

ئەخەت تۈردى

ئوتتۇراڭان كىشى



فەشقەر ئۇيغۇر نەشرىياتى

يىغلسا مال ، دۇنيا تۈگەر يوقۇلۇر ،
پۈتۈلسە قالۇر سۆز ، جاھان ئايلىنۇر .
— يۈسۈپ خاس ھاجىپ

سەن ئۆتمۈشكە تاپانچىدىن ئوق ئاتساڭ ، كېلەچەك
سېنى زەمبىرەك بىلەن ئاتىدۇ .

— رەسۇل ھەمزەتوۋ

ئەخەت تۇردى

ئوتتۇراغان كىشىلەر

(رومان)

قەشقەر ئۇيغۇر نەشرىياتى



مۇھەررىر : سىيىت زۇنۇن
جاۋابكار مۇھەررىرى : ئابلىمىت ئوسمان



45-107

يازغۇچىدىن

ھەر قانداق كىشى ئەلۋەتتە ئۆز خەلقىنىڭ كۈرىشىنى ئېسىدىن چىقىرىشىنى خالىمايدۇ .

يېقىنقى تارىخىمىز ھەققىدە مۇشۇنداق بىر ئەسەر يېزىش ئىشتىياقى مەندە تۇيۇقسىز پەيدا بولۇپ قالدى . بۇنىڭغا ئاتاقلىق سوۋېت قىرغىز يازغۇچىسى چىڭغىز ئايتماتوۋنىڭ مەلۇم ئەسىرىدىكى مۇنۇ سۆزىنى نەقىل كەلتۈرسەم تولىمۇ باب كېلىدۇ :

«تاغلاردا شۇنداق بۇلاقلار بولىدۇكى ، يېڭى يول ئېچىلسا بۇ بۇلاقلارغا ئېلىپ بارىدىغان چىغىر يوللار ئەستىن چىقىپ كېتىدۇ ، ئۇس-سىغاندا يولدىن بۇرۇلۇپ بارىدىغان يولۇچىلار بارغانسېرى ئازىيىدۇ ، شۇنىڭ بىلەن بۇ بۇلاقلارنى يالىپۇز ياكى لويلا بېسىپ كېتىدۇ . كېيىن بارا - بارا يولۇچىلارنىڭ كۆزىگە كۆرۈنمەيمۇ قالدى . ئوت - ئاتەش ئىسسىق كۈنلەردە ئاندا - ساندا بىرەر ئادەمنىڭ ئېسىگە كېلىپ ، ئۇسسۇ-لۇق تەشەنناسىنى قاندۇرۇش ئۈچۈن ، يولدىن بۇرۇلۇپ ، بۇلاق بېشىغا بارسا بارار . يولۇچى كېلىدۇ - دە ، ئوت بېسىپ كەتكەن بۇلاقنى ئىزدەپ تاپىدۇ . گىياھلارنى ئاۋايلاپ ئاچىدۇ ۋە ھەيران قېلىپ «ئاھا ! > دەپ تاشلايدۇ ، ئاللى چاغلاردىن بۇيان ھېچكىم لايلاتمىغان مۇزدەك بۇلاق سۈيىنىڭ تىنىقلىقى ۋە چوڭقۇرلۇقىنى كۆرۈپ ھەيران قالدى ، بۇلاقتا ئۇ ئۆزىنىمۇ ، قۇياشنىمۇ ، ئاسماننىمۇ ، تاغ - تاشلارنىمۇ كۆرىدۇ ... كۆرىدۇ - دە ، شۇنداق جايلارنى بىلمەسلىك گۇناھ ، يار - بۇرادەرلەرنىمۇ

بۇنىڭدىن خەۋەردار قىلىش كېرەك ، دەپ كۆڭلىدىن ئۆتكۈزۈپ قويدۇ ...»

شۇنداق ، ئىش ئەنە شۇيەردىن باشلاندى . مەنمۇ سۈيى سۈزۈك ۋە تاتلىق ، كىشىلەر ئەستىن چىقىرىپ ، قەدەم ئىزلىرى ئازلاپ قالغان ئەنە شۇنداق خىلۋەت بۇلاقلارنى ئىزدەپ تاپتىم . ئۇنىڭ سۈيى تەشنا قەلبىمگە شەرىپەت بولدى ، مېنى روھلاندۇردى ، ئىلھاملاندۇردى . ئەمما ، بۇ كۇپايە قىلمايتتى . مەن بۇ بۇلاقلارنى باشقىلارغىمۇ بىلدۈرۈپ قويۇش نىيىتىگە كەلدىم ۋە ئەينى ۋاقىتتا ، ئاشۇ بۇلاقلارنى بەرپا قىلغان ، ئاسرىغان كىشىلەرنىڭ ھازىرغىچە ياشاپ كەلگەنلەردىن بەزىلىرى بىلەن ئۇچراش-تىم . ئۇلار ھەدبەگەندىلا ماڭا : «بۇلارنىڭ ھەممىسى ئۇنتۇلغان ئىشلار ، ئۆچكەن ئىزلار ...» دېيىشىپ كۆڭلىدىكى ئاللىقانداق مەيۈسلۈكلەرنى بىلدۈردى ...

ياق ، دۇنيادا ئۇنداق ئاسان ئۇنتۇلىدىغان ئىش يوق ! ئادەمزات باسقان ئىزلار مەڭگۈ قىممەتلىك ، ئۇنتۇلغۇسىز بولىدۇ !
سۆھبەتداشلىرىم مەقسەتكە يارىشا كۆڭلىنىڭ ئەڭ نازۇك قاتلاملىرىدىكى سىرلىرىنى ئېيتىپ بەردى . كۆمۈلۈپ قالغان بۇلاق كۆزلىرىنى ئاچتى !

شۇئان مېنىڭ كۆز ئالدىمدا ئەجدادلىرىمىزنىڭ زۇلمەتلىك تۇن پەردىسىنى يېرىپ تاشلاپ ھۆرلۈك ، ئەر كىنلىككە ئېرىشىش ئۈچۈن ئېلىپ بارغان جاپالىق كۈرەشلىرى ، كېيىنكى ئەۋلادلارنىڭ بەختى ئۈچۈن تۆككەن ئىسسىق قانلىرى ، يورۇقلۇقنى كۆرۈش ئۈچۈن باسقان سانسىز ئىزلىرى نامايان بولغاندەك بولدى .

مەن ھايانلاندىم ، روھلاندىم ، غايەت زور بىر مەنىۋى كۈچ ماڭا تۈرتكە بولدى . مەن ئاخىر شۇ تۈرتكە بىلەن قولۇمغا قەلەم ئالدىم .
«ئۇنتۇلغان كىشىلەر» ھېچبولمىغاندا ، 1940 - يىللاردىكى كىشىلەر

رىمىزنىڭ بېسىپ ئۆتكەن ئەگرى - توقاي يوللىرىنى ، ئۇنتۇلۇشقا باشلىغان قەھرىمانلىق ئىش ئىزلىرىنى يۈزەكى بولسىمۇ ئەۋلادلارنىڭ ئېسىگە سېلىپ ، بۈگۈنكى بەختنىڭ قەدىر - قىممىتىگە يېتىشكە تۈرتكە بولار ، دېگەن ئۈمىد تىمەن .

لېكىن ، بۇ رومان يىرىك ئەسەرگە قەدەم قويۇش يولۇمدىكى بىر ھەۋەس بولدى . شۇنداق ئىكەن ، ھەرقانداق بىر ئىش يېڭى باشلانغان چاغدا ، نۇرغۇنلىغان كەمچىللىك ۋە سەۋەنلىكلەردىن خالىي بولالمايدۇ . ئۇ جەزمەن ئۇستازلارنىڭ يېتىلىشى ، تەنقىدچىلەرنىڭ كۆيۈنۈشى بىلەن ئاستا - ئاستا تۈزىتىلىپ تولۇقلىنىپ بارىدۇ .

ئاخىرىدا ، مېنى نۇرغۇن يازما ۋە ئاغزاكى ماتېرىياللار بىلەن تەمىنلىگەن ، شۇ دەۋردىكى مۇرەككەپ ۋە قانلىق كۈرەشلەرنىڭ ئاكتىپ قاتناشچىسى ھەم تىرىك شاھىدى بولغان ئابدۇۋاقى سەيدۇللا ، شېرىپ خۇشتار ، ئەمەت بەختى ، مەمتىمىن قۇربان ، ئابلىز ئەبەيدۇللا ، قۇربان يىڭجاڭ قاتارلىق پېشقەدەم ئۇستازلارغا چىن كۆڭلۈمدىن مىننەتدارلىق بىلدۈرىمەن . شۇنىڭ بىلەن بىللە ئاپتونوم ئاشۇ دەۋرنىڭ سىياسىي ۋە ئىجتىمائىي تۇرمۇشىغا ئائىت بىر قىسىم ماتېرىياللار بىلەن تەمىن ئەتكەن «شىنجاڭ تارىخ ماتېرىياللىرى» مەجمۇئەسىگىمۇ ھۆرمەت بىلەن تەشەككۈر ئېيتىمەن !

مۇندەرىجە

1	I باب سەيلىگاھتىكى جۇدالىق
19	II باب ھەپسىدىكى سىرداشلار
51	III باب تۇنجى سان «تاك نۇرى»
79	IV باب ئىپپەت قۇربانى
110	V باب ئاخىرەتنىڭ سۈرىتى
124	VI باب يۇلتۇزلار ئويغاق
139	VII باب پاجىئەلىك كېچە
153	VIII باب ئۇنى دەريا قۇتۇلدۇردى
167	IX باب راۋاقتىكى «رازۋېدكا»
182	X باب بۇرۇتقا خاپا بولسا، ساقال چىقتى
197	XI باب قان بىلەن يۇيۇلغان داغ
219	X II باب بەيتۇللانىڭ شىپالىق دورىسى
234	X III باب يېشىل تۇغ
247	XIV باب قاچقۇن
253	XV باب «شېھت مازار»
273	XVI باب چىلتەنلەر نامايىشى
290	XVII باب توغراقلار چاۋاك چالىدۇ
307	XVIII باب سىرلىق ئەۋلىيا
324	X IX باب ئاھ، گۈزەل !
343	X X باب ئۇلار قۇچاقلاشتى
355	X XI باب تۇنجى جەڭ

375 باب XXII سانسىز قەبرىلەر
386 باب XXIII جادۇ ئالدىدا
401 باب XXIV ئۇلار تاڭنى كۆرەلمىدى
414 باب XXV بۇ بابنىڭ مەزمۇنى ئىچىدىكى گەپتە ...

I باب سەيلىگاھتىكى جۇدالىق

بوغۇزلايمەن دېسە قويمۇ تىپىرلايدۇ .
— ئۇيغۇر خەلق ماقالى

1

ھەر يىلى ئۆرۈك پىششىقىدا بولىدىغان «ھەزرەت سەيلىسى» بۇ قە-
دىمىي ، ئەزىز شەھەرنىڭ ئەنئەنىۋى بايرىمى ھېسابلىناتتى . بۇ كۈنلەردە
ھاياتنىڭ پۈتۈن خۇشاللىقى ، تۇرمۇشنىڭ جىمى شاۋقۇن - سۈرەنلىرى
خۇددى بىردەملىككە بۇ يەرگە كۆچۈپ كەلگەندەك ، كىچىككىنە ھەزرەت
يېزىسى قايناپ كېتەتتى . ئۇزۇن چاپانلىرىنى دولىسىغا غېرىبچە تاشلىغان
تاۋاپچىلار ، مەپە ، سىگلولاردا شەھەردىن چىققان سەيلىچىلەر گىرەلىشىپ
ئاجايىپ بىر ئادەم ئېقىنىنى پەيدا قىلاتتى . سەيلىگاھنىڭ بۇ كۈنلەردىكى
تۇرمۇشى خۇددى مىڭ تارىلىق سازغا ئوخشايتتى ، ئۇنىڭ ھەربىر
تارىسىدىن ئۆزىگە خاس ئاۋاز چىقاتتى ، گىرەلىشەتتى ، ماسلىشاتتى ، جور
بولاتتى ...

بۈگۈن ھاۋا يەنە ئوچۇق بولدى . قۇياش ئوت چاچرىتىپ كۆتۈ-
رۈلدى ، گۈل بەرگىلىرىدىكى شەبنەملەر جۇلالاندى ، ئۇلار خۇددى
كەپتەرنىڭ كۆزىدەك دانە - دانە بولۇپ تىترەشكە باشلىغاندا ، كۆك ، قى-
زىل لەپە تارتىلغان ئات ۋە ئېشەك ھارۋىلىرى ھەزرەت يولىدا پەيدا
بولدى ، ئۇلار يول تالىشىپ ، توپا تۈزىتىپ ، توختىماي چېپىشاتتى . ئا-

لېتە بېزەلگەن بىر مەپە رەستىنىڭ ئوتتۇرىسىدىن كېسىپ ئۆتۈپ ، ھەشەم - دەرم بىلەن يولغا چىقتى . مەپكەش 50 ياشلار ئەتراپىدىكى تازىچىراي ئادەم ئىدى ، كىشىلەر ئۇنى «ئامبال تاز» دەيتتى . ئامبال تازنىڭ مەپسى ھەقىقەتەنمۇ ئازادە ئىدى ، تۈكلىرى پارقىراپ تۇرىدىغان چىلان تورۇقىنىڭ قۇلىقىغا قىزىل دۇردۇندىن لېنتا باغلانغان ، لېنتىنىڭ ئۇچىغا ئۇششاق تۇچ قوڭغۇراقلار ئېسىپ قويۇلغان ، ئاتىنىڭ ماڭلىيىغا بولسا ، قەھرىيۇا ھەم كۆزمۇنچاقتىن ئىككى تىزىق مەزەڭگە ئېسىلغان ئىدى . سېمىز ئاتىنىڭ ساغرىسىدىكى يېشىل ، قىزىل چۈپۈردىن گۈل تۈگۈلگەن لەندازغىمۇ كىچىك جەز قوڭغۇراقلار بېكىتىلگەن ئىدى . ئامبال تاز ئاشۇ سۆلەتلىك مەپسىنى جالداڭشىتىپ ھەيدىگىنىچە غولغۇن ئىچىگە كىرىپ كەتتى . ئۇ چىلان ساپلىق ئۇزۇن قامچىسىنى ئاتىنىڭ بېشىدا ئوينىتىپ ، لەرزىان قاس چىقىرىپ ، بۆرە يۈرۈشىدە كېتىۋاتقان ئاتىنىڭ يېنىدا سو كۈلداپ ماڭاتتى . ئۇنىڭ تۆگە تاپىنىدەك يوغان ، قاپقارا توڭرا باسقان يالاڭ ئاياغ پۇتلىرى خۇددى پىچاقتا كېسۋەتكەندەك تىلىم - تىلىم پىچىلىپ كەتكەن ئىدى ... ئالدىغا كۆك لەمبۇقتىن پەردە تارتىلغان مەپە ئىچىدە ئىككى ئادەم ئولتۇراتتى ، ئۇلارنىڭ ياش قۇرامى ، بوي - تۇرقى ئانچە پەرقلەنمەيتتى . ھەر ئىككىلىسى قىرانلىق يېشىدىكى ئوتتۇرا بوي ئادەملەر ئىدى . ئۇچىسىغا لىغىرلاپ تۇرغان ئاق پاڭچۇ كۆڭلەك ، بېشىغا مانپۇ دوپپا كىيىۋالغان ئالە تۇن چىشلىق ، ئاق سېرىق يۈزلۈكى ھاپىز خوجا بولۇپ ، كىشىلەر ئادەتتە «ھاپىز جۇيچاڭ» دەپ ئاتايتتى . ئۇ ، ۋىلايەتلىك ساقچى ئىدارىسىنىڭ باشلىقى ئىدى ، بۈگۈن پۇقراچە كىيىنىپ ئىچ پۇشۇقنى چىقىرىش ئۇ - چۈن سەيلىگە چىقىپ كېتىۋاتاتتى . ھاپىز خوجا بوي - بەستى كېلىشكەن ئەرلەردىن بولسىمۇ ، لېكىن توشقان كالىپۇكى ئۇنىڭ يۈز كىپ تىنى بىر قىسما بۇزۇپ تۇراتتى . ئۇ ، بۇ كىچىككىنە پۇچۇقنى يوقىتىمەن دەپ بۇرۇتمۇ قويۇپ باقتى ، لېكىن ئۇنىڭ سارغۇچ ، شالاڭ بۇرۇتلىرى بۇ ئەيىبىنى تۈگەل يوشۇرۇپ كېتەلمىدى . يەنە بىرسىنىڭ ئىسمى قاسىم كاناي بولۇپ ، سەپكۈن يۈزلۈك ، مولۇنكۆز بۇ ئادەممۇ يېقىندىن بېرى

كىشىلەرگە تونۇلۇۋاتقان ئالاھىدە «قۇلاق» لارنىڭ بىرسى ئىدى .

مەپىنىڭ ئىچى دىمىق بولۇپ كەتتى ، ئۇلار تىنجىقتى ، تەرلىدى ، شۇنداق بولسىمۇ پەردىنى ئاچمىدى ، قاسم كاناي غاز پېيىدىن ئىشلەنگەن ئاق ۋە يۇمشاق يەلپۈگۈچ بىلەن ھاپىز خوجىنى پۇشۇلداپ تۇرۇپ يەلپۈشكە باشلىدى . مەپە تىقما - تىقماق ئارىسىدا قالدى ، ئامبال تاز كە شىلەرگە ۋار - ۋار ۋارقىرايتتى ، چىلان تورۇق كۆپۈككە توشقان ئېغىز دۇرىقىنى غۇچۇرلىتىپ ، تىزگىن سىيرىپ ئالدىغا چاپچىتتى . دەل شۇ چاغدا بىر يىگىتنىڭ غۇدۇرغان ئاۋازى ئاڭلاندى :

— ھەي ، قارىغۇمۇ سەن !؟ مەپەڭنى كۆزۈڭگە قاراپ ھەيدە !
يول ماڭالماي ئاچچىقى كېلىپ تۇرغان ئامبال تازمۇ غەزەپ بىلەن چالۋاقتى :

— قاراپ ھەيدىمەي بېشىڭغا ئات سالدىممۇ ؟! سەنمۇ مېدە خېچىردەك سۈركەلمەي نېرى تۇر !...
يىگىتنىڭ جۇدۇنى تۇتتى :

— قارا ، ماۋۇ مامكاپ تازنى ! مەن ناماقۇل دېيىشتە يوق ، يەنە كىندىكىدىن چىقىرىپ ۋارقىرايدا ! ھېلى بىكار ...
شۇ تۇرقىدا ئۇلارنى مەيلىگە قويۇپ بەرسە ، بىر - بىرىنىڭ يېغىرىغا تەگكۈدەك گەپلەر بىلەن راسا بىر قەپەس ئېلىشقان بولاتتى ، لېكىن ئارىلىققا بىر قىزنىڭ يېلىنغاندەك ئاۋازى قىستۇرۇلدى :

— باتۇق ، بولدى قىلىڭە ، ماڭايلى ...
قىزنىڭ گىپى تۈگە - تۈگىمەي مەپىنىڭ پەردىسى ئازراق قاپرىلىدى ، ھاپىز خوجا تۇمشۇقنى يېرىم چىقىرىپ پەسكە قارىدى ، ئۇنىڭ ئالدىدا ئىككى تونۇش چىراي تۇراتتى : «ئوھوي !... باتۇق ، ئاققىز !... —
ئۇ ئۆز - ئۆزىگە ئاستا شىۋىرىلدى ، — بۈگۈن بىزنى خۇدا ئۇچراشتۇرۇپتۇ - دە ! سەيلىمىزمۇ ئامەتلىك بولغۇدەك !...»

باتۇق 25 ياشتىن ھالقىغان ، بەستى كېلىشكەن ، پالۋان قامەت پىد

گىت ئىدى . بۇگۈن ئۇنىڭ چاچ - ساقاللىرى پاكىز قىردۇرۇلغان ، يېشىل شايدىن تىكىلگەن شاپاق دويپىسى تەر قۇيۇلۇپ تۇرغان بېشىغا چاپلىشىپ كەتكەن ، ئۇزۇن خەسە كۆڭلىكىنىڭ بىر يېشىنى كۆك بەلۋەغىغا قىستۇرۇۋالغان ئىدى . باتۇقنىڭ قۇرغۇي بۇرۇنلۇق يۇمىلاق يۈزى ئاپتاپتىن قىزىرىپ ، تەرلەپ - تەپچىپ تۇراتتى .

ئاققىز ئەمدى 19 ياشلارغا كىرگەن ، قاش - كۆزى جايىدا ، ئوماق قىنا چوكان ئىدى . بۇگۈن ئۇ زىلۋا بويىغا قۇمچاق گۈللۈك تۇخۇم سېرىقى چىتتىن كۆڭلەك كىيىۋالغان بولۇپ ، تاۋاپ ۋە سەيلە ئىشىقىدا تىپچەكلەپ تۇراتتى ...

ئامبال تاز باتۇقنىڭ گېپىدىن گۈرەنلىرىگىچە قىزىرىپ ، ئەلەمدىن پاسسىدە يېرىلىپ كەتكۈدەك بولدى . ئۇ ئەمدى چىڭقىلىپ ، تۇرۇلۇپ راسا بىر سوققا بېرەي دېگەندە ، مەپىنىڭ ئىچىدىن بۇيرۇققا ئوخشاش قىسقىغىنا ئاۋاز كەلدى :

— نېمە تۇرسەن ، تېز ماڭ !

ئامبال تازنىڭ سۆلەتلىك مەپىسى يۈرۈپ كەتتى . تۇرۇق ئاتنىڭ بويىنىدىكى جەز كولدۇرمىنىڭ زىل ۋە بوم ئاۋازلىرى ئۆزئارا سىڭىشىپ خۇددى ساپايى سوققانداك جاراڭشىپ كېلەتتى .

2

ئاققىز بۇگۈن خۇشاللىق ۋە ھاياجاندىن بەئەينى نالە گۈلدەك رەڭلىنىپ كەتكەن ئىدى . ئۇ قاراپ تويمايتتى ، ئاڭلاپ قانمايتتى . جىمى ئادەملەر ئۇنىڭغا تونۇشتەك ، ھەممە نەرسە يېڭى ۋە گۈزەلدەك كۆرۈنەتتى . ئۇ ئازغىشىپ كەتمەسلىك ئۈچۈن ، باتۇقنىڭ بەلۋىغىنىڭ بىر ئۇچىنى تۇتۇۋېلىپ نۇرغۇن يەرلەرنى ئايلاندى . ئاپئاق خوجا مازىرىنىڭ ئالدىغا كەلگەندە سۈر بېسىپ توختىدى ، ھەيۋەتلىك ، يوغان كۆك دەرۋازا بېشىدىكى سىرلىق كاھىشقا ئەرەبچە ھەم پارسچە قىلىپ «پەيزىلئەنۋار» دەپ

خەت ئويۇلغان بۇ كاتتا مازارنى ئۆزىگە ئوخشاش مىڭلىغان نادان كىشىلەر قاتارىدا تاۋاپ قىلدى ، كەڭ ۋە سۈرلۈك گۈمبەز ئىچىدىكى 72 كىشىنىڭ جەسىتى قويۇلغان چوڭ - كىچىك 58 قەبرىنى ھازىدارلىق ، مىسكىنلىك قىياپەتتە بىرمۇبىر يوقلىدى ، قەبرە ئۈستىگە يېپىلغان يوپۇقلارنىڭ ئۈچىنى يۈزىگە سۈرتتى . ئاپئاق خوجا ياتقان يېشىل كاھىشلىق يوغان قەبرىنىڭ ئالدىغا كەلگەندە بېشىنى ئېگىپ ئۇزاق سۈكۈتتە تۇردى ، كۆز يېشى قىلدى ، كۆڭلىنىڭ چوڭقۇر يېرىدىن چىقىرىپ تىۋىندى ، ئاۋۋال باتۇقنىڭ ، ئاندىن ئۆزىنىڭ بەختىنى تىلىدى ، ئاخىرىدا خۇدانىڭ 99 سىپاتىنى شىپى كەلتۈرۈپ ، سوغۇق قەبرىسىمۇ نادانلارنىڭ ئەقىدىسىنى باغلىۋالغان بۇ زاتنىڭ ئۆزلىرىگە پاناھ بولۇشىنى تىلىدى ...

كۈن پېشىن بولغان ئىدى ، باتۇق بەش دانە گۆشگىردە ئالدى ، بەلۋىغىنى يېشىپ «شەربەت كۆلى» نىڭ بويىغا داستىخان قىلىپ يايىدى ، مۇڭدېشىپ ئولتۇرۇپ غىزالاندى ، شەربەت كۆلىنىڭ «زەمەم» سۈيىنى ئۇچۇملاپ ئىچىپ ئۇسسۇزلۇقنى قاندۇرۇشتى .

— باتۇق ، قارىغىنا ، — دېدى ئاققىز قولىنى سارغۇچ رەڭدە جىمىرلاپ تۇرغان سۇغا چىلاپ تۇرۇپ ، — شەربەت كۆلىنىڭ سۈيى نېمىشقا باشقا سۇلارغا ئوخشاشمايدۇ ؟

باتۇق تەمتىرىمەيلا جاۋاب بەردى :

— شەربەت كۆلىنىڭ سۈيى ئادەتتىكى سۇ ئەمەس ، ئاققىز ، بۇ ئۆزى زەمەم . بۇ كۆلىنىڭ تۈۋى يوق ، ئۇنىڭ ئىچىدە ھەزرىتى ئاپئاق خوجامنىڭ مۇئەللەق تۇرغان بىر ھۇجرىسى بار ، ئۇ كىشى ھەر كۈنى بەش قېتىم قەبرىسىدىن قوپۇپ ، يەر ئاستى يولى بىلەن مۇشۇ كۆلىنىڭ ئىچىدىكى ھۇجرىسىغا كېلىپ ، غۇسۇل تەرەت ئالىدۇ ، شۇ ئۇلۇغ زاتنىڭ قولى تەگكەچكە ، بۇ كۆلىنىڭ سۈيى تاتلىق ، شەربەت !

باتۇق يەنە نېمىلەرنىدۇر دېمەكچى ئىدى ، ئاققىزنىڭ ھەيرانلىق ئىلكىدە تىترەۋاتقان ئاۋازى گەپنى بۆلۈۋەتتى :

— باتۇق ، سەن نۇرغۇن نەرسىلەرنى بىلىدىكەنسىن - ھە ؟

باتۇق ئاققىزنىڭ قان تەپچىرەپ تۇرغان ئاناردەك يۈزىگە ، ئۆزىگە تىنىكىلىپ تۇرغان ھېرىسمەن كۆزلىرىگە قارىدى ، ئۇنىڭ قاپقارا دۈڭلەك كۆزلىرى خۇشال ، ئوتلۇق ئىدى ۋە بالىلارنىڭكىدەك غۇبارسىز پارقرايتتى .

— كىچىك چېغىمدا دادام سۆزلەپ بەرگەن ، — دېدى باتۇق ئاز - تولا كۆرەڭلىك يوشۇرۇنغان بىرخىل تەلەپپۇزدا ، — شۇ چاغدا دادام بىلەن ئىككىمىز مۇشۇ ئېرەكنىڭ تۈۋىدە ئولتۇرغان ئىدۇق ... — بىزنىڭمۇ مۇشۇ كۆلدىكى مۇئەللەق ھۇجرىغا ئوخشاش بىر ماكانىمىز بولغان بولسا قانداق ياخشى بولاتتى - ھە؟! — دېدى ئاققىز مۇڭلانغان ھالدا ، — ئۇ چاغدا ھېلىقى ئاكەس قېرى ھەمدەمبەگمۇ ، ئۇنىڭ كۈچۈكى سېرىق جوھۇتۇمۇ ئۇ دۇنيا - بۇدۇنيا بىزنى تاپالمايتتى .

باتۇق ئاققىزنىڭ سوغۇق ، ھۆل قولىنى كەڭ ئالقىنى ئوتتۇرىسىغا ئېلىپ سېلىدى ۋە خۇددى كىچىك بالىنى بەزلىگەندەك ئۇمۇلدۇرۇپ دېدى :

— ئاققىز ، كۆڭلۈڭنى يېرىم قىلما ، «ھەركىم ئۆز ئۆيىدە پادىشاھ» دېگەن گەپ بار . بىزنىڭ ھازىرچە تۇتقان ئۆيىمىز بولمىسىمۇ ، لېكىن كەڭ ئاسماننىڭ ئاستى بىزنىڭ ماكانىمىز ، نەگىلا بارساق دوستىمىز ، قېرىندىشىمىز ، پاناھىمىز بار !

ئۇلار يەنە ئايلىنىدى ، ئايلىنىپ يۈرۈپ چوڭ مەسچىتنىڭ ئالدىغا ئادەم يىغىۋاتقان نامدار بىر مەدداھنىڭ قېشىغا كېلىپ قالدى . بېشىغا دەستار ئوراپ ، چىۋىنى يوللۇق بەقەسەم چاپان ئۈستىدىن ئەنجانچە چېكەن رومال باغلىۋالغان ساقاللىق بۇ مەدداھ خېلى سالاپەتلىك كۆرۈنەتتى ، ئۇ ئىككىنچى - ئۈچلەپ يىغىلىشقا باشلىغان كىشىلەرگە قاراپ سول قولى بىلەن قۇلقىنى تۇتقىنىچە لەرزىلەن ئاۋازدا نەئەد ئوقۇدى :

ئى شەمشادى قەدەر ،

مەرىكى ھەرايى ھالامەت .

زۇلفىگە زىيادۇر ،
غەۋغايى قىيامەت ...

ئۇنىڭ ساز ، يېقىملىق ئاۋازى ئەتراپتىكى كىشىلەرنىڭ دىققىتىنى ئۆزىگە تارتتى ، ئادەملەر بارا - بارا كۆپىيىپ گىرە بولدى . ئەمدى مەدداھنىڭ ئۇدۇلىدا يەكتىز بولۇپ ئولتۇرغان ئورۇق - ياشانغانراق بىرسى ئاۋازىنى سوزۇپ دوست تارتقاندىن كېيىن ، كىشىلەرنى تېخىمۇ مەھلىيا قىلىش غەرىزىدە مەدداھتىن تېپىشماق شەكلىدىكى بىر سوئالنى سورىدى :
— تەقسىر ، ئوندىكى ئوغلاق ، يىگىرمىدىكى بۆرە ، ئوتتۇزدىكى تۈلكە ، قىرىقتىكى يولۋاس ، ئەللىكتىكى نوختى ، ئاتمىشتىكى توختى ، يەتمىشتىكى توختى ، سەكسەندىكى سوفى ، بۇ نېمىدۇر ؟

مەدداھ قايقارا ساقلىنى سىيىپ ، سېھرىي كۈچكە تولغان پارقراق كۆزلىرىنى كىشىلەر توپىغا ئاغدۇردى ، ئاندىن ئارىدەك قوللىرىنى ئالدىرىپ - ھاي ئالدىغا سوزۇپ شېرىكىنىڭ سوئالىغا جاۋاب بەردى :

— ئى يارەن ، ئاڭلىمىدىم دېمەك : ئادەم ئونغا كىرگەندە ئوغلاق بولىدۇ ، غەرمەز ئۇقمايدۇ ؛ يىگىرمىگە كىرگەندە بۇرنى كۆپىدۇ ، ياخشى - ياماننى پەرق ئەتمەيدۇ ، بۆرە مەجەز بولىدۇ ؛ ئوتتۇزغا كىرگەندە ئەقىلگە كىرىدۇ ، تۈلكە مەجەز بولىدۇ ؛ قىرىققا كىرگەندە ، ئادەم مېڭىسىنىڭ تۆت چانقى تولىدۇ ، بەرجەس بولىدۇ ، يولۋاس بولىدۇ ؛ ئەللىككە كىرگەندە ، ئۆلۈمنىڭ نۇقتىسى سېلىنىدۇ ، ياشلىقتىكى ھاۋايى - ھەۋەستىن قالىدۇ ؛ ئاتمىشقا كىرگەندە ، ئادەم ھەممە ئىشتىن توختايدۇ ، ياشلىققا تەھسىن ئېيتىدۇ ، ئۆلۈمنى كۈتىدۇ ؛ يەتمىشكە كىرگەندە ، كېچىسى ئۇيقۇسى كەلمەيدىغان توخۇ مەجەز ، ئاخىرەتنى ئويلايدىغان بولىدۇ ؛ سەكسەنگە كىرگەندە ، مىڭ ئىككى ئاينىڭ جامالىنى كۆرىدۇ ، بۇ ئادەمگە دوزاخ ئوتى ھارامدۇر !

— ھەق دوس ! ...

ئۇزاقتىن - ئۇزاق دوس تارتىلدى ، ئارقىدىن يەنە سوئال



سورالدى :

— تەقسىر ، يەتتە ئىقلىم ، 18 مىڭ ئالەمدىكى بىر - بىرىگە ئەڭ

ئامراق نەرسە قايسىدۇر ؟

جاۋاب ناھايىتى قىسقا ھەم تېز بولدى :

— بوۋاق پوسمىغا ئامراق ،

قېشى يوق ئوسمىغا ئامراق ،

قارا قىز سوپۇنغا ئامراق ،

تۇل خوتۇن شۈمەككە ئامراق ،

بويىتاق تويغا ئامراق ،

پاكار بويغا ئامراق ،

چولاق چاۋاڭقا ئامراق ،

توكۇر ئۇسسۇلغا ئامراق ،

قارىغۇ يولغا ئامراق ،

گاچا سۆزگە ئامراق !...

مەدداھنىڭ ئاۋازى رىتىملىق ، دېگەنلىرى قىزىقارلىق ئىدى ، خېلى يىراقتىكى كىشىلەرمۇ ئۇنىڭ ياڭراق ئاۋازىنى ئاڭلاپ بۇ تەرەپكە ئېقىشقا باشلىدى . ئەمدى سوئال - جاۋاب چۈش ۋە چۈش تەبىرلىرى ئۈستىگە يۆتكەلدى :

— تەقسىر ، بىر ئادەم قوغۇن يەپ چۈش كۆرسە تەبىرى قانداق

بولغاي ؟

— شۇ ئادەمگە ھەزرىتى مۇسا ئەلەيھىسسالامدىن مەدەت بولغاي .

— بىر ئادەم چۈشىدە كەپتەر كۆرسە نېمە بولۇر ؟

— ئول كىشىنىڭ پەرزەنتى ئالىم بولۇر .

— ئەگەر بىرسى چۈشىدە لاجىنى كۆرسە نېمە بولۇر ؟

— ئول كىشىنىڭ پەرزەنتى باتۇر بولۇر .

— ئەگەر بىرسى چۈشىدە بۇلبۇلنى كۆرسە نېمە بولۇر ؟

— ئول كىشىنىڭ پەرزەنتى نەغمىكەش بولۇر .

.....

ئادەملەر تېخىمۇ كۆپىيىپ چوڭ دائىرىلىك بىر ھالقا بولدى . مەدداھ ئەمدى رەسمىي ۋاپىزلىققا ئۆتتى . بېلىدىكى رومالنى يېشىپ تاشلىدى ، مەيدىسىنى ئاچتى ، شۇ تۇرقىدا ئۇ قىيما - چىيما بولۇشقا تەييار تۇرغان تەلۋە ئاشىققا ئوخشايتتى . ئۇ جان - جەھلى بىلەن بېرىلىپ ، چىڭقىلىپ سۆزلەشكە باشلىدى . ئۇنىڭ مانا ئەمدىكى بايانى ھەزرىتى ئەلى توغرىسىدىكى قىسسە ئۈستىدە بولۇۋاتاتتى . مەدداھنىڭ قوۋۇزىنى كۆپتۈرۈپ ، تۈكۈرۈكىنى چاچرىتىپ ، پۈتۈن زېھنى بىلەن سۆزلەۋاتقان قىسسىسى كىشىلەرنى گاھ خۇشال قىلسا ، گاھ ھاڭ - تاڭ قالدۇراتتى ، گاھ كۈلدۈرسە ، گاھ يىغلىتاتتى ، بەزىدە ھەتتا پىچاقلارنى قولغا ئالغۇ . زۇپ ئادەم ئۆلتۈرگۈسىنى كەلتۈرەتتى ؛ بەزىدە بولسا ، تازىم قىلىپ چوقۇندۇراتتى ، جېنىنى قۇربان قىلغۇدەك ھالغا كەلتۈرۈپ قوياتتى ؛ توخۇ يۈرەكلەرنى باتۇر ، شەھۋانىي بۇزۇقلۇقلارنى ئىپپەت - نومۇسلۇق قىلىۋېتەتتى ؛ بەزىدە بولسا ، شەپقەتسىزلەرنى سەممىي - مۇلايم ، مۇرىمەس - لەقۋالارنى سۆزمەن ، چېچەن قىلىۋېتەتتى ...

مەدداھ شۇنداق بېرىلىپ كەتكەن ئىدىكى ، بىر دەم قۇلىقىنى تۇتۇپ ، ئاسمانغا قاراپ نەزمە ئوقۇيتتى ، بىردەم بېشى يەرگە تەگكۈچە ئېگىلىپ كىملىرىگىدۇ ئېھتىرام بىلدۈرەتتى ، بىردەم سول قولىنى مەيدىسىگە قويۇپ ئوڭ قولى بىلەن شاپىلاقلاپ ئۆز سۆزىگە جان كىرگۈزەتتى ...

مەدداھنىڭ ئاغزى كۆپۈكلەندى ، باش - كۆزىدىن تەر قۇيۇلدى ، كۆپۈك ئاپتاپتىن مستەك قىزغۇچ تۇس ئالغان يۈزى يېلىنجايتتى . ئۇ ، باتۇق بىلەن ئاققىزنى جەلپ قىلىۋالغان ئىدى ، بولۇپمۇ ئاققىز بانۇقنىڭ دالىدىسىدا مۇكچىيىپ ئولتۇرۇپ ، ئوڭ قولى بىلەن ئېگىكىنى تىرەپ ، پۈتۈن ۋەسلى بىلەن مەدداھنىڭ قىسسىسى ئىچىگە كىرىپ كەتتى . مەدداھنىڭ سۆزمەنلىكى ، خۇش نەپەس ئاۋازى ، چاققان ھەرىكىتى ئاق قىزنى ھەيران قالدۇردى . باتۇقمۇ قىمىر قىلماي زوقلىنىپ ئولتۇردى ،

مەدداھ ئۇنى ھەزرىتى ئەلى بىلەن بىرگە جەڭگە ئەكىرىپ كەتكەن ئىدى .
ئۇ ئۆزىنى بىردەم كەربالا چۆلىدىكى قىلىچ - نەيزىلەرنىڭ ئىچىدە ،
بىردەم ئوھۇت تېغىدىكى ① قىقاس - چوقانلار ئارىسىدا كۆرەتتى ...
مەدداھ قىسىنىڭ ئاخىرىنى تۆۋەندىكى نەزمە بىلەن چۈشۈردى :
يەتتە ياشتا خەلق ئىچىدە ئۆزىنى بىلدۈرگەن ئەلى ،
تەھتۇ مازۇ بىرلە تاغنى تەھتىدىن ئۈزگەن ئەلى ،
ئول خۇدانىڭ شىرىدۇر ، ئەرش ئۈستىگە چىققان ئەلى ،
ھەر غازاتتا ئىسمى ئەزەم ئايەتىن بىلگەن ئەلى .

شۇنىڭدىن كېيىن ئۇ دۇئاغا قول كۆتۈردى :

— ئەي ، خۇدانىڭ مۆمىنلىرى ، ئۇلۇغ ئىسمى ئەزەمنىڭ ھەققى -
ھۆرمىتى ، ئۇلۇغ ھەزرىتى شاھى مەردانىڭ ھەققى - ھۆرمىتى يولىدا قو-
لۇڭنى دۇئاغا كۆتۈرگىن : قىرىق خېنىم ، قىرىق بىر خېنىم ، قىرىق
چىلتەن ، يەتتە سۇلتان ، تۆت چاربا ، توقسان توققۇز مىڭ مازايى - ما-
شايسىق ، تۆت يۈز پەيغەمبەر ، ئوتتۇز ئۈچ مىڭ ساھابىلار ، مەغرىبتىن -
مەشرىققىچە ، يەمەندىن - يەسەرگىچە ، تۆت گىرداب ، سەككىز قىرغاقنى
بېسىپ ياتقان ئەۋلىيا - ئەنبىيالارنىڭ ، شېھىد - غازىلارنىڭ روھىياتىغا ،
يەرۇ ئاسماننى بېسىپ ياتقان مەزلۇم - ئەزىزلەرنىڭ روھىياتىغا ، كەربالادا
شېھىد بولغان ئىككى شاھزادىنىڭ روھىياتىغا تەگسۇن ، ئامىن ! «ئامىن»
دەپ دۇئاغا قول كۆتۈرگەن بەندەڭنىڭ ئۇ دۇنيا - بۇ دۇنيا يۈزىنى يو-
رۇق ، مەرتىۋىسىنى زىيادە قىلغايسەن ! ئامىن ، ئامىن ! ... يۈزىنى قىبلىگە
قىلىپ دۇئاغا قول كۆتۈرگەن ھەربىر ئوغۇل بالىدىن بىر دانە قىزىل تىزا
سورايمەن ، ئامىن ! ...

مەدداھنىڭ ئاغزى گەپتە بولغىنى بىلەن كۆزى جامائەتتە ئىدى ،
ئۇ ناھايىتىمۇ تۇيغۇنلۇق بىلەن كىملىرنىڭ يانچۇقىنى كولاپ پۇل بەر-
مەكچى بولۇۋاتقانلىقىنى ، كىملىرنىڭ بېشىنى ئىچىگە تىقىپ غىپپىدە

① ئوھۇت تېغى — مەدىنىنىڭ شەرقىي شىمالىدىكى بىر تاغنىڭ نامى . ئەينى
چاغدا ، مۇھەممەد ئەلەيھىسسالام بۇ يەردە مۇشرىكلار بىلەن جەڭ قىلغان .

كەتمە كىچى بولۇۋاتقانلىقىنى يەر ئاستىدىن كۆزىتىپ تۇراتتى ، پۇل بەرمەي كېتىۋاتقانلار بىر ئاز كۆپىيىۋېدى ، ئۇ دەرھال ئاۋازىنى قويۇۋېتىپ ، زەردە بىلەن نەزمە ئوقۇدى :

دۇئادىن يۈز ئۆرنگەن مۇختارى بولغاي ،
تېنى ئەبلەخ ، ئۆزى ئىپلاسى بولغاي .
دۇئاغا يارى بەرسە ھەربىر مۇسۇلمان ،
ئۆلەر ۋاقتىدا تاپقاي نۇر بىلەن ئىمان ...

كېتىۋاتقانلار تەمتىرەپ قالدى ، بەزىلەر چاندۇرماي ئارقىسىغا يېنىپ يانچۇقنى كولىدى ...

باتۇق بىلەن ئاققىز ئەڭ ئاخىرىدا ئورنىدىن تۇردى ، باتۇق شاپاق دوپپىسىدىن تەردە ھۆللىنىپ كەتكەن ئىككى قىزىل تىزنى ئاستا سۇغۇرۇپ ، بىرىنى ئۆزىگە ، بىرىنى ئاققىزغا ئاتاپ مەدداھنىڭ ئېتىكىگە تاشلىدى ، مەدداھ شۇ ھامان قولىنى ئېگىز كۆتۈرۈپ تەھسىن ئوقۇدى :

— رەھمەت ئوغلۇم ، سەدىقە قىلغان قولۇڭنى خۇدايىم سەككىز جەننەتكە سالغاي ، خۇدايىم چىققان دۆۋەڭنى ئېگىز ، ئۆزۈڭنى ئىككى دۇنيا ئەزىزى مۇكەررەم قىلغاي ، ئامىن ! ...

ئۇلار يەنە ئايلىندى ، سەيلە ئاجايىپ قىزىپ كەتكەن ئىدى . ھاۋانىڭ ئىسسىقلىقى ، ئادەمنىڭ كۆپلۈكى ، چاڭ - توزانىڭ قويۇقلۇقىدىن دەم ئېلىشمۇ قېيىن ئىدى . ئۇلار باققال بازىرىغا كەلدى ، مەي بولۇپ پىشقان ئاق ئۆرۈكتىن تويغۇچە يېدى ، ئارقىدىن دوغ ، جۇلاپ ئىچتى ، يەنە ماڭدى ، ئايلىندى . چوڭ جۈمە مەسچىتىنىڭ يېنىغا كەلگەندە ، مەسچىت دەرۋازىسىنىڭ چېتىدە ئولتۇرغان بىر رەمچى ئۇلارنى چاقىردى :

— بالىلىرىم كېلىڭلار ، كۆزۈمگە ئىسسىق كۆرۈنۈۋاتىسىلەر ، پال ئېچىپ باقاي .

ئۇلار رەمچىنىڭ ئالدىغا كەلدى ، ئاققىز ئۆزىگە رەم سالغۇزماقچى بولدى . بېشىغا كونا سەللە ئورنىغان ، ساقاللىق رەمچى قولىدىكى ئۇزۇن تەسۋىنى تېز - تېز سىيرىپ ئاللىقانداق بىر ئايەتنى پىچىرلاپ ئوقۇدى ۋە

ئاخىرىدا ئۇنلۇك قىلىپ : «مېنىڭ پالم ئەمەس ، ھەزرىتى دانىيال ئەلەي-
ھىسسالامنىڭ پالى بولغاي ئىلاھا ئامىن !» دەپ دۇئا قىلدى - دە ، ئاندىن
ئالدىدىكى مەللە پالاسنىڭ ئۈستىگە يېيىلغان بىر پارچە سامان قەغەزگە
قېرىنداشنى ھۆلدەپ تۇرۇپ چېكىم قويۇشقا باشلىدى ، چېكىتلەر خۇددى
تۆت مىسراق شېئىردەك تۆت يەرگە تىزىلدى ، ئۇنىڭدىن ئاخىرىدا 16
قۇرلۇق چېكىتلىك سىزىقلار كېلىپ چىقتى . پالچى ئەمدى ئۇنى بىر -
بىرىگە جۈپلەپ ، جۈپ ۋە تاققا ئايرىدى ، ئاندىن ھەر بىرىگە ئۆزى
بىلىدىغان غەلىتە بەلگىلەرنى قويۇپ چىققاندىن كېيىن ، خالتىلاشقان قا-
پىقىنى لەپپىدە كۆتۈردى ، كۆزلىرى چىمىلىدى ، خۇنۇك چىرايىغا سۇس
كۈلكە يۈگۈردى .

— ئەي پال ئىگىسى ، بىلگىل ، ئاگاھ ۋە دانا بولغىنىكى ، ساڭا
ھەزرىتى ئىبراھىم خېلىلىلانىڭ پالى كەلدى ، — دەيدى ئۇ تەنتەنىلىك
ئاۋازدا ، — بۇ پال ناھايىتى مۇبارەكتۇر ، تەلەپ ، ئىقبالنىڭ بەلەندۈر ، ھەر
ئىشقا قەدەم قويساڭ خەيرلىكتۇر . قىزىم سەندە كېسەل بار ، لېكىن كېسە-
لىڭ ئىشقا كېسىلىدۇر ، مەشۇقتىڭدىن ۋاپا كېلۇر ، ئۆمۈرۈڭ ئۇزاق ، رىزىقىڭ
پاراۋان بولۇر . پەرزەنت ، بالا - چاقىلىرىڭ كاتتا مەرتىۋىگە ئېرىشۇر ،
بەزىسى ئالىم ، بەزىسى قازى ، مۇدەررىس بولۇر . ھەر ئىشقا قەدەم قويساڭ
بىسىيار پايدا كۆرۈرسەن . قىزىم ، دۈشمىنىڭ بار ، كۈچلۈكتۇر ، لېكىن
ئەلھال ساڭا زىيان يەتكۈزەلمەس . ئاللا ساڭا يار بولۇر ، ۋاللاھۇ ئەلەم بى-
ساۋاب ! ...

باتۇق خۇشال بولۇپ كەتتى ، رەمچىگە تۇيدۇرماي ئاققىزنىڭ
قولىنى ئاستا تۇتۇپ مېھرى بىلەن سىقتى ، شاپاق دويپىسىدىن بىر مۇنچە
پۇللارنى سۇغۇرۇۋېلىپ ، سېخىيلىق بىلەن رەمچىنىڭ ئالدىغا قويدى .
— ئەمدى ئۇ جىملىك باغقا بارامدۇق ؟ — دەيدى باتۇق رەمچىنىڭ
ئالدىدىن ئۇزىغاندىن كېيىن .

— ئۇ يەردە نېمە بار ؟ — ئاققىز باتۇقنىڭ كۆزىگە نازاكەت بىلەن
قارىدى ، شۇ تاپتا ئۇنىڭ ھاياجان ئىلكىدىكى پۈتۈن تۇزىقىنىڭ نۇرانلىقى

تەڭداشسىز ئىدى .

— ھەممە نەرسە بار ، — دېدى باتۇق ئۇنىڭ قولىدىن ئاستا تارتىپ ، — يۈر ، ھېرىپمۇ كەتتىڭ ، ئازراق ئارام ئالايلى ، ئۇ يەردە مەي باغلاپ پىشقان ئۈجمە بار ، يۇمشاق ئەشمە قۇم بار ، كىشىلەر ئۇ يەرنى «ھۇرۇن باغ» دەيدۇ .

ئۇلار ئۈجمىلىك باغقا كەلدى ، بۇ يەر خېلىلا سالقىن ئىدى ، تاۋايچىلارنىڭ بەزىلىرى ئېرىق بويىدىكى قۇمىلاڭ ئۈستىدە سوزۇلۇپ ئۇخلاۋاتاتتى ، بەزىلىرى ئۇ يەردە — بۇ يەردە توپ بولۇشۇپ دۈدۈزە ، دامكا ئوينىشۋاتاتتى . باتۇق بىلەن ئاققىز باغنى ئايلاندى ، بىردەم ئۈجمە ئېغىتىپ يېدى ، ئاندىن يوغان بىر تۈپ ئۈجمىنىڭ ئاستىغا كېلىپ ھاردۇق ئالدى . باتۇق يۇمشاق توپا ئۈستىگىلا سوزۇلۇپ ياتتى ، يېتىپلا ئۇزاق ئۆتمەي ئۇيقۇغا كەتتى ، ئاققىز مۇ ئۈجمىنىڭ سوغۇق ، يىرىك غولىغا يۆلەنپ ئولتۇرۇپ ناتىلىق مۈگدەشكە باشلىدى ...

3

باتۇق قاتتىق بىر تېپىكتىن گويا ئۈر كۈپ كەتكەن كېيىكنەك ئورنىدىن دەس تۇرۇپ كەتتى . ئۇنىڭ بېشىدا ئىككى ساقچى دېۋەيلەپ تۇراتتى ، ئاققىز ئۈجمىنىڭ غولىنى قۇچاقلاپ يىغلاۋاتاتتى . باتۇق كۆزلىرىنى ئوۋۇلاپ ئەتراپىغا سەڭگىرىپ قارىدى ، شۇ چاغدىلا ئۇ ئۆزىدىن ئون قەدەم نېرىدا سوغۇق ھېجىيىپ ، تەكەببۇرانە قىياپەتتە تۇرغان ھاپىز خوجا بىلەن قاسم كانايىنى كۆردى .

— شېرىن ئۇيقۇڭنى بۇزۇۋەتتۇق ، باتۇق ، ئەپۇ قىلغىن ... — ھا-پىز خوجا شۇ گەپنى قىلدى . دە ، ئاغزىنى كالچايتىپ تولىمۇ ناساز كۈلدى .

— نېمە قىلماقچىسەن !؟ — باتۇق قاپقىنى شۇنداق چىڭ تۈر-دىكى ، پېشانىسىدە چىمچىلاق قولىدەك قاپارتما پەيدا بولدى . ھاپىز خوجا سىپايىگەرلىك بىلەن گەپنى يىراقتىن ئەگىتتى :



— نېمە قىلماقچىدۇق ؟ خۇدا ساڭا شەپقەت قىلىپ بۈگۈن ھەز-
رەت سەيلىسىگە ئەكەپتۇ ، ئەمدى بىز مەرھەمەت قىلىپ ئۆز جايىڭغا
ئاپىرىپ قويماقچىمىز !

باتۇق ئۇنىڭ نىجىس ئىچكى دۇنياسىنى بەش قولىدەك بىلەتتى ،
شۇڭا ئىككىلىنىپ تۇرمايلا ئاققىزنىڭ قولىدىن تارتىپ ساقچىنىڭ
ئالدىدىن قاچتى . ھاپىز خوجا بىلەن قاسىم كاناي ئالا - تاغىل ۋارقى-
رىدى ، ساقچىلار قوغلىدى ، ياشراق بىر ساقچى ئېتىلىپ بېرىپ ئاققىزنىڭ
بېلىكىگە ئېسىلدى ، ئاققىز تارتىشى ، باتۇق بىر مۇشت بىلەن ساقچىنى
پىرقىرىتتۇ ، يەنە قاچتى ، بارغانسېرى يىراقلاشتى ، دەل شۇ چاغدا
«پالڭ» قىلغان بىر ئاۋاز ئۈجمىلىك باغنى لەرزىگە سالدى ، ئاققىز قاتتىق
چىرىقىرىدى ، ئاۋازى ئۆلۈم ئالدىدىكى كېيىكنىڭ بوزلىشىغا ئوخشايتتى .
باتۇق شىددەت بىلەن ئارقىغا بۇرۇلۇپ قارىدى ، ھاپىز خوجا تاپانچىسىنى
سىيلاپ ، كۆزىنى تۇماچە قىسقان ھالدا ھېجىيىپ تۇراتتى ، قاسىم كاناي
ئۇنىڭ قۇلقىنىڭ تۈۋىگە كېلىپ بىر نەرسىلەرنى دەۋاتاتتى ، ئاققىزنىڭ
نازۇك بارماقلىرى باتۇقنىڭ ئالقىنىدىن ئاستا - ئاستا ئاجرىدى ، سوۋۇشقا
باشلىغان تېنى يەرگە گۈپپىدە يىقىلدى ، ئۇ زەئىپ ئىگىراش ئىچىدە ئىككى
قېتىم تولغاندى . كۆزىنىڭ قارىقى كېڭىيىپ ، ئاخىرقى ئىككى تامچە
ھەسرەتلىك يېشى چوڭقۇر چاناقلىرىدا لىغىرلاپ قالدى ، ئۇنىڭ باتۇققا
تىكىلگەن خۇنىسىز كۆزلىرىدە خۇشاللىق ، قايغۇ ۋە ئاللىقانداق چەكسىز
ئارمانلار ئارىلىشىپ كەتكەن بىرخىل مۇرەككەپ ھېسسىيات قېتىپ قالغان
ئىدى ...

ئاققىزنىڭ بەدىنىدىن تېخىچە قان ئېقىۋاتاتتى ، باتۇقنىڭ كۆڭلى
ئاينىدى ، ئۇ بۇلدۇقلاپ ئېقىۋاتقان قىپقىزىل ، ئىسسىق ئادەم قېنىنى تۇنجى
قېتىم مانا شۇنداق يېقىنلا يەردىن كۆرۈۋاتاتتى ، ئۇنىڭ تېنى شۈركەن-
دى ، يۈرىكى دەسلەپ ئېغىپ ، تىترىدى ، كېيىن ئاستا - ئاستا قېتىپ
قالدى . ئاققىزنىڭ يۈزىنى ، ماڭلىيىنى ، چېچىنى سىلدى . قان ئېقىۋاتقان

بېقىنىنى تۇتتى . ئوق ئاققىزنىڭ ئاچ بېقىنىغا تېگىپ ، جىگىرنى بۆسۈپ چىققان ئىدى ، مەھبۇبىسىنىڭ ئىسسىق قېنى ئەمدى باتۇقنىڭ بارماقلىرى ئارىسىدىن ئېقىشقا باشلىدى ، ئۇ قان سىرغىپ تۇرغان بارماقلىرىنى ئاستا پۈكتى ، مۇشتۇمىنى چىڭ تۈگۈپ ، بىردىنلا لەڭ ئۇرۇپ ئورنىدىن تۇردى ، ئاققىزنىڭ ئۇزۇن كىرىپىكلىرى سايە تاشلاپ تۇرغان ئاپئاق يۈ-زىدىن ئاخىرقى قېتىم كۆزىنى ئالدى . شۇ تاپتا ئۇنىڭ قىزىغان قېنى تومۇرلىرىدا شۇۋۇلدايتتى ، دەقىقە ئىچىدە يۈز بەرگەن بۇ پاجىئەدىن ئۇ-نىڭ گۈسمەستەك غولى لەرزىگە كەلگەن ئىدى . ئۇ ئالدىرىماي كۆڭلىكىنى سېلىپ ئاققىزنىڭ ئۈستىگە ياپتى ، ئۇنىڭ كۆڭلەكسىز بەدىنى قىپپاش چۈشكەن كۈن نۇرىدا مستەك پارقرايتتى ، بىلەك ۋە كۆكسەدىكى سېمىز بۇلجۇڭلىرى تۈگۈر - تۈگۈر بۇرتۇپ كەتكەن ئىدى . ئۇنىڭ شۇ تۇرقىدا نامايان بولغان بەستلىك قەددى - قامىتى خۇددى چا-رەك ئەسىرلىك چىنارغا ئوخشايتتى ...

باتۇق ئۇسسۇغاندەك بولدى ، تامىقى قۇردى ، ئاغزىدىكى جىمى ھۆللۈكنى تىلىغا يىغىپ يۇتقۇندى ، ئۇ بەكلا جىددىيلىشىپ كەتكەنلىكتىن يۈزلىرى ئېسىلىپ ھۆمدەپ كەتتى ، ئۇ ئاخىرقى غەيرىتىنى يىغىپ جە-سەتتىن تەستە ئاجرىدى ، ئارقىغا بىر نەچچە قەدەم سىلجىپ ھاپىز خوجىغا قالدۇ ، ھاپىز خوجىنىڭ شۇملۇق چىقىپ تۇرغان كۆزلىرى شۇ تاپتا باتۇققا خۇددى دوزاخنىڭ روژەكلىرىدەك يىرگىنىشلىك كۆرۈنۈپ كەتتى .

ھاپىز خوجا سەل ئالاقزادە بولدى ، باتۇقنىڭ كۆزىدىن چاچراۋاتقان ئۇچقۇن ئۇنىڭ بەدەنلىرىنى كۆيدۈرگەندەك قىلدى ، ئۇ ھولۇقۇپ قاسم كاناي بىلەن ساقچىلارغا قاراپ ۋارقىردى :

— نېمە قاراپ تۇرۇشىسەن ، باغلا ئۇنى ! — ھاپىز خوجىنىڭ ئاۋازى دەز چىنىدەك جىغىلدايتتى .

ئىچىگە لىققىدە ئاچچىق يۇتۇۋالغان باتۇق شۇ تاپتا ھېچ نەرسىدىن قورقمايتتى .

— باغلا؟! — باتۇق مەسخىرىلىك سوئال بىلەن ھاپىز خوجىغا تىكىلدى ۋە چاقماق تېزلىكىدە ئوق يىلاندىكە ئېتىلىپ بېرىپ ئۇنىڭ گېلىدىن قارماپ تۇتتى ، تىرناقلىرى ئۇنىڭ بويۇن پاتاڭلىرىغا كىرىشىپ بىردەمدىلا ئۇنى خار قىرىتىپ قويدى . قاسم كاناي بىلەن ئىككى ساقچى باتۇققا تەڭلا يېپىشتى ، قېرى ساقچىنىڭ خېلى گۇمپىسى بار ئىدى ، ئۇ قوللىنىشنىڭ پوكىنى بىلەن باتۇقنىڭ ئارقا مېڭىسىگە شىددەت بىلەن بىرنى ئۇردى ، باتۇقنىڭ كۆزى قاراڭغۇلىشىپ ھالسىرىدى ، شۇ ئەسنادا ھاپىز خوجىمۇ ئۇنىڭ چاڭگىلىدىن بوشاپ ئوڭ يۇتى بىلەن جان يېرىگە قاتتىق تىزلىۋەتتى ، باتۇق باغلاققا چۈشكەن شىردەك يۇلقۇنۇپ — يۇلقۇنۇپ ئاخىر يېرىم ھوشسىزلىنىپ قالدى ...

بۇ چاغدا بايقى ئوق ئاۋازىدىن ھۇركۇپ تەرەپ — نەرەپكە قېچىپ كەتكەن كىشىلەر ئەمدى ئادەم ئۆلگەنلىكىنى كۆرۈپ بىردىن — ئىككىدىن يېقىنلاپ كېلىشكە باشلىغان ئىدى . ئۇلار ھەيرانلىق ، ۋەھىمە ئىچىدە دەسلەپ كۇسۇرلاشتى ، كېيىن ئاۋازىنى قويۇپ بېرىپ سۆزلەشتى :

— نېمە بوپتۇ ؟

— كۆرمەمسەن !

— ئادەم ئۆلۈپتۇ ...

— كىم ؟

— كىملىكىنى كىم بىلىپتۇ !

— كىم ئېتىپتۇ ؟

— ھېلىقى ...

— چوڭ جۇيىزنىڭ باشلىقى ...

— سېرىق جويۇت ! ...

— تىش ...

— جېنىڭدىن تويدۇڭما ؟

— قارا ئۇنىڭ زوراۋانلىقىنى !

— بۇ دۇنيانىڭ ئىگىسى يوقما ؟!

— ئادەمنىڭ قەدرى شۇنچىلىكىمۇ؟! —

— چۈچىنىڭ بويىنى يۇلغاندەك ... —

— چامغۇرنىڭ كۆكىنى كەسكەندەك ... —

— ئاناڭنى! ... —

— قارايتۇ، بۇ خۇدالىق ئالەم. ئادەمنىڭ خۇنى بىر كۈنى ئەمەس

بىر كۈنى ئۆز شۇڭپىنىنىڭ جېنىنى ئالماي قويمايدۇ.

— ئاستا ... —

— ھەي، ئاۋۇ يىگىت كىم ئىكەن؟ —

— رەھمەتلىكىنىڭ ئېرى ... —

— كاساپەت، قاپلاندىك كۈچى بار ئىكەن!

— نېمىسىنى دەيسەن، خار قىرىتىپ قويدى ... —

— ئەنە باغلاپ ئەكەتتى ... —

— كىم دېدىڭ؟ —

— باتۇق ... —

— ھە؟ باتۇق سىلىڭ؟! —

— شۇنداق، باتۇق سىلىڭ!

قۇياش پاتتى، ئۇنىڭ ئاداققى قىزغۇچ نۇرلىرى پارچە - پارچە

بۇلۇتلار مەڭزىدە قىپقىزىل ئەڭلىك بولۇپ قالدى.



II باب ھەپسىدىكى سىرداشلار

دۈشمىنىڭگە ھال ئېيتما ، كۈلگىسى كېلۇر ،
دوستۇڭدىن سىر ئايمما ، بىلگىسى كېلۇر .
— ئۇيغۇر خەلق ماقالى

1

بازار كۈنى ئىدى . يىراق - يېقىندىن كەلگەن دېھقانلار شەھەرنىڭ
تۆت دەرۋازىسىدىن ئۈزۈلمەي كىرىشكە باشلىدى . سارايلار ئات -
ئۇلاغلارغا تولدى ، رەستىلەر سودا - سېتىق بىلەن جانلاندى ، ھېيتگاھ
مەيدانىمۇ ئېلىپ - ساتالارنىڭ مىخ - مىخ قايىنىمغا ئايلاندى .

قەدىمدىن تارتىپ ھۈنەر - كەسپ ، سودا - سېتىقنىڭ كانى
بولغان بۇ شەھەر شۇنچە كاتتا مالماننى ئۆز باغرىغا سىغدۇرۇپ جىمى
كارامىتىنى نامايان قىلماقتا : ناۋايىلار بېشىغا قوندۇرۇۋالغان تەۋەك بىلەن
كىشىلەر ئارىسىدا شۇڭغۇپ يۈرۈپ ۋارقىرايتتى :

— تونۇرى سېغىزدىن ، خېمىرى مېغىزدىن ، سوقچاق ئېتىزنىڭ ،
مارجان بۇغداينىڭ ...

سامسىپەزلەر پەشخۇندىكى گۆشگىردىلەرنىڭ چىۋىنىنى قورۇپ
ئولتۇرۇپ خېرىدار چاقىراتتى :

— دەريا ياغ - دەريا ياغ ، ياغ يەپ يالىڭاچ يات ئوغۇل باللا ...
بىر - بىرىگە يانداش قويۇلغان كۆك سايىۋەن ئاستىدىكى ئىككى

باققالنىڭ ئاۋازى يېقىملىق ھەم تولمۇ ساز ئىدى ، بىرسى يېڭى چىققان
چىلگە تاۋۇزنى تىلىملاپ تۇرۇپ ۋارقىراۋاتتى :
— دارى تاۋۇز ... ئەدرەك تاۋۇز ...

يەنە بىرسى يوغان سېۋەتتىكى قارا توغاچنى قوتاز قۇيرۇقى بىلەن
يەلپۈگەچ :

— جەننەتنىڭ مېۋىسى بۇ ئوغۇل باللا ، ئۆزۈڭ يەپ ئۆزۈڭ
داڭلا ! ... — دەيتتى .

دوغچىلارنىڭ قولىدىكى تۆمۈر ۋاشاق مۇز ئۈستىدە ئوينىماقتا ،
بازارچىلار قاتار قويۇلغان ئۇزۇن - ئۇزۇن بەندىگىلەرگە سىغماي ساغرد -
سىنى يەرگە يېقىپ ئولتۇرۇپ دوغ ۋە جۇلاپ ئىچەتتى ، ئۇششاق مۇزلارنى
دەسلەپ شۇمۇپ ، كېيىن كورۇسلىتىپ چاينايتتى .

لەڭيۇڭچىلارنىڭمۇ غالتىكى خېرىدارلارنىڭ كۆپلۈكىدىن كۆمۈلۈپ
قالغان ، ياشلار تۈگۈل قېرى چاللار ، مومايلارمۇ غالتەكنىڭ يېنىدا مۈك -
چىيىپ ئولتۇرۇپ ، بېلىدىكى زاغرىنى ساپال ھېجىرلاردىكى لەڭيۇڭغا
چىلاپ كۆزىدىن ياش چىققۇچە ئاچچىق سۈمۈرۈپ مەززە قىلىشاتتى .

شەھەر ئۆزئارا سىڭىشىپ كەتكەن قىقاس - چۇقان ، ۋاژ - ۋۇژ
بىلەن توشقان ، شەھەر ئاسمىنى بولسا ، خۇددى ئىس - تۈتەكتەك
كۆتۈرۈلۈۋاتقان چاڭ - توزاندىن كۈن نۇرىنى توسقۇدەك قېلىن بىر قە -
ۋەت پەردە ھاسىل قىلغان ئىدى . تىرىكلىك كويىدا قىمىلداپ يۈرگەن
ئادەملەرنىڭ كۆپلۈكىدىن ، بازارنىڭ رەتسىز ، قايناقلىقىدىن شەھەر ھال -
سىراپ قالغان ئىدى ...

يېشىندىن سەل ئۆتكەندە ، ھېيتگاھدا مۇنداق بىر خەۋەر
تارقالدى :

« يارباغ دەرۋازىسىدا بىر كارامەت پەيدا بوپتۇ ، يائاللا ، كۆرگەنلەر
دەرماندا ، كۆرمىگەنلەر ئارماندا قالدۇ ! »

كىشىلەر قىزىقسىندى ، « كارامەت » نى كۆرۈشكە ئالدىرىدى ،
ئىككىلەپ - ئۈچلەپ يارباغ دەرۋازىسى تەرەپكە قاراپ سىلجىدى . بۇ يەر -

دىمۇ ئادەملەر قىم - قىم ئىدى ، ھەر خىل ياش ، ھەر خىل جىنس ، ھەر خىل كىيىمىدىكى كىشىلەر تۆمۈر قاپقىلىق قارا دەرۋازىغا قاراپ تۇرۇشاتتى . دەرۋازىنىڭ ئوڭ قانىتىغا باتۇق مىخلانغان ئىدى . ئۇنىڭ ئوڭ قولىنىڭ سۇپرىسىغا قېقىلغان يەتتە سانتىمېتىرلىق مىخ يېرىمىغىچە كىرىپ ، بېشىنى شۇ تەرەپكە قىيسايتىۋەتكەن ، ئىككى قولىمۇ تازا كېرىلدۈرۈپ ، ئالقىنىنىڭ قاپ ئوتتۇرىسىدىن مىخلانغان ئىدى . ئۇنى ئاز دېگەندەك ، بېغىشىغا سېلىنغان چەمبەر ھالقىمۇ دەرۋازىغا مىخلۇپتىلگەن . باتۇقنىڭ قولىدىن ئاققان قان ئىگىكىنى بويلاپ سىرغىۋاتاتتى ، ئالقىنىدىنمۇ توختىماي قان ئېقىۋاتاتتى . باتۇقنىڭ باش تەرىپىگە «بۇلاڭچى» ، «قاچقۇن» دېگەن يوغان خەتلەر يېزىلغان قەغەز چاپلاپ قويۇلغان ئىدى . باتۇقنىڭ بۇ ھالىتى بەزىلەر ئۈچۈن ئويۇن ۋە كۈلكە ، بەزىلەر ئۈچۈن ئازاب ۋە غەزەپ بولۇۋاتاتتى . بەزىلەر «توۋا!» دەپ ياقىسىنى چىشىلسە ، بەزىلەر «خوپ بویتۇ!» دەپ ھىجىياتتى . باتۇق نېمە ئۈچۈندۇر ئەتراپىدا تۇرغان كىشىلەرگە تىكىلىپ قارىمايتتى ، ئۇنىڭ غەزەپ ۋە ئەلەمدىن كېڭىيىپ كەتكەن كۆز قارىچۇقى ئىككى يېنىدا بېزىرىپ تۇرغان ساقچىلارغىلا قالدالغان ئىدى . شۇ تاپتا ئۇنىڭ چىرايى سەل تاتىرىپ قالغان بولسىمۇ ، لېكىن كۆزلىرىدىن نەشتەردەك ئۆتكۈر بىر ئۇچقۇن چاقناپ تۇراتتى ...

كىشىلەر تەۋرەشكە باشلىدى ، يېڭى كەلگەنلەر ئارقىدىن ئىنتىرىپ ئالدىدىكىلەرنى قىستاپ كەلدى . باتۇقنىڭ ئىككى تەرىپىدە تۇرغان ساقچى مىلتىقلىرىنى شاراقلىتىپ كىشىلەرگە ھەيۋە قىلدى ، كىشىلەر يەنە داۋىدى . باتۇقنىڭ سول تەرىپىدە تۇرغان ئۇزۇن پاچاق ساقچى قولىدىكى تۈنىكە كانايىنى ئاغزىغا توغرىلاپ بازارچىلارغا ۋەز ئېيتىشقا باشلىدى :

— خالايتقۇ ! بۇ گۇناھكاردىن ئىبرەت ئېلىڭلار ! كىمكى بۇ بۇلاڭچى قاچقۇنغا ئوخشاش ...

ئۇنىڭ سۆزىنى يۇقىرى تەرەپتىن كەلگەن دۇمباق بىلەن سۇناينىڭ شادىيانە ئاۋازى بېسىپ كەتتى ، كىشىلەرنىڭ دىققىتى بىردەم

لىكىگە شۇ تەرەپكە ئاغدى . ئىككى گەز ئۇزۇنلۇقتىكى ئېلان تاختىسىنى
ئېگىز كۆتۈرگەن نىمكەش چاپانلىق ، تاز چىراي بىر ئادەم دۇمباقچى بى-
لەن سۇنايچىنىڭ ئوتتۇرىسىدا گىدىيىپ دەرۋازا تەرەپكە قاراپ
كېلىۋاتاتتى . ئۇنىڭ ئىسمى توختاق بولسىمۇ لېكىن شەھەردىكى چوڭ -
كىچىك ئۇنى «قاچ - قاچ تاز» دەپ ئاتايتتى . بۇ لەقەمگە ئۇنىڭ ئۆزىمۇ
كۆنۈك ئىدى . لەقەمنىڭ قويۇلۇشىدا مۇنداق بىر قىزىق ئارقا كۆرۈنۈش
بار ئىدى : 1936 - يىلى شەھەردە تۇنجى قېتىم «چاپايوپ» ناملىق كىنو
قويۇلغاندا ، توختاق جاھاندىن خەۋىرى يوق ، كەپسىز بىر يىگىت ئىدى .
شۇ كۈنى ئۇ بىر نەچچە ئاغىنىلىرى بىلەن كىنوغا كىرىپ ئېكرانغا يېقىن
ئولتۇردى ، كىنو باشلىنىپ مەلۇم يەرگە كەلگەندە ، ئىكراندا تۇيۇقسىز قى-
لىچ ئوينىتىپ «ھۇررا» بىلەن يېقىنلاپ كېلىۋاتقان ئاتلىق ئەسكەرلەر پەيدا
بولدى ، توختاق بۇنى كۆرۈپلا ئورنىدىن چاچراپ تۇردى - دە : «قاچ -
قاچ ! كاللاڭنى ئالىدۇ ، قاچ !» دېگىنىچە ۋارقىراپ ئۆزىنى سىرتقا ئاتتى ،
ئۇنىڭ ئەنسىز ، ۋەھىملىك ئاۋازى باشقىلارنىمۇ چۆچۈتۈپ ئۆرە - تۆپە
قىلىۋەتتى . ھۈركۈگەن كىشىلەر كىچىككىنە ئىشىككە قاپلاشتى ، قىيا -
چىيا كۆتۈرۈلدى . ئەگەر كىنو مېخانىكى بىلەن خىزمەتچىلەر ئوتتۇرىغا
چىقىپ چۈشەندۈرمىگەن بولسا ، بىر نەچچە ئۇششاق بالا قىستاڭچىلىقتا
دەسسېلىپ جېنىدىن ئايرىلغانمۇ بولاتتى . لېكىن ئۇلار تېزلا تىنجىشتى ،
ھەتتا بىرەر سائەت ئۆتمەيلا ئۆزلىرىنىڭ نادانلىقىدىن قاتتىق خىجىلمۇ بو-
لۇشتى . ئەنە شۇ كۈنى كەچتە كىشىلەر توختاققا «قاچ - قاچ تاز» دېگەن
لەقەمنى قويۇپ قويغان ئىدى .

ئېلانچىلار دەرۋازىنىڭ يېنىغا كەلگەندە توختىدى ، بۇنداق كۆپ
ئادەم توپلانغان سورۇنلار ئۇلار ئۈچۈن تۇتسىا ئىدى . ئۇلار دەسلەپ
دۇمباق بىلەن سۇنايىنى راسا ئەۋجىگە چىقاردى . ئارقىدىن ئاستا - ئاستا
پەسكويغا چۈشۈپ ، توختاق ئالدىغا چىقتى ، ئۇ گۈرەنلىرىنى كۆپتۈرۈپ
ۋارقىردى :

— بۇرادەرلەر ! بۈگۈن يارىباغ دەرۋازىسىنىڭ تېشىدا ،

سوۋگراژدانلار كۈلۈبىدا ئاۋازلىق كىنو قويۇلىدۇ . كىنو ئىسمى « پاقا چوكان » ، تامامى سوقۇش ، ۋاقتى قىيام سائەت سەككىزدە . گازىر - پۇرچاق ئۆزۈڭلەردىن ، ئەمما لېكىن ، ئېشەك - تەخەيلەرنى جوزا - بەندىڭلەرنىڭ پۇتىغا باغلاشقا بولمايدۇ ، گۈم - گۈم قىلسا قورقماڭلار ، ئۇ تامدىكى سۈرەت ! كۆرۈشكە ئالدىراڭلار ، بۇرادەرلەر ، ئالدىراڭلار ! ...

ئۇ ئېلاننى يەنە بىر قېتىم تەكرارلىماقچى بولۇۋېدى ، بايقى ئۇزۇن پاچاق ساقچى چىرايىنى سەت يۈرۈشتۈرۈپ گۈلەيدى ، ئارقىدىن مىلتىق نىڭ ئۇچىنى شىلتىپ جىملەپ قويدى . ئېلانچى شاۋقۇنسزلا غىيىپدە تىكىۋەتتى . شۇ ئەسنادا يىراقتىن « پوش - پوش » دېگەن ئاۋاز ئاڭلاندى ، بازارچىلار ئىككى يانغا بۆلۈنۈپ يول ئاچتى ، شەھەر ئىچىدىن دەرۋازىغا قاراپ ئاتىلىق كېلىۋاتقان ھاپىز خوجا كۆرۈندى . تۆت پاقالچى قارا قۇلا ئارغىماق ئۆز يورغىسىنى بۇزماي سالماق تۇياق يۆتكەيتتى . كۈمۈش جاب دۇقلۇق ئېگەر ئۈستىدە غادىيىپ ئولتۇرغان ھاپىز خوجا بۈگۈن يەڭلىرىگە شىپال قويۇپ ئامېرىكىنىڭ قارا مۇۋۇتىدىن تىكىلگەن ھەيۋەتلىك ساقچى فورمىسىنى كىيىۋالغان ئىدى . ئۇ باتۇقنىڭ ئۇدۇلىغا كەلگەندە ئاتنى توختاتتى ، ئۇلارنىڭ كۆزلىرى ئۇچراشتى . ھاپىز جۇيچاڭ لېۋىدىكى يېرىم ياتا كۈلكىسى بىلەن كۆزىدىكى شۇملۇقنى يوشۇرماقچى بولدى . باتۇق ئۇنىڭغا كىرىپك قاقماي غەزەپلىك تىكىلدى ، ئۇنىڭ شۇ تاپتىكى تۇرقىدىن يۈرىكىدىكى قەيسەرلىكنىڭ قىلچە سۇسلاشمىغانلىقى كۆرۈنۈپ تۇراتتى . ھاپىز جۇيچاڭ باتۇقتىن كۆزىنى ئالدى ، قاشلىرىنى يىمىردى ، دەستىسىگە سەدەپتىن كۆز قويۇلغان قوش تىللىق قامچىسىنى چىڭ سىقىملىدى ، كېيىن بىردىنلا بېشىنى سىلكىپ بۇراپ ئۇزۇن پاچاق ساقچىغا قارىدى . ساقچى كۆزلىرىنى پارقىرىتىپ دىققەتتە تۇردى . ھاپىز جۇيچاڭ قامچىنىڭ ئۇچى بىلەن باتۇقنى بوشتىش توغرىسىدا ئىشارەت قىلىپ قويۇپ ، ئارغىماقنىڭ بېشىنى بۇردى ، قۇلا ئارغىماق تىزگىن سېرىپ ، قۇلاقلىرىنى شىڭتاپتىپ يۈرۈپ كەتتى .

باتۇقنى كەچكىچە سازايى قىلدى ، تىللىدى ، دۈشكەلدى ،
 ئوردى . پەقەت گۇگۇم چۈشكەندىلا ، ئالتە بۇرچەكلىك تۇرمىنىڭ
 جەنۇبىي ھويلىسىدىكى 7 - نومۇرلۇق كامېراغا تاشلاپ قويدى . باتۇق مانا
 شۇ كۈندىن باشلاپ بۇ دۇنيانى تەرك قىلغاندەك يېگانە بولۇپ قالدى .
 ئۇنىڭ ئەتىدىن - كەچكىچە كۆزىگە چېلىقىدىغىنى ۋە قۇلىقىغا كىرىدى-
 غىنى تۈرمە باشلىقى ليۇ خەندۇڭ بىلەن گۈندىپاي سايم كېپەكباشنىڭ
 يىرگىنىشلىك تەلەتى ۋە تەلۈنلەرچە قەبىھ ئاۋازلا ئىدى .

ليۇ خەندۇڭنىڭ ئېقى كۆپ ، قارىسى ئاز پولىتىيىپ تۇرىدىغان
 كۆزلىرىدىن ھەمىشە شۇملۇق يېغىپ تۇراتتى . پەۋاز قاپاقلىرى ئۈستىدە
 قاشنىڭ ئىزمۇ كۆرۈنمەيتتى . قېشى ئورنىدا پەقەت بىرنەچچە تال سېرىق
 تۈك دىردىيىپ تۇراتتى . ئۈستىگە قاڭغىيىپ كەتكەن بۇرنىنىڭ
 تۆشۈكىدىن بىر تۇتام تۈك چىقىپ قالغان ئىدى ، كېلەكسىز ئاغزى
 شىداق يۈزىنى قۇلىقىنىڭ تۈۋىگىچە قىستاپ بارغان ئىدى ، ئۇ ئاشۇ ئاغزى
 بىلەن ئەتىدىن - كەچكىچە تۈرمە قورۇسىدا خۇددى ئەر كەك غازدەك
 سەت كار كراپ ، كەلسە - كەلمەس ۋالاقىشىپ يۈرەتتى ...

تۈرمىگە دەسلەپتە كىرگەنلەر بەزى ساددا خىياللارغا بېرىلىپ ،
 بالدۇرراق قويۇپ بېرىشنى ئارزۇ قىلىدۇ ، لېكىن كۈنلارنىڭ بۇنداق تۈر-
 مىلەرگە قارىتا كۆز قارشى خېلى چوڭقۇر . ئۇلارنىڭ ھاجەتخانا ۋە كامېرا
 تاملىرىغا سېغىز ياكى كۆمۈر بىلەن يېزىپ قويغان بۇنداق خەتلەرنى
 ھەمىشە كۆرگىلى بولاتتى :

«بۇرۇن كىرگىنى ، كېيىن كىرگىنى ، ئىلگىرى - كېيىن
 ھەممىسى كىرگىنى ! ئۈلۈك چىققىنى ، تىرىك چىققىنى ، ئىلگىرى - كې-
 يىن ھەممىسى چىققىنى ! ...»

يەنە شېئىرلارمۇ يېزىلىپ قالاتتى :

«باھار ئۇيقۇسىدا تاڭ ئاتقانى سەزمەيسەن ،

ھەر تەرەپتىن ئىت ھاۋشىغاننى ئاڭلايسەن .

ئۆتتى كۈنلەر ، ئۆتتى ئايلار ، ئۆتەر يەنە ئالاي يىللار ،
شۇ پېتىچە ئۆتەر سەن ، ھايات لەززىتىنى كۆرمەيسەن ! ...»

باتۇقمۇ دەسلەپ بەزى خام خىياللاردا بولدى ، بۇگۈن يا ئەتە بۇ يەردىن چىقىپ كېتىدىغاندەك ، قويۇۋەتمەسە قېچىپ كېتىدىغاندەك يېنىك تۇيغۇلاردا بولدى . لېكىن كۆز ئالدىغا ھاپىز خوجىنىڭ شۇم ئەڭگىز تەلەتى بىلەن تۈرمە باشلىقىنىڭ غالجىر قىياپىتى كەلگەندە ، ئۇلارنىڭ ھېلى - بېرى ئاسانلىقچە قويۇۋەتمەيدىغانلىقىنى ، ئەتراپى ئېڭىز ھەم قېلىن تاملار بىلەن قورشالغان ، تۆت بۇرجىكىدە كۆزىتىش پوتەيلىرى بار سۈرەتلىك بۇ تۈرمىدىنمۇ ئوڭايلىقچە قېچىپ بولمايدىغانلىقىنى ئاستا - ئاستا چۈشەندى . تۈرمىنىڭ بىرخىل رېتىمىدىكى مەنىسىز ، خورلۇق تۈر - مۇشى ئۇنى تۇيدۇرماي ئۆز ئىلكىگە ئالدى . كىچىكىدىن تارتىپ تەبىئەتنىڭ كەڭ ۋە گۈزەل قوينىدا ، كىشىلىك ھاياتنىڭ تىنچ ۋە شىد - دەتلىك ئېقىنلىرىدا گويا لاچىندەك پەرۋاز قىلىپ ، كېيىك - توشقانداك ئەركىن ، ئازادە تاقلاپ ئۆسكەن بۇ بەگۋاش يىگىت تۈرمىنىڭ ئىنسان ئەركىنلىكىنى بوغدىغان چىدىغۇسىز قىسماقلىرىغا ئاستا - ئاستا كۆندى . بۇ كۈنلەردە ئۇ قانچىلىك قىممەتلىك نەرسىسىنى يوقاتقان بولسا ، يەنە شۇنچىلىك قىممەتلىك نەرسىلەرنىمۇ تېپىۋالدى . بۇنىڭ بىرسى ، ئەركىن ھاياتتىمۇ ئاسان ئېرىشكىلى بولمايدىغان باھاسىز بىر سىرداش ئىدى . ئۆزىدىن توققۇز ياش چوڭ بۇ سىرداش باتۇق تۈرمىگە تاشلانغان بىرىنچى كۈنىلا ئۇنىڭ بېشىنى سىيلاپ ، ھەقىقىي ئاكىلىق مېھرى بىلەن مۇنداق دېگەن ئىدى :

— يىگىت ، تونۇشۇپ قويايلى ، مېنىڭ ئىسمىم قۇتلۇق ، كىشىلەر «قۇتلۇق ئەپەندى» دېيىشىدۇ . بىز ئوخشاشلا جاھاننىڭ سەرسانى ! گەرچە يېشىمىز ، سەرگۈزەشتىمىز ئوخشاشمىسىمۇ ، دەرد - ھالىمىز ، مۇڭ - زارىمىز ئوخشاش !

شۇ كۈنى باتۇق قاتتىق ئەلەمدە ئىدى ، ئەلەمدىن يۈرىكى

يىغلاۋاتاتتى ، شۇڭا ئاغزى گەپكە كەلمەي ، قۇتلۇق ئەپەندىنىڭ كۆزلىرىگە قاراپلا قالدى .

ئۇلار ئەتىسى ، ئۆگۈنى ، ئىندىنى يەنە كۆرۈشتى ، ھەر كۆرۈشكەندە ، قۇتلۇق ئەپەندى يەنە شۇنداق كۆڭۈل كۆتۈرىدىغان يېقىملىق سۆزلەر بىلەن باتۇقنى بەزلىدى ، باتۇق پۈتۈن ۋۇجۇدىغا تارالغان كۈچلۈك بىر ھېسسىيات بىلەن قۇتلۇق ئەپەندىگە ئىچىل بولۇپ قالدى . قۇتلۇق ئەپەندىنىڭ يوغان ، دۈڭلەك كۆزلىرىدىن ئاجايىپ بىر خىل كۈچ - قۇدرەت سېزىلىپ تۇراتتى ، ساقال - بۇرۇتلىرى ئۆسۈپ سالۋاراپ كەتكەن سوزۇنچاق ئات يۈزىمۇ كىشىلەردە جىددىي ھەم سەمىمىي تەسىرات قالدۇراتتى . قۇتلۇق ئەپەندى ئۇزاق يىل ئوقۇتقۇچىلىق قىلغاچقا ، ئاتىقلاردىن ئىدى . ئۇ سۆز قىلغاندا ، مەنىسى قىسقا ، قەسىدىلىرى ئۇزۇن ، ئورۇنسىز گەپلەرنى قىلىشنى خالىمايتتى . ئۇنىڭ گەپلىرىدىن ھايات سەۋەبى ، ئىستىقبال قايغۇسى تۆكۈلۈپ تۇراتتى ...

ئۇلار ھەر كۈنى ھاۋالىنىش ۋاقتىدا ئۇچرىشالايتتى . مانا ، بۈگۈنمۇ ئۇچرىشىدىغان ۋاقىت ئاز قالدى . ھاۋالىنىش نۆۋىتى 7 - كامېرا كەلدى . باتۇق ھاۋالاندۇرۇشقا بۈگۈنكىدەك تەقەززا بولۇپ كەتمىگەن ئىدى . قازاڭغۇ ، زەي كامېردىن چىقىپ ، ئۆزىنى تەبىئەت دۇنياسىنىڭ قۇچىقىغا تاشلىغىنىدا ئۇنىڭ ۋۇجۇدى ھۇزۇرلۇقتىن بېھوش بولۇپ كەتتى .

ئۇلار يىمراقتىنلا چىراي ئېچىپ كۆرۈشتى ، تام تۈۋىدە بىر - بىرىگە پانداش ئولتۇردى ، راھەتلىنىپ ئاپتاپقا قاقلىنىدى . قۇتلۇق ئەپەندى كونسىراپ كەتكەن سەندەل كەشىنى سېلىپ ، ئىشتىنىنىڭ پۇشقىقىنى تۇردى ، ئىسسىق ئەت توپا ئۈستىگە يۇتىنى ئۇزۇن سۇندى ، ئۇنىڭ پۇتى تاپىنىدىن تىزغىچە يارا ئىزلىرى بىلەن تولغان ئىدى . باتۇق كۆرۈپلا ئەندىكەندەك سورىدى :

— قۇتلۇق ئاكا ، پۇتىڭىزغا نېمە بولغان ، نېمىدىگەن كۆپ تاتۇق

بۇ ؟ كىچىكىڭىزدە كۆيۈپ قالغانمۇ - يە ؟

— جازانىڭ چېچەكلىرى بۇ ئۇكام ، — دېدى قۇتلۇق ئەپەندى

ئۇنىڭ ساددا سوئاللىرىغا ئىچىدە كۈلۈپ ، — جاللاتلارنىڭ جازا قوراللىرىنى سەن تېخى كۆرمىدىڭ ، خۇدا ساڭا نېسىپ قىلمىسۇن ، بار-ماقلارنى سىقىدىغان قىسقۇچ دەمەن ، تىزلىنىدۇرۇپ قۇيىدىغان داشقال دەمەن ، داغلايدىغان تۆمۈر دەمەن ، بۇرۇنغا قويدىغان لازا سۈيى دەمەن ، يەنە تېخى يېڭىدىن ئىجاد قىلغان «شاتۇتنىڭ قونداققا چىقىشى» ، «ئايرىۋېلانغا بومبا ئېسىش» دەمەن ، ئىشقىلىپ دۇنيادىكى ئەڭ يامان جازا ئۇسۇللىرىنىڭ ھەممىسى بار . بۇ جاللاتلارنىڭ زالىملىقى تارىختا «كىشىلەرنىڭ قېنى بىلەن تۈگمەن چۆرگىلەتكەن» دەپ نام ئالغان ئىسرائىلنىڭ ئاخىر نائىبى ھوججاج ئەبۇ يۈسۈپ سەقەنى ① دىنمۇ ئېشىپ كەتتى ! ...

قۇتلۇق ئەپەندى شۈكلەپ قالدى ، باتۇقنىڭ كۆزلىرى پارقىراپ ، لەۋلىرى پىر - پىر ئۇچاتتى . ئۇ قۇتلۇق ئەپەندىنىڭ ئەقىل - ئىدراكى ، چىدام - غەيرىتىگە قايىل بولغان ئىدى .

قۇتلۇق ئەپەندى ھەقىقەتەنمۇ قەيسەر ئەزىمەت ئىدى ، نۇرغۇن قېتىم قىرلىق داشقالغا دەسسەتكەنلىكى ، تىزلىنىدۇرغانلىقى ئۈچۈن ، ئىككى تايپىنى ، تىزى پۈتۈنلەي يارىلىنىپ تاتۇق بولۇپ كەتكەن ئىدى . قولغا ئېلىنغان ۋاقىتتىكى 20 كۈندىن ئارتۇق سوراق جەريانىدا يېمىگەن تايپى ، تارتىمىغان ئازابى قالمىدى . بىر قېتىم سىم قامچا بىلەن 50 نى ئۇرغاندا ، ئۇچىسىدىكى تولىما كۆڭلەك قانغا بويىلىپ بەدىنىگە پېتىپ كەتتى . شۇ چاغدا غالىپلار ئۇنىڭغا تەنە قىلىپ : «سېنىڭ قانچىلىك قاتتىقلىقىڭنى كۆرۈپ باقايلى !» دەپ ئىككى تال يېتىم قوۋۇرغىسىنىمۇ ئۇرۇپ سۇندۇ . رۇۋەتكەن ئىدى . ئۇ ئىككى يىلغا يېقىن ۋاقىت جەريانىدا ئۆز بېشىدىن ئۆتكەن تالاي قىسمەتلەر توغرىسىدا باتۇققا ھېچ نەرسە دېمىدى . ئۇ ئۆتۈپ كەتكەن پاجىئەلەر ئارقىلىق ئۇنىڭ سەبىي كۆڭلىنى ئاغرىتىشى ، يۇمران يۈرىكىنى پۇچۇلاشنى خالىمايتتى . ئۇلار بىردەملىك روھىي جىدد-

① ھوججاج ئەبۇ يۈسۈپ سەقەنى — خەلىپە ئابدۇلمۈلۈك ئىبنى مەرۋاننىڭ مۇئاۋىن لەشكەر باشلىقى بولغان ، ئۇچىغا چىققان زالىم .

دەيلىكتىن كېيىن يەنە ئۆز ھالىغا كېلىشتى ، ئەتراپىدا ئولتۇرغان ، كېمىسى - كېتىۋاتقان ھەمراھلىرى بىلەن سالاملاشتى ، ئەھۋاللاشتى ، كەڭ سەينادا مىدىرلاپ يۈرگەن ئۆزىگە ئوخشاش جىسمانىي زەئىپ ، چىرايى مىسكىن مەھبۇسلارنى سالقىن نەزەر بىلەن كۆرەك قىلدى . ئۇلارنىڭ ئىچىدە بىرسى سەينانىڭ قاپ ئوتتۇرىسىدا پۇتىنىڭ ئۇچىغا قاراپ ، يالغۇز قەبرىدەك تىك تۇراتتى ، ئۇ شۇ ھالەتتە مىدىر - سىدىر قىلماي مومىيادەك قېتىپ قالغان ئىدى . ئۇنىڭ ئاقىرىشقا باشلىغان چاچ - ساقاللىرى ئۆسۈپ ياخپىيىپ كەتكەن ، سوۋېتنىڭ يۇڭ تېرىكسىدىن تىكىلگەن شىم - كەمىزۇلى قىرقلىپ ، چەت - چۆرىلىرى جۇلجۇللاشقان ، بېشىدىكى ئالما ئۇرۇقى مانپۇ دويپىسىنىڭ رەڭگى ئۆڭۈپ جىيەكلىرى تەر ۋە كىرىدىن قېتىپ كەتكەن ئىدى . باتۇق بۇ ئادەمگە ئۇزاق قارىدى ، ئىچى ئاغرىغاندەك بولدى ، كېيىن قۇتلۇق ئەپەندىدىن ئاستاغىنا سورىدى :

— قۇتلۇق ئاكا ، بۇ ئادەم كىم ؟ ئېلىشىپ قالمىغاندۇ ، ھە ، بىر

چارە ؟!

قۇتلۇق ئەپەندى ئۇلۇغ - كىچىك تىندى :

— ئۇكام باتۇق ، دەرد دېگەن بۇ نەرسە ئاخىر بېرىپ ئەلەم بولىدۇ ، ئەلەم بېرىپ ئەجەل بولىدۇ ، ئۇ ئەنە شۇنداق دەردنى ئىچىگە يۇتۇپ ۋەيران بولغان ئادەم ، ئۇنىڭ ئىسمى ھاجى ئورۇس ...

— ھاجى ئورۇس ؟ — باتۇق ھەيران بولدى .

— ھەئە ، ھاجى ئورۇس ، — دېدى قۇتلۇق ئەپەندى ۋە كېيىنكى ئىشلارنى قىسقىچە چۈشەندۈردى ، — ئۇنىڭ ئەسلى ئىسمى ھاجى ئىسلام ئېكەن ، ئۆزى كاتتا سودىگەر ، بىرنەچچە قېتىم ئەنجان ، قازان ، شەمەي ، ھەتتا موسكۋاغىچە بېرىپتىكەن ، شۇڭا كىشىلەر ئۇنى «ھاجى ئورۇس» دەپ ئاتىۋالغان ، ئۆزىمۇ شۇ ئىسمىنى ئىمزا قىلىدىكەن . ئۇ مەندىن بىر ئاي كېيىن 1943 - يىلى 11 - ئايدا تۇرمىگە چۈشتى ، مانا ھازىر بىر يىل يەتتە ئاي بوپتۇ ، ئۇ بەكمۇ جىمغۇر ، سۈكۈتچان ئادەم ، مەنمۇ تېخى يېقىندىلا غىل - پال تونۇشتۇم ...

باتۇق تېخىمۇ قىزىقتى ، ئۇنىڭ ئۇچۇر - بۇجۇرئىگچە بىلىشكە ئالدىرىدى :

— ئۇنى نېمىشقا سولاپتۇ ، قۇتلۇق ئاكا ؟ ئۇ يا بىزگە ئوخشاش يالاڭتۆش ، پاناھسىزلاردىن بولمىسا ...
باتۇقنىڭ سۆزى ئاغزىدا قالدى ، سايىم كېپەكباش ئالا - تاغىل ۋارقىرىدى :

— ۋاقىت توشتى ! دەرھال كامېرغا كىرىش ! ... ھەي ، ھاجى ئورۇس ! ساڭا گەپ قىلىۋاتىمەن ، بۇت قەلەندەرى ، ماڭ - ماڭە !
بېزىرىپ تۇرماي ئۇۋاڭغا كىر ! ...
كەڭ سەينىا بىردەمدىلا بوشاپ قالدى .

3

7 - كامېرغا ئامەت ياغدى ، قۇتلۇق ئەپەندى بىلەن ھاجى ئورۇس مۇشۇ كامېرغا يۆتكەلدى . تۇرمۇشتا بۇنداق تەسادىپلىق كۆپ ئۇچراپ تۇرىدۇ ، تۈرمە ئىچىمۇ بۇنىڭدىن خالىي ئەمەس . بۇنىڭدىن ئۈچ كۈن بۇرۇن باتۇقنىڭ ئىككى ھەمراھى ۋاقىت - قارارى توشۇپ قويۇپ بېرىلدى ، شۇ ئارىلىقتا بىر كېچە - كۈندۈز ياغقان ئاق يامغۇر بىلەن قۇتلۇق ئەپەندىنىڭ كامېرى خەتەرلىك بولۇپ قالدى . يەنە شۇ ئارىلىقتا نېمە ئۈچۈنكى ھاجى ئورۇسنىڭ ئويچە كامېرى تارقاقلاشتۇرۇلدى . شۇنداق قىلىپ ، بىر ھەپتە ئىچىدە بىرسى ئوڭدىن ، بىرسى سولدىن كېلىپ 7 - كامېرغا جەم بولۇپ قالدى .

تەقدىرنىڭ بۇنداق ئورۇنلاشتۇرۇشىدىن باتۇق بىلەن قۇتلۇق ئەپەندى بەكمۇ خۇشال بولدى . ئۇلار خۇددى ئۇزاق يىل ئايرىلىپ كەتكەن ئۇرۇق - تۇغقانلاردەك مۇڭدېشىپ قانمايتتى ، دىلكەشلىك ، سىرداشلىق بىلەن بىر دەم بولسىمۇ كۆڭۈلسىز تۈرمە ھاياتىنى ئۇنتۇشقا تىرىشاتتى . لېكىن ھاجى ئورۇس ئۇنداق ئەمەس ، يەنىلا كەم سۆز ،

سۈكۈتچان ئىدى، گويا جىمى جاھاننىڭ غەم - قايغۇسى ئۆز بېشىغا چۈشكەندەك، كۆڭلى دائىم پەرىشان يۈرەتتى. ئۇ ھاۋالانغاندا ھېلىقىدەك سەينانىنىڭ ئوتتۇرىسىدا تىك تۇرۇپ پۈتىنىڭ ئۇچىغا قاراپ خىيال سۈرەتتى، كامبىرغا كىرگەندە تار ۋە قاراڭغۇ ئۆينىڭ بۇلۇڭىدىكى زىغىر پاختىلى ئۈستىدە زوڭ ئولتۇرۇپ، بېشىنى ئىككى تىزنىڭ ئارىسىغا ئالغىدى. نىچە خىيال سۈرەتتى. ئۇنىڭ قاچان ئۇخلاپ، قاچان قوپقانلىقىنىمۇ بىلىگىلى بولمايتتى. لېكىن ئۇنىڭ بۇ ھالىتى ئۇزاققا بارمىدى، قۇتلۇق ئەپەندى ئۇنى ئۆز رايىغا قويمىدى، بۈگۈن ئۇنىڭ بىلەن كەڭ - كۈشادە سۆزلىشىش نىيىتىدە گەپنى مۇنداق باشلىدى:

— ھاجىكا، «ئۆچكىنىڭ مويى تۈگىمەس، بەگىنىڭ ئويى»

دەپتىكەن، سىلنىڭ بۇ خىياللىرىنىڭ باش - ئايىغى بارمۇ زادى؟

ھاجى ئورۇس بېشىنى كۆتۈردى، قۇتلۇق ئەپەندىگە سىنچىلاپ قارىدى. ئۇنىڭ گۆشلۈك كۆپمە يۈزى خۇددى قارىداپ كەتكەن ئۆپكەدەك خۇنۇك ئىدى، جىيەكلىرى قىزارغان جاغال كۆزلىرى بولسا، سۇ ئۈستىدىكى مايدەك سۇس پارقرايتتى.

— ئوي دېگەن ئويپ يەيدۇ، ھاجىكا، — دېدى قۇتلۇق ئەپەندى

سۆزىنى داۋاملاشتۇرۇپ، — ئاخىر بېرىپ دەردكە چاقىدۇ! ...

— شۇنداق ئەپەندىم، ھەممە كىشىنىڭ دەردى بار، دەردى يوق

كىشى نەدە بار؟! — ھاجى ئورۇس چوڭقۇر بىر ئۇھسىنىپ ئېغىز ئاچتى، ئۇنىڭ ئاۋازى زەردىلىك ئىدى، ئۇ قۇتلۇق ئەپەندىگە يېقىنراق سىلجىپ داۋام قىلدى، — ئەپەندىم مەن سىلگە ئېيتسام، دۇنيادا ئۈچ بەختسىزلىك ۋە يەنە ئۈچ دوزاخ بار. ئۈچ بەختسىزلىكنىڭ بىرى، ياش ۋاقتىدا ئاتا - ئانىدىن ئايرىلىش، ئىككىنچىسى، ئوتتۇرا ياش ۋاقتىدا خوتۇندىن ئايرىلىش، ئۈچىنچىسى، قېرىغاندا بالاۋاقتىدىن ئايرىلىش؛ ئۈچ دوزاخنىڭ بىرى، قاپىقى يامان خوتۇن، ئىككىنچىسى، ئىس يانغان مورا، ئۈچىنچىسى، پۇت قىستىغان ئاياغ! — ئۇ يەنە بىردىنلا جىم بولدى، قاشلىرىنى يىمىرىپ كۆزلىرىنى بىر نۇقتىغا تىكتى، كۆزلىرى مۇڭلۇق

ئىدى ، نەپىسى قىسىلغاندەك ھۆمدەينىتى . ئۇ ئۇلۇغ - كىچىك تىنىپ ئاستا داۋام قىلدى ، — بىزنىڭ ھازىرقى ھالىمىز ئەنە شۇ ئەپەندىم ، بەختسىزلىكمۇ ، دوزاخمۇ ، ھەممىسى كەلدى ، بىز ھازىر پىلىدىغان شام دەك ئۆچۈش ئالدىدا تۇرىمىز ! — ئۇ بۇ سۆزلەرنى شۇنچىلىك بىزارلىق ، دەردلىك ۋە چىن قەلبىدىن چىققان خاپىلىق بىلەن ئېيتتىكى ، قۇتلۇق ئەپەندىنىڭ يۈرىكى ئاغقان دەك بولدى . ھاجى ئورۇسنىڭ جىمىدە يۈرۈپ ھاياتتىن ئاستا - ئاستا خوشلىشىپ كېتىۋاتقانلىقى ئۇنى خاۋاتىرلەندۈرۈپ قويغان ئىدى .

— ئۇنداق ئۈمىدسىزلەنمىسىلە ھاجىكا ، — دېدى ئۇ ئېچىنىش تەلەپپۇزىدا ، — ئادەم بالىسى ھېچقاچان ئۆزىگە ئۆلۈم تىلىمەسلىكى لازىم ، ھاياتىنىڭ ، تۇرمۇشنىڭ جىمى گۈزەللىكىدىن ئۆمۈرۋايەت مەھرۇم قىلىدىغان ئۆلۈمنىڭ نېمە كېرىكى بار ؟! بۇلارنىڭ ھەممىسى ئۆتۈپ كېتىدۇ ، بۈگۈن بىزنى قىيناۋاتقان بۇ قاراڭغۇ زىندانلار ھامان بىر كۈنى گۈمران بولىدۇ ! كىم بىلىدۇ ، ئېھتىمال بىر كۈنلىرى بۇ تۈرمىلەرنىڭ ئورنىدا باغۇ بوستانلار كۆكلەر ! ئەنە شۇ ۋاقىتتا ، بىزمۇ ئەۋلادلىرىمىز بىلەن بىللە بۇ يەرنى سەيلە قىلارمىز ! ...

ھاجى ئورۇس بېشىنى ئېغىتتى ، ئۇ ئەمدى خېلى ئېچىلىپ سۆز-مەن بولۇپ قالغان ئىدى :

— ھەي ، ئەپەندىم ، ئامەت بىزدىن ئۆر كۈگەن ، شۇڭا بىز تۆگە ئۈستىدە تۇرساقمۇ ئىت تالاۋېرىدۇ . ئامەت يۇمىلاق ، مەينەت يوپۇشقاق ئىكەن ، دېمەككى ، ئامەت دېگەن بۇ نەرسە دومىلاپلا يۈرىدۇ ، بەزى كېتىپ ، بەزى كېلىپ تۇرىدۇ . مەينەتچۇ ؟ ئۇ شۇنداق مەرزكى ، بىر كەلسە چاپلىشىپلا ئالىدۇ ، ئاسانلىقچە ئاجرىمايدۇ ! مانا بىزنى مەينەت باسقان ، بولمىسا نېمە گۇناھىمىز بار ؟! ئېيتىڭلار ، زادى نېمە گۇناھىمىز بار ؟!

ئۇنىڭ كۆزلىرى چەكچەيدى ، چىرايى سۈرلۈك تۇس ئالدى ، كامېر ئىچى بىردىنلا سۈكۈتكە چۆمدى . تۆمۈر چىۋىقلار مىخلانغان ئەي-

نەكسىز پەنجىرىدىن يوغان يېشىل چېۋىنلەر گىزىلداپ كىرىپ - چىقىپ تۇراتتى. ئۈچ مەھبۇسنىڭ كۆزلىرى بىر - بىرىگە سوئال بىلەن تىكىلىپ قالغان ئىدى.

ھەمىشە تۈپتۈز يوللاردا مېڭىپ ئادەتلەنگەن كىشىلەر ئۈچۈن بىردىنلا ئەگرى - توقاي يوللارغا چۈشۈپ قېلىش ھەقىقەتەنمۇ غەلىتە تۇيۇلىدۇ. ھاجى ئورۇسنىڭ ئەھۋالى ئەنە شۇنداق ئىدى. بىر چاغلار ئۇنىڭ راسا گۈللەپ ياشنىغان، «توپا ئالسا ئالتۇن، كۈل ئالسا كۈمۈش بوپتۇ» دېگەندەك، ئامەت ۋە نۇسرەت يۈزلەنگەن ۋاقىتلىرى بولغان ئىدى. 1943 - يىلى 11 - ئايغا كەلگەندە، گويا ھايات ئاستىن - ئۈستۈن بولۇپ، قارا باسقاندەكلا بولدى، تەقدىر ئۇنى تۇيۇقسىزلا بىر كېچىسى ياش ۋە ئامراق خوتۇنى نازاكەت خېنىمنىڭ ئىسسىق قوينىدىن يۇلۇپ ئېلىپ تۇرمىگە تاشلىدى. ئۇ، نېمە بولغانلىقىنى بىلمەيتتى، پەقەت بىر - ئىككى قېتىملىق سوراققا «شېڭ دۈبەن جانابلىرىغا قارشى تۇردۇڭ!» دېگەن گەپلەرنىلا ئاڭلىدى، لېكىن، ئۇ ھەر قانچە ئويلاپمۇ بۇنىڭ تېڭىگە يېتەلمىدى، ئاخىر نارازىلىق بىلدۈردى، قارشىلىق قىلدى، نەتىجىسى تا - ياق ۋە ئازاب بىلەن ئاخىرلاشتى. كېيىن ئۇ، ئۇيان ئويلاپ - بۇيان ئويلاپ تۆۋەندىكى «جىنايەت» نى تاپشۇردى: «مەن ئەزەلدىن خاننىڭ ئەمر - پەرمانلىرىغا خىلاپلىق قىلىشقا جۈرئەت قىلىپ باقمىغان، ئايالىم كەچ كۇرسقا كىرگەندە مەن ئۇنى تىللاپ قويۇپ جىنايەت ئۆتكۈزگەن بولۇشۇم مۇمكىن. سىلەرگە مەلۇم، مۇسۇلمانلارنىڭ ئاياللىرى ئۆزىنى كۆرسىتىپ كەچكەچە تالادا لاغايلاپ يۈرسە بولمايدۇ. ئۇ كەچ كۇرستا ئوقۇيمەن، دەپ ھەر كۈنى ئۆيدىن چىقىپ كېتەتتى، شۇنىڭ بىلەن ئاچچىقىم كېلىپ تىللىدىم، ئۇ <كەچ كۇرستا ئوقۇش شېڭ دۈبەننىڭ بۇيرۇقى، سەن ئۇنىڭغا قارشى چىقماقچىمۇ > دېدى. مەن ئۆزۈمنى باسالماي <ھېلىغۇ شېڭ دۈبەن ئىكەن، ئاسماندىن چۈشكەن شاھنشاھ - نىڭ بۇيرۇقى بولسىمۇ بارمايسەن! مېنى شېڭ دۈبەن ئۆيلەپ قويغان ئەمەس > دېدىم، شۇنىڭ بىلەن ئىككىمىز قاتتىق سوقۇشۇپ قالدۇق،

مەھەللىدىكىلەر ئاڭلاپ جۈپزىگە مەلۇم قىپتۇ . مېنىڭ گۇناھىم مانا شۇ !
ئەزەلدىن سىياسەتكە ئارىلاشماي ، پۇل ۋە مال ئۇچۇنلا جان قېقىپ
يۈرگەن بۇ نادان سودىگەر ئۆزىنىڭ 1943 - يىلى ئەتىيازدا ئەر كەشتام
ئارقىلىق سوۋېتتىن مال ئېلىپ كىرگەنلىكى بىلەن گۇمانلىنىپ ، «كەچ
كۇرس ۋەقەسى» گە بانىداپ قولغا ئېلىنغانلىقىنى زادىلا خىيالغا
كەلتۈرمەيتتى .

ئۇ ، تۈرمىگە چۈشكەندىن بۇيان ، يۈرىكىنى غاچاپ ، تېگى يوق
خىيالغا مۇپتىلا قىلغان سىر - ئەسراسىنى مانا بۈگۈن تۇنجى قېتىم
قۇتلۇق ئەپەندى بىلەن باتۇققا ئېيتتى :

— دۈم يېتىپ ، دۈم قوپۇپ يىغقان مال - دۇنيالىرىمنى بۇلاپ -
تالىدى ، كۆزۈمنىڭ قارقىغا دەسسىتىپ ئۆگىتىۋاتقان كىچىك خوتۇنۇم
نازاكەتنىمۇ مەندىن بەزدۈردى ! ... ئاھ خۇدا ، شەيتاننىڭ شەھرىدىن ، زا-
لىمنىڭ زۇلىمىدىن ساقلىغايىسەن ! رەقېبلىرىمنىڭ ئاغزىنى بەنت ،
دوستلىرىمنىڭ ئاغزىنى كۇشادە قىلغايىسەن ! ...

ھاجى ئورۇسنىڭ كۆزلىرىگە غىللىدە ياش كەلدى ، يۈزلىرى تار-
تىشىپ ، قوۋۇزلىرىدىكى قورۇقلار تىككىدە بولۇپ كەتتى ، قۇتلۇق
ئەپەندىنىڭ ئىچى ئاغرىدى .

— كۆڭۈللىرىنى بۇزمىسلا ھاجىكا ، — دېدى ئۇ بىر نەچچە ئېغىز
تەسەللى ئېيتىشقا تىرىشىپ ، — ئادەم بايلىققا ، دەپىدۇنياغا ئۆزىنى ئانچە
ئۇرماسلىقى لازىم ! قايسى بىر دانىشمەن : «زەر ۋە گۆھەرلەرگە ھېرىس
بولماق ئاقىللارنىڭ ئىشى ئەمەس ، چۈنكى بايلىق ئامانەت نەرسىدۇر ، ئۇ
ھەر كۈنى بىراۋنىڭ قولىغا ئۆتەر ۋە ھېچكىمگە ۋاپا قىلماس » دەپتىكەن .
نازاكەت خېنىمنىڭ ئىشىغا كەلسەك ، سىلە سالامەت بوشاپ چىقىسلا
چوقۇم ئالدىلىرىغا كېلىدۇ ، خوتۇن كىشى دېگەن بىر تال ئەگرى قوۋۇر-
غىغا ئوخشايدۇ ، ھاجىكا ، ئۇنى تۈزلەيمەن دېسەك سۇنۇپ كېتىدۇ ، شۇ
پېتى ئىشلىتىش كېرەك .

ھاجى ئورۇس بېشىنى سالدى ، يېنىك پۇشۇلدىدى . ئۇنىڭ كۆز-

لىرى مۇڭلۇق ، چىرايى مىسكىن بولسىمۇ ، لېكىن شۇ تاپتا كۆكسى -
قارنى بوشاپ ، يۈرىكى خېلىلا يايىپ قالغان ئىدى .

7 - كامپىردىكىلەر بۈگۈن كەچكىچە سىرداشلىق بىلەن ئۆتتى .
گويا بىرسى كۈنتەرتىپ تۇرغۇزۇپ قويغاندەك ، بىرەيلەن سۆزلەپ بولسا ،
يەنە بىرسى ئارقىدىن ئۇلاپلا سۆزلەپ كېتەتتى . قۇتلۇق ئەپەندىنىڭ قولغا
ئېلىنىش سەۋەبلىرى ھاجى ئورۇسنى دەسلەپ قىزىقتۇرۇپ ، كېيىن
چۆچۈتۈپ قويدى . « كاساپەت ، ياش بولغىنى بىلەن قاپتەك يۈرىكى بار
ئىكەن - ھە ؟! - ئويلىدى ئۇ قۇتلۇق ئەپەندىنىڭ ئادەتتىكىچە بويى -
بەستىگە ھەۋەس بىلەن قاراپ ، - مانا ، قارشى چىقتى دېگەن بۇنداق بو-
لىدۇ ! ئۇ شېڭ دۈبەن جانابلىرىغا كۈپكۈندۈزدە ، ئوچۇق - ئاشكارا
قارشى چىقىپتۇ ئەمەسمۇ ؟! بۇ ئۆزى باشقىچە ئىقلىمدىكى ئادەم ئوخشايد-
دۇ ! ... »

قۇتلۇق ئەپەندىنىڭ سۆزلەپ بەرگىنىگە قارىغاندا ، ئۇنىڭ
قىسمەتلىرى ناھايىتى ئاددىي ئىكەن :

ئۇ 1943 - يىلى 10 - ئايدا قولغا ئېلىنىپتۇ ، سەۋەب بىرلا : سىنىپتا
ئوچۇق دەرس ئۆتۈۋېتىپ ، ئوقۇغۇچىلارغا مۇنداق دەپتۇ : « بىلىپ
قويۇڭلار ، شېڭ دۈبەن جانابلىرى يېڭى نۇتۇق ئېلان قىلدى ، ئۇ ئۆز
ۋاقتىدىكى بىرلىكسەپ جەريانىدا دائىم دېگۈدەك : « جەڭگىۋار ، ئىلمىي ۋە
نەزەرىيىۋى ئالتە بۈيۈك سىياسەت ماركسىزم - لېنىنىزم پرىنسىپلىرىنى
ئاساس قىلىدۇ » دەيتتى . ۋەھالەنكى ، شىنجاڭدا ئۆلكىلىك پىرقە
قۇرۇلغان 1943 - يىلى 9 - ئايدىكى خەلققە قىلغان مۇراجىئىتىدە قىلىچە
ئەيمەنمەستىن : « ئۈچ مىللىي مەسىلە ئالتە بۈيۈك سىياسەتنىڭ ئاساسى ،
ئالتە بۈيۈك سىياسەتنىڭ ئۆزى ئۆلكىمىزدە ئۈچ مىللىي مەسىلە كىنى ئىجرا
قىلىشنىڭ كونكرېت ئىپادىسى » دەۋاتىدۇ ، قاراڭلار ، نىقابلانغان ئادەم
نېمىدېگەن قورقۇنچلۇق - ھە ؟! »

شۇنىڭدىن كېيىن ئۇنى رەسمىي تىننىشكە باشلاپتۇ ، قىسقا ۋاقىت-
لىق جىددىي تەكشۈرۈشتىن كېيىن ئۇنىڭغا يەنە لىن جىلۇنىڭ يېقىن

ئادىمى ، ئۇ دارىلفۇنۇندا ئوقۇۋاتقان ۋاقتىدا ، لىن جىلۇدىن «قاراۋۇل» ،
«لەپىلدەش» ، «قەھرىمانلار مارشى» قاتارلىق يېڭىچە تىياتىرلارنى
ئۆگەنگەن ھەم ئۆزى رېژىسسورلۇق قىلىپ سەھنىلەردە ئوينىغان ، دېگەن
دەك نەق جىنايەتلەر قوشۇلۇپتۇ ، شۇنىڭ بىلەن ئۇنىڭ ئەزىسى
تولۇقلىنىپ ، كەچكۈزنىڭ ئىزغىرىلىق بىر ئاخشىمى مەكتەپتىكى ياتقىد
دىن قولغا ئېلىنىپتۇ .

قۇتلۇق ئەپەندى ھەممىگە ئىقرار ئىكەن ، بولۇپمۇ لىن جىلۇ
شىنجاڭ دارىلفۇنۇغا ئىلمىي مۇدىر بولۇپ كەلگەندە ، ئۇنىڭ ياخشى شا-
گىرتى بولغانلىقىنى ، ئۇنىڭ تەربىيىسى بىلەن مەكتەپتىكى ئىنقىلابىي
ياشلارنىڭ «ياپونغا قارشى تۇرۇپ ، ۋەتەننى قۇتلدۇرۇش» پائالىيىتىگە
قاتنىشقىنى ، ئۇنىڭ ئىلھامى بىلەن خەنزۇچە تىل ۋە خەتنى خېلى
پىششىق ئۆگىنىۋالغانلىقىنى ھۆرمەت ۋە ئىخلاس بىلەن سۆزلەيدىكەن .

— «ئېسىلدە خاتا يوق ، بى ئېسىلدە ۋاپا» دېگەندەك ، يولداش لىن
جىلۇ ھەقىقەتەنمۇ ئېسىل ئادەم ئىدى ، — دېدى قۇتلۇق ئەپەندى چوڭقۇر
ھۆرمەت تۇيغۇسى بىلەن ، — بىلىملىك ، خۇش چاقچاق ، قولغا قەلەم
ئالسا شائىر ، سەھنىگە چىقسا ئارتىس ، مۇنبەرگە چىقسا نانتى ئىدى .
1938 - يىلى 18 - سېنتەبىردە ، ئۇنىڭ پۈتۈن مەكتەپ ئوقۇغۇچىلىرىغا
قىلغان سۆزى ھازىرغىچە قۇلقىمىدىن كەتمەيدۇ ، ئۇنىڭ شۇ كۈنكى سۆزى
بىزنىڭ قەلبىمىزگە ئۇرۇق بولۇپ چۈشكەن . دۈشمەنلەر ئۇنىڭدىن بەكمۇ
قورقاتتى ، كالىپۇكى ئادەم يېغى بىلەن ياغلانغان خۇنخور جاللات شېڭ
شىسەي ئاخىر ئۇنىمۇ يەپ كەتتى ! ...

— ئۆلتۈرۈۋېتىمىتىمما ؟ — باتۇق ئەندىسكەندەك ئالدىراپ
سورىدى . قۇتلۇق ئەپەندى ساڭگىلىغان بېشىنى يېنىك لىگىشتى :
— ھەئە ، ئۇنى 1943 - يىلى كۈزدە ئۈرۈمچىدىكى 2 - تۈرمىدە
مەخپىي ئۆلتۈرۈشتى ، مەنمۇ بۇنى يېقىندا ئاڭلىدىم ...

— ھاجى ئورۇس ئۇلۇغ - كىچىك تىندى :
— بۇ دۇنيادا ياخشى ئادەملەر ئۇزاق ياشىيالمايدۇ ! — دېدى ئۇ ۋە

بۇنى ئىسپاتلىماقچى بولغاندەك ، تاشمۇ مېۋىسى. ئوبدان دەرەخكە كۆپ ئېتىلىدۇ ئەمەسمۇ ؟ — دەپ قوشۇپ قويدى .

تۇرۇپلا باتۇقنىڭ كۆڭلى بۇزۇلدى ، دەسلەپ بۇرۇن تۆشۈكلىرى كېرىلىپ ، كۆزى قىزاردى ، كېيىن بىردىنلا ئۆزىنى تۇتالماي ئېسەدەپ كەتتى .

— ئاققىز ، ئاققىز ! ... مەن يارىماس سېنى قوغدىيالىدىمغۇ !
مەن ... مەن ... — دېدى ئۇ مەيدىسىگە مۇشتلاپ ، — مەن سېنىڭ ئىنتى-
قامىڭنى ئالمىسام ئوغۇل بالا ئەمەس ! ... بۇ دۇنيادا ياشىمايمەن ! ...
قۇتلۇق ئەپەندى ئۇنىڭ قولىنى تۇتۇۋېلىپ ئاستا سورىدى :
— ئاققىز دېگىنىڭ كىم ئۇكام ؟ ئۇنىڭغا نېمە بولدى ؟
بانۇقنىڭ ھېكايىسى مانا مۇشۇ سوئالدىن باشلاندى :

— مەن بىر يېتىم ئوغۇل ، ئاققىزمۇ ئانا - ئانىسىدىن كىچىك قېلىپ بىر تۇل ھاممىسىنىڭ قولىدا چوڭ بولغان . بىز بىر يۇرت ، بىر مە-
ھەللە ئىدۇق ، كىچىكىمىزدىن بىللە ئۆستۇق ، ۋەدىمىز چىڭ ئىدى . لېكىن
بۇنىڭدىن ئۈچ ئاي ئىلگىرى يۇرتىمىزنىڭ كاتتىسى — ھەمدەمبەگ ئۇنى
زورلۇق بىلەن تۆتىنچى خوتۇنلۇققا ئالماقچى بولدى ، چوڭ مەرىكە ئۆت-
كۈزدى . كەچتە نىسكاھ پاتىمەسى ئوقۇلۇپ بولغاندىن كېيىن مېھمانلار
تارقاپ ، شەھەردىن چىققان ئەمەلدارلار قالدى . ئۇلار يەپ - ئىچىپ ، ئو-
يۇن - كۈلكە قىلىۋاتاتتى . مەن تۆت ئاغىنەمنى باشلاپ ئۇلارنىڭ
قورۇسىغا كەلدىم ، ھەممىمىزدە قارا سۆڭەتنىڭ قوۋزىقىدىن قىلىنغان يال-
غان ۋۇجاڭدەي ، قولىمىزدا ياغاچ مىلتىق ھەم تاپانچىلار بار ئىدى . بىز
بەگنىڭ يوغان دەرۋازىسىنى ھەيۋەت بىلەن قاقئۇق ، مەن ئېگەرلەنگەن
ئات ئۈستىدە ئىدىم . شىركەيپ بولغان بىر ساقچى «كىمەن؟!» دەپ
ۋارقىرىدى ، ئىشىك قاققان ئاغىنەم : «بىز ، دەرھال ئىشىكنى ئاچ ! بەگنىڭ
تويىغا باتۇق سىلىڭ كەلدى !» دەپ ھەيۋە قىلدى . مانا شۇ چاغدا مېنىڭ
«باۋۇدۇن» دېگەن ئىسمىم «باتۇق» قا ئۆزگەردى ، ھېلىقى ساقچى ئۆزىچە

«سىلىڭ، سىلىڭ...» دېگىنىچە ئىشكىنى قىيا ئېچىپ قارىدى، ئۇنىڭ مەستلىكتىن غىلايغان كۆزلىرىگە مېنىڭ ئات ئۈستىدىكى يالغان ھەربىي قىياپىتىم راستتەك كۆرۈنىدى بولغاي: «خوپ سىلىڭ، مانا ھازىر!» دەپ ئىشكىنى يوغان ئېچىۋەتتى. بىز كىرىپلا ئۇنىڭ ئاغزىغا لاتا تىقىپ، پۈت - قولىنى باغلاپ قورالنى ئېلىۋالدۇق، شۇ قورال بىلەن ئارقا ھويلىغا ئۆتۈپ، ئۇ يەردىكى بىر چالا مەست ساقچىنىمۇ بايقىدە كىلا جايلىۋەتتۇق، ئاندىن ئاققىزنى ياساپ - جابدۇۋاتقان ئاياللارنى تىۋىش چىقارماي بىر ئۆيگە سولاپ قويۇپ، ئاققىزنى ئېلىپ قاچتۇق. بىزنى نۇرغۇن قېتىم ئادەم چىقىپ تۇتالدى، قولىمىزدىكى ئىككى قورالنىڭ كۈچى بىلەن ئۆز - مىزنى قوغداپ قالدۇق. بىز بارمىغان دەشت - چۆل، تاغ - باياۋان قالمىدى، «قاراقچى» دەپ ئاتالدۇق، «باتۇق سىلىڭ كەپتۇ» دېسە، كىم شىلەر قورقىدىغان بولۇپ قالدى، قانداق قىلاتتۇق، ھالانى تاپالمىغاندا ھارامنى يېمەي ئۆلەمتۇق؟! نېمە لازىم بولسا، شۇنى بۇلاپ تاپتۇق، كېيىن جاھان تىنجىغاندەك بولدى، ئەل - يۇرتنى سېغىندۇق، ئاخىر ئاققىزنىڭ تەلىپى بىلەن «ھەزرەت سەيلىسى» گە كەلدۇق. كىم بىلسۇن، ھەمدە مېگىنىڭ چوڭ ئوغلى ھاپىز خوجا تېخىچە بىزنىڭ پېيىمىزدە ئىكەن. ئۇ بۇرۇن چەت بىر ناھىيىدىكى ساقچى ئىدارىسىدا ئىدى، ئۇنىڭ ۋىلايەتكە كېلىپ، تېخىمۇ ئۆسۈپ كەتكەنلىكىنى بۇ قېتىملا بىلدىم. بۇ قارام شۇڭىيەن قان قەرزگە بوغۇلدى، خەپ توختا، بۇ ھېسابنى ئالماي قويمايمەن! ...

باتۇق يۇمران ساقال باسقان ئىككىنى خەپلەپ تۇتقانچە تۇرۇپ قالدى، كۆزلىرىدىن ھازىرلىق قايغۇسى تۆكۈلۈپ تۇراتتى.

ئۈچ سىرداش بىر - بىرىگە تەسەللى بەردى، بىر - بىرىنى بەزلىدى، ئۆزئارا كۆڭۈل ئېيتتى. شۇنداق قىلىپ، تۈرمە ھاياتىنىڭ بىر كۈنلۈك ئۇزاق، زېرىكىشلىك ھەم مەنىسىز تۇرمۇشىنى ناھايىتى دىلكەشلىك بىلەن كۆڭۈللۈك ئۆتكۈزۈۋەتتى.

تۈرمە ئىچى جىمىپ قالدى ، لېكىن باتۇقنىڭ كاللىسى جىمىمايتتى ، ئۇ ئوڭدىسىغا يېتىپ ، قاپقاراڭغۇ تورۇسقا قارىغىنچە خىيالغا چۆمدى . ئۇنىڭ نۇرغۇن نەرسىلەرنى ئويلاپ ، نۇرغۇن نەرسىلەرگە ئەقىل يەتكۈزگۈسى كېلەتتى . ئىككى كۈندىن بېرى تۈرمىدە بولغان ئىشلار ئۇنىڭغا قاتتىق تەسىر قىلدى . ھاجى ئورۇسنى «ھەربىي قۇرۇلۇشتا ئىشلەيسەن» دەپ ، 50 گە يېقىن ئادەم بىلەن بىللە ئەچىقىپ كەتتى ، نەگە بېرىپ نەدە تۇرۇشىنى ، قاچان قايتىپ كېلىشىنى ھېچكىم بىلمەيتتى . قۇتلۇق ئەپەندىنى تۇنۇگۈن ئەتىگەندە سوراققا ئەچىقىپ كېتىپ ، چۈشكە يېقىن يېرىم ھوشسىز ھالدا كامېراغا تاشلاپ قويدى . بۇ ئىشلارنىڭ ھەممىسى باتۇقنىڭ ئۆز بېشىدا بولۇۋاتقانداك ئۇنى ئازابلايتتى ، ھاجى ئورۇسقا ئىچ ئاغرىتاتتى ، قۇتلۇق ئەپەندىنىڭ شىكەستىلەنگەن بەدىنىگە جېنىنى قانات قىلىپ ياپقۇسى كېلەتتى ، ئۆزىنىڭ تەقدىرى ئۈستىدىمۇ ئويلاپ ھەسرەتلىنەتتى ...

ئاي كۆتۈرۈلدى ، ئۇنىڭ ئاپئاق نۇرى دەسلەپ تۈرمە سەيناسى ، كېيىن قىڭغىر - قىيىق پەنجىرىلەرنىڭ تۆمۈر رۇجەكلىرىدىن شۇڭغۇپ ئۆتۈپ كامېرلارنى يورۇتتى . باتۇق ئاستا بېشىنى كۆتۈردى ، ئايغا سالام بەردى ، ئاي شۇ تاپتا ئۇنىڭ قەلبىدە مۇقەددەس ئورۇن ئالغان ئىدى . چۈنكى ئۇ ، ئۆزىنىڭ كۈمۈش نۇرلىرىنى قاپقاراڭغۇ ، زەي كامېردا ياتقان باتۇققىمۇ ئايماي سەپتى ، ئۇنى گۇناھكار دەپ ، ئايرىپ قويمىدى ، ئۇنىڭ قاتمۇ - قات قايغۇ - ئەلەملەر بىلەن پۇچۇلانغان قەلبىنى بىر دەم بولسىمۇ ئۆز ئىلكىگە ئېلىپ ، ئۇنىڭ زەئىپ جىسمىنى نۇر دەرياسىغا چۆمدۈردى ، نۇر ئۇنىڭ پېشانىسىدە ، كۆزىدە ، يۈزىدە ، كۆكسىدە جىلۋە قىلدى . ئۇ قوللىرىنى سوزۇپ نۇرنى تۇتماقچى بولغاندەك ئالغانلىرىنى كىرىشتۈردى .

نۇر ئەمدى ئۇنىڭ بارماقلىرىدا ، بىلەكلىرىدە ئوينايىتتى ...

باتۇقنىڭ نۇر بىلەن ئوينىشىپ ، نۇرغا بەنت بولغان شېرىن خە

ياللىرىنى قۇتلۇق ئەپەندىنىڭ تۇيۇقسىز چىققان ئاۋازى بۇزۇۋەتتى :

— باتۇق ، تېخىچە ئۇخلىمىدىڭمۇ ؟

— قۇتلۇقكا ، قارىڭا ، نۇر ! ... — باتۇق يەنىلا ئۆز خىيالىدا

ئىدى .

قۇتلۇق ئەپەندىمۇ بېشىنى كۆتۈردى :

— ھە ، ئاي چىقىپتۇ — دە ! ئاسماندا ئاي چىقسا ساڭا نېمە بول

دى ؟ نېمىشقا ئۇخلىمىدىڭ ؟

باتۇق قىسقىلا جاۋاب بەردى :

— ئۇخلىيالىمدىم ...

ئۇلار تامغا يۆلەندى ، ئاي نۇرى ھەر ئىككىلىسىنىڭ كۆكسىگىچە

يورۇتۇپ تۇراتتى . بىر ئاز سۈكۈتتىن كېيىن ، قۇتلۇق ئەپەندى باتۇقتىن

كۈتۈلمىگەن بىر سوئالنى سورىدى :

— سەن ئوقۇغانمۇ ؟

باتۇق ئوڭايسىزلانغاندەك بېشىنى ئاستا چايقىدى .

— باتۇق ، ئىنىم ، ئادەم ياشلىق چېغىدا ئاز — تولا بىر نەرسە

ئۆگىنىۋېلىشى كېرەك ! — دېدى قۇتلۇق ئەپەندى چوڭقۇر بىر ئىچكى

تويغۇ بىلەن ، — ياشلىقتا تىرىشمىسا قېرىغاندا خار بولۇپ قالىدۇ . قايسى

بىر كىتابتا : « شەرەپ — ئەقىل بىلەن ھۈنەردىن ، ئۇلۇغلۇق — ئىلىم بىلەن

پاراسەتتىن كېلىدۇ ، پۇل — مالنىڭ يوقلۇقىدىن كەمبەغەل بولساڭمۇ ،

ئەقىل — پاراسەت ، غەيرەتكە باي بولغىن ، ئەقىل — پاراسەت ، غەيرەت

پۇل — مالدىن كۆپ ئەۋزەل » دەپ يېزىلغانلىقى ھازىرغىچە ئېسىمدە . بىز-

نىڭ ئەجدادلىرىمىز ئىلىم — ھۈنەرگە بەك ئەھمىيەت بەرگەن ، لېكىن

ئەۋلادلىرىمىز نادانلىقتا ، جاھالەتتە قېلىۋاتىدۇ . سەن « مازارىي بۇزۇرۇك »

دېگەن ھېكايىنى ئاڭلىغانمۇ ؟ ھە ، بوپتۇ ، ئاڭلىمىغان بولساڭ ، ئېيتىپ

بېرەي : بۇ ئىشنىڭ قاچان ، قەيەردە بولغانلىقى ئېنىق ئەمەس ، لېكىن ئې-

شەكنىڭ مازار بولغانلىقى توغرىسىدا رىۋايەت كۆپ . ۋەقە مۇنداق بولغان

ئىكەن : بىر سودىگەرنىڭ ئېشىكى يول ئۈستىدە تۇغۇپتۇ — يۇ ، ئۆلۈپتۇ .

تەخىيىنى ھەيدەپ كېتىۋاتقان سودىگەرنىڭ كۆڭلىگە بىر ئىش كېلىپ
 ئارقىغا يېنىپتۇ ۋە ئۆلگەن ئېشەكنىڭ تايىنى چىرايلىق كۆمۈپ قويۇپتۇ ...
 بىر نەچچە كۈن ئۆتكەندىن كېيىن ، يولدىن ئۆتكەن بىرىنچى يولۇچى
 تاپ كۆمۈلگەن توپىغا قاراپ ، «ۋاي بىچارە ، ئىگە - چاقاڭمۇ بولغىيتى ،
 يول ئۈستىدە قاپسەن ! ... » دەپ ئىچ ئاغرىتىپ ، دۇئا - تەگبىر ئوقۇپ ،
 بىر قانچە تال تاش - چالمىلارنى يىغىپ ، تاپ كۆمۈلگەن توپىنىڭ بىر
 تەرىپىگە قويۇپ قويۇپتۇ . كېيىن بۇ يولدىن ئۆتكەن ئىككىنچى يولۇچى
 چالما قويۇلغان تەرەپنى قىبلە بىلىپ ، تىزلىنىپ ئولتۇرۇپ دۇئا قىپتۇ ۋە
 ئېشەك ھەيدەيدىغان تايىقىنى تاش - چالما قويۇلغان تەرەپكە سانجىپ ،
 ئۇچىغا بەلۈغىنى ئارتىپ تۇغ - شەددە قىلىپ قويۇپتۇ ... شۇنىڭدىن
 باشلاپ ، ئۇيان - بۇيان ئۆتكەنلەر بۇ تاپقا دۇئا - تەگبىر ئوقۇشتىن
 تاشقىرى ، تۇغ - شەددىلەر قاداپ ماڭىدىغان ، ھەتتا خېلى يىراق جاي-
 دىنلا ئات - ئېشەكلىرىدىن چۈشۈپ ، بوينىغا ئارقان ۋە بەلۋاغلىرىنى
 سېلىپ ، توۋا - ئىستىغپار ئېيتىپ ئۆتمىدىغان بوپتۇ ... بۇ «مازار» نىڭ
 داڭقى ئاستا - ئاستا شەھەر - يېزىلارغىچە كېتىپتۇ . ئەھۋالدىن خەۋەر
 تاپقان بىر سوپى «مازار» غا شەيخ بولۇۋاپتۇ ، ئۆتكۈنچىلەردىن خەير -
 ساخاۋەت تىلەپ ، ھۇجرا سېلىپ ، گۈمبەز ياساپ ، ئۇنىڭغا «مازارىي
 بۇزۇرۇك» دەپ نام قويۇپ ، مۇھەممەد پەيغەمبەرنىڭ 72 - نەۋرىسى قىلىپ
 چۈشەندۈرۈپتۇ ... ۋاقىتنىڭ قانچىلىك ئۆتكەنلىكى نامەلۇم . بىر كۈنى يەنە
 ھېلىقى سودىگەر تەخىيىنى ھەيدەپ بۇ يولدىن ئۆتۈپتۇ ، ھەشەمەتلىك «
 مازار» غا كۆزى چۈشۈپتۇ . ئۇ ئالدىراپ - تېنەپ تىزلىنىپ ئولتۇرۇپ ،
 دۇئا - تەگبىر ئوقۇشقا باشلاپتۇ . سودىگەرنىڭ تەخىيى ئانىسىنىڭ تايىنى
 پۇراپ ، تۇمشۇقىنى ئېگىز كۆتۈرۈپ سېپىتۇ ۋە ئارقا - ئارقىدىن
 ھاڭراپتۇ . ئېشەكنىڭ قاتتىق ھاڭرىشىدىن چۆچۈپ ئويغانغان شەيخ «
 مازارىي بۇزۇرۇك» نىڭ يېنىدا سېيىپ - چىچىپ ، ھاڭراپ تۇرغان
 ئېشەكنى كۆرۈپ ئۆلگۈدەك دۇمبالاپتۇ ، لېكىن ئېشەك بۇ يەردىن زادىلا
 ماڭغىلى ئۇنۇماپتۇ ... سودىگەر شەيخكە ئۆزرە ئېيتىپتۇ ، لېكىن شەيخ

تېخىمۇ ئەزۋەيلەپ: «بۇ ئۇلۇغ زاتنىڭ مازىرىغا ئېشەك قويۇۋەتكەن سەن - مىدىڭ؟ بۇ يەردە كىمنىڭ ياتقانلىقىنى بىلەمسەن، نائەھلى!» دەپتۇ - دە، سودىگەرنى قازىنىڭ ئالدىغا ئېلىپ بېرىپتۇ. قازى شەيخنىڭ دەۋاسىنى ئاڭلىغاندىن كېيىن، سودىگەرنى ئەيىبلەپ: «گۇناھىڭ ئۈچۈن مازارى بۇزۇرۇققا خانقا سېلىپ داشقازان ئورنىتىسەن ھەم ئۆزۈڭ ئاشۇ داشقازانغا يەتتە يىل ئوت قالايسەن! شۇنداق قىلغاندا، گۇناھىڭ مەغپىرەت بولىدۇ» دەپ ھۆكۈم چىقىرىپتۇ. ئىلاجسىز قالغان سودىگەر «مازارى بۇزۇرۇك» قا قايتىپ كەلگەندە، تەخىبى يەنىلا «مازارى بۇزۇرۇك» قا بېشىنى قويۇپ، ئېغىنلاپ ياتقان ئىكەن، بۇنى كۆرگەن سودىگەر ئېغىر بىر تەننىپ، تەخەينىڭ ئانىسىنى ئەسلەپتۇ، ئويلا - ئويلا، ئاخىر ئالدىدا تۇرغان بۇ «مازارى بۇزۇرۇك» نىڭ ئۆز ئېشىكى ئىكەنلىكى ئېسىگە كېلىپ قاقلاپ كۈلۈپ كېتىپتۇ ...

— باتۇق، مانا قارا، بىزنىڭ خەلقىمىز نادانلىقتا قايسى دەرىجىگە يەتكەن - ھە؟! بىزنىڭ پەن - مائارىپىمىزنىڭ تەرەققىياتىغا ئەكسىيەتچى ھاكىمىيەتتىن باشقا، دىنىي مۇتەئەسسىپلەرمۇ توسقۇنلۇق قىلىۋاتىدۇ. نېمە ئۈچۈن؟ موللاملارنىڭ قارىشىچە، خەت يېزىشنى ئۆگەنگەندە، «نوسەندە موللا» ① بولۇپ قىلارمىش! ... بىزنىڭ ئەھۋالىمىز نېمىدېگەن بىچارە - ھە؟! نادانلىق بىزنى جاھالەتكە يۈزلەندۈرۈۋاتىدۇ. باتۇق، ئىسىم، نادانلىقتا، جاھالەتتە قالغان مىللەت مەڭگۈ خارلىقتىن، مەھكۇملۇقتىن قۇتۇلالمايدۇ! ئېسىڭدە بولسۇن، سەن تېخى ياش، قانچە كۆپ ئۆگەنسەڭ شۇنچە ياخشى! ...

چىن قەلبىدىن ئېيتىلغان سۆز ئادەمنىڭ قەدىر - قىممىتىنى كۆتۈرىدۇ. باتۇق قۇتلۇق ئەپەندىنىڭ ئاۋازىدىن ئەنە شۇنداق بىر مەنىنى سەزگەندەك بولدى. شۇڭا، ئۇ كۆڭلىدىكىنى يوسۇققىدە ئېيتتى:

① نوسەندە موللا — نىكاھدىن ئاجرىشىدىغانلارغا تالاق خېتى يېزىپ بېرىدىغان موللا.

— بۇرۇن يوقسۇزلۇقتىن ئۆگىنەلمىدىم ، ئەمدى تۇرمىدە قانداق ئۆگىنىمەن ؟

— ئۆگىنىش نىيىتىڭ بولسا ، مانا مەن ، — قۇتلۇق ئەپەندى ئۇنىڭ كۆزىگە تىكىلدى ، — لېكىن بىلىم ئېلىش ئاسان ئەمەس ، ئۇ ، خۇددى سۇ ئاستىدىن ئۇنچە - مەرۋايىتلارنى سۈزگەنگە ئوخشايدۇ ، مەرۋايىت سۇنىڭ ئۈستىگە تۈزى لەيلەپ چىقىپتۇ ، ئۇنى تېپىش ئۈچۈن سۇنىڭ ئاستىغا چۆكۈش كېرەك ، چۈشەنمىگۈمۇ ؟

— چۈشەندىم ! — باتۇق دىدىل جاۋاب بەردى .

— ئەمىسە ، ئەتە ئەتىگەندە بىرىنچى دەرسنى باشلايمىز ، — قۇتلۇق ئەپەندى بېشىنى كۆتۈرۈپ ، ئۇدۇلىدىكى تامغا بىر پەس قاراپ تۇردى ، كېيىن ئاۋازىنى كۆتۈرۈپ داۋام قىلدى ، — بىرىنچى دەرس ئەنە ئاۋۇ تامغا يېزىلغان بىر كۆپلەت شېئىر بولسۇن ! ئۇ 1942 - يىلى 6 - ئاي يېزىلغان ئىكەن ، كىمىنىڭ يازغانلىقى نامەلۇم ، لېكىن شۇنىسى ئېنىقكى ، بۇ جاللات شېئىر شىسەي تۆتىنچى قېتىملىق تازىلاش ۋاقتىدا قولغا ئېلىپ زىيانكەشلىك قىلغان بىر ئىنقىلابچى !

قۇتلۇق ئەپەندى ئاۋازىنى رىتىمغا كەلتۈرۈپ ، ئىنتوناتسىيە بىلەن شېئىرنى يادقا ئوقۇدى :

كېسپاسە باش ، تۆكۈلسە قان ،

چۈشەر ھامان ماكانىمىزغا .

قىيىن - قىستاق ، جازا - سوراق ،

ئەيلا كىرمەس خىيالىمىزغا !

— ئەتە مانا شۇ شېئىرنى ئوقۇشنى ، يېزىشنى ئۆگىنىشكە باشلايدىمەن ، قانداق ؟

باتۇق يېتىمچىلىك ، يوقسۇزلۇقتا ئۆسكەن بولسىمۇ ، ئەقلى - ھوشى جايىدا يىگىت ئىدى . شۇ تاپتا ئۇ خېلى ھاياجانلاندى ، قۇتلۇق ئەپەندىنىڭ قولىنى چىڭ سىقىپ :

— ئۆگىنىمەن ، چوقۇم ياخشى ئۆگىنىمەن ! — دېدى ۋە يەنە بىر

تۇرۇپ كۆڭلى يېرىم بولغاندەك مىسكىن ئاۋازدا سورىدى ، — مۇبادا ، سىز چىقىپ كېتىپ قالسىڭىز قانداق قىلىمەن ؟ ئۇ چاغدا كىمدىن ئۆگىنىمەن ؟
— بۇمۇ بار گەپ ! — دېدى قۇتلۇق ئەپەندى ۋە بىردىنبىلا جىددىيلەشتى ، — مەن ئەمدى يېتىۋەرمەيمەن ، كۈرەش قىلىمەن ، شېڭ شىسەيگە قارشى تۇرغانلىقىم شۇنچە تۈگىمەس گۇناھمىكەن ! ئەگەر مەن چىقىپ كەتسەم ، ئۆزۈڭ ئۆگىنىشىنى داۋاملاشتۇرۇۋەر ، مەن ساڭا يېزىشى ، ئوقۇشنىڭ ئەپچىل چارىسىنى تولۇق ئۆگىتىپ قويىمەن !

ئۇلار بىزدەم جىنم بولدى ، ھەر ئىككىسى شېرىن خىياللار تەسىراتىدا ئىدى . ئاي نۇرىمۇ ئەمدى ئۇلارنىڭ باش — كۆزىدىن يۆتكىلىپ ، كامېرنىڭ يۇقىرى تەرەپلىرىنى سۇس يورۇتتى . باتۇقنىڭ خىيالى يەنىلا قۇتلۇق ئەپەندىدە ئىدى .

— سىز چىقىپ كەتسىڭىز نەگە بارماقچى ؟ — سورىدى ئۇ كېيىنكى ئىشلار ئۈستىدە باش قانۇرۇپ ، — ئانا — ئانىڭىز ، ئائىلىڭىز نەدە ؟ قۇتلۇق ئەپەندىنىڭ خىيالى بۆلۈندى . ئۇ نۆۋەتتىكى كۈرەشلەر ئۈستىدە ئويلاۋاتاتتى . باتۇقنىڭ سوئالى ئۇنىڭ پىكىرىنى ئارقىغا ياندۇردى :

— چوڭ دادامنى مومچى تاز ، ئۆز دادامنى جىڭ شۇرېن ئۆلتۈرۈۋەتكەن ! — دېدى ئۇ ھەسرەتلىك تىنىپ .

باتۇق ھەيرانلىقتا سورىدى :

— مومچى تاز ؟ ئۇ كىم !؟

— كىم بولاتتى ، — دېدى قۇتلۇق ئەپەندى قىسقىلا چۈشەندۈرۈپ ، — يېشى 60 تىن ئاشقاندىمۇ يەنە شەھۋانىيلىقتىن قالماي ، قۇۋۋەت دورىسى ياسىتىش ئۈچۈن خەلققە « ئەر كەك قۇشقاچ مېڭىسى ئالۋىنى » سالغان ، يەر يېغى لېيىنى « موم » دەپ زورلاپ سېتىپ ، خەلقنى دەھشەتلىك « موم ئالۋىنى » بىلەن ۋەيران قىلغان زالىم ماتىتەي ① . شۇ

① ماتىتەي — 1920 — يىللارنىڭ باشلىرى قەشقەردە تىتەي بولۇپ تۇرغان .

« تىتەي » ئۇنىڭ ھەربى ئەمىلى ، ئىسمى مافۇشنىڭ .

سەۋەبتىن خەلق ئۇنىڭغا « مومچى تاز » دەپ لەقەم قويغان ۋە مۇنداق قوشاقلارنى توقۇغان :

دويۇت يولى قومۇشلۇق ،
ئورغاق سېلىپ ئورغان يوق .
14 يىلاپ شەھەر سورىغان ،
ماتىتەيدەك زالىم يوق !

باتۇقنىڭ يۈرىكى ئېزىلدى . ئۇ ئەزەلدىن دۇنيادا ياخشى ئادەملەر كۆپ ، يامان ئادەملەر پەقەت ھەمدەمبەگ بىلەن ھاپىز خوجا دەپلا قارايتتى . لېكىن بۇ بىر نەچچە كۈنلۈك كۆرگەن ۋە ئاڭلىغانلىرىغا قاراپ ، يامان ئادەملەرنىڭمۇ ئاز ئەمەسلىكىنى ھېس قىلدى . ئۇ ، يېڭى - يېڭى ئىسىملارنى ئاڭلىدى ، بۇ يىرگىنىشلىك ئىسىملار تارىختىن بۇيان ئۈلەنسې ، ئۈزۈلمەي كېلىۋاتاتتى ، ئۇنىڭ ئاخىرى زادى نەگە بارىدۇ ؟! ... توۋا ، شۇنچە كۆپ يامان ئادەملەرنى بەر - زېمىن قانداق كۆتۈرۈپ تۇرۇۋاتقاندۇ ؟! ...

باتۇق يەنىمۇ چوڭقۇر ئويلاشقا تىرىشاتتى ، لېكىن بىر يەرلەرگە كەلگەندە ئەقلى يەتمەيتتى ، خۇددى خالتا كوچىغا كىرىپ قالغاندەك ، قاراڭغۇ بۇلۇڭ - پۇچقاقلاردا تىمسىقلاپ قالاتتى . بۇنداق چاغلاردا قۇتلۇق ئەپەندىدىن نېمىلەرنىدۇر سورىغۇسى كېلەتتى - يۇ ، ئەمما يەنە ئۇنىڭ چوڭقۇر خىيالدا ئىكەنلىكىنى سېزىپ ، سوراشتىن يالنىياتتى . باش توخۇ چىلىلدى ، تاڭ قاراڭغۇسى كامېرغا يېيىلدى ، ئۇلار خىيال بىلەن ئېزىلىپ ، شۇ ئولتۇرغان پېتى بىر - بىرىگە يۆلەنگىنىچە سەھەرنىڭ شېرىن ئۇيقۇسىغا كەتتى .

5

ئۇلار بېرىلىپ ئۆگىنىش قىلىۋاتقاندا ئىشىك شاراقلاپ ئېچىلدى . بوسۇغدا يېڭى كەلگەن ياش گۈندىيە تۇراتتى . قۇتلۇق ئەپەندى ئۇ -

نىڭغا خەنزۇچە سۆزلىشىدى ، ئۇ چالا - چۇشتا ئۇيغۇرچە جاۋاب بەردى :

— ھەئە ، يېڭى كەلدىم ، ئىسمىم ۋاڭ دەيدەي ...

گۈندىيەنىڭ ياش قۇرامى باتۇق بىلەن دېمەتلىكتەك كۆرۈنەتتى ، « قاپاقتا نېمە بولسا تېشىغا شۇ تېپەر » دېگەندەك ، ئۇنىڭ كۆڭلىدىكى ئاقلىق ، سەبىيلىك ئوچۇق چىرايدىن چىقىپ تۇراتتى .

— بۇنى سىزگە كىرگۈزۈپتۇ ، — دېدى ئۇ قولىدىكى بوغچىنى قۇتلۇق ئەپەندىگە ئۈزىتىپ ، — كىيىم ئىكەن .

ۋاڭ دەيدەينىڭ سىلىق مۇئامىلىسى ئۇلارغا تەسىر قىلدى ، ئۇلار بۇ يەردىكى گۈندىيەلەردىن — مەيلى تۈرمە باشلىقى لىۋخەندۇڭ بولسۇن ، ياكى قاراۋۇللار باشلىقى سايىم كېپەكباش بولسۇن — ئەزەلدىن بىرەر ئېغىز سىلىق ، يۇمشاق گەپ ئاڭلاپ باقمىغان ئىدى . ۋاڭ دەيدەي بوغچىنى بېرىپلا چىقىپ كەتتى .

— بۇ يىگىتنى ساقچىلىققا مەجبۇرىي تۇتقاندەك قىلىدۇ ، — دېدى قۇتلۇق ئەپەندى ئۇنىڭ ئارقىسىدىن قاراپ ، — بۇنىڭمۇ قەلبىدە بىر جاراهەت بار ، توختا ، ئۇنىڭ بىلەن ئاستا - ئاستا تونۇشۇپ ئالايلى .
قۇتلۇق ئەپەندى بوغچىنى ئاچتى ، بىر پار يېڭى كىيىم بىلەن يوغان بىر توقاچ سويۇن چىقتى .

— ئاغىنىلەر كىرگۈزۈپتۇ ، — دېدى كۈل رەڭ تېرىكىدىن تىكىلگەن كىيىملەرنى سىيلاپ ئولتۇرۇپ ، — دۇنيادا يولداشتىنمۇ مېھرىبان ، سەپداشتىنمۇ كۆيۈملۈك تۇغقان بولامدۇ ؟

ئۇنىڭ كۆزى ئايلىنىپ سويۇنغا تىكىلدى ، كۆڭلى بىر نەرسىنى تۇيغاندەك سويۇننىڭ ئۈيەر - بۇ يېرىگە قارىدى ، سەپداشلىرى ئۆتكەندە بىر قېتىم يېمەك - ئىچمەك كىرگۈزگەندە ، يوغان شىرمان ناننىڭ ئارىسىغا خەت تىقىپ قويغان ئىدى . مانا بۇگۈنمۇ شۇنداق بولدى ، سويۇننىڭ ئىچىدىن نېپىز شالۋۇرغا ئورالغان كىچىككىنە خەت چىقتى . قۇتلۇق ئەپەندى خۇشاللىق ، ئالدىراشلىق ئىچىدە خەتنى ئېچىپ كۆز يۈگۈرتتى :

«بۇرادىرىمىز قۇتلۇق! — دەپ باشلانغان خەت ناھايىتى ئۇششاق ھەم قىستاپ يېزىلغان ئىدى ، — ھايات ئىكەنلىكىمنى بىلىپ تۇردۇق ، يېقىندىن بۇيان ، ۋەزىيەتتە جىددىي ئۆزگىرىش بولۇۋاتىدۇ . بىرنەچچە مەكتەپنى ھەربىي گازارما قىلىۋالدى ، ئوقۇغۇچىلار پىتىراپ ، ئوقۇتقۇچىلار ئىشسىز قالدى . كۈن ئېلىش تەس بولۇۋاتىدۇ . ھە ، قارا بۇرادەر ، بىز سېنىڭ ناھەق يېتىۋاتقانلىقىڭ توغرىسىدا مۇناسىۋەتلىك ئورۇنلارغا ئەرز قىلىۋاتىمىز ، سەنمۇ جىم ياتما ! تېز ئارىدا كۆرۈشۈشىمىز ئۈچۈن ھۇررا ! سېنى سېغىنىپ : رىشىت ھەمىزى ، بەختى سېرىق ، تۇدى راجى ، ھەيدەر خوجا ، شايى ئەخمەت ...

1945 - يىلى 17 - ئاۋغۇست »

قۇتلۇق ئەپەندى خەتنى قايتا ئوقۇدى ، خەتنىكى جىددىيلىك ئۇنىڭ كۆزىگە ، يۈزىگە كۆچكەن ئىدى . باتۇقنىڭ كۆڭلىگە ۋەھىمە چۈشتى .

— خەتتە نېمىدەپتۇ ؟ — سورىدى ئۇ ئاخىر ئۆزىنى تۇتالماي ، — بىرەر كۆڭۈلسىز خەۋەر بارمۇ نېمە ؟

قۇتلۇق ئەپەندى خەتنى ئاغزىغا سېلىپ ئۇزاق چاينىدى ، كېيىن تۈكۈرۈك ئارىلاش پۇر كۈپ تاشلاپ ، ئاندىن باتۇققا قاراپ دېدى :

— مەيلى ياك زېڭىشىن بولسۇن ، مەيلى شېڭ شىسەي بولسۇن ، مەيلى گومىنداڭ بولسۇن ، ئۇلارنىڭ مەقسىتى ئەزەلدىن ئېنىق : بىزنى ئەبەدىلىك بەد نادان قالدۇرۇش ! قارىمىسەن ، كەلگۈلۈك يەنە بىزنىڭ مائا-رىپىمىزغا كەپتۇ ، مەكتەپلەر تاقىلىپ ، ئوقۇغۇچىلار تارقاپتۇ ! — ئۇ بىرئاز تۇرۇۋالغاندىن كېيىن باتۇققا يېقىنراق سىلجىپ قولىنى تۇتتى ، — ئۇكام باتۇق ، ئەمدى مەن تېزراق چىقىپ كېتىشىم كېرەك ، سەپداشلىرىم مېنى كۈتۈۋاتىدۇ ، مەن ئەتىلا ئاچلىق ئېلان قىلىمەن !

— ئاچلىق ؟! — باتۇق بۇنداق گەپنى تۇنجى قېتىم ئاڭلاۋاتقاچقا ، قۇتلۇق ئەپەندىنىڭ ئاغزىغا قارىغىنچە تۇرۇپ قالدى .

— ھەئە ، ئاچلىق — دېدى قۇتلۇق ئەپەندى كەسكىن
ھالدا ، — تىلىكىم ئورۇنلانمىغۇچە ئاغزىمغا بىر يۇتۇم تائام سالمايمەن !
باتۇق يەنە ھەيران بولدى :

— قاچانغۇچە ؟

— تەلەپ ئورۇنلانمىغۇچە دېدىمغۇ !

— مۇبادا ، ئورۇنلانمىسچۇ ؟

— ئۇ چاغدا ... — قۇتلۇق ئەپەندى توختاپ قالدى ، گەپنىڭ
ئاخىرى باتۇققا ئېغىر تۇيۇلۇشى مۇمكىن ئىدى ، شۇڭا ئۇ ، باشقا تەرەپتىن
چۈشەندۈردى ، — ئورۇنلىنىدۇ ، چوقۇم ئورۇنلىنىدۇ ، ئۇلارنىڭ مېنى
بۇنداق چەكسىز ياتقۇزۇۋېرىشكە نېمە ئاساسى بار ؟! باتۇق ، ئىنىم ،
مەندىن ئەنسىرىمە ، ئاچلىق ئېلان قىلىش ئارقىلىق ئۇلارغا بېسىم ئىشلەت-
مىسەم ، بىھۇدە قاماپ قويۇۋېرىدۇ ! مەن ئەركىن ياشىشىم كېرەك ، قۇشلار
جېنىدا ئەركىنلىككە ئىنتىلىدۇ - يۇ ، ئىنسانلار ئەركىنلىككە موھتاج ئە-
مەسمۇ ؟! مەن قەتئىي نىيەتكە كەلدىم ، بۇ ھەرىكىتىم غەلبىگە
ئېرىشىمگۈچە ئاغزىمغا گىياھ سالمايمەن ! لېكىن مەندىن ئەنسىرىمە ، جان
ئاسان يەردە ئەمەس ، ھاياتلىقنىڭ بەرداشلىق كۈچى چەكسىز ئىنىم .
قارا ، ئاۋۇ تورۇستىكى ئۆمۈچۈكمۇ ھېچ نەرسە يېمەي ئۈچ - تۆت يىل
تىرىك تۇرالايدۇ ، لەڭمەنئاقى چېغىدا بىر - ئىككى يىلغىچە سۇ ئىچمەي
ياشايلايدۇ ، مەن ئادەمغۇ ؟! ...

باتۇق قاراپلا قالدى ، قۇتلۇق ئەپەندىنىڭ ئاغزىدىكى گەپنىڭ
سالماقلىقى ، كۆزىدىن چاقناپ تۇرغان نۇرنىڭ قۇدرىتى ئۇنى ئەسىر
قىلىۋالغان ئىدى .

قۇتلۇق ئەپەندى دېگىنىنى قىلدى . ئەتىسى تاڭ سەھەردىلا بىر
پارچە قەغەزگە ئۇيغۇرچە ھەم خەنزۇچە : « مېنى نېمە ئۈچۈن
ياتقۇزۇۋېرىسىلەر ؟! مەن زادى نېمە گۇناھ قىلدىم ؟ ئۈزۈل - كېسىل بىر
تەرەپ بولمىغۇچە ئاچلىق ئېلان قىلىمەن ! » دەپ يېزىپ گۈندىپايغا
تۇتقۇزدى . بۇ ھەرىكەت پۈتۈن تۈرمىدە تەسىر قوزغىدى ، ھەممە كە-

مېرلاردا مۇشۇ ھەقتە غۇلغۇلا ، مۇشۇ ھەقتە گەپ ئىدى .

بىرىنچى كۈن ئۆتۈپ كەتتى ، تاماق يېمەي تازا قىيىنلدى ، ئىككىنچى كۈنىمۇ ئۆتۈپ كەتتى ، قورسىقىدا ھېچنېمە قالمدى ، چىرايى سارغايىدى . بۇ كۈنى تۈرمە باشلىقى ليۇخەندۇڭ كامېرغا ئېغاڭلاپ كىرىپ پوپۇزا قىلدى :

— ئۈنچە كۆرەڭلىمە ! بىز سېنى ئۆلمەن دەپ ئۆلەلمەيدىغان ، ياشايىمەن دەپ ياشىيالايدىغان قىلىپ قويالايمىز ، ياخشىلىقچە تامىقىڭنى يە !

قۇتلۇق ئەپەندى پىسەنت قىلمىدى ، ۋاڭ دەيدەي ئە كىرىپ قويغان تاماقلار توپا باسقان تاكچىدا دەستىلىنىپ تۇراتتى ...

ئۈچىنچى كۈنىمۇ ئۆتۈپ كەتتى ، ئاشقازان - ئۈچەيلىرى ئاچلىققا كۆندى ، ئانچە قىيىنلايدىغان بولۇپ قالدى ، پەقەت بېشى قىيىپ ، كۆزى ئىمىر - چىمىر بولاتتى ، يۇت - قولىدا ماغدۇر قالمدى . تۆتىنچى كۈنىگە كەلگەندە ھالسىزلىنىپ ، مىدىرلىيالمى يېتىپ قالدى . بۇ كۈنى باتۇقمۇ ، ليۇ خەندۇڭمۇ تەڭلا ئالدىراپ قالدى ، باتۇق ئۇنىڭ بېشىنى قۇچىقىغا ئېلىپ چېكىسىنى يەڭگىل ئۇۋۇلىدى ، يۈز - كۆزلىرىنى يەلپۈدى . ليۇ خەندۇڭ بولسا ئاللىكىمىلەرگە تېلېفون بېرىپ جىددىي سۆزلىشەتتى . باشقا كامېردىكىلەرنىڭمۇ قۇلىقى دىڭ ئىدى ، ئەگەر بىرەر ۋەقە چىقىپ قالسا ، ئىسيان كۆتۈرىدىغاندەكلا ئەلپازدا ئىدى . كەچقۇرۇن 7 - كامېرنىڭ دېرىزىسىدە ۋاڭ دەيدەي پەيدا بولدى . ئۇ باتۇققا قاراپ بىلىنەر - بىلىنمەس ھىجايىدى ۋە ئاران ئاڭلانغۇدەك قىلىپ :

— باشلىقلارنىڭ ھەممىسى چىقتى ، مۇزاكىرە قىلىۋاتىدۇ ، دەپلا كېتىپ قالدى .

بۇ كېچە يەنە جىمجىت ئۆتۈپ كەتتى . باتۇق تاڭ ئاتقۇچە كىرىپكە قاقمىدى ، قۇتلۇق ئەپەندىنىڭ بېشىنى قۇچىقىغا ئېلىپ يۈز - كۆزىنى سىيلايتتى ، تومۇرىنى تۇتۇپ يۈرىكىنى تىڭشايتتى . قۇتلۇق ئەپەندىنىڭ نەپەس ئېلىشى بەكمۇ زەئىپ ، يۈرەك ھەرىكىتى ناھايىتى ئال-

جىز ئىدى . شۇنداقتىمۇ ئۇ ، قۇرۇپ قاتمۇ - قات گەز باغلاپ كەتكەن
لەۋلىرىنى ئاران مىدىرلىتىپ باتۇققا پىچىرلايتتى : « قورقما ، ئاسان ئۆل-
مەيمەن !... »

باتۇققا غۇزۇرىدە يىغا ئولاشتى ، بۇ يىغا ئىچ ئاغرىقتىنمۇ ياكى
تەسىراتتىنمۇ باتۇق ئۆزىمۇ بىلمەيتتى .

تاك ئاتتى ، قۇياش چىقتى ، بۇ ھەيۋەتلىك ئوتلۇق شار تۈرمىنىڭ
ئېگىز تېمى ئارقىسىدىن كۆتۈرۈلۈپ ، قاراڭغۇ ، زەي كامېرلارنىڭ
ھەممىسىنى تەكشى يورۇتتى . ئۇنىڭ بىر كېچىدىن كېيىنكى تۇنجى ئىلى-
لىق ۋە پاك نۇرى 7 - كامېرنىڭ پەنجىرىسىدىن ۋاللىداپ شۇڭغۇپ ،
قۇتلۇق ئەپەندىنىڭ تاتىراڭغۇ يۈزىنى ، چوڭقۇر چاناقلارغا پېتىپ خىرە-
لىشىپ قالغان ئويچان كۆزىنى سۆيۈپ ، ئەر كىلىتىپ ، غىدىقلىماقتا ئىدى .
شۇ ئەسنادا لىۋ خەندۇڭ ئالدىراپ - تېنەپ كىرىپ كەلدى - دە ، قەغەزنى
دۇدۇقلاپ ئوقۇدى ، بۇ قۇتلۇق ئەپەندىنى تۈرمىدىن چىقىرىش
توغرىسىدىكى ئۇقتۇرۇش ئىدى .

باتۇق ئالەمچە خۇشاللىققا چۆمدى ، خۇشاللىقتىن قۇتلۇق ئەپەندى-
نىڭ ماڭلىيىغا ، كۆزىگە چو كۇكلىدىتىپ سۆيۈپ كەتتى . قۇتلۇق
ئەپەندىمۇ بېشىنى ئاستا كۆتۈردى ، ساغرىسىنى سۆرەپ بېرىپ تامغا يۆ-
لەندى . غەلبە شادلىقى ئۇنىڭغا ھېسابسىز مەنئى كۈچ بەرگەن ئىدى . ئۇ
خۇددى كىچىك بالدەك يايىراپ ، قىلغىلى قىلىق تاپالماي قالغان باتۇققا
قاراپ ھالسىز ئاۋازدا مۇنداق دېدى :

— مانا قارا ، باتۇق ، بىز غەلبە قىلدۇق . داڭقى دۇنياغا مەشھۇر
گەندىمۇ ئالتە كۈنلۈك ئاچلىق ئېلان قىلىش جەريانىدا قوي سۈتى
ئىچىپتەكەن . مەن بولسام ھېچنېمە يېمەي بەش كۈنگە باردىم ، قارىغاندا
مەن گەندىدىنمۇ كۈچلۈك ئىكەنمەن !... »

باتۇق ئۇنىڭ دېگەنلىرىدىن تەسىرلەندى ، لېكىن نېمىنىدۇ
ئاڭقىرىلمىغاندەك :

— گەندى ؟ ئۇ قانداق نەرسە ؟ — دېگىنىچە كۆزىنى پارقىرىتىپ

تۇرۇپ قالدى . قۇتلۇق ئەپەندى مېھرىدە كۆلدى ۋە ئالدىراپ ئىزاھات بەردى :

— گەندى دېگەن ئادەم ، تولۇق ئىسمى مۇھانداس كارامچاند گەندى . ئۇ قوشنىمىز ھىندىستان خەلقىنىڭ ئازادلىقى ئۈچۈن كۈرەش قىلىۋاتىدۇ ، ھىندى خەلقى ئۇنى « ئەۋلىيا ئاتا » دەپ ھۆرمەتلەيدۇ ، ئۇمۇ تالاي قېتىم تۈرمىلەردە يېتىپ نۇرغۇن جاپا - مۇشەققەتلەرنى بېشىدىن كەچۈرگەن ...

باتۇق لەۋلىرىنى يېمىرىپ ، بېشىنى يېنىك لىگىشىپ قويدى . ئەتىسى ئۇلار خوشلاشتى ، باتۇقنىڭ كۆزىدىن ياش تامچىلىدى ، ئۇ گويىا بىرسى يۈرىكىنى سۇغۇرۇپ كېتىۋاتقانداك ئازابلىنىۋاتاتتى . — خوش باتۇق ، ئۇنتۇپ قالما ئۇكام ، بىز تېخى تالاي ئۇچرىشىمىز ! ئوقۇشنى ، يېزىشنى توختاتما ، مەن بەرگەن كىتابنى ئوبدان ئوقۇ ! خەير - خوش ...

باتۇق ئىچ - ئىچىدىن قاپساپ كەلگەن بىر خىل ئازابتىن بوغۇلدى ، ھېچنېمە دېيەلمىدى ، بېشىنىلا لىگىشىپ قالدى ...

قۇتلۇق ئەپەندى تۈرمىدىن چىقتى ، ساپ ھاۋا ، كۆپكۆك ئاسمان ئۇنىڭ قەلبىگە تەسۋىرلەپ ئېيتقۇسىز بىر خۇشاللىق بەرمەكتە ئىدى ، ئۇ ئۆزىنى قۇش بولۇپ ئاسمانغا كۆتۈرۈلىدىغاندەك ھېس قىلدى ، توپا باس-قان دەل - دەرمەخلەرنى قۇچاقلغۇسى ۋە ئۇنىڭ ھەر بىر يوپۇرمىقىنى سۆيگۈسى كېلەتتى . ئۇ ئاسمانغا قارىدى ، بىر توپ كەپتەر جەۋلان قىلىپ ، لەڭ ئۇرۇپ ئۇنىڭ باش ئۈستىگە كەلدى ، ئۇنىڭ قۇلىقىغا غوڭ قاپاق بىلەن ئويۇنچى كەپتەرلەرنىڭ قانىتىدىن چىققان شىددەتلىك ، شۇنىڭ بىلەن بىللە يېقىملىق ئاۋازلار ئۇرۇلدى ...

قۇتلۇق ئەپەندى كۆزلىرىنى بوش قىسىپ ئويلىدى :

« يورۇق دۇنيادا ئازادلىق ۋە ئەركىنلىكتىن ئارتۇق ئارمان قىلىدىغان ۋە ئۇنىڭدىن ئارتۇق لەززەتلىك تۇيۇلىدىغان نەرسە بارمىكىن !؟ ... »

III باب تۇنجى سان « تاڭ نۇرى »

كۈن يىراق بولسىمۇ ، ئاپتېپى يېقىن .
— ئۇيغۇر خەلق تەمسىلى

I

ئۇلار ھويلىدىلا ئۇزاق قۇچاقلاشتى .

— توختىمىغىنا ، سېنى ئوبدانراق بىر كۆرۈۋالاي . كۆزۈمگە
شەۋىقەدەك كۆرۈنۈۋاتىسەن ! — دېدى رىشت ھەمىزى قۇتلۇق ئەپەندى.
دىنىڭ بېشىدىن — ئايغىغىچە ئۇزاق تىكىلىپ .

قۇتلۇق ئەپەندى بۈگۈن ئاستى — ئۈستىگە پەرلەشتۈرۈپ يېڭى
كىيىم كىيىۋالغان ئىدى . « ئادەم خىسلىتىنىڭ بىرسى ئۆزىدە بولسا ،
توققۇزى توندا » دېگەندەك ، ئازادە ئۈستۈش ، چىرايلىق سەرپايىلار ئۇنىڭ
سالاپىتىنى تېخىمۇ ئاشۇرۇۋەتكەن ئىدى .

— كۆردىڭمۇ ، قانداق تۇرۇپتىمەن ؟! — دېدى قۇتلۇق ئەپەندى
ئىللىق كۈلۈمسىرەپ .

— كۆردۈم ، كۆرمەيدىغان ، ئورۇقلاپ بەئەينى دۇتارنىڭ دەستىدە
سىدەك بولۇپ قاپسەن ، — دېدى رىشت ھەمىزى ئېچىنغان قىياپەتتە ، —
ئەمدى سېنى راسا باقمىساق بولمايدۇ ، بىر كۈندە ئۈچ ۋاخ ئەمەس ، بەش
ۋاخ تاماق يەيسەن .

— مېنى بۇرۇنراق ئۆلسۇن دەمسەن ؟ — چېقىشتى قۇتلۇق

ئەپەندى ، — كۆپ يېگەن بۇرۇن ئۆلدى ، جۇمۇ ! نېمىشقا دەمسەن ؟
ھەممە ئادەمنىڭ ھاياتتىكى رىزقى بەلگىلىك بولىدۇ ، مەن كۆپ يەۋەرسەم
رىزقىمنى باشقىلاردىن بالدۇر يەپ بولمامدىمەن ! سەن قايسى بىر شائىر-
نىڭ : « كەم تائاملىق ھەممە دەردكە داۋادۇر ، ئەسلىدە دەردكە پەرھىز
شىپادۇر » دېگەن شېئىرنى كۆرمىگەنمىدىڭ ؟

ھەر ئىككىسى قاقاقلاپ كۈلۈشتى ۋە رىشىت ھەمىزنىڭ ئۆگزىدىكى
مەنزەر ئۆيىگە چىققاچ يەنە پاراڭلاشتى :

— خوش ، جەھەننەمدىن قاچان چىقىۋالدىڭ ؟

— ئۈچ كۈن بولدى ...

— ئۈچ كۈن ؟

— ھەئە ، چىقىپلا ئۆيدە ياتتىم ، مانا بۈگۈن بىرىنچى بولۇپ سېنى
يوقلاپ كېلىشىم .

— رەھمەت ، ئازراقلا تىنىپ قويغان بولساڭ ، ئالدىڭغا ئۆزۈم

باراتتىم ...

ھاكىلىرى ئۇر كۈپ ، قارا سۇۋاقلرى كۆرۈنۈپ قالغان كىچىككەنە
مەنزەر ئۆيى ئاددىيلا سەرەمجانلاشتۇرۇلغان ئىدى . دېرىزە ئالدىغا قويۇلغان
يۇمىلاق شىرە ئۈستىدە بىرنەچچە كىتاب بىلەن دۈۋەت - قەلەم ۋە قالايمى
قان چېچىلىپ ياتقان قوليازىلار تۇراتتى .

قۇتلۇق ئەپەندى قوليازىلارغا كۆز يۈگۈرتۈپ سورىدى :

— رىشىت ، يەنە يېزىۋاتامسەن ؟ ئىلھامىڭ قانداقراق ؟

— ئانىچە - مۇنچە مىدىرلاپ تۇردۇم ، دوستۇم . بۇنىڭ ئۆزۈم بىر

خۇمالىق كېسەل دېگەنە ، — ئۇ قوليازىلار ئىچىدىن بىر ۋاراقنى سۇغۇ-
رۇپ ئېلىپ قۇتلۇق ئەپەندىگە ئۇزاتتى ، — ماۋۇ بىر كۆپلەپ شېئىرنى
كۆرۈپ باققىنا ، بۈگۈن ئەتىگەن يېزىپ قويغان ئىدىم .

قۇتلۇق ئەپەندى قەغەزنى قولغا ئېلىپ ، دەسلەپ مۇنداقلا بىر كۆز

يۈگۈرتتى ، كېيىن قىزىققانداك ئۈنلۈك ئوقۇدى :

ياشلىقنىڭ باھارىدىن ئۆتۈپ يازغا ،
يېڭىلىكىنىڭ تىزگىنىنى تۇتۇپ قالدىم .
چۈش بولۇپ قالدى ئارتتا بەگۋاشلىقىم ،
شۇ يىللار قوينىدىن كۆپ يېگىش ئالدىم !

— جايدا ، جايدا ! — دېدى ئۇ بېشىنى لىڭشىتىپ ، — پىكىردە
خېلى چوڭقۇرلاپسەن ، دېمىسىمۇ ، تەجرىبە - ساۋاقلارمىزنى
يەكۈنلەيدىغان ۋاقىت كەپ قالدى ! ... — قۇتلۇق ئەپەندى رىشت ھەم
زىنىڭ غىلمىيىپ تۇرغان چىرايىغا ھەۋەسلىنىپ قارىدى .

رىشت ھەمىزى چىرايى - شەكلى ، تەقى - تۇرقى خېلى يامان
ئەمەس يېڭىتلەردىن ئىدى . بىراق ئۇنىڭ شالاڭ ۋە كالتە قېشىنىڭ ئوتتۇ-
رىسىدىكى سوزۇلغان بولۇپ ، چىرايىنى بىر ئاز خۇنۇكلەشتۈرۈپ قويغان ئىدى . شۇ
سەۋەبتىن بەزىلەر ئۇنى « رىشت توپۇق » دەپمۇ ئاتايتتى . ئۇ كىچىكىدىن
تارتىپلا شېئىرغا ھەۋەس قىلاتتى ، كېيىن دارىلمۇئەللىمىندە ئوقۇش جە-
يانىدا شائىرلار بىلەن ئۇچىراشتى . ئۇلاردىن شېئىرنىڭ « سىر »
لىرىنى ئۆگەندى . ئوقۇشنى تۈگەتكەندىن كېيىن قۇتلۇق ئەپەندى ئىش-
لەيدىغان مەكتەپتە ئەدەبىيات مۇئەللىمى بولۇپ قالدى . بىر نەچچە يىللىق
ئورتاق تۇرمۇش ئۇلارنى پىكىر ۋە ئېتىقاد جەھەتتە ھەقىقىي سىرداش
دوستلاردىن قىلىپ قويغان ئىدى .

— ياز دوستۇم ، ئەمدى يازىدىغان ۋاقىت كەلدى ! — دېدى
قۇتلۇق ئەپەندى قولىدىكى قەغەزنى ئېگىز كۆتۈرۈپ پۇلاڭلىتىپ ، —
خەلقىڭنىڭ مۇڭ - زارىنى ، ئارزۇ - ئىستىكىنى ، كۈرەش - ئىدىراكىنى ياز ،
ئۇلار سېنىڭ شېئىرلىرىڭدىن ئىلھام ئالسۇن ، شېئىرلىرىڭ ئۇلارغا ھەقى-
قەتنى سۆزلىسۇن !

ئۇلار شېئىر ئۈستىدە ، ھەقىقەت ئۈستىدە ۋە كۆز ئالدىدىكى ئىشلار
ئۈستىدە ئۇزاق سۆزلەشتى . ئاڭغۇچە رىشت ھەمىزنىڭ ئايالى تاماق

تەييارلىدى ، ئۇلار راھەتلىنىپ چۈشلۈك تاماققا ئولتۇردى .

— ئەمدى بازارغا چىقايلى ، — دېدى قۇتلۇق ئەپەندى تاماقتىن

كېيىن ، — كوچا - رەستىلەرنى ئايلىنىپ باقايلى ، بەكمۇ سېغىندىم ...

ئۇلار ئۆيىدىن چىقتى ، تار ۋە ئۇزۇنچاق كوچا بەئەينى سۇغۇرنىڭ

ئۆۋىسىدەك سوزۇلۇپ ياناتتى . بىر - بىرىگە چاپلاپ ، خۇددى قىستاپ

ئۆتكۈزۈلگەن تىزىقتەك چىرىشىپ كەتكەن ئۆيلەر بولسا شۇنداق زىچ ۋە

كۆچۈم ئىدىكى ، قارىغان ئادەمنىڭ دېمى سىقىلاتتى . ئوتتۇرا ئەسىرنىڭ

ئىزلىرىنى تولۇق ۋە روشەن ساقلاپ قالغان بۇ كوچا ، ئۆيلەر سىرتتىن

قارىغان كىشىگە گويا ئاللا مۇشۇ بەندىلىرى ئۈچۈن ئەرشتىن ئالاھىدە

چۈشۈرۈپ بەرگەن مۇقەددەس مۆجىزىدەك كۆرۈنەتتى .

ئۇلار ئاياغ ئىزلىرىنىڭ كۆپلۈكىدىن ئوڭغۇل - دوڭغۇل بولۇپ

كەتكەن يوللارنى بېسىپ ، بىر نەچچە قىستاڭ ئەگىملەردىن ، ئۈستى يېپىق

تار كوچىلاردىن ئۆتۈپ ھېيتگاھقا كەلدى . بىر چاغلاردا يولنىڭ ئىككى

چېتىدە خۇددى رەسىدە بولغان قىزنىڭ تال - تال كىرىپكىدەك بىر

تەكشى سەپ تارتقان قىزچىن تالار ئەمدى كېسىلىپ ، چەيلىنىپ قاغ.

جىراپ كەتكەچكە ھېيتگاھ مۇڭلىنىپ - غېرىبىسىنىپ قالغان ئىدى .

ھېيتگاھ مەيدانىنىڭ جەنۇب تەرىپىدە بىر توپ ئەسكەرلەر يۇڭ تايلىرىدا

توساق ياساۋاتاتتى . شەھەردىكى تىجارەتچى ، ھۆپىگەرلەر بۇ ئاشكارا

ۋەھىمدىن قورقۇپ ئۆزلىرىنى چەتكە ئالغان ، بىر چاغلاردىكى قايناق ،

يېقىملىق ، مۆھتەرەم ھېيتگاھ ئەمدىلىكتە دىۋانە - قەلەندەرلەرنىڭ ماكانىغا

ئايلىنىپ قالغان ئىدى . جامەنىڭ پەلەمپەي ، پەشتاقلىرى ھەتتا كۆك

گۈمبەزنىڭ ئاستىدىكى كەڭ بوشلۇققىچە يېتىم - يېسىر ، ئاچ - زېرىنلەر

بىلەن تولغان ئىدى . يۈز - كۆزلىرى قاسماق ، كىيىم - كېچىكى جۇل -

جۇل بۇ يوقسۇللار ئۆتكەن - كەچكەنلەرگە ئىنچىكە ، ئورۇق قوللىرىنى

سوزۇپ ، خېلى يەرلەرگىچە سەدىقە تىلەپ باراتتى . قۇتلۇق ئەپەندى

بىلەن رىشىت ھەمىزىمۇ جامەنىڭ ئالدىغا كېلىپ ئەنە شۇنداق بىر توپ

خەيرىچىلەرنىڭ ئارىسىدا قالدى :

— غوجام ، سەدىقە بەرسىلە ، بىزگە بەرگەن سەدىقلىرى زايا
كەتمىگەي !

— غوجام ، تىۋۇە گۇناھنى ، سەدىقە بالانى يەر ، ئاززاق ئىلتىپات
قىلىپ قويسىلا ، ئاخىرەتلىكلىرى غەنى بولغاي !

قۇتلۇق ئەپەندى تۆش يانچۇقىدىن بىر ئاز پۇل ئېلىپ ،
ئۆلەشتۈرۈپ بېرىشكە تەمشىلىۋېدى ، شۇ ھامان يەتتە - سەككىزچە بالا
تىلەمچى ئۇنىڭ چاتىرىقىدىن ، قولتۇقىدىن شۇڭغۇپ چىقىپ ئولاش -
چولاش قولغا ئېسىلدى :

— ئاكا ، ماڭا - ماڭا ...

— مەن قالدىم ئاكا ، مەن ...

— ماڭا بېرىڭ ئاكا ، ماڭا ...

قۇتلۇق ئەپەندى ئۇلارنى سەۋر قىلىشقا ئۈندىدى ۋە قولدىكى
پۇلنى يېتىشىچە ئۆلەشتۈرۈپ بەردى . رىشت ھەزمۇمۇ بىر نەچچە ئاجىز
مېھپىلارغا سەدىقە بەردى .

— رىشت ، جاھان نېمە بولۇپ كەتكەن - ھە ؟! — دېدى قۇتلۇق
ئەپەندى ئەتراپقا ئەلەڭلەپ قاراپ ، ئۇنىڭ چىرايى تاتىرىپ ، كۆزلىرى
نەملىشىپ قالغان ئىدى ، — ئۇلار خەلققە ۋەھىمە سېلىپ شەھەرنىڭ قاپ
ئوتتۇرىسىغا بارىگاھ تۈزۈپ نېمە قىلماقچى ؟!

— بۇنىڭ ھەممىسى « قورققان ئاۋۋال مۇشت كۆتۈرەر » دېگەن
دەكلا بىر ئىش دوستۇم ! — رىشت ھەمىزى قاشلىرىنى يىمىرىپ
قويدى ، — دېدىمغۇ ، تاشقورغان بۇلارنىڭ قولىدىن كەتتى ، يېڭىسار ،
قاغىلىق ، پوسكام ، يەكەن تەرەپلەردىنمۇ مىلتىق دورسىنىڭ ھىدى
كېلىۋاتىدۇ ، ئەنە شۇ ھىدىنى سەزدى بولغاي ، يۇر ، بۇ يەردىن كېتەيلى .
ئۇلار جامەنىڭ ئالدىدىن تېزلا ئايرىلىپ ، سەرراپ بازىرى تەرەپكە
ئۆتتى ، ئۇ يەردىكى بىر چاپخانىدا ئادەتتىكىچە تىرىكچىلىك كېتىۋاتاتتى .
ئۇلار چاپخانا ئالدىدىكى ئېرىقنىڭ ئۈستىگە مىندۈرۈپ قويۇلغان كارىۋاتقا
كېلىپ ئولتۇردى ، كونا پالاس سېلىنغان كارىۋات غىرىسلاپ تۇراتتى .

رىشىت ھەمىزى ياندىكى تەنزىكەشتىن سىڭا مۇشتەك ناۋات ئېلىپ ، چاي دەملەشكە بۇيرۇدى . ئۇلار ئەتراپىغا سىرلىق قاراپ قويۇپ يەنە پاراڭغا چۈشتى ، ھە دېگەندىلا گەپلىرى تازا يۈرۈشۈپ كېتەلمىدى . چايخانا ئىچىدىن بىرسىنىڭ دۇتار بىلەن ئېيتقان مۇڭلۇق ، ئەزگۈ ناخشىسى ئۇلارنىڭ مەيلىنى تارتىۋالدى . ئۇلار ئىختىيارسىز سۆزدىن توختاپ ، باشلىرىنى چايخانا ئىچىگە بۇردى ، دۇتارنىڭ لەرزىسى ئاۋازغا تەڭكەش قىلىنغان ناخشا ئەمدى ئۇلارغا تېخىمۇ ئېنىق ئاڭلاندى :

كۆڭۈل خۇشال بولمىغىن ،

دۇنيا ۋاپا ئەتمىدى .

بىرنى خىسراۋ شاھ قىلىپ ،

بىرنى گاداي ئەيلىدى .

ئۆتتى قانچە دەۋرانلار ،

تۈگەپ كەتتى سۇلتانلار ،

ۋەيران بولدى بوستانلار ،

ئاخىر خاراب ئەيلىدى ...

قۇتلۇق ئەپەندىنىڭ قولىدىكى تاتلىق چاي ئىچىلمەي سوۋۇشقا باشلىدى . ئاددىي خەلقنىڭ قەلبىدىكى دەرد - ئەسىرىنى ، كۆڭلىدىكى ئارزۇ - ئىستىكىنى ناخشا بىلەن ، ساز بىلەن ئىزھار قىلىپ خۇماردىن چىقىۋاتقانلىقى ، تەقدىرگە تەن بېرىپ ئۆزىنى بەزلەۋاتقانلىقى ئۇنى چوڭقۇر ئويلىاندۇرۇپ قويغان ئىدى .

« توغرا ، خەلق كۈچى قۇدرەتلىك ، ئۇ بىر تاشقىن ! — ئۆز - ئۆزىگە سۆزلىدى ئۇ ، — لېكىن ھازىر بۇلارنىڭ كۈچى دەرد - ئەلەم ، ئاھۇ - پىغان بىلەن كۆمۈلۈپ قېلىۋاتىدۇ ! ئۇلارنى ئويغىتىش ، ئۆزلىرىنىڭ ئىنسانلىق قەدىرىنى تونۇتۇش كېرەك ! شۇ چاغدىلا ، چۈشكۈنلۈك كۈچكە ، خارلىق غەزەپكە ئايلىنىدۇ ! لېكىن بۇ غاپىللارنى قانداق ئويغىتىمىز ، تاشقىنغا يولنى قانداق ئېچىپ بېرىمىز ؟ ... »

ئۇنىڭ خىيالى رىشت ھەزىنىڭ سوئالى بىلەن بۆلۈندى :

— قارا ، قۇتلۇق ، كىم كېلىۋاتىدۇ ؟

قۇتلۇق ئەپەندى بېشىنى كۆتۈرۈپ يىراققا قارىدى ، بەختى سېرىق يۇقىرى تەرەپتىن قوللىرىنى ئاۋاڭ - سارۋاڭ سېلىپ لو كۇلداپ كېلىۋاتاتتى . ئۇنىڭ كىيىم - كېچەكلىرى يېڭى پاسوندا - ئۇچسىدا تېرىكە شىم - كەمزۇل ، پۇتىدا بېغىرەڭ رۇسچە بەتىنگە بار ئىدى . ئۇ نەچچە قەدەم نېرىدىنلا قولنى سوزۇپ ، ۋارقىراپ كەلدى :

— مۇبارەك بولسۇن ، قۇتلۇق ئەپەندى ، تەھتىسارادىن ساق سالا-مەت چىقىپسەن .

ئۇلارمۇ ئۇزاق قۇچاقلاشتى ، ماڭلىپىنى ماڭلىپىغا تىرەپ بىر پەس ئۇن - تىنىسىز تۇرۇشتى .

— مەن سېنىڭ تۈرمىدىن چىققانلىقىڭنى بايا رىشتىنىڭ مەھبۇبىسىدىن ئاڭلىدىم . قانداق ، تېنىڭ تازىمۇ ؟

— مانا مۇشۇنچىلىك ... ، — دېدى قۇتلۇق ئەپەندى كونا سەپىدىشىغا ھېرىسمەنلىك بىلەن قاراپ .

— ياخشى ... چېنىقىپ تارمۇشتەك بولۇپ قاپسەن ! — بەختى سېرىق ئۇنىڭ غوللىرىنى قاماللىدى .

ئۈچ دوست بىر - بىرىگە قارىشىپ ئولتۇرۇپ بىر پەس چايخورلۇق قىلدى ، كېيىن بەختى سېرىق قۇتلۇق ئەپەندىگە قاراپ خۇرسىنىپ سۆزلەشكە باشلىدى :

— قانداق ، كۆردۈڭمۇ ؟ جاھان مۇشۇنداق بولۇپ كەتتى ئاداش ، زوراۋانلارنىڭ دەستىدىن دوستلار كۆرۈشكەندە سۆزلەشمەيدىغان ، بازارلار جىمجىت ، ئات - ئۇلار شالاڭ ، بالىلار يىغلاشقا پېتىنالمىدىغان ، بىشەم خوتۇنلارمۇ ئۇنلۇك جېدەل قىلىشتىن ھېيىقىدە - خان ، ئىتلار قاۋىماس ، توخۇلار چىلىماس بولۇپ قالدى ! — ئۇ بىر ئاز تۇرۇۋېلىپ زەردە بىلەن داۋام قىلدى ، — تۇنۇگۈن 20 - تۇەننىڭ ئەس - كەرلىرى ئۇچىنچى مەكتەپنى بوشىتىپ ھەربىي دوختۇرخانا قىپتۇ ،

بۈگۈن قوناق بازىرى مەكتەپكىمۇ ئەسكەرلەر توشۇپتۇ . ئۈچ كۈندىن
بېرى تۇتۇپ كەتكەن ئوقۇتقۇچىلارمۇ ئاز ئەمەس ، ھازىر قورسىقىدا
ئازراق ئۈمىچى بار ئادەمنىڭ كۈنى تەس بولۇۋاتىدۇ . مۇشۇنداق كېتىپ
ۋەرسە ، دادىسىنىڭ ئېتى بىلەن ئانىسىنىڭ ئىسمىنى يازالايدىغانلارنىڭ
ھەممىسى تۈگىشىدىغان ئوخشايدۇ !...

بەختى سېرىقنىڭ زەردىلىك ئاۋازىدا ، كۆكۈش كۆزلىرىدە قانداق
تۇر بىر خىل قېيىداش ، ئاغرىنىش ۋە ئۈمىدسىزلىككە ئوخشاش ئالامەتلەر
ئوچۇق سېزىلىپ تۇراتتى .

— ئۇنداق ئاسان تۈگەشمەس ! — دېدى قۇتلۇق ئەپەندى قول
دىكى پىيالىنى يېنىك چېكىپ تۇرۇپ ، — ئۇلار تۈگەشسە سەن بىلەن بىز
تېخى بارغۇ ؟

— ئەگەر سەن بىلەن بىزمۇ تۈگەشسە كچۇ ؟! — بەختى سېرىق
قايتۇرۇپ سوئال قويدى .

قۇتلۇق ئەپەندى كېسىپ ئېيتتى :

— تۈگىمەيمىز ، بەختى ، ئۇلارمۇ تۈگىتەلمەيدۇ !

بەختى سېرىق ئەسلى تەبىئىتى بويىچە تېخىمۇ قىزىشىپ مۇنازىرە
قىلماقچىدەك ئاغزىنى ئۆمەللىۋېدى ، رىشت ھەمىزى كۆز ئىشارىتى بىلەن
جىملەپ قويدى .

— بولدى ، سىياسىي پاراڭنى قويۇڭلار ، ئەتراپتا « قۇلاق »

تولما ! — دېدى ئۇ ۋە سۆھبەتنىڭ تېمىسىنى باشقا ياققا بۇرۇۋەتتى ، —
خوش ، قۇتلۇق ئەپەندى ، ئەمدى ئۆزۈڭ نېمە ئىش قىلاي دەپسەن ؟

— قەدىناس مەكتىپىم تاقىلىپتۇ ! — دېدى ئۇ يېنىك خۇرسەت

ئىپى ، — شۇنداقتمۇ پۇچۇق يارماق يەردە قالماستىن ، تۈنۈگۈن بىر قوشنام
يېڭى خەۋەر كۆتۈرۈپ كەلدى : ئۇيغۇر ئۇيۇشمىسىدىكى كونا تونۇشلار

ئۆز يېنىغا چىللىغۇدەك ، بەلكىم شۇ يەرنىڭ مەدەنىي ئاقارتىش بۆلۈمىدە
ئىشلەپ قالارمەن .

بەختى سېرىق ئالدىراپ سۆز قاتتى .

— شۇنداق قىل ، ئۇ يەردە ئىشلىسەڭ خەلق مائارىپىنى روناق تاپقۇزۇشتا كۆپرەك ئىش قىلغىلى بولىدۇ ، بىزمۇ ساڭا گۇپپاڭچىلىق قىلىپ بېرىمىز .

— بوپتۇ ، ئۇيۇشمىدا ئىشلىسەڭ مائاشىڭغا چارە كلەپ بۇغداي بىلەن قوناق ئالسەن ، — دېدى رىشت ھەممىمۇ قوشۇلۇپ ، — ئىشقىلىپ قورسىقىمىز ئاچ قالمايدىغان بولىدۇ .

ئۇلار يەنە بىردەم ئۇياندىن - بۇياندىن پاراڭلاشتى ، ئىككى چەينەك چايىمۇ تۈگىدى ، ئاخىرقى پىيالىلەر بوشىغاندىن كېيىن ئۇلار ئورنىدىن تۇرۇشتى .

— خوش ئەمەس ، بۈگۈن مۇشۇنچىلىك پاراڭلىشايمى ، — دېدى رىشت ھەممىسى ساماۋەزچى بىلەن ھېسابلىشىپ بولۇپ ، — قۇتلۇق ، بۈگۈن بىزنىڭ ئۆيدە قونۇپ قال ، قانغۇدەك بىر مۇڭدشايمى .

— رەھمەت ئاداش ، — قۇتلۇق ئەپەندى ئۆزى ئېيتتى ، — ئانام ئەنسىرەپ قالىدۇ .

بەختى ئارىغا چۈشتى :

— مېنىڭچە ، مۇنداق بولسۇن : ئەتە چۈشتىن كېيىن بىزنىڭ ئۆيگە يىغىلايمى . قۇتلۇقنىڭ چىققانلىقىدىن بەزى ئاغىنىلەرنىڭ تېخى خەۋىرى يوق ، مەن بۈگۈن ئۇلارغا خەۋەر قىلاي ، ھەممىمۇ جەم بولۇپ قانغۇدەك مۇڭدشايمى ، قانداق ؟

قۇتلۇق ئەپەندى دەرھال قوشۇلدى :

— ناھايىتى ئوبدان تەكىلىپ بولدى ، مېنىڭمۇ سىلەر بىلەن مەسلىھەتلىشىدىغان مۇھىم گەپلىرىم بار ، ئەتە ئۇچرىشايمى !

قۇتلۇق ئەپەندى دەسلەپ رىشت ھەممىنىڭ ، كېيىن بەختى سېرىقنىڭ يالپۇز ياپرىقىدەك كەڭ پەنجىلىك قولىنى سىقىپ خوشلاشتى . ئۈچەيلەن ئۈچ تەرەپكە قاراپ يۈرۈپ كەتتى .

بەختى سېرىقنىڭ ئۆيى شەھەرنىڭ كۈنپېتىش تەرپىدىكى بىر خالتا كوچىدا ئىدى . كەچ پېشىن بىلەن ئۇنىڭ ئاددىي مېھمانخانىسىغا يەتتە ئۆلپەت جەم بولدى ، بۇلارنىڭ ياش قۇرامى ، چىرايى - شەكلى ، بىلىم سەۋىيىسى بىر - بىرىدىن ئاز - تولا پەرق قىلسۇمۇ ، لېكىن يەتتە لىسى مۇشۇ شەھەرنىڭ ياش ، جۇشقۇن ، ئىلغار پىكىرلىك مائارىپچىلىرى ئىدى . تۈنۈگۈنكى ئۈچ دوستقا قوشۇلۇپ كەلگەنلەر : پال - پال كۆز تۇدى راجى ، دوغىلاق سېمىز ھەزرى پاكار ، قىزىل بۇرۇن باقى ھاجى ، قارىمۇتۇق شايى ئەخمەتلەر ئىدى .

كىچىككىنە مېھمانخانا يەتتە سەپداشنىڭ ئوتلۇق تىنىقلىرى بىلەن ئىسسىپ ، ئۈزۈلمەس پاراڭلار بىلەن قايناپ كەتتى . كەينى - كەينىدىن ئۇلاشتۇرۇپ چېكىلىۋاتقان ئاچچىق تاماكنىڭ ئىسى ئۆيىنىڭ تورۇسىدا بىر قەۋەت كۆكۈش پەردە ھاسىل قىلغان ئىدى .

ئۇلارنىڭ ئاغرىنىشى ، قىيىداش ۋە غەزەپكە تولغان تۈگىمەس سۆزلىرى كۆز ئالدىدىكى ئىشلاردىن نېرى كەتمەيتتى ، كىمدۇر بىرسى ، دارىلمۇئەللىمىندىكى ئىككى يېشەدەم ئوقۇتقۇچىنىڭ ئۈچ كۈن بۇرۇن قولغا ئېلىنغانلىقىنى ئېيتسا ، يەنە بىرى ، ھۆكۈمەت قارىمىقىدىكى شەنلى مەكتەپلەرنىڭ ئاساسەن تاقالغانلىقىنى ، ئوقۇتقۇچىلارنىڭ سەرسان بو-لۇپ ، بەزىسى سودىگەر ، بەزىسى ھۈنەرۋەن ، بەزىسى پايلاقچى - ئىشىپيون بولۇپ كەتكەنلىكىنى سۆزلەپ ، غەزەپتىن ئۆتى يېرىلغۇدەك بو-لۇپ كېتەتتى . ئىشقىلىپ ھەممىسىنىڭ ئېيتىپ تۈگەتكۈسىز ئاچچىق گېپى ، ئۆزئارا روھىي مەدەتكە موھتاج دەرد - ئەلىمى ، يۈرىكىنى ئالغىنىغا ئېلىپ قويۇپ ئورتاقلىشىدىغان ئارزۇ - ئىستىكى بار ئىدى ...

سىنىچايدىن كېيىن قورۇما كەلتۈرۈلۈپ ھاراق قۇيۇلدى . بەختى سېرىق بىرىنچى رومكىنى قولغا ئېلىپ :

— قېنى دوستلار ، دەم غەنىمەت ، دىدار غەنىمەت ! بۇ يەردە ئولتۇرغان تاماملارنىڭ سالامەتلىكى ، ئىمانىمىزنىڭ قۇۋۋەت تېپىشى ھەم بۇنىڭدىن كېيىنكى ئىشلىرىمىزنىڭ خەيرلىك بولۇشى ئۈچۈن خوشە ! — دەپلا كۆتۈرۈۋەتتى .

رومكا ئايلىنىپ قۇتلۇق ئەپەندىگە كەلگەندە ، رىشت ھەمىزى ئۇنى غىدىقلاپ قويدى .

— قېنى قۇتلۇق ، ئەمدى ئۆزۈڭ بىر نېمىدە ، گەپنى لوقماندىن ئاڭلايلى !

قۇتلۇق ئەپەندى ئىككى تەرىپىگە بىر ئاز قىمىدىنىپ قويۇپ ئاستا ئورنىدىن تۇردى ، يوغان قىرلىق رومكىغا لىقمۇلىق قۇيۇلغان ھاراقنى قولىغا ئالدى ، ئالتە دوستىنىڭ ھەممىسىگە ھېرىسمەنلىك ، سېغىنىشلىق نەزەر بىلەن بىر مۇبىر قاراپ چىقتى ، ئاندىن ھاياجانلىق تىن ئېلىپ دولقۇنلۇق ئاۋازدا مۇنداق دېدى :

— دوستلار ، سەپداشلار ! مەن مۇشۇنداق بىر كۈننىڭ كېلىشىنى ئۇزاقتىن بېرى بەكمۇ ئارزۇ قىلغان ئىدىم ، نىيىتىمىز ھالال ئىكەن ، ئاخىر جەم بولدۇق . ئەمدى بىز مۇشۇ جەم بولغىنىمىز بويىچە بىر ياقىدىن باش چىقىرىپ خەلقنى ئويغىتايلى ، خەلقنى جاھالەتتە تۇتۇپ تۇرغان نادانلىقتىن ، باشقىلار ئۆزىگە تەڭ كۆرمىگەن خارلىقتىن ئويغىتايلى ! «ئەل قوزغالسا تەخت قوزغىلار» دېگەن گەپ بار ، — ئۇنىڭ قولى يېنىك تىتەرسىدى ، رومكا داۋالغۇپ بىرنەچچە تامچە ھاراق داستىخانغا تۆكۈلدى ، ئۇ شۇ تۇرقىنى بۇزماي سۆزنى يەنە داۋام قىلدى ، — يولداشلار ! مەن ھەممىنى ئويلاپ قويدۇم ، ھاياتىم يا دارغا ئېسىلىش بىلەن تۈگەيدۇ ، يا بولمىسا گومىنداڭ ھاكىمىيىتىنىڭ يىقىلغىنىنى ئۆز كۆزۈم بىلەن كۆرۈۋەن ! ئەمدى سۈكۈت قىلىپ تۇرۇشقا بولمايدۇ ، ھەرىكەتلىنىش كېرەك . بۇ ھەرىكەت ئۆزىمىزنى خارلىقتىن ، مەھكۇملۇقتىن ، زۇلۇمدىن قۇتۇلدۇرۇش ئۈچۈن ئاش بىلەن ناندىك زۆرۈر ! لېكىن ، ئەمدى بىز بۇرۇنقىدەك شەخسى قەھرىمانلىق ، قاراملىق ، نادانلىق قىلماسلىقىمىز كېرەك . بۇنىڭ

زىيىنى ئاز بولمىدى ، نۇرغۇن ئادەملىرىمىزنىڭ بىھۇدە بېشى كەتتى ،
نۇرغۇنلىرى باش - پاناھسىز قالغاچقا تۇرمە - زىندانلاردا چىرىپ تۈ-
گىدى . بۇ دەردنى مەنمۇ تارتتىم ، بۇ بىزگە قانلىق ساۋاق بولدى . بۈگۈن
بىز مانا شۇ تەجرىبە - ساۋاقلارنى يەكۈنلەپ ، بۇنىڭدىن كېيىنكى
ھەرىكىتىمىز ، ئىستىقبالىمىز توغرىسىدا ئوبدانراق پىكىرلىشىپ باقايلى !
پىكىرىمىزنىڭ قىزغىن ، ئوچۇق - ئاشكارا بولۇشى ئۈچۈن خوشە ! —
قۇتلۇق ئەپەندى شۇنچە ھاراقنى بىر تىنىقتلا ئىچىۋېتىپ ، بوشىغان روم-
كىنى ساقىيغا ئۇزىتىپ تۇرۇشىغا تەرەپ - تەرەپتىن كۆتۈرۈلگەن گەپ -
سۆزلەر بەئەينى ئاقۋالداقتەك پاراسلاپ كەتتى .

— توغرا ، تەجرىبىلەرنى ئوبدان يەكۈنلەش كېرەك !

— ئەمدى يوشۇرۇن ھەرىكەت قىلايلى !

— بىر ياقىدىن باش ...

— بىر يەڭدىن قول چىقىرايلى !

— جاننى تىكىپ قويدۇق !

— خەلقنى ئويغاتماي بولمايدۇ !

— ئۇلارنىڭ ئىچى دەردكە توشتى ...

— پىچاق سۆڭەككە يەتتى ! ...

— قانداق ئويغىتىمىز ؟

— كەچ كۇرستا ئوقۇتامدۇق ؟!

— مەسچىتلەرگە بېرىپ سۆزلەمدۇق يا ؟!

— تەشۋىق ۋارىقى تارقىتىمىز !

— بېشىڭ ئونمۇ ؟!

— گېزىت چىقىرايلى !

— يول قويامدۇ ؟!

— يول بەرمەيمىز - دە !

— ئۇيۇشۇۋالساق نېمە قىلالايدۇ ...

— توغرا ، بۇرۇن قۇمدەك چېچىلىپ زىيان تارتتۇق ...

— بۇ بىر قانلىق ساۋاق ...

— بۇنىڭ ئۈچۈن دوستلار تەشكىلات قۇرايلى ، تەشكىلات ! شۇ
چاغدا ، ئىگە - چاقىمىز بولىدۇ .

— لېكىن ، بۇ مەخپىي بولۇش كېرەك .

— شۇنداق ، ھەم مەخپىي ، ھەم مەقسەتلىك ، پىلانلىق ، تەشكىل-
لىك بولغىنى ياخشى ...

— ...

پىكىرلەر ئاستا - ئاستا روشەنلەشمەكتە ، بارا - بارا بىر نۇقتىغا
يىغىلماقتا ئىدى . پال - پال كۆز تۇدى راجى ئورنىدىن تۇردى :

— « ھالالدىن نان تاپساڭ كۈچىغا چىقىپ يە » دېگەن گەپ بار .
بىزنىڭ ئىشىمىز ھەق ! ھەق ئىكەن ، نېمە ئۈچۈن تەشكىلات قۇرۇپ ،
تەشۋىق ۋارىيىنى ئوچۇق - ئاشكارا تارقىتىپ ، ئىرىكىن - ئازادە ئىشلى-
مەيمىز !؟ — ئۇ قولىنى كەسكىن شىلتىدى ، — مېنىڭچە ئىشلەيمىز ! بىز
يەتتە سەپداش بۈگۈنلا تەشكىلات قۇرايلى ! مەن گومىنداڭ پىرقىسىگە
كوللېكتىپ ھالدا مەجبۇرىي ئەزا بولغان ، مانا ھازىر يولداشلارنىڭ ئالدىدا
گومىنداڭ پىرقىسىدىن ئۈزۈل - كېسىل چىققانلىقىمنى جاكارلايمەن ! —
ئۇ چاپىنىنىڭ ئىچ يانچۇقىدىن گومىنداڭنىڭ ئەزالىق كېنىشكىسىنى ئېلىپ
يىرتىپ تاشلىدى .

تۇدى راجىنىڭ جىددىي ، كەسكىن ھەرىكىتى يولداشلار ئارىسىدا
كۈچلۈك تەسىر قوزغىدى . ئومۇمىي كەيپىياتتىن قارىغاندا ، بىرەر تەش-
كىلات قۇرۇپ ، شۇنىڭ يېتەكچىلىكىدە ئىش يۈرگۈزۈش مۇقەررەرلىشىپ
قالغاندەك قىلاتتى . قۇتلۇق ئەپەندى ئەتەي سەپداشلىرىنىڭ يۈرىكىگە قول
سېلىپ باقماقچى بولدى .

— يولداشلار ، — دېدى ئۇ سۆز ئېلىپ ، — بۇ يەردە ئولتۇر-
غانلارنىڭ ھەممىسى بىر قولۋاقتا چۈشكەن جەڭچىلەر ، دېمەك بىزنىڭ
جىنىمىزمۇ ، تېنىمىزمۇ ھايات - ماماتتا بىللە بولىدۇ ! دەرۋەقە ، قولۋاقتا
مەنزىلى ئانچە يېقىن ئەمەس ، بوران - چاپقۇنلارمۇ كۈچلۈك ، لېكىن بۇ

ئىشتا ئېتىقاد ، ئىرادە ھەممىدىن مۇھىم . ئېتىقاد يۈرەكتە بولۇشى كېرەك .
شۇندىلا ، يىراق مەنزىلەمۇ ، بوران - چاپقۇنمۇ ھېچنەمە قىلالمايدۇ .
يۈرەكتە بولىدىكەن ، مۇھەببەت بولىدۇ ، مۇھەببەت بولىدىكەن ، سۆيۈش
بولىدۇ . مانا شۇ نۇقتىنى چىڭ تۇتقاندا ئىنسان ئاداشمايدۇ !
بەختى سېرىق قىسقا ، لېكىن مەنىلىك قىلىپ قۇتلۇق ئەپەندىنىڭ
پىكىرىنى ياقلىدى :

— شۇنداق ، دۇنيادا ئاسان ئىش يوق . پىكىرىڭمۇ يولى ئىككى :
بىرى — بەس ، يەنە بىرى — تەس ! بۇنىڭ قايسىسىنى تاللاش ھەر
كىمنىڭ ۋىجدانىغا باغلىق ! مەن خەلقىمنىڭ كۆز يېشى ئۈچۈن ھاياتتىكى
ئەڭ تەس ئىشنى تاللاپ ، ئۆمۈر بويى شۇ يولدا مېڭىشقا بەل باغلىدىم !
شۇنداق قىلىپ ، ئۇلار دەسلەپكى قەدەمدە يەتتە كىشىدىن تەركىب
تاپقان « كۈرەش » تەشكىلاتىنى قۇردى ، ھەممىسى ئورۇنلىرىدىن
تۇرۇپ ، قىبلە تەرەپكە قاراپ سەلتەنەت بىلەن :

« خەلققە ، ۋەتەنگە ، مىللەتكە خائىنلىق قىلمايمەن ! مۇبادا ، قولغا
چۈشۈپ دار ياكى مىللىتىڭ ئالدىدا سەپداشلىرىمنى سېتىۋەتسەم قىيامەتتە
دوزىخى بولۇپ كېتەي ! » دەپ ئۈنلۈك قەسەم بەردى ھەم ئۆزىنىڭ ئىسىم -
فامىلىسى يېزىلغان تىزىملىك ئۈستىگە بارمىقىنى چىشلەپ قانىتىپ باستى .
ئاخىرىدا ، « كۈرەش » تەشكىلاتىنىڭ بىرىنچى سانلىق يىغىنىنى ئېچىپ
ئىككى ئىشنى قارار قىلدى : بىرى ، تەشكىلاتچىلارنىڭ ھەر بىرى مۇشۇ
بىر ئاي ئىچىدە مىللەت ، دىن ئايرىماي سادىق ، ئىشەنچلىك ، ياراملىق ئا-
دەملەردىن ئىككىنى ئەزالىققا تونۇشتۇرۇش ؛ يەنە بىرى ، قەزەلسىز « تاڭ
نۇرى » ناملىق گېزىت چىقىرىش ئۈچۈن ئىلغار زاتلاردىن ئىئانە توپلاپ
جىددىي تەييارلىق قىلىش .

ئۇلار بەختى سېرىقنىڭ ئۆيىدىن چىققاندا ، ۋاقىت نىسپى تۈنگە
يېقىنلاشقان ئىدى . شىمال تەرەپتىن لەرزىلەر تاغ سەلىكىنى ئۇرۇپ ،
كوچا - كوي ، ھويلا - ئاراملارنى خېلى سالىقىلاتقان ئىدى ، ھاۋادىن
يامغۇر شەپسى كېلىپ تۇراتتى .

« ئادەمنى ئارزۇ ئۇچۇرسۇ ، قۇشنى قانات » دېگەندەك ، يېڭى ئارزۇ - ئىستەكلەر يەتتە سەپداشنى قاناتلاندۇرغان ئىدى ، ئۇلار خۇددى ئۇچۇشقا تەمشەلگەن بۇر كۈتتەك تىنچ ۋە چەكسىز كۆككە تويماي قارايتتى ...

3

شەھەر خەلقى بۈگۈن ئەزەلدىن كۆرۈلۈپ باقمىغان مۆجىزىلىك بىر كۈننى بېشىدىن ئۆتكۈزدى ...

ئۇلار تاڭ سەھەردىلا خۇددى ھاشارغا ھەيدەلگەندەك جىددىي ھەم سۈرلۈك ئەلپازدا قىزىلنىڭ مەيدانى تەرەپكە قوزغىتىلدى . كوچا - كوچىلاردا چاكارچىلار ، مەھەللىلەردە چەكەدىلەر ئۈزۈلمەي ۋەز ئېيتاتتى : « خالايسىلار ! تېز بولۇڭلار ، قىيام سائەت 12 دە قىزىلدا چوڭ مەرىكە بو- لىدۇ ، كاتتا ئويۇن كۆرسىتىلىندۇ ! ھۆكۈمەت تامام پۇقرالارنىڭ قاتنىشىشىنى چاكارلىدى . مۇبادا كىمدە كىم ئۆزىنى قاچۇرسا قاتتىق سوئال - سورىقى بولىدۇ ! » دۇكانلار تاقالدى ، سودا - سېتىق بېسىقتى ، ئەتىگەندىلا قىزىپ كېتىدىغان قايناق بازارمۇ شىپىدە بولۇپ قالدى . كى- شىلەر تۆتتىن - بەشتىن بولۇشۇپ شەھەرنىڭ جەنۇبىدىكى شېغىللىق تار يولىدا ھەيران بولغان ، قىزىقسىنغان ۋە ئەنسىرىگەن ھالەتلەردە ئالدىراپ كېتىشۋاتاتتى ...

بۇ خەۋەر مەدەنىي - مائارىپ سېپىدىكىلەرگە تۈنۈگۈن يەتكۈ- زۈلگەن ، يەتكۈزۈلگەندىمۇ ھەيۋىتى ، سۈرئىتى ۋە تەلىپى ھەرقانداق داغدۇغىلىق خەۋەرلەردىنمۇ ئېشىپ كەتكەن ئىدى . شۇڭا ، ئۇلار بۈگۈن سەھەردىلا خۇددى ئوقۇغۇچىلاردەك رەتكە تىزىلىپ تەشكىللىك ھالدا يۈرۈپ كېتىشتى .

قىزىلنىڭ مەيدانى تۈپتۈز كەتكەن چىملىق ئىدى . ئۇنىڭ يىراق چەت - چۆرىلىرى سىم تور بىلەن قاشالانغان بولۇپ ، بىر تەرەپىدە

زومچەك - زومچەك ئۆيلەردىن بىر نەچچىسىلا بار ئىدى . چۈشكە يېقىن مانا شۇ ئۆيلەرنىڭ ئەتراپى ئادەم دېڭىزىغا ئايلاندى . نەلەردىندۇر پەيدا بولغان باققال ، ناۋاي ، غالتەكچى ۋە تەنزىكەشلەر ساز ئاۋازلىرى بىلەن خېرىدار چاقىرىپ كالتە بازار ئاچتى ، يېمەك - ئىچمەكنىڭ باھاسى بىردەمدىلا لەپىدە ئۆرلەپ كەتتى . بىر چاغدا توپ - توپ ساقچىلار ئاسماندىن چۈشكەندەك پەيدا بولدى - دە ، كىشىلەر ئارىسىدا كۈيىدەك يامراپ تەرتىپ ئورنىتىشقا باشلىدى ، ھەش - پەش دېگۈچە ۋارقىراپ يۈرۈپ باش - ئايىغى يوق قىم - قىم ئادەمنى ھېلىقى ئۆيلەرنىڭ ئىككى تەرىپىنى بويلىتىپ سەپكە تۇرغۇزدى . كىشىلەر ئارىسىدا قۇتلۇق ئەپەندى ، بەختى سېرىق قاتارلىقلارمۇ بار ئىدى . قۇتلۇق ئەپەندى سەپنىڭ مەركىزىگە يېقىن يەرگىچە قىستاپ باردى . سەپنىڭ بۇ يېرىدە ھەيۋەتلىك سورۇن تۈزۈلدى ، ئۈستىگە ئاق داستىخان سېلىنغان شىرە ئۈستىگە مىكروفون قويۇلدى . مىكروفوننىڭ ئالدىدىكى شاھانە ئورۇندۇقتا سېمىز بىر ھەربىي گىدىيىپ ئولتۇردى ، ئۇ ئۇچىسىغا ئامېرىكىنىڭ نەشە رەڭ سارجىسىدىن ئەمەلدارلىق فورمىسى كىيىۋالغان ئىدى . قارا كۆزەينىكى بىلەن قولىدىكى ئاق پەلىيى ئۇنى تېخىمۇ سۈرلۈك ھەم سالاپەتلىك قىلىپ كۆرسىتەتتى . ئۇنىڭ ئەتراپىدا پەرۋاندىدەك ئايلىنىپ يۈرگەن ھەربىي ، ساقچى ۋە مەمۇرىي ئەمەلدارلار « ھۆرمەتلىك كاڭ لۇيچاڭ جانابلىرى » ، « مۆھتەرەم كاڭ لۇيچاڭ ئالىيلىرى » دەپ ئاغزىدىن چۈشۈرمەيتتى . يىپيېڭى ساقچى فورمىسىنى كىيىۋالغان ھاپىز جۇيچاڭ ئۇنىڭ بېقىنىدا قاڭتىيىپ ئولتۇراتتى . مەيداندىكىلەرنىڭ دىققىتى ئورۇلۇپمۇ - چۆرۈلۈپمۇ ئاشۇ سۈرەتلىك ، لەش چىراي ئادەم بىلەن شۇم ئەڭگىز ھاپىز خوجىنىڭ ئارىسىدا كېزىپ يۈرەتتى ...

تۇيۇقسىز « پاڭ » قىلغان ئوق ئاۋازى ئاڭلاندى ، كىشىلەر قاتتىق چۆچۈپ شۈكلەندى . ئارىدىن ئۇزاق ئۆتمەي قىزىل ئاسمىندا بىر نەچچە بومباردىمانچى ئايروپىلان پەيدا بولدى ، ئۇ قاتتىق ، قوپال غارقىراپ بىردەم پەسلەپ ، بىردەم كۆتۈرۈلۈپ غاپىل ، نادان كىشىلەرنىڭ كۆزلىرى

رىنى ئالاق - جالاق قىلىۋەتتى . ئايروپىلانلارنىڭ ئەنسىز ئاۋازى ئەمدى يىراقلاپ تۇرىشىغا كىشىلەرنىڭ كۆز ئالدىدا بىردىنلا 12 يۇلتۇزلۇق تانكىلار پەيدا بولدى . ئۇلار تۆمۈر تاپانلىرى بىلەن چىملارنى ئېزىپ - يەنجىدى ، ئۇزۇن ، مۇدھىش ئىستوۋۇللىرىنى ئوڭ - سولغا ھەرىكەتلەندۈردى ، كىشىلەرنىڭ ئالدىدىن سۇر پەيدا قىلىپ تۇندۇرلەپ ئۆتتى ، كېيىن بىرلا قومانداسى بىلەن ئالدى تەرەپتىكى قارا - قۇرا نىشانلارغا قاراپ ھۇجۇم ياسىدى ، بەس - بەستە ئوق ياغدۇردى ، ئۇنىڭ قاپقارا ئىستوۋۇلىدىن لا-پىلداپ ئوت ياناتتى . ئۇنىڭ ئارقىدىن ئاپتوموبىللارغا سۆرتىلگەن ھەر خىل تىپتىكى زەمبىرەكلەر ئۆتتى . زەمبىرەكلەر ئېتىلىشقا باشلىغاندا ، كىشىلەر كۆزىنى يۇمۇپ ، قۇلقىنى ئېتىۋالدى . ئۇلار گويا يىراقتىكى تاغلار گۈمۈرۈلۈپ ، يەر - زېمىن تەۋرەۋاتقاندەك ھېس قىلىشتى . ئۆمرىدە بۇنداق سۇرلۈك ھەم قاباھەت كۆرۈنۈشلەرنى چۈشىدىمۇ كۆرۈپ باقمىغان ، كېچە - كۈندۈز تېرىكچىلىكنىڭ غېمىدە قوي قوتىنى بىلەن توخۇ كاتىكىنىلا ئويلاپ يۈرىدىغان ئاددىي خەلق ۋەھمىگە ، ساراسمىگە ، ۋەسۋەسىگە چۈشكەن ئىدى ...

بۇ ئىشتىن كېيىن قىلىچلىرىنى يالىڭاچلىۋالغان ئاتلىق قىسىم ئارغىماقلىرىنى ئويىنىتىپ مەيدانغا كىردى ، ئۇنىڭ ئارقىدىن پىلىموتلىرىنى بەتلىۋالغان پىيادە قىسىم ، ئۇنىڭ ئارقىدىن ... ئىشقىلىپ كۆرسىتىشكە تېگىشلىك ئادەم ۋە نەرسىلەرنىڭ ھەممىسى سۇر پەيدا قىلىپ بىر - بىر - لەپ ئۆتتى . ئۇلار ئۆتۈپ بولغاندا ، پۈتۈن مەيدان چاڭ - توزان بىلەن ئاچچىق يۇتۇپ قالدى . كىشىلەر ئاستا - ئاستا ئەس - ھوشىنى يىغدى ، بىر - بىرگە سوئال نەزىرىدە قاراشتى ، نېمە ئىش بولغانلىقىنى سۆزلەشمەكچىدەك كۆز ئۇرۇشتۇرۇپ ، ئاغزىنى ئۆمەللەشتى . شۇ چاغ مىكرافوندىن سۈرەتلىك كاڭ لۇيچاڭنىڭ مىتالدىك قاتتىق ۋە سوغۇق ئاۋازى ئاڭلاندى ، تەرجىمان ئۇنىڭ سۆزىنى ئۇدۇلمۇ ئۇدۇل يەتكۈزۈپ تۇردى :

— بىز بۈگۈن نېمە ئۈچۈن ھەربىي كۆرەك قىلدۇق ؟ مەقسەت

بىرلا ، ئۇ بولسىمۇ : ئۆز كۈچىمىزنى نامايىش قىلىش . مانا كۆردۈڭلار ، بىزنىڭ كۈچىمىز تەڭداشسىز . بىز ھازىر دۇنيادىكى بەش چوڭ دۆلەتنىڭ بىرى ، بىز غالىبلاردىمىز ، ئۇنىڭ ئۈستىگە ، دۇنيادىكى ئەڭ كۈچلۈك دۆلەت ئامېرىكا بىزنىڭ دوستىمىز ! ئۇنىڭ قورالى بىزنىڭ قورالىمىز ! — كاك ئۇيجاڭ قارا كۆزەينىكىنى ئالدى ، ياغلىقى بىلەن يۈز - كۆزىنى سۈرتتى ، ئالدىدىكى چايدىن بىر ئوتلىۋېلىپ يەنىمۇ چىرقىراق ھەم سوغۇق ئاۋازدا داۋام قىلدى ، — لېكىن ھازىر شىنجاڭ خەلقى ئۆزىنى بىلىمەيۋاتىدۇ ، ئۇيەر - بۇيەردە قۇتراپ ، بىز بىلەن ئېلىشماقچى بولۇۋاتىدۇ ، بۇ نېمىدېگەن ئەخمەقلىق - ھە ؟! پىستە كۈچۈك قاچان شىر ، قاپلانلارغا تەڭ كېلەلگەن ؟! تېخى بەزىلەر ئىلىدا چىققان بىر نەچچە ئوغرىلارنىڭ ھەرىكىتىگە بارىكالا ئېيتىۋاتىدۇ ، ئۇلارنى دورىماقچى بولۇۋاتىدۇ ، بۇمۇ ئۇچىغا چىققان تەلۋىلىك ئەمەسمۇ ؟! ئىلى ئوغرىلىرىنىڭ ئىشى ئۇلۇغ پىرقىمىز ئۈچۈن ھېچ گەپ ئەمەس ، ئۇ ناھايىتى كەلسە غەربىي شىمالدىكى بىر « سوقۇر ئۇچەي » ! ئۇنى چۇرتىلا كېسىپ تاشلىساق ئىش تۈگەيدۇ ! ...

قۇتلۇق ئەپەندى خۇددى ھەرە چاققاندىكە ئورنىدىن تۇرۇپ كەتتى . رىشىت ھەمىزى بىلەن بەختى سېرىقمۇ كۆزلىرىنى چەكچەيتىپ ، چىشلىرىنى غۇچۇرلىتىپ دەرغەزەپتە يېرىلىپ كېتەيلا دەپ قالغان ئىدى . قۇتلۇق ئەپەندى ئۆزىنى تۇتۇۋېلىپ ئۇلارنىڭ پېشىنى تارتتى .

— قۇرۇق گەپ !... — ئۇ ئاستا پىچىرلىدى ، — ئېغىزدىكى گەپ

بىلەن شەھەر ئالغىلى بولسا ، ھەممە ئادەم پادىشاھ بولمامدۇ ؟!

— قارا ، ئۇنىڭ رەڭگۈزلىقىنى !...

— قارا ، ئۇنىڭ ئەلپازىنى !...

— تىش ...

ئۇلارنىڭ سۆزىنى مىكروفوننىڭ جاراڭلىق ئاۋازى بېسىپ كەتتى .

ئەمدىلىكتە ھاپىز خوجا سۆزلەۋاتاتتى :



— بىز ئۇيغۇرلاردا: « بىر ئىت كۆرۈپ قاۋىسا ، مىڭ ئىت كۆر-
مەي قاۋايدۇ » دېگەن بىر ھېكمەتلىك گەپ بار . يېقىندا ئىلى ، تاشقورغان
تەرەپلەردە بىر قىسىم كۈسۈك ئىتلار سۆڭەك تالىشىپ قاۋىشۇپدى ،
بىزنىڭ بۇ يەردىمۇ بەزى لالما ئىتلار ئۇلارغا ئەگىشىپ قاۋاۋاتىدۇ ياكى
قاۋىماقچى بولۇۋاتىدۇ . بۇنداقلا كالىسىغا ھېزى بولسۇن ! ئىت ھامان
ئىت ، ئۇ ئۆگزىگە چىقىۋالسىمۇ ، بەربىر ئىگىسىدىن پەس ! ...

بۇ گەپلەردىن قۇتلۇق ئەپەندىنىڭ بەدەنلىرى شۇر كىنىپ توخۇ-
ئەت بولۇپ كەتتى . ئۇنىڭ بۇنداق تېتىقسىز ئىبارلەرنى ئاڭلاۋېرىشكە
تاقىتى قالمىغان ئىدى ، كەتمەكچى بولۇپ قەدىمىنى يۆتكەۋاتقاندا ، كاڭ
لۇيچاڭنىڭ ئاۋازى قۇلقى تۇۋىدە يەنە پەيدا بولدى :

— بىز شىنجاڭلىقنى قوغداۋاتىمىز ، ئاسراۋاتىمىز ! ئەگەر بىزنىڭ
مېھىر - شەپقىتىمىزنى بىلمەي ئەسكىلىك قىلمەن دېيىشسەڭ ئۇمۇ مەيلى ،
ئۇ چاغدا ، ترۇمىننىڭ ئاتوم بومبىسىنىڭ تەمىنى تېتىتىپ قويماقتىن باشقا
چارە يوق ! مانا ، بۈگۈن كۆرۈشتىڭ ، بەرنى بىر تەپسەم ئۈستۈڭلەردىن
ئايروپىلان ، ئاستىڭلاردىن تانكا ئۈنۈپ چىقىدۇ ! بۇمۇ يېتىپ ئاشىدۇ ...
بەختى سېرىق چىداپ تۇرالماي چاپچىپ كەتتى ، ئۇنىڭ كۆكۈش
كۆزلىرى پارقراپ ، جاۋغايلىرىدىكى ئىنچىكە قورۇقلار تىككىدە تارتىشىپ
كەتكەن ئىدى . قۇتلۇق ئەپەندى يېنىدىكى سەپداشلىرىنى بىر - بىر
نوقۇپ قايتىشقا شەرەت قىلدى . ئۇلار بىرنىڭ ئارقىدىن بىرى غىپلا تى-
كىۋەتتى . ئۇلار يولغا چىقىپ خالىي يەرگە كەلگەندە ، قۇتلۇق ئەپەندى
مۇنداق دېدى :

— كۆردۈڭلارمۇ ، ئۇلار بۈگۈن ئۆزىچە كۈچ كۆرسىتىپ ، بىزنى
گۆش ، ئۆزىنى قۇش قىلىپ چوقۇلماقچى بولۇۋاتىدۇ !
تۇدى راجى دىمىغىنى قاقتى :

— چوقۇلايمەن دەپ تۇمشۇقى قاماپ كەتمىسىلا مەيلىغۇ !
رىشت ھەمىزى مېيىقىدا كۈلدى :

— شۇ ئەمەسمۇ ، بۇلارنىڭ بۇگۈنكى قىلىقى بەئەينى « قورققان ئىت ئارقىغا قاراپ خىرقىراپ » دېگەن ئىشنىڭ دەل ئۆزى بولدى !
بەختى سېرىق ئۆزىچە چالۋاقتىدى :

— ھېلىقى ھاپىز دېگەن پالاق تۇخۇمدىن بولغاننىڭ گەپلىرىگە قاراڭلار ! بىزنى تېخى ھېچنېمە بىلمەيدۇ ، دەپ ئۆزىچە كار كىراپ كەتكىنىنى ! بىلىپ قوي ، ھېچنېمە بىلمىسەكمۇ : ئېلىپنى چوماق ، بەنى پوقاق دېيەلەيمىز !

بىر ئاز جىملىقتىن كېيىن قۇتلۇق ئەپەندى سورىدى :
— بەختى ، « تاڭ نۇرى » گېزىتىنىڭ تەييارلىقى قانداق بولۇۋاتىدۇ ؟

— چاتاق يوق ، ئىنشائاللا ، ئىشلىرىمىز ئوڭۇشلۇق بولۇۋاتىدۇ ، ئىئانە توپلاش تۈگىدى ، — بەختى سېرىق ئىشەنچلىك قىلىپ جاۋاب بەردى ، — ئون توقماق پۇل يىغدۇق ، ئەمدى شاپىگرافتا ئەمەس ، تاش مەتبەئەدە باسىمىز !

— ماقالىلەرچۇ ؟

— تەييارلاۋاتىمىز ، ئۆزۈڭ ھېلىقى ئىككى پارچە نەرسىنى تېزراق پۈتكۈزۈپ بەر .

قۇتلۇق ئەپەندى باش لىڭشىتتى :

— بولىدۇ ، ئەمەسە بىرىنچى سانى تېزراق چىقىرىۋېتەيلى !
— توغرا ، — دېدى رىشىت ھەمىزى شاگىرانە تەلەپپۇزدا ، — ئەمدى قاۋايىلى ، قاۋاشقا باشلايلى ، ھاپىز جۇيىجاڭ قاۋاشنىڭ قانداق بولىدىغانلىقىنى ئاڭلاپ باقسۇن !
رىشىت ھەمىزىنىڭ سۆزى ھەممەيلەننى كۈلدۈرۈۋەتتى .

4

« تاڭ نۇرى » گېزىتىنىڭ تۇنجى سانى سېنتەبىرنىڭ بىرىنچى يېرىمىدىكى ئەڭ قايناق بىر بازار كۈنلۈكى دۇنياغا كەلدى ! تۇيۇقسىز

پەيدا بولغان بۇ مۆجىزە شەھەرنى زىلزىلىگە كەلتۈردى . ھېيتگاھدىكى سەرراپ بازىرىدا سودا توختاپ كەتتى ، ھەممە ئادەم دوقمۇشتىكى كىنو ئېلان تاختىسىغا چاپلانغان ئىككى بەتلىك گېزىتكە تەلپۈنگەن ئىدى . سەپنىڭ ئارقىسىدىراق تۇرۇپ قالغان پاكىر بويۇق بىر ئادەم ئالدىغا بويۇنداپ ۋارقىرىدى :

— ھەي ، مانىپۇ دوپپىلىق ئەپەندىم ، چىگرىق ئوقۇسىڭىز چۇ ، بىزمۇ ئاڭلايلى !

ئارقىدا تۇرغان بىر توپ ئادەم ئۇنىڭ پىكرىنى قۇۋۋەتلىگەن ئىدى ، چەتتىكىلەردىن بەزىسى ئۆكتە قوپتى :

— بىر ئادەم ئوقۇۋېرىمىدۇ ؟!

— كالىپۇكىنىڭ بىر قەۋەت تېرىسى سويۇلۇپ كەتتى ، بىچارە .

نىڭ !

— بىر قوشۇق سۈيۈك يوق ، سايرىتىۋېرىمەن ؟!

ھېلىقى پاكىر ئادەم يەنە مۇراجىئەت قىلدى :

— ساۋابلىق ئۈچۈن ئوقۇغىنا ئىنىم ، ئوقۇ ! ئالەم ئاڭلىسۇن !

ھېلى مەن ساڭا ناۋاتتىن چاي دەملەپ بېرىمەن .

مانىپۇ دوپپىلىق يىگىت ئالدىغا سۈرۈلدى ، تىلى بىلەن كالىپۇكىنى

ھۆللىدى ، ئاغزىغا يىغىلغان ئازغىنا سۈيۇقلۇقنى يۇتقۇندى .

— ئەمىسە ئاڭلاڭلار ، ئوقۇدۇق ، — دېدى ئۇ ئاۋازىنى كۆتۈرۈپ

ۋە ئوقۇشنى بىرىنچى بەتتىكى ماقالىدىن باشلىدى :

« مۆھتەرم ئاتا - ئانىلار ، ھۆرمەتلىك ئاكا - ئۇكا ، ئاچا -

سىڭىللار : بىزنىڭ بۇ تۇنجى سان گېزىتىمىز سىلەرگە يىراق ئۆتمۈشتە

ئەمەس ، دەل ھازىرقى ۋاقىتتا ، چەت يەرلەردە ئەمەس ، دەل ئۆز

يېرىمىزدە يۈز بەرگەن مۇنداق بىر ئەھۋالنى تونۇشتۇرۇپ ، سىلەرنىڭ

ئوبدانراق ئويلاپ بېقىشىڭلارنى تەۋسىيە قىلىدۇ : < چىڭ

سۇلالىسى دەۋرىدە ، ئۈچ يىل ئامبال بولغان كىشى 100 مىڭ سەركۈ-

مۈشكە ئىگە بولىدۇ ، ئەتىگەندە ھاكىملىق جاكارانسا ، كەچقۇرۇن باي

بولۇپ كېتىدۇ > دەيدىغان گەپ بار ئىدى . بۇ ئىش ئەمدى بىزنىڭ

يۇرتىمىزدا كۆپ خوتۇن ئېلىپ تويدىكى سوۋغا - سالام بىلەن باي بولۇشقا ئۆزگەردى .

قاراڭلار : پەيزاۋاتنىڭ ھاكىمى ليۇدارىن جانابلىرى بىر يىل ئىچىدە يەتتە خوتۇن ئېلىپ ، بەگ - شاڭيۇلاردىن كەلگەن سوۋغا - سالام بىلەنلا باي بولۇپ كېتىپتۇ ! بۇ جاناب يەتتە قېتىملىق تويدا 90 مىڭ سەر كۈمۈش قىممىتىدىكى مال - دۇنياغا ئىگە بوپتۇ ! ئەمدى بىز ليۇدارىن جانابلىرىدىن سوراپ باقايلى : سىز قېرىپ قالغان چېغىڭىزدا بۇ خوتۇنلارنى نېمە قىلماقچى ؟! مال - دۇنيانى ئېلىپ نەگە قاچماقچى ؟! دارىن جانابلىرى بىلىپ قويۇڭ : كۆپ خوتۇن ئېلىش ۋاستىسى بىلەن يىغقان مال - دۇنيا ئاخىر ئۆزىڭىزنىڭ بوينىغا سىرتماق بولىدۇ ! چۈنكى ئۇ ، سىزنىڭ قانلىق قامچىڭىز ئاستىدا ئىشلەۋاتقان كاج تەلەي دېھقانلارنىڭ قان - تەرى ! يۇقرالارنىڭ قەھرى سىزنى بوغماي قويمايدۇ ! ئۇلارنىڭ سەۋر قاچىسى دەرد - ئەلەم بىلەن تولدى . ئەمدى ئۇ يارتلايدۇ . يېرىلىدۇ ! قېرىنداشلار ئويلاپ بېقىڭلار : ليۇدارىندەك ئاچ كۆز مەلئۇنلار ھەممە يەردە بار . شىللىمىزغا مىنىۋالغان بۇنداق چوڭ - كىچىك ئامباللارنىڭ زورلۇق - زومبولۇقى يېتىپ ئاشمىدىمۇ ؟! ئۇلارنى ئىرغىتىپ تاشلايدىغان ۋاقىت يەتمىدىمۇ ؟!... يېتىپ ئاشتى ! ئەمدى ئويغىنايلى ، ئۇيۇشايلى ! ھۆرلۈك ، ئىر كىنلىك ئاسماندىن چۈشمەيدۇ ، كۈرەش بىلەن قولغا كېلىدۇ . قېرىنداشلار ، قېنى ھەممىمىز بىرلىكتە ئازادلىق تۇغىنى ئېگىز كۆتۈرۈپ ، زۇلۇم ۋە جاھالەتنىڭ ئەشەددىي قورغىنىغا ھۇجۇم قىلايلى ، ئۇنىڭ تۆمۈر قاپقىلىرى كۈمپەيكۈم بولسۇن ! ھۇررا ! قېرىنداشلار ، ھۇررا ... »

مانپۇ دوپپىلىق يىگىت بىرىنچى ماقالىنى ئوقۇپ تۈگەتتى . كىشىلەر ئارىسىدىن غەزەپلەنگەن ، ئاچچىق يۇتقان ، خۇرسىنغان ئاۋازلار كۆتۈرۈلدى :

— تۇلۇم چاشقانلار !

— ئاغزى كۆيمىسە دوزاخنىمۇ يەيدۇ ، تېخى !

— قېرى جېنىغا يەتتە خوتۇن ئالغىنىنى قارا !

— ئالتىسىنى گۆرۈگە قويدۇ !

— بىرنى ماڭا بەرسىچۇ ! ...

— ئۆمرۈڭ خوتۇنسىز ئۆتتى - دە ! ...

— خەپ توختا ...

— ئاستىراق ! ...

— ئۇنىڭغا كېرىكى پۇل .

— يېنىنى توملاپ غىپىدە تىكىۋەتمە كىچى ! ...

— دوزاققا بارسۇن !

— كۆيۈپ كۈل بولسۇن ! ...

— تىش ...

— ئاۋازىڭنى پەس قىل ! ...

ھېلىقى پاكار ئادەمنىڭ ئاۋازى يەنە ياڭرىدى :

— ئۇكام ، ئاخىرىنى ئوقۇغىنا ، قۇرئاننىڭ ئايەتلىرىدەك ئۇلۇغ

گەپلەر ئىكەن .

يىگىت ئوقۇشنى داۋاملاشتۇردى . ئىككىنچى ماقالىدە تېخىمۇ

يېڭى ، كۆڭۈل كۆتۈرىدىغان خۇش خەۋەرلەر بار ئىدى :

« 1 . ياپون جاھانگىرلىكى 1945 - يىلى 8 - ئاينىڭ 15 - كۈنى

جۇڭگو خەلق ئازادلىق ئارمىيىسىگە شەرتسىز تەسلىم بولدى ، شۇنىڭ

دىن ئېتىبارەن جۇڭگودىكى ھەر مىللەت خەلقى تاجاۋۇزچىلارنىڭ

زۇلمىدىن ئۈزۈل - كېسىل قۇتۇلدى !

2 . 1945 - يىلى 4 - ئاينىڭ 2 - كۈنى ئىلى پارتىزانلىرى رەس

مىي مىللىي ئارمىيە بولۇپ قۇرۇلۇپ ، غۇلجا ئىستراھەت بېغىدا تۇغ

تاپشۇرۇش مۇراسىمى ئۆتكۈزۈلدى .

3 . سۈيىدۇڭ ئازاد نىشانلىق 1 - تۈمەن 1945 - يىلى 7 - ئاينىڭ

بىرىنچى يېرىمىدا شىخونى ئازاد قىلىش ئۈچۈن ھەربىي يۈرۈش

باشلىدى . »

مانىپۇ دوپپىلىق يىگىت ئارقىدىنلا 2 - بەتنىڭ ئوتتۇرىسىدىكى

«ئىشقى» تەخەللۇس بىلەن يېزىلغان تۆۋەندىكى شېئىرنى يېقىملىق ئىدى توناتسىيە بىلەن ئوقۇپ بەردى :

كىمكى ھەقنى سۆيىمىسە جايى جەھەننەم ئىچرەدۇر ،
توغرا يولدا ماڭمىغاننىڭ ئۆمرى ماتەم ئىچرەدۇر .
كىم ئۇنۇتسا پەخرىنى ئاخىر بولۇر ھالى زەبۇن ،
ئەل ئۈچۈن ئۆلگەن كىشىنىڭ نامى ئالەم ئىچرەدۇر .
ئەل ۋە يۇرتۇڭغا خىيانەت قىلما «ئىشقى» دەھرىدە
چۈنكى زۇلۇم دەردىدىن خەلقىڭ ئەلەم - غەم ئىچرەدۇر .

يىگىت تۆۋەندىكى ئەقلىيە سۆزلىرىنى ئوقۇپ گېزىت ئوقۇشنى تاماملىدى :

«ئىنسان ئۈچۈن ئەڭ پايدىلىق نەرسە ھۆسن - خۇلق تۇر .
ئىنسان ياخشى خۇيى بىلەن دۇنيا ۋە ئاخىرەتنىڭ ھەممە ياخشىلىقىغا
رىنى ھاسىل قىلغان بولىدۇ . بۇنداق كىشىگە ھۆسن - خۇلق ساھىبى
دېيىلۇر . جانابى پەيغەمبىرىمىز (دىن دېگەن نېمە ؟) دېگەن سوئالغا
(ھۆسن - خۇلق) دەپ جاۋاب بەرگەن . يەنە بىر ھەدىستە : (كىشى
ئۈچۈن ھۆسن - خۇلقنىن ياخشىراق بىر نەرسە يوقتۇر) دېيىلگەن .
مۇناپىقنىڭ ئالامىتى ئۈچتۇر :

ھەر قاچانكى سۆزلىسە يالغان ئېيتۇر ،
ھەر قاچانكى ۋەدە قىلسا خىلاپلىق قىلۇر ،
ھەر قاچانكى ئامانەتكە خىيانەت قىلۇر .

دۇنيا ۋە ئاخىرەتتە مۇناپىق دېگەندىن يامان سۆز يوقتۇر ،
بۇنداق ئادەمگە ھېچكىم ئىشەنمەس ۋە ھاقارەت نەزىرى بىلەن قارار !»

كىشىلەر ئارىسىدا يېنىك ، ئەمما ھاياجانلىق بىر تەۋرىنىش بولدى .
ئۇلار توختىماي سۆزلەيتتى ، ماختايتتى ، كىملىرىنىدۇ غايۋانە تىلغا
ئېلىپ ، ئۇلارنىڭ جەسۇرلۇقىغا ، ئەقىل - پاراستىگە ، باتۇرلۇقىغا ئاپىرىن
ئوقۇيتتى . گېزىت ئۇلارنىڭ قەلبىگە بۆسۈپ كىرىپ ، ئۇخلاپ قالغان
ھۈجەيرىلىرىنى ئويغاتقان ، قايغۇ ياشلىرىدىن خىرەلىشىپ قالغان
كۆزلىرىگە ئۈمىد ۋە خۇشاللىق نۇرىنى سەپكەن ئىدى ...

گېزىت ناھايىتى تېز تارىدى ، كىملىرىنىڭ قولى ئارقىلىق نەلەرگە تاراۋاتقانلىقىنى ھېچكىم بىلمەيتتى ، ئۇ گويا پۇتى ، قانىتى ، كۆز ۋە قۇلىقى باردەك ئىنسان ياشايدىغان بۇلۇڭ - پۇچقاقلارنىڭ ھەممىسىگە تېز ۋە كۆپ تارىلىپ كەتتى .

ئۇنىڭ ئاخىرقى بىر نەچچە نۇسخىلىرى ۋىلايەتلىك ساقچى ئىدارىسىنىڭ ئەتراپىدا پەيدا بولغاندا ، ھاپىز جۇيىچاڭ غەزەپ ۋە ئەلەمدىن پاسسىدە يېرىلغۇدەك بولدى . ئۇ قاسم كاناي كۆتۈرۈپ كىرگەن بىر نۇسخا گېزىتنى ناھايىتى سەۋر ۋە چىدام بىلەن ئوقۇپ بولغاندا ، خۇددى زەمبىرەك ئاۋازىدىن ئۇر كۇپ كەتكەن خېچىردەك ئىككى پۇتىنى يەرگە قاتتىق ئۇرغىنىچە ئورنىدىن دەس تۇرۇپ ۋارقىردى :

— بۇ ... بۇ ... قايسى قىزىل ... پاجاقلارنىڭ قىلغان ئىشكەن ؟!

قاسم كاناي بېشىنى ئەگدى :

— تېخىچە بىلەلمىدۇق ...

ھاپىز جۇيىچاڭ گېزىتنى پىرقىرىتىپ تاشلاپ ، ئىشخانىدا ئۇياق-تىن - بۇياققا مېڭىشقا باشلىدى . بۇ ئۇشتۇمتۇت ۋەقە ئۇنىڭغا گويا تىپتىنچ ئاسماندا شىددەتلىك چاقماق چاققاندىك قورقۇنچلۇق تۇيۇلغان ئىدى . ئۇنىڭ نەزىرىدە ، ئۆتكەن ھەپتە قىلىنغان ھەربىي كۆرەكنىڭ پۇقرالاردا پەيدا قىلغان ۋەھىمىسى بىلەن ئىسكەنجىسى مانا مۇشۇ كىچىك-كىسە شۇم ئېغىز گېزىت بىلەن بىتچىت بولۇپ كېتىشى مۇمكىن ئىدى . ھاپىز جۇيىچاڭ كالىسىغا كەلگەن بۇ خىياللاردىن گويا قارا قىشتا سوغۇق سۇغا چۈشكەندەك شۈركىنىپ كەتتى .

— بۇ قانداق گەپ - ھە ؟! قىزىلپاچاق مۇتتەھەملەرنىڭ مۇشۇنداق ئاپئاشكارا تەشۋىقات تارقىتىپ ، پۇقرالارنى ئۇلۇغ پىرقىمىزگە قارشى قوزغىشىغا چىداپ تۇرغىلى بولامدۇ ؟! — ئۇ غەزەپتىن ھۆمىدىدى ، — دەرھال تىنىڭلار ! يەتتە قات ئاسماننىڭ قەھرىدىكى شا-ياتۇنلار بولسىمۇ تېپىڭلار ! بۇنداق گېزىت ئىككىنچى قېتىم كۆزۈمگە كۆرۈنمىسۇن !

— خوپ !

ھاپىز جۇيىجاڭ ئۆزىنى سەل بېسىۋېلىپ ، ئورۇندۇقتا ئولتۇرۇپ

سورىدى :

— داڭبۇ تەرەپتىن چىقىدىغان ھېلىقى « خەلق ئىستىكى » دېگەن

گېزىت نېمە بولدى ، توختاپ قالدىمۇ ؟

قاسم كاناي ئۇنىڭغا يېقىنراق سىلجىپ دېدى :

— ئۆتكەندە ئىككى سان چىققان . كېيىن ئادەم يېتىشمەي توختاپ

قاپتۇ ، ئۇنىڭ ئۈستىگە پۇقرالار ئوقۇماي ، دورىپۇرۇشلارغا يىغىپ

بېرىپتۇ ...

ھاپىز جۇيىجاڭ يەنە چىچاڭشىدى :

— ئوقۇماي ھەددىمۇ ؟! ئۇلار ئوقۇمسا ، بىز ئوقۇپ مەجبۇردى

ئاڭلىتىمىز ! سەن بۈگۈندىن باشلاپ ئاشۇ گېزىتنى قايتا چىقىرىشقا يار-

دەملەش ، شۇجىجاڭغا تېلېفون بېرىپ قويمەن ، ئاۋۋۇت ئاق تۇمشۇقنىمۇ

ئۆزۈڭگە قوشۇۋال ، ئارقا - ئارقىدىن بىرنەچچە سان چىقىرىپ ، ئۇلارنىڭ

تەشۋىقاتىنى بېسىپ چۈشۈشمىز كېرەك . قاسم ، مەن ساڭا ئېيتاي : تىل

دېگەن ئۈستىخانسىز بىر پارچە گۆش ، لېكىن ئۇ زۇۋانغا كەلسە تىغدىنىمۇ

ئۆتكۈر نەرسە جۈمۇ !

— خوپ ، ياخشى چىقىرىمىز !

قارسغۇ ياپىلاقنى تاش بىلەن ئۇرسىمۇ ئۆلىدۇ ، تاشقا ئۇرسىمۇ

ئۆلىدۇ ، — دېدى ھاپىز جۇيىجاڭ دانالارچە تەلەپپۇزدا ، — بىزمۇ ئۇلارنى

دەل مانا شۇنداق قىلىشىمىز : بەزىدە ئۇرۇشىمىز ، بەزىدە ئۆزىنى ئۆزىگە

ئۇرغۇزۇشىمىز لازىم ، چۈشەندىڭمۇ ؟

— چۈشەندىم ، جۇيىجاڭ جانابلىرى ...

— بىزنىڭ گېزىت تەشۋىقاتىمىزدا گەۋدىلەندۈرىدىغان ئىككى

نۇقتا بار ، — دېدى ئۇ ئاخىرىدا قاسم كانايىنى ئاگاھلاندۇرۇپ ، —

بىرى ، دىن مەسىلىسى . بىز قىزىلپاچاقلارنىڭ باشتىن - ئاياغ مۇقەددەس


ئىسلام دىنىغا چىش - تىرنىقى بىلەن قارشى ئىكەنلىكىنى كۆرسىتىشىمىز



كېرەك . بۇنىڭغا مىسال قىلىپ ، سوۋېتتىكى قىزىلپاچاق بولشېۋىكلارنىڭ ئىسلام دىنىنىڭ بۆشۈكى ئۇلۇغ بۇخارا شەرىپى دەپسەندە قىلغانلىقىنى سۆزلەشكە بولىدۇ . يەنە بىرى ، قىزىلپاچاقلارنىڭ ئاخىرقى مەقسىتى كوممۇنىزم دېگەن قاباھەت بىرنەرسە ئارقىلىق ھەممىنى بىرلەشتۈرۈش ، ھەممىنى ئومۇمنىڭ قىلىش ، ھەتتا خوتۇنلارنىمۇ ئومۇمنىڭ قىلىش ئىكەنلىكىنى كۆرسىتىش كېرەك . بۇنىڭغا مىسال قىلىپ ، سوۋېتتىكى كولخوز - سوۋخۇز دېگەنلەرنى سۆزلەشكە بولىدۇ . چۈشەندىڭمۇ ؟ بۇلار ئەلۋەتتە گەپنىڭ پوسكاللىسى ، قالغىنىنى ئۇزۇڭلار توغرىلاڭلار !

— خوپ ! ...

قاسىم كاناي ئىغاڭلاپ چىقىپ كەتتى . ھاپىز جۇيچاڭ يانچۇقدىن سوۋېتنىڭ « پالمېر » ماركىلىق تاماكىسىدىن بىرنى ئېلىپ تۇتاشتۇردى . ئاچچىق ئىس ئۇنىڭ ئاغزىدىنمۇ ، بۇرىدىنمۇ پۇرقىراپ چىقتى ، ئۇ كۆزلىرىنى ئۈچ بۇرجەك قىسىپ ، بېشى ئۈستىدە لەيلەپ يۈرگەن ئىسقا قاراپ خىيالغا چۆمدى ...



IV باب ئىپپەت قۇربانى

خەلق « پۇۋ » دېسە بوران چىقىدۇ .

— ئۇيغۇر خەلق ماقالى

1

كاڭ لۇيچاڭ 60 ياشقا يېقىنلاشقان بولسىمۇ ، تېخى ھاۋايى ھەۋەستىن قالمىغان ئادەم ئىدى .

بۈگۈن ئۇ چۈشتىن بۇرۇن كونا بىر ئۈلپىتى بىلەن قىمىرلىماي ئولتۇرۇپ ماجان ئوينىدى . چۈشتىن كېيىن ئۆزىچە ناخشا ئېيتىپ بىردەم قورۇنى ئايلاندى ، بىردەم ئۇزۇن كەسمە قەغەزلەرنى ئالدىغا يېيىۋېلىپ ، كۈڭزى - مېڭزىنىڭ ئەقىدىلىرىنى خۇش خەتچىلاپ يازدى . كەچكە يېقىن تۇرۇپلا ئويۇن كۆرگۈسى كېلىپ قالدى ، شۇنىڭ بىلەن مۇھاپىد زەتچىسىنى ھاپىز جۇيچاڭنىڭ يېنىغا ئەۋەتتى . جۇيچاڭ شەخسەن ئۆزى سانايى نەفەسىگە بېرىپ ، جىددىي ئورۇنلاشتۇرۇش قىلدى ، ئارتىس - مۇزىكانتلار ئىختىيارىي ھەرىكەتكە قويۇپ بېرىلگەن ئىدى ، بىردەملىك ئويۇر - ئويۇردىن كېيىن پۈتۈن سانايى نەفەسى تەخ قىلىندى .

ھاپىز جۇيچاڭ ئوتتۇرىغا چىقىپ ئۈچ ماددىلىق نىزام جاكارلىدى :

1 . ئۇلۇغ پىرقىنى ، قۇدرەتلىك دۆلەت ئارمىيىسىنى

مەدھىيەلەيدىغان نومۇرلاردىن باشقىسىنى سەھنىگە قەتئىي ئېلىپ چىقىدۇ .

ماسلىق؛

2. پۈتۈن ئويۇندا كاڭ لويجاڭنىڭ كۆڭلىنى كۆتۈرۈشنى ئاساسىي مەزمۇن قىلىش؛
3. كاڭ لويجاڭغا ياراپ، ئازراق ئىشارە قىلىنغان ھەر قانداق نو-مۇرنى قايتا ئورۇنلاش.

ھاپىز جويجاڭ سانايى نەفسىدىن قايتىپ كېلىپ، بىر تۈر كۈم ساقچىلارنى كۈلۈپ ئامانلىقىنى قوغداشقا ئورۇنلاشتۇردى. شۇنىڭدىن كېيىن پوچتىغا ئولتۇرۇپ كاڭ لويجاڭنىڭ ئالدىغا كەتتى.

ئويۇن سائەت سەككىزدە باشلاندى، قىزىل دۇخاۋا پەردە ئېچىلىش بىلەن سەھنىدە يارلىق ئارتىس - مۇزىكانتلار نامايان بولدى. بىرىنچى نومۇر ئومۇمىي خور ئىدى. مارش ئاھاڭدىكى ئومۇمىي مۇزىكا بىلەن ئاكورتلۇق ناخشا ئاۋازى زالىنى بىر ئالدى. ناخشا ھەر بىر ئەۋجىگە كۆتۈرۈلگەندە، ھاپىز جويجاڭ ئالاھىدە بىر خىل نەزەر بىلەن يېنىدىكى كاڭ لويجاڭغا قارايتتى، لېكىن كاڭ لويجاڭدا ھېچقانداق ئىپادە كۆرۈن-مەيتتى. ئۇ، بېشىنى ئورۇندۇقنىڭ يۆلەنچۈكىگە تىرەپ، قولىنى قورسىقىنىڭ ئۈستىدە گىرەلەشتۈرۈپ قاڭتايغان پېتى جىمىدە ئولتۇراتتى. نومۇرلار توختىماي ئالمىشىپ تۇردى، ئانچە - مۇنچە كۆتۈرۈلگەن كۈلكە ۋە چاۋاك سادالىرىغا ئەگىشىپ ھاپىز جويجاڭنىڭ ھېلىقىدەك قاراشلىرىمۇ داۋاملىشىۋەردى. كاڭ لويجاڭ ھەيۋىتىنى بۇزماي ئولتۇراتتى، ئۇنىڭ پەۋاز قاپاقلرى ئاستىدىكى ئۈچ بۇرجەك قارا كۆزلىرى بەزىدە بىر ھازا يۇمۇلاتتى، بەزىدە تۇيۇقسىز ئېچىلىپ سەھنىگە تىكىلەتتى. ئېلانچىك نۆۋەتتىكى نومۇردا ياش ئارتىسكا رىزۋاننىڭ «تەنەۋۋەر» ئۇسسۇلىنى ئورۇنلايدىغانلىقىنى ئېيتقاندا، كاڭ لويجاڭ نېمە ئۈچۈندۇر ئىككى يېنىغا قىمىدىنىپ، ھاپىز جويجاڭدىن ئاستا سوردى:

— رىزۋان دېگىنى ھېلىقى ئۇسسۇلچى قىز شۇمۇ؟

— خوش، شۇنداق... — ھاپىز جويجاڭ بوپۇنلىرىنى سۈلكەت

بىلەن ئېغىتتى .

— ھە ... ئاڭلىغان ، — دەيدى كاڭ لۇيچاڭ كۆزلىرىنى
مۇغەمبەرلەرچە ئوينىتىپ ، — بۇ قىزنى ياخشى ئوينايدۇ ، دەيدۇ .
— شۇنداق ، ئۇسسۇلچىلارنىڭ كۆزى ...

ئۇلارنىڭ پارىڭى رىزۋاننىڭ سەھنىگە چىقىشى بىلەن ئۈزۈلدى .
ھەر ئىككىسىنىڭ مەستخۇش كۆزى سەھنىگە تىكىلدى . يېڭىچە
ئۈستۈش ، كۆز چاقىدىغان ئۈنچە — مارجانلار رىزۋاننىڭ تەبىئىي گۈ-
زەللىكىگە تەڭداشسىز ھۆسن قوشۇپ ، ئۇنى گۇيا قۇياش نۇرىدا تولۇق
ئېچىلغان نالە گۈلىگە ئوخشىتىپ قويغان ئىدى . ئۇنىڭ بېشىدىكى لوھو ①
قادالغان تەتىللا دوپپا ، قاپقارا چېچىدىكى ياقۇت كۆزلۈك كۈمۈش چازا ،
قۇلىقىغا قىستۇرۇلغان ئالتۇن چېكە گۈل ، ئاق ۋە بۇدرۇق بارماقلىرىدىكى
پەرلەشتۈرۈپ سېلىنغان زۇمرەت كۆزلۈك ئۈزۈكلەر رەڭگۈمۈرەڭ سەھنە
چىرىغى بىلەن تېخىمۇ نۇرلىنىپ كىشىنىڭ كۆزىنى قاماشتۇراتتى . رىزۋان
شۇ تۇرقىدا ئادەم ئەقلىنى ئەسىر قىلىدىغان گۈزەللىك ئىلاھى ۋېنېرا ② غا
ئوخشاپ قالغان ئىدى ...

كاڭ لۇيچاڭنىڭ بايقى قىياپىتى بۇزۇلدى . گەۋدىسى ئالدىغا
ئېگىلىپ ، كۆزى مەت قىلماي سەھنىگە تىكىلدى . رىزۋاننىڭ يېقىملىق ،
خۇلقلىق ، تەبىئىي ئۇسسۇل ھەرىكەتلىرى ۋە شۇنىڭغا ماسلاشقان
چىرايلىق قاش — كۆزى ، تولۇق ، بېجىرىم بوي — بەستى ئۇنى باشقىچە
خىياللار ئالىمىگە ئېلىپ كەتكەن ئىدى . بىردىنلا ئۇنىڭ خىيالغا ياشلىق
دەۋرى چۈشتى . ئۇ كىچىكىدىنلا نەپسىگە ئامراق ، ئويۇن — تاماشىغا بې-
رىلگەن قارام ، لېكىن زېرەك ئادەم ئىدى . ئۇ ھەمىشە يار — بۇرادەرلىرىگە :
«ياشلار ياۋاش بولماسلىق كېرەك ، شوخ بولمىغان ئادەمنىڭ قولىدىن ئىش
كەلمەيدۇ» دەيتتى . شۇڭا ئۇ ، ھەممە يەردە ئۆزىنى چوڭ تۇتاتتى . لېكىن
باشقىلار بولسا ، ئۇنى كۆزگە ئىلماي «سالىپاڭ قۇلاق» دەپ كەمسىتەتتى .

① لوھو — ئەتىۋار قۇشلارنىڭ پىيى .

② ۋېنېرا — يۇنان رىۋايىتىدىكى مۇھەببەت ئىلاھى ، گۈزەل ئايال .

دېمىسىمۇ ، ئۇنىڭ بېشى يوغان ، بويىنى قىسقا بولغانلىقتىن سالىپاڭ قۇلاق-لىرى مۇرىسىگە تېگىپ تۇراتتى . ئۇ ئۇستىخانلىرى يوغان ، بەستىلىك بولغىنى بىلەن بۇرۇت - ساقالسز كوسا ئىدى . «قۇلقى يوغان باي بو-لىدۇ» دەپ ئۆزىگە تەمەننا قويسا ، كوسىلىقىدىن نومۇس قىلاتتى . شۇڭا ، 20 نەچچە ياش ۋاقتىدىنلا زەنجىۋىل سۈيىنى پەلكۈش بىلەن ئەتە - ئاخشاملىرى ئېگەك ۋە ئېغىز چۆرىلىرىگە سۈرتۈپ ساقال چىقىرىشنى ئارزۇ قىلدى ، لېكىن قانچە قىلىسىمۇ ئۇنىڭغا ساقال - بۇرۇت نېسىپ بولمىدى ... ئۇ ھەربىيىدە تەختكە چىقىشتىن بۇرۇن قاقتى - سوقتى بىلەنمۇ شۇغۇللاندى . تولاراق ئۈرۈمچىدىكى تىجارەتچى - سودىگەرلەر بىلەن ئاپاق - چاپاق ئۆتتى ، ئۇلار بىلەن ئەتىدىن - كەچكىچە ئەيش - ئىش رەت ، كەيپ - ساپا سۈردى ، قىمار ئويناپ چوتتا ئالدى ، كۆرەڭلىك بىلەن پاهىشىگە پۇل خەجلەپ ، نوچىلىق قىلىپ يۈردى . ئۇ يەنە ساختى-پەزىلىك بىلەن پۇل تېپىش نىيىتىدە قۇرۇقتىن - قۇرۇق «توپ مال سېتىش سارىيى» ئاچتى . ئۈرۈمچى نەنگۈەن ئەتراپىدا بىر دۇكاننى ئىجا-رىگە ئېلىپ ، نۇرغۇن ساندۇق ياساتتى ، ساندۇقلارغا نومۇر قويدى ، ماركا چاپلىدى ، ئۈستىگە «خاڭجۇنىڭ ئېسىل تاۋار - دۇردۇن مەھسۇلاتلىرى قاچىلانغان» دېگەن خەتلەرنى يازغۇزدى . شۇنىڭدىن كېيىن خې-رىدارلارنى باشلاپ كېلىپ «پالانى كۈنى مانى ئالسىن» دەپ نۇرغۇن زاكالىت پۇلى ئالدى ، ئالدى - يۇ ، بىر كېچىدىلا يوقاپ كەتتى . خې-رىدارلار بەلگىلەنگەن كۈنى سارايغا كېلىپ ئۇنى ئىزدېدى ، لېكىن ھېچ يەردىن دېرىكىنى ئالماي كۆڭۈللىرىگە تۇيۇق چۈشتى ، ئاخىر سارايۋەنگە ھېلىقى ساندۇقلارنى ئاچقۇزدى ، ساندۇقلارنىڭ ھەممىسىگە ئەسكى - تۈسكى لاتا - پىتىلەر قاچىلانغان ئىدى . ئۇلار ئۆزلىرىنىڭ ئالدىغانلىقىنى بىلىپ ھۆكۈمەتكە ئەرز قىلدى . بىراق ئۇ ئاللىقاچان شۇنىڭغا قېچىپ كەتكەن ئىدى . ئۇ شۇندە كونا سەپداشلىرىنىڭ ياردىمى ھەم ئايىماي خەجلىگەن پۇلنىڭ كۈچى بىلەن ھەربىي سەپكە كىرىپ ، ناھايىتى تېزلا كۆتۈرۈلۈپ كەتتى . شۇنىڭدىن ئۇزاق ئۆتمەي شىنجاڭدا ئۈچ ۋىلايەت

ئىنىقىلايى پارتلىدى . ئۇزاقتىن بېرى شىنجاڭغا قول سوزۇپ ، بۇ يەردىمۇ ئۆز كۈچىنى كۆپەيتىش نىيىتىدە يۈرگەن « غەربىي شىمالنىڭ خانى » خۇزۇڭنەن دەرھال ئۇنى 9 - بېرىگادىنىنىڭ لۇيچاڭلىقىغا تەيىنلەپ شىنجاڭغا ئەۋەتتى ...

كاڭ لۇيچاڭنىڭ ياشلىق سەرگۈزەشتىلىرى كۆڭلىگە بىر شۇم خىيال كەلتۈردى . شۇ تاپتا ئۇنىڭ كۆزلىرى شەھۋانە ھەۋەس بىلەن غەلىتە پارقرايتتى . تىلى خۇددى يىلاننىڭ نەشتىرىدەك ئالدىغا سوزۇلۇپ ، قېنى قاچقان كۆكۈش لەۋلىرى ئۈستىدە ئوينايتتى ...

رىزۋان ئۇسسۇلنى تۈگەتتى . سەھنىنىڭ ئالدىغا كېلىپ ھۆرمەت سالىمىنى بەردى ۋە قىزغىن چاۋاكلار ئىچىدە تورغاي مېڭىشى بىلەن يور-غىلاپ كىرىپ كەتتى . چاۋاك بېسىلمىدى ، پەردە تېزلا ئېچىلدى ، سەھنىدە يەنە رىزۋان پەيدا بولدى . شۇ چاغ كاڭ لۇيچاڭ يېنىدىكى مۇھا-پىزەتچىسىنىڭ قۇلىقىغا بىر نەرسە دېۋىدى ، مۇھاپىزەتچى ئارىسالدىلىق بىلەن بىردەمگە تۇرۇپ قالدى . لېكىن كاڭ لۇيچاڭنىڭ تىلى شورلۇق ، سۆزىگە پالان دېگىلى بولمايتتى ، شۇڭا ئۇ ، ئاستا ئورنىدىن تۇرۇپ ئۆزىدىن ئۈچ رەت ئارقىدىكى ليەنجاڭ دەرىجىلىك بىرىسىنىڭ يېنىغا كېلىپ بىر نېمىلەرنى ئورۇنلاشتۇردى . كاڭ لۇيچاڭ ئەمدى يېنىدىكى ھاپىز جۇيچاڭغا پىچىرلىدى . ھاپىز جۇيچاڭ ئورنىدىن سەل قوزغالدى ، تەكرار باش لىڭشىتتى ۋە ئىتتىك سىرتقا چىقىپ يەنە تېزلا قايتىپ كىردى ...

ئويۇن خېلى كەچ ئاخىرلاشتى . زال بوشىغاندا كاڭ لۇيچاڭ بىلەن ھاپىز جۇيچاڭ قوزغالدى ، كاڭ لۇيچاڭنىڭ مۇھاپىزەتچىسى بىلەن بىر ليەنجاڭ ، بەش ئەسكەر ۋە ئۈچ ساقچى زالدا بۇيرۇق كۈتۈپ قالدى . ئۇلار بىر دەقىقە باش قوشتى ، ئارقىدىنلا شەپە چىقارماي زالىنىڭ ئارقا تەرىپىدىكى ئاياللارنىڭ گىرىمخانىسىغا ئۇسۇپ كىردى . قىز - چوكانلار گىرىملىرىنى يۇيۇپ ، كىيىم يەڭگۈشلەۋاتاتتى . ئۇلار قىيا - چىيا قىلىشتى . بىر - بىرىگە يېپىشىپ ، ئۆزلىرىنى دالدىغا ئاتتى .

— قورقماڭلار ، ئاۋازىڭلارنى چىقارماڭلار ، ھېچ گەپ يوق ! —

دېدى بەنجاڭ دەرىجىلىك بىر ساقچى ، — رىزۋاننى لۇيجاڭ جانابلىرى
قوبۇل قىلماقچى !

بۇلۇڭ تەرەپتىن تەئەججۇپلۇك ئاۋاز ئاڭلاندى :

— قوبۇل قىلماقچى ؟ !

— شۇنداق ، قوبۇل قىلماقچى ! — دېدى ھېلىقى ساقچى سىپايدى .
گەرلىك بىلەن ، — رىزۋاننىڭ ئۇسسۇلى لۇيجاڭ جانابلىرىغا ياراپ قاپتۇ ،
ئۆزى بىلەن سۆزلەشمەكچى ...

رىزۋان بىر نەچچە قەدەم ئالدىغا چىقىپ ساقچىغا نارازىلىق بىلەن
دۇردى :

— بۇنداق كېچىدە ھېچ يەرگە بارمايمەن ، لۇيجاڭنىڭ گېپى بولسا
تەتە قىلسۇن ! ...

رىزۋاننىڭ كۆڭلى تۇيغان ئىدى ، يۈرىكى قاتتىق دۈپۈلدەپ ،
دېمى سىقىلغاندەك بولدى . بۇنداق تۇيۇقسىز « قوبۇل قىلىش » لار بۇ
يەردىكى ئارتىسلار ئۈچۈن ئانچە سىر ئەمەس ئىدى . بەزى ئەمەلدارلارنىڭ
نەزىرىدە ، سانايى نەفىسى ئەزەلدىن كۆڭۈل ئېچىپ ، خۇمارنى باسدىغان
ھاۋايى — ھەۋەسنىڭ ئۈگىسى ، دەپ قارىلاتتى . شۇڭا ، ئۇلار خالىغان
ۋاقىتتا بۇ يەرگە قول سوزاتتى ، خالىغان قىز — جۇۋانلارنى « قوبۇل قىل-
لىق » تۇراتتى ، بۇنداق « ئىلتىپات » راستتىنلا بەزى قىز —
چوكانلارنىڭ كۆڭلىگىمۇ ياقاتتى ، ئۇلار تېخى ئۆزلىرىنى « پالانى باشلىق-
نىڭ نەزىرىگە چۈشكەن » دەپ ، ماختىنىپ كۆرەڭلەيتتى ، بۇ يولدا ئۇلار
ئاز — تولا پايدا — مەنپەئەتكىمۇ ئېرىشەتتى . لېكىن بەزى قىز — چو-
كانلار بۇنداق بەھۋەدە « ئىلتىپات » نى قەتئىي رەت قىلىپ ، غۇرۇرىنى ،
نومۇسىنى ساقلاپ قالماقچى بولاتتى ، ئەمما ئۇلارنىڭ ئاقىۋىتى خەيرلىك
بولمايتتى ، بەزىلىرى ھەر خىل ئىشلارغا باندىپ خىزمەتتىن ھەيدىلەتتى ،
ھەتتا بەزىلىرى ئوچۇق — ئاشكارا زىيانكەشلىككە ئۇچرايتتى . رىزۋان 14
يېشىدا ئارتىس بولۇپ ھازىرغىچە ئۆتكەن ئالتە يىللىق ھاياتىدا مانا
شۇنداق ئىشلارنى تالاي قېتىم ئۆز كۆزى بىلەن كۆرگەن ئىدى . شۇڭا

ئۇ، بوي تارتىپ چوڭايغانسېرى نېمە ئۈچۈندۇر خۇشاللىقى بىلەن قاي-
غۇسىمۇ بىللە چوڭىيىپ باردى، رېئاللىق ئۇنىمۇ ئۆز تەقدىرىدىن
ئەنسىرىتىدىغان، ھەتتا خۇدانىڭ ئۆزىنى بۇنداق چىرايلىق يارىتىپ قوي-
غانلىقىغا نارازى بولىدىغان قىلىپ قويدى.

ئۇنىڭ خىيالى قىز - چوكانلارنىڭ تەرەپ - تەرەپتىن
چۇرقىراشقان ئاۋازى بىلەن بۆلۈندى:

— باشلىقنىڭ گېپى بولسا كۈندۈزى قىلسۇن!

— رىزۋاننىڭ ئۇسۇلىنى بايا كۆردىغۇ! ...

— يېرىم كېچىدە بولىدىغان قانداق قوبۇل قىلىش ئىكەن ئۇ؟!!

ساقچى مېيىقىدا كۈلدى، ئاۋازمۇ بايقىدىن قوپاللاشتى:

— لۇپچاڭ جانابلىرىنىڭ ئىلتىپاتى كاتتا، قاچان خالسا شۇ چاغدا

قوبۇل قىلىشۇپىرىدۇ! بۇ ئىشتا سىلەر چۇرقىراپ ئاۋازە بولماڭلار! قېنى
رىزۋان، يۈرۈڭ، ماشىنا ساقلاپ قالدى.

رىزۋان دەسلەپ ئارقىغا داچىدى، كېيىن ئۇسۇلچىلارغا خاس بىر
خىل چەيدەسلىك بىلەن ئۆزىنى ئىشىكىگە ئېتىپ قاچماقچى بولۇۋېدى،
ليەنجاڭنىڭ ئىشارىتى بىلەن ئىككى ئەسكەرنىڭ قولىغا چۈشتى. ئۇ شۇ
چاغدىلا بار ئاۋازى بىلەن «قۇربان» دەپ ۋارقىرىغىنىچە تولغاندى،
يۇلقۇندى، يەنە ۋارقىرىدى، ساقچى - ئەسكەرلەرنى تىللىدى، قاغدى،
ھەممىسى بىكار كەتتى، بەلكى تېخىمۇ قاتتىق قىسماققا چۈشتى.
كىچىككىنە نازۇك جىسمى كۈچلۈك، قوپال قولدا پۈكۈلۈپ قولىققا قىم-
سىلدى، ئەسكەر ئۇنى كۆتۈرۈپ سىرتقا ماڭدى. شۇ ئەسنادا، ئۇ ياقىتىكى
ئۆيىدىن ئەرلەر يوپۇرۇلۇپ كېلىپ ئەسكەرلەرنىڭ ئالدىنى توستى. ليەنجاڭ
دەسلەپ بىر ئاز مەڭدىدى. كېيىن تاپانچىسىنى ئېگىز كۆتۈرۈپ ھەيۋە
قىلدى. ساقچى - ئەسكەرلەرمۇ مىلتىقىنىڭ ئىشتىكىنى چىقىرىپ ئۇلار-
نىڭ بۇرىغا تەڭلىدى. 23 ياشلاردىكى مۇزىكانت قۇربان ھەيۋىگە پىسەنت
قىلماي ئالدىغا ئېتىلىپ چىقتى، گىرەلىشىپ تۇرغان ئەسكەر ۋە

ساقچىلارنى يېرىپ ئۆتۈپ رىزۋانغا ئېسىلىۋېدى ، ئۇزۇن تۇزا بىر ئەسكەر مىلىتىقىنىڭ پايىنىكى بىلەن ئۇنىڭ گەجگىسىگە كېلىشتۈرۈپ بىرنى ئۇردى ، يىگىت دەلدۈگۈنۈپ يىقىلدى ، دەل شۇ چاغدا ، ئىشىك ئالدىغا بىر كىچىك ماشىنا كەلدى ، ھېلىقى يوغان ئەسكەر رىزۋاننى قولتۇقىغا قىسقان پېتى ماشىنىغا ئەكىرىپ كەتتى . ئەتراپتىكىلەر يەنە يوپۇرۇلۇپ كېلىۋېدى ، لېنجاڭ تاپانچىسىدىن ئاسمانغا قارىتىپ بىر پاي ئوق ئۈزدى . ئالا - چۇقان بېسىقتى ، ئەسكەرلەر مىلىتىقنى شاراقىتىپ قويۇپ بىر - بىرلەپ تىكئۆتتى . ماشىنا تېزلا قوزغالدى ، ئارتىسلار قىيا - چىيا قىلىد شىپ قالدى ، ھەر خىل تىللاش ، قاغاشلار ماشىنىنىڭ سىگنال ئارىلاش ئاۋازى بىلەن ئارىلىشىپ كەتتى . قۇربان يەر تىرەپ ئورنىدىن تۇردى ، ئۇزاق كېتىۋاتقان ماشىنىغا بىر پەس تىكىلدى ، كېيىن ئاجايىپ بىر تەلۋە كۈچ بىلەن ماشىنىنى قوغلاپ كەتتى ...

2

قۇربان ئەتىسى ئەتىگەندە چوڭ رەستىدە پەيدا بولۇپ قالدى . كىشىلەر ئۇنىڭغا ھەيرانلىق ، قىزىقىش ۋە ئىچ ئاغرىتىش بىلەن قارايتتى . ئۇنىڭ پولاتياغان كۆزلىرىدىن بىر خىل مەجنۇنلۇق ، قۇدرەت ۋە ئالدى قانداق بىر خىل غالىجىرلىق چىقىپ تۇراتتى . ئۇ ياقىسىنى يىرتقان ، كىيىم - كېچەكلىرى سالىپا - سۇليا ، مېڭىش - تۇرۇشى ئېگىز - پەس ئىدى . ئۇ ھەسرەت ۋە نادامەت بىلەن بىرلا گەپنى تەكرارلايتتى :

« ئاتتى ! ... ئۆلدى ! ... ئاتتى ! ... ئۆلدى ! ... »

ئۇ رەستىنىڭ ئاخىرىغا كەلگەندە يىقىلىپ قالدى ، ئۈستى - ئۈستىلەپ كەلگەن روھىي ۋە جىسمانىي ئازاب ئۇنى ھالىدىن كەتكۈزگەن ئىدى . بىر دۇكاندار ئۇنى يۆلەشتۈرۈپ دۇكانغا ئەكەلدى . ئىسسىق چاي ئىچكۈزدى ...

چۈشكە يېقىن شۇم خەۋەر تارقالدى ، رىزۋان ئۆلگەن ئىدى . بۇ

ئىش توغرىسىدا شەھەردە بىردەمدىلا گۈر - گۈر گەپ بولۇپ كەتتى .
قۇتلۇق ئەپەندى « كۈرەش » تەشكىلاتىنىڭ 20 نەچچە ئەزاسىنى
تۈمەن دەرياسىنىڭ يۇقىرى ئېقىنىدىكى بىر تاللىققا چاقماق تېزلىكىدە
يىغدى . ھەممەيلەننىڭ كەيپىياتى جىددىي ، قېنى قىزىق ئىدى .
قۇتلۇق ئەپەندى قىسقا ۋە ئاددىيلا سۆزلىدى :

— سەپداشلار ، تۈنۈگۈن كېچە شەھىرىمىزدە يۈز بەرگەن ۋەقە
ھەممە ئادەمنى قاتتىق غەزەپلەندۈردى ، كىشىلەر ھازىر ئۆزىنىڭ ئىنسانىي
ئەركىنلىكىدىن ئەنسىرىمەكتە . قۇربان تەشكىلىمىزنىڭ ياش ئەزاسى
ئىدى . ئۇ رىزۋان بىلەن يېقىندا توي قىلىشنى پۈتۈشكەن . ئۇلارنىڭ
تەقدىرى بىر كېچىدىلا ئاستىن - ئۈستۈن بولۇپ كەتتى . بىرى
ئىپپەت - نومۇسىنى قوغداش يولىدا قۇربان بولدى ، يەنە بىرى ،
زوراۋانلىقنىڭ مۇدەھىش زەربىسىدىن ساراڭ بولۇپ كەتتى . ئەمدى بىزنىڭ
ۋەزىپىمىز نېمە ؟ — قۇتلۇق ئەپەندى جىددىي ئورۇنلاشتۇرۇش
قىلدى ، — ئەمدى بىز پۇرسەتنى قولدىن بەرمەي داۋالغۇپ تۇرغان
خەلقنى قوزغىشىمىز كېرەك ! بىز مۇشۇ سائەتتىن باشلاپ ئىككى باش
بولۇپ ئىشقا كىرىشىمىز : بىر باش ئەتىكى بازار كۈنىگە ئۇلگۈرتۈپ « تاڭ
نۇرى » گېزىتىنىڭ ئىككىنچى سانىنى چىقىرىدۇ ، بۇنىڭغا رىشت ھەمىزى
بىلەن بەختى مەسئۇل بولىدۇ ؛ يەنە بىر باش رىزۋاننىڭ جەستىنى تېپ
پىپ ، نامايىشقا تەييارلىق قىلىدۇ ، بۇنىڭغا مەن بىلەن تۇدى راجى
مەسئۇل ! ...

يىغىن تارقالدى ، ھەممەيلەن جىددىي ئىشقا كىرىشىپ كەتتى .
قۇتلۇق ئەپەندى سانايى نەفىسىدىكى ئارتىسلار بىلەن بىرلىشىپ رىزۋاننىڭ
جەستىنى تېپىش ئۈچۈن ئىزچىلىق قىلدى . « تاڭنۇرى » گېزىتى
ئىشلەيدىغانلارمۇ شۇ كېچە كىرىپك قاقمىدى . ئەتىسى بازار كۈنى ئىدى ،
كۈن بىلەن تەڭ بازار قىزىپ كەتتى . تۆت دەرۋازىدىن كەلكۈندەك
كىرىۋاتقان بازارچىلار شەھەردە ئادەم دېڭىزى شەكىللەندۈردى . ھېيت

گاھنىڭ شىمال تەرىپىدىكى سەررەپ بازىرى راسا قىزىغان بىر ۋاقىتتا، بەختى سېرىق « تاڭ نۇرى » گېزىتىنىڭ تېخى ھېلىلا مەتبەئەدىن چىققان ئىككىنچى سانىنى بازىرنىڭ بىر چېتىدىكى ئۆرە تاختىغا چاپلىدى، كىشىلەر گۈررىدە ئولاشتى، ساۋاتلىقلار ئۈنلۈك ئوقۇدى، غاژ - غۇزغا تولغان بازىر بىر پەس شىپپىدە توختىدى، ھەممەيلەننىڭ دىققىتى گېزىتتە ئىدى.

بىرىنچى بەتتىكى « قانغا قان ! » دەپ ماۋزۇ قويۇلغان ئۇزۇن ماقالە كىشىلەرنىڭ يۈرەك تارىنى چەكتى، ماقالە رىزۋاننىڭ ئېچىنىشلىق ئۆلۈمى توغرىسىدا ئىدى. « خەنجەر » تەخەللۇسلۇق مۇئەللىپ ماقالىنى ناھايىتى تەسىرلىك ھەم ئۆتكۈر يازغان ئىدى، ئۇنىڭ ھەر بىر قۇرى گويا يېلىنجاۋاتقان چوغ ۋە گۈلدۈرلەۋاتقان چېقىندەك كىشىلەرنىڭ ۋۇجۇدىنى لەرزىگە سالدى. ماقالىنى ئۈنلۈك ئوقۇپ بېرىۋاتقان ئوتتۇرا ياشلاردىكى كادىر سۈپەت بىر ئادەم تۆۋەندىكى قۇرلارنى ئوقۇغاندا، كىشىلەر ئىختىس يارسىز تەۋرەپ، ئۈنسىز قاينام ھاسىل قىلدى :

« ... خەلقنىڭ كۆز يېشى دەۋردىن دەۋرگە ئېقىپ كەلمەكتە ! تۇمشۇقىدىن قان پۇراپ تۇرىدىغان چېلبۇرلەر بەكمۇ ھەددىدىن ئېشىپ كەتتى. ئاھ، مىللىتىم ! كۈلپەت ئىچىدە قالغان ئانا يۇرتۇم ! شانلىق تارىخىڭنى، نۇرلۇق ئىقبالىڭنى دەپ سانسىز باتۇرلار ئۆز ھايلە تىدىن ئايرىلدى، ئۇلۇغۋار ئىشلىرىڭ ئۈچۈن يەنە نۇرغۇن سادىق ئوغۇل - قىزلىرىڭ ئۆز ھاياتىنى بېغىشلايدۇ ! مۇدەھش جازا مەيدانلىرى خەلق ئۈچۈن كۈرەش قىلغان باتۇرلارنىڭ جېنىغا زامىن بولماقتا ! زەنجىر - كىشەنلەر ئەركىنلىك قاناتلىرىنى بوغماقتا ! قاراڭغۇ زۇلمەت ياراملىق ئەزىمەتلەرنى يۇتماقتا ! ياۋۇزلۇقتىن قولىنى تارتىمىغانلار ئاخىر ئۆز جاجىسىنى تاپىدۇ، ئادەم چىداپ تۇرالمىدىغان قاڭغىسىق قان پۇراقلىرىنى قانخورلار ئاخىر ئۆز قېنى بىلەن تازىلايدۇ ! كېسىلگەن باشلار بەدىلىگە ئەركىن - ئازادلىكنىڭ ئالتۇن مۇنارىنى تىكلەيمىز ! ئىسسىق قېنىمىز بىلەن بايرىقىمىزنى بويلاپ ئەبەدىلىككە بەدەل بېلىدىتىمىز !

ئەي، خورلانغان، ئەركىسز خەلقىم، كېلىڭلار، بىرلىكتە ئۈنلۈك ئوقۇيلى :

ھەرە كېزەر چېچەك ئېمەر ،
قۇشلار ئۇچار بىر يەم تاپار .
ئورمان يېشىل رەڭگە كىرەر ،
ھەر تەرەپتە چېلىشماق بار .

كەلسە باھار سوغۇق قاچار ،
سۇلار ئېقىپ گۈللەر ئاچار .
ھەر كىمىسە بىر مەقسەت تاپار ،
ھەر تەرەپتە چېلىشماق بار ! »

ھېلىقى ئادەم ماقالىنى دولقۇنلۇق ، ھاياجانلىق ۋە تەسىرلىك ئاۋازدا ئوقۇپ بەردى ، خىيالچان كۆزلىرىنى كىشىلەرگە تىكىپ سۈكۈت ئىچىدە بىر ھازا تۇردى ، كېيىن گېزىتنىڭ ئىككىنچى بېتىدىكى رامكا ئىچىگە ئېلىپ ، ئالاھىدە زىننەت بىلەن يېزىلغان داموللا ئابدۇقادىر كاشغەرنىڭ تۆۋەندىكى ھېكمەتلىك سۆزىنى ھۆرمەت تۇيغۇسى ئىچىدە ئېنىق تەلەپپۇز بىلەن ئوقۇدى :

« سوئال : ئىززەت ، ئابروي ، قۇۋۋەت نېمە بىلەن بولۇر ؟

جاۋاب : ئىلىم ، مەرىپەت ، ئىتتىپاق بىلەن بولۇر .

سوئال : مىللەتنىڭ خار ۋە زەبۇن بولمىقىغا بائىس نېمەدۇر ؟

جاۋاب : ئىككى نەرسىدۇر . بىرى ، جاھىل ۋە نادانلىق ؛ يەنە بىرى ،

تەپرىقە ۋە ئىختىلاپتۇر . »

كىشىلەر بارغانسېرى كۆپەيدى ، سەرراپ بازىرىدا سودا - سېتىق ئاساسەن توختىغان ئىدى . ھېيتگاھنىڭ چەت - چۆرىلىرىدىكى تىجا - رەتچى ، ھۆپىگەر ، بازارچىلارمۇ بۇ تەرەپكە قاراپ ئېقىشقا باشلىدى ، ئەمدى بىر ئادەمنىڭ ئۇنلۇك ئوقۇشى كىشىلەرنىڭ تەلپىنى قاندۇرالمىدى . بەختى سېرىق دەرھال كىشىلەر ئارىسىدىن شۇڭغۇپ يۈرۈپ قوينىدىكى گېزىتنى ناھايىتى ئەپچىللىك بىلەن تارقىتىۋەتتى . دەل شۇ چاغدا ، قاسىم كاناي بىلەن ئاۋۇت ئاق تۇمشۇق سەرراپ بازىرىدا پەيدا بولدى . ئۇلارنىڭ قولىنىڭ ئاستىدا گومىنداڭ شەنداقبۇسىدىن چىقارغان « خەلق

ئىستىكى « ناملىق تەشۋىقات گېزىتىدىن بىر باغلامدىن بار ئىدى . قاسىم كاناي بايىقى » تاڭ نۇرى » گېزىتى چاپلانغان ئۆرە تاختىنىڭ يېنىغا كەلدى . تەۋرەپ تۇرغان كىشىلەر توپى ئۇنىڭغا سوئال نەزىرىدە تىكىلدى . قاسىم كاناي ئېگىزىرەك بىر يەرگە چىقىپ يوغان ئاۋاز بىلەن مۇنداق دېدى :

— خالايسىق ! قىزىلپاچاقلارنىڭ تەشۋىقاتىغا ئىشەنمەڭلار ! ئۇلار ئىسلام دىنىغا قارشى ، ئۇلارنىڭ غەربى ئىمەلگە ئاشسا مەسچىتلەرنى چىقىپ ، موللا - ئۆلىمالارنى دارغا ئاسىدۇ ! « تاڭ نۇرى » گېزىتى قا- نۇنىسىز ، پىتىنە - ئېغىۋا تارقىتىپ كىشىلەرنىڭ كۆڭلىنى پاراكەندە قىلماقتا ! مانا بۇ گېزىت ھەقىقىي ھالدا خەلقنىڭ ئاۋازىنى ، خەلقنىڭ ئىس- تىكىنى ئەكس ئەتتۈرگەن ! ... — ئۇ سۆزلەپ شۇ يەرگە كەلگەندە ، ئاۋۋۇت ئاق تۇمشۇق قولتۇقىدىكى گېزىتتىن بىرنى سۇغۇرۇپ « تاڭ نۇ- رى » گېزىتىنىڭ ئۈستىگىلا چاپلىدى ، خەلق ئىچىدە غۇدۇراش ، نارازىلىق ئاۋازلىرى كۆتۈرۈلدى . شۇ ئەسنادا بەختى سېرىق قەيەردىندۇر سۇغۇرۇلۇپ چىقىپ قاسىم كانايغا دېۋەيلەپ كەلدى . ئۇ ئىككىسى ئۆز ۋاقتىدا بىر مەكتەپتە ئىشلەيدىغان كونا تونۇشلاردىن ئىدى ، ئۇلارنىڭ مەكتىپى تارقىتىلغاندىن كېيىن ، قاسىم كاناي دەسلەپ يوشۇرۇن ، كېيىن ئاشكارا ھالدا ساقچى ئىدارىسىگە باغلىنىپ كەتكەن ئىدى .

— ھەي قاسىم ، « تاڭ نۇرى » گېزىتى سېنىڭ نېمەگە پۇتلاشتى ؟ ! — دېدى بەختى سېرىق دەرغەزەپ بولۇپ ، — ئۇنىڭدا يې- زىلغانلارنىڭ نېمىسى يامانكەن ؟ !

قاسىم كانايمۇ ئۇنىڭغا ھۆرىيەيدى :

— بەختى ، سەن ھوشۇڭنى تېپىپ يۈر ، سېنىڭ ھازىر چېلىۋاتقىنىڭ قىزىلپاچاقلارنىڭ دۇمبىقى ! ...
ئاۋۋۇت ئاق تۇمشۇقمۇ مەيدىسىنى كەردى :

— سەن پىتىنە - پاسات تېرىپ خەلقنى ئازدۇرۇۋاتىسەن ! مانا ماۋۇ پىرقىمىز نامىدىن چىقىۋاتقان گېزىت خەلقنى ھەقىقىي يولغا باشلايدۇ !



— سەنلەرنىڭ خەلق دېگىنىڭ زادى كىم ؟ ! — بەختى سېرىق تېخىمۇ كۆپۈپ بىر چامدام ئالدىغا كەلدى ، — سەنلەرنىڭ كېچە — كۈندۈز ئويلايدىغىنىڭ خەلقنىڭ يىلىكىنى شوراش ، خەلقنى دەپسەندە قىلىش ! يەنە تېخى تەپ تارتماي « خەلقنىڭ ئاۋازى » يەي ، « خەلقنىڭ ئىستىكى » يەي دېيىشۋاتىسەن ! « تۆھمەتنىڭ كۆزى يوق ، مۇتتەھەمنىڭ يۈزى » دېگەندەك ، سەنلەردە كۆزمۇ ، يۈزمۇ يوق !
قاسم كاناي چىچاڭشىدى :

— بەختى ، ئاغزىڭغا بېقىپ سۆزلە ، بولمىسا ، 32 چىشىڭنى ئالغىنىڭدا كۆرسەن !

ئاۋۇت ئاق تۇمشۇق قولىنى شىلتىدى :
— ھەي سېرىق كۈچۈك ! كىم بىلەن سۆزلىشىۋاتقىنىڭنى بىلىۋاتامسەن ؟ ! ...

ئۇنىڭ سۆزىنىڭ يېرىمى ئاغزىدا قالدى ، بەختىنىڭ تۈگۈلۈپ تۇرۇپ ئاتقان ئېيىق شاپىلىقىدەك بىر مۇشتى ئۇنى سەنتەرەكلىتىپ كۆزلىرىدىن ئوت چاقىتىۋەتتى . بەختىنىڭ بويى پاكار ، جۇغى كىچىك بولغىنى بىلەن قىزىلمۇچتەك ئاچچىقى بار ئىدى . ئۇ يەنە ئۇرۇشقا تەييارلاندى ، ئەتراپتىكى كىشىلەرمۇ يوپۇرۇلۇپ كەلدى ، قاسم كاناينىڭ چىرايى تاتاردى ، يانپېشىدىن دەرھال تاپانچىسىنى سۇغاردى ، ئاۋۇت ئاق تۇمشۇق ئۇنىڭ ئارقىسىغا ئۆتۈۋالدى . ئەگەر شۇ چاغدا يارباغ دەرۋازىسى تەرەپتىن كىرىۋاتقان نامايىشچىلار قوشۇنى يېتىپ كەلمىگەن بولسا ، غەزەپلەنگەن كىشىلەر قاسم كاناي بىلەن ئاۋۇت ئاق تۇمشۇقنى ئۇرۇپ تەڭنىگۈش قىلىۋەتكەن بولاتتى . نامايىشچىلار سەرراپ بازىرىدىكى كىشىلەر توپىنى ئۆزىگە يۆگىۋالدى ، قاسم كاناي بىلەن ئاۋۇت ئاق تۇمشۇق بۇ كاتتا مالىماندىن پايدىلىنىپ غىيىپىدە تىكىۋەتتى . نامايىشچىلارنىڭ ئالدىنقى قاتارى رىزۋاننىڭ زەمبىلىگە سېلىنغان جەستىنى كۆتۈرۈۋالغان ئىدى ، قۇربان جەسەتنىڭ يېنىدا مەجنۇنلارچە يىغلاپ ، ۋارقىراپ ، ھۆر -

كېرەپ كېلىۋاتاتتى . خەلق ئۈزۈلمەي شوئار توۋلايتتى . ئۇلارنىڭ «قانغا قان ، جانغا جان ئالىمىز !» ، «بىزگە ئەر كىنىلىك كېرەك !» ، «تەڭلىك ، ھۆرلۈك ئۈچۈن كۈرەش قىلايلى !» دېگەن ياڭراق ئاۋازلىرى كوچا ، رەستىلەردە زىلزىلە پەيدا قىلدى ...

نامايىشچىلار ھەر بىر قەدەمدە خۇددى قىشتىكى قار دۆۋىسىدەك چوڭىيىپ ، كۆپىيىپ باراتتى : چىقىش يولى تاپالماي قالغان ناتىۋان ئىشچى - خىزمەتچىلەر ، سەيسە - ھاشا ، باج - سېلىق دەردىدە جېنىدىن جاق تويغان جاپاكەش دېھقانلار ، نان ئۈچۈن پۇت - قولغا قىلغان چۈشكەن شۇم تەلەي ھۈنەرۋەن - كاسىپلار ۋە تىرىكچىلىك كويىدا مۈكچىيىپ كەتكەن مېسكىن شەھەر ئاھالىسى بۇ ئۇلۇغ ئېقىنغا ئارقىمۇ ئارقا قوشۇلۇپ كەتتى ...

«خەلق (پۈۋۈ) دېسە بوران چىقىدۇ» دېگەن گەپ راست ئىكەن . سەپ - سەپ بويىچە تەۋرەپ ، دولقۇنلىنىپ كېتىۋاتقان نامايىشچىلار قوشۇنىنىڭ تىنىقى بىلەنلا شەھەر ئوتتەك قىزىپ كەتكەن ئىدى ، ئۇلارنىڭ ئايىغىدىن كۆتۈرۈلگەن چاڭ - توزانمۇ شەھەر ئاسمىدا نىدا گويا كۈن نۇرىنى توسقۇدەك قېلىن بىر قەۋەت تۇمانغا ئايلاندى ...

نامايىشچىلار ھېيتگاھنى بىر ئايلىنىپ ، دوتەي يامۇلغا قاراپ يول ئالغاندا ، ۋاقىت چۈشتىن ئۆتكەن ئىدى .

3

شەھەرنىڭ كۈنچىقىش تەرىپىدىكى قاراڭغۇ رەستىدە ئادەملەر شالاڭ ئىدى . دۇكانلارنىڭمۇ ، خېرىدارلارنىڭمۇ كۆپ قىسمى نامايىشقا قوشۇلۇپ كەتكەن ، پەقەت رەستىنىڭ ئوتتۇرىسىدىكى «تاياجى شىر-كەت» دېگەننىڭ ئازادە دۇكىنىدا ئىككى سەللىلىك ئاخۇنۇم بەھۇزۇر ئولتۇراتتى . ئۇلار گۈللۈك مەرۇزا سېلىنغان يۈكەيدە چازا قۇرۇپ ، لا-چىندانە بىلەن قەلەمپۇردا دەملەنگەن پۇراقلىق چايىنى نىكۇلاينىڭ ئالتۇن

ھەللىك پىيالىلىرىگە قۇيۇپ ، « خوش - خوش » بىلەن ئىچەتتى . ئوڭ تەرەپتىكى كىشىنىڭ ئىسمى سەيداچىم ئىدى . بېشىغا كىچىككىنە داكا سەللە ئوراپ ، ئۇچىسىغا يوللۇق ئاق پاڭچۇدىن ئاددىيلا يەكتەك كىيىۋالغان بۇ ئادەم كىچىك ۋاقتىدىلا خانلىق مەدرىستە ئوقۇپ ، 16 يېشىدا مۇرەتتەپ قارىي بولغان ، 1907 - يىلى دادىسى ساتتار ھاجىم بىلەن مەككىگە بېرىپ ھەج تاۋاپ قىلغان ۋە شۇ سەپىرىدە بۇخارادا قېلىپ ، شۇ زاماننىڭ ئوتتۇرا ئاسىيادىكى ئاتاقلىق بىلىم يۇرتى كوكولداش مەدرىسىدە ئۈچ يىل ئىلىم تەھسىل قىلغان ئىدى . بىرلا قارىغان كىشىگە ئۇنىڭ تەقى - تۇرقى يېقىمسىز كۆرۈنەتتى ، پىستە كۆزلىرىگە سېلىشتۇرما قەلىمىغاندەك يوغان بۇرنى گويا قارامنۇل ، سوزۇنچاق ، جۇدەڭگۈ يۈزىگە چاپلاپ قويغان بىر كېسىم ھېسىپتەك تۇراتتى . ئۇنى ئاز دېگەندەك بۇرنىنىڭ ئۇچىدا دىردىيىپ تۇرغان قوناقتەك سۆڭەل بۇرنىنى تېخىمۇ كۆپتۈرۈپ كۆرۈمسىز قىلىۋەتكەن ئىدى . ئۇ ھېيتگاھ جامەدە مۇدەررىسلىك قىلاتتى .

سول تەرەپتە ئولتۇرغىنى دانىش ئىمام ئىدى . ئۇ ياش جەھەتتە سەيداچىم بىلەن تەڭ بولسىمۇ ، ھەرىكىتى كالامپاي ، گۆشلۈك يۈزى قىزغۇچ سەۋزە رەڭلىك ، بېشىغا يوغان مىسقالداكا سەللە ئورنغان ، ئۇچىسىغا چىرمان يوللۇق بەقەسەم تون كىيگەن ئىدى . دانىش ئىمام قولىدىكى پىيالىنى پەتنۇسقا قويدى . بېشىنى ئېگىپ كۆزىنى يۇمدى ، نېمىلەرنىدۇر پىچىرلاپ پۇشۇلدىدى . بىر ھازادىن كېيىن بېشىنى كۆتۈردى ، چۆرىسى پاختىلاشقان خۇنۇك كۆزلىرى لەپىدە ئېچىلدى .

— ئەلھازا مۇستاپا ، — دېدى ئۇ ئېغىز ئېچىپ ، — سەيداچىم ، ئۆزلىرى قانداق قارايلىكىن ، ھازىر كىشىلەر نامازدىن قېچىپ ، ئەھكامدىن چەتنەپ بەتخۇيلۇققا بېرىلىپ كەتتى . ئازابقا قاراپ ماڭغانلار كۆپىيىپ ، ساۋابقا قاراپ ماڭغانلار ئازىيىۋاتىدۇ . ئەلھازا مۇستاپا ، بۇ ئۆزى زامانە ئاخىرنىڭ يېقىنلىشىپ قالغانلىقىنىڭ بىشارىتى ئەمەسمىكىن ! ... مانا قار

سىلا ، بۇگۈنكى بۇ مالىمانچىلىق ئاللاننىڭ ئىرادىسىگە ، تەقدىرنىڭ
ھۆكۈمىگە قىلىنغان مۇخالىپلىق ، بەتخۇپلۇق ئەمەسمۇ ؟ ! ...

سەيداچىم گەپنىڭ نېمە ئۈستىدە بولۇۋاتقانلىقىنى پەملەپ بىر ئاز
ئويلىدى ، كېيىن كۆڭلىدىكىنى يوشۇرمايلا ئوچۇق ئېيتىۋەردى :

— تەقسىر ، ئالدىلىرىدا ھۆزۈرلۈكمەن . مېنىڭچە ، بۇگۈنكى ئىش
توغرىسىدا ئالدىراپ بىر نەرسە دېيىش تەس ! « كىيىمىڭگە ئوت تۇتاشسا
ئۆزۈڭنى سۇغا تاشلا » دېگەن گەپ بار . ئوتنى خەق تۇتاشتۇردى ،
كۆيگۈچىلەر ئۆزىنى سۇغا تاشلىماي قاراپ تۇرمايدۇ . دە ! قانغا قان ،
جانغا جان ئېلىشنى ئاللامۇ ، رەسۇلىللامۇ راۋا كۆرىدۇ .

— ئەلھازا مۇستاپا ، — داندش ئىمام بىلىكىگە يۆگۈلغان قەھرئۇ
تەسۋىسىنى قولغا ئېلىپ تېز — تېز سىيرىدى ، — ئادەم دېگەننىڭ بۇ
دۇنيادىكى ئۆمرى يازدىكى باراڭ ، كۈزدىكى غازاڭدە كلاس ! بىز بۇ
دۇنياغا مۇساپىر تەقسىر ، بىزنىڭ ۋەتىنىمىز ئۇ دۇنيا ! ئەلھازا مۇستاپا ،
ھەر بىر مۆمىن بەندە ئۆزىنىڭ ئۇ دۇنيالىقىنى ئويلىشى كېرەكتە !

— شۇنداق ئىمام ئاخۇنۇم ، — دېدى سەيداچىم ئېغىر بېسىق ،
ئەمما كىنايە ئارىلاش قىرلىق تەللەپپۇزدا ، — بەرھەق شۇنداق . بۇ دۇنيادا
مەڭگۈ ياشاش مۇمكىن ئەمەس ، ئەمما ياخشى نام قالدۇرۇش ئۇلۇغ سائىل-
دەت . ئادەم تۇغۇلىدۇ ، ئۆلىدۇ ، لېكىن ئۇنىڭ سۆزى ، ئىشى ئۆلمەيدۇ ،
ئۆزى ئالەمدىن ئۆتسىمۇ ، ئىنساننىڭ نامى مەڭگۈ قالىدۇ ! — سەيداچىم
پىيالىلەرنى دەستىلىدى ، چەينەكنى پوكەي يېنىدىكى تەكچىگە ئالدى ،
ئاندىن يەكتىز بولۇپ ئولتۇرۇپ ، ئالدىرىماي سۆزىنى داۋام قىلدى ، —
مەن سىلىگە ئېيتسام تەقسىر ، بۇ زاماننىڭ ئىشلىرى غەلىتە بولۇۋاتىدۇ .
جانابى ناۋائىينىڭ « ھەيرەتۇل ئەبىرار » دىۋانىدىكى :

« ئولكى چېكىپ نەغمەنى دىلكەش ھەزار ،

كۈل ئىچىدە گۈلخاننىۋ خارۇ زار »

دېگەن نەزمىنى ئۆزلىرىمۇ ئوقۇغان بولغىيتىلە . مېنىڭچە ، بۇنىڭغا مەنە
ئېيتىشقا توغرا كەلسە ناھايىتى ئېنىقكى ، ئاللاتائالا دۇنيانى ياراتقاندىن

بىرى ، ئالىملار خار ، جاھىللار ئەزىز بولۇپ كەلدى ، بۇ جاھان زۇلۇمنى پىسەنت قىلىدۇ . ئەنە شۇنىڭ ئۈچۈن ، مېۋىلەر تۇپراققا چۈشۈپ كېتىدۇ ، مېۋىسىز قۇرۇق پۇتاقلار بولسا ، باشلىرىنى گىدەيتىپ يۇقىرىدا تۇرىدۇ ، رەزىل كىشىلەرگە ھۆرمەت ۋە مەنەسەپ بېرىلىدۇ ، بىلىم ئەھلىلىرى بولسا ، مۇشەققەت ئىچىدە قىيىنلىدۇ . تاشلار تاغنىڭ ئۈستىدە ، قىممەت باھالىق خەزىنىلەر بولسا ، تۇپراقنىڭ ئاستىدا بولىدۇ ... كىمكى لەئلى ياقۇتتەك پاكىز بولسا ، پالاكەتلەر تېغىنىڭ ئاستىدا جاپا تارتماقتا ، كىمىنىڭ ئەسلى زاتى ۋە ئايغاق قەدەملىرى يامان بولسا ، شاھلارنىڭ تاجى ۋە تاۋۇسلىرى ياڭلىغ ھۆرمەتلەنمەكتە . قايسىبىر قۇل توغرا ۋە تازا سۆزلىسە ، ئۇنىڭ بويىغا تۇتىيالارغا ئوخشاش كىشەن سېلىنىدۇ ... مەخلۇقلارنىڭ كۆكرەك بېغىرلىرىنى يارماقنى ئۆزىگە ھۈنەر قىلىپ ئالغان يىرتقۇچ قۇشلارنى پادىشاھلار ئەتىۋارلاپ ئوۋغا ئېلىپ چىقىدۇ ، ئەمما دىلكەش كۈيلەرگە سايرايدىغان بۇلبۇللار بولسا ، گۈللەر قوينىدا خارۇ زار بولۇپ قالماقتا ، ئۆرتەنمەكتە ... مانا قارىسىلا ، بۇ نېمىدېگەن سەرتاپا كىنايىلەر - ھە ؟ شۇنداق ئىمام ئاخۇنۇم ، مەن سىلىگە ئېيتسام ، ھازىر خېچىنلار بەيگىگە چۈشۈپ ، توكۇرلار ئۇسسۇل ئوينىيدىغان بولۇپ قالدى ! - سەيداچىم ماش گۈرۈچ ساقلىنى بىر - ئىككى سىپىپ ، سۆھبەتدىشىنىڭ چىرايىغا كۆزىنىڭ قىرىدا قاراپ قويۇپ سۆزدىن توختىدى .

دانش ئىمامنىڭ قايىقى تۇرۇلدى ، ئۆسكىلەڭ قاشلىرى لىكىلدى ، چىرايمۇ بىر ئاقىرىپ ، بىر تاتاردى . ئۇ بىر نەرسە دېيىش ئۈچۈن ئاغزىنى ئۆمەللىدى - يۇ ، لېكىن يەنە نېمە ئۈچۈندۇر « ئەلھازا مۇستاپا ، ئەلھازا مۇستاپا » دېگىنىچە ئاچچىق يۇتۇپ شۈكلەپ قالدى ...

بۈگۈن شەھەرنىڭ كوچا - كوچىسى ، رەستە - رەستىسى ، دوقمۇش - دوقمۇشى ھەر خىل تەبىقىدىكى كىشىلەرنىڭ مۇھاكىمە ، مۇنازىرە ، كۆز قاراش ۋە ئەقىدە - ئېتىقادى بىلەن جانلىنىپ كەتكەن ئىدى :

— نېمىدېگەن بېشى چوڭلۇق بۇ ؟ !

— بېشى چوڭلارغا ئاپىرىن !

— دوپپىچىنىڭمۇ ئەندىزى بولىدۇ ...

— ھۆكۈمەتنىڭ سىياسىتى ! ...

— قۇرۇسۇن ئۇنداق سىياسەت !

— ئاستا ...

— ئىش تەۋرەتكەنلەر بىر نەچچە زۇۋانداز ئەپەندىلەر ئىكەن ...

— يىگىتنىڭ خۇۋەينىسى ئىكەن .

— ئۇلارغا ئەگەشسەك زىيان يوق ...

— ئۇلار بىزنىڭ پەخرىمىز ! ...

— تىش ! ...

ھەر خىل رەختلەردىن ئۇزۇن - قىسقا ، ساڭگۈل - سۇڭگۈل كىيىم كىيگەن ئون نەچچە مەھبۇسۇمۇ بۇ سۆزلەرنى ئاڭلىدى . ئۇلار يارباغ دەرۋازىسىدىن كىرىپ ھېيتگاھقا كەلگەندە نامايىشچىلار قوشۇنى تەرىپىدىن توسۇلۇپ ، بىر بۇلۇڭغا قاپسىلىپ قالغان ئىدى . ئۇلارنى ئالتە بۇرجەكلىك تۈرمىنىڭ ياش گۈندىپىيى ۋاڭ دەيدەي سىرتقا ئەمگەككە ئېلىپ چىققان ئىدى . باتۇق يوغان كەتمەننى دولىسىغا سېلىپ ۋاڭ دەيدەينىڭ يېنىدا تۇراتتى . ھازىر بۇ ئىككىسى ئىجىل سىرداش دوستلاردىن بولۇپ قالغان ئىدى . باتۇق بۇرۇنقىدىن سەل جۈدەپ قالغان بولسىمۇ ، بېجىرىم كۆرۈنەتتى . ئوزۇقلۇق يېتىشمەسلىكتىن بولسا كېرەك ، قارىداپ قالغان يۈزىدە چالپاق - چالپاق داغلار پەيدا بولغان . ئۇنىڭ بۇرۇنقىدەكلا يېنىپ تۇرغان ئوتلۇق كۆزلىرى تۆت ئەتراپىدا پەيدا بولغان بۇ ئاجايىپ مەنزىرىگە قاراپ تېخىمۇ چاقناپ كەتتى . ئۇ كۆز ئالدىدا تەۋرىنىپ ، كۆتۈرۈلۈپ تۇرغان ھەددى - ھېسابسىز ئادەملەرنىڭ روھى كەيپىياتىدىكى ئۆزگىرىشتىن ھەيران قالدى ، ئۇلارنىڭ ھەرىكەتلىرى قەيسەر ، سۆزلىرى مەردانە ئىدى . ئۇلار ئۆزلىرىنىڭ ئارىسىغا يوشۇرۇنۇپ كۆيىدەك يۈرگەن ئىشىپىيون ، پايلاقچىلارغىمۇ پىسەنت قىلمايتتى ، بەلكى ئۇلارنى

كۆرگەندە ئاۋازلىرىنى تېخىمۇ يۇقىرى كۆتۈرۈپ ، جاندىن ئۆتكۈدەك گەپلەر بىلەن دارىتمىلايتتى . شۇ ئارىلىقتا ، باتۇق دوتەي يامۇل تەرەپتىن ئېغىزمۇ - ئېغىز يېتىپ كەلگەن مۇنداق بىر خەۋەرنى ئاڭلاپ قالدى :

— ۋەكىل كىرىدىغان بوپتۇ ...

— ھۆكۈمەت بىلەن سۆھبەت ئۆتكۈزىدىكەن ...

— قۇتلۇق دېگەن ئەپەندى ۋەكىللەرگە باش بولغۇدەك ...

— ياخشى بوپتۇ !

— قانداق نېمە ئۇ ؟

— قالتىس يىگىت - دە !

— بۈگۈنكى ئىشنىڭ بېشى شۇ ...

— زۇۋانىڭنى پەس قىل !

— ئەتراپىڭغا قارا !

قۇتلۇق ئەپەندىنىڭ ئىسمىنى ئاڭلاپ باتۇقنىڭ دىلى سۆيۈنۈپ كەتتى . ئۇ ھەمىشە قۇتلۇق ئەپەندى بىلەن پەخىرلىنەتتى ، ئۇنى ئۆزىنىڭ بىردىنبىر روھىي مەدەتكارى ھېسابلايتتى . ئۇنىڭ ئەقىدىسى ، بىلىمى ، قەيسەرلىكى ، غەيرىتى باتۇق ئۈچۈن مۇقەددەس بىر تۇمار ئىدى . ئۇ مانا شۇ تۇمار بىلەن مەھبۇسلۇق ھاياتىدىكى ھەر قانداق قىيىنچىلىق ۋە يېشى كەلىسىكلەرنى مەردانىلىك بىلەن يېڭىپ كېتىۋاتاتتى . باتۇق شۇ تاپتا ، قۇتلۇق ئەپەندىنى ئىچ - ئىچىدىن سېغىنغانلىقىنى تېخىمۇ چوڭقۇر ھېس قىلدى . ئۇنى قۇچاقلىغۇسى ، سۆيگۈسى كەلدى ، ئۇنىڭ بىلەن ئازادە سىرداشقۇسى ، نۇرغۇن نەرسىلەرنى سورىغۇسى ، بىلگۈسى كەلدى . لېكىن ئۇ ئۆزىنىڭ مەھبۇسلۇقىنى ، تۆت قەدەم يەرگە خالغانچە ماڭمايدىغانلىقىنى ئويلاپ يۈرىكى پۇجۇلاندى . ئۇنىڭ كاللىسىغا ھەر خىل خىياللار كەلدى ، قېچىپ كەتمەكچى بولدى ، نامايىشچىلارغا قوشۇلۇپ قۇتلۇق ئەپەندىنى تاپماقچى ، ئۇنىڭغا مەڭگۈلۈك ھەمراھ بولماقچى بولدى . لېكىن يەنە ئويلاپ قالدى ، ئۇ قېچىپ كەتسە ۋاڭ دەيدەي قانداق قىلىدۇ ؟ ! دادىسى ئۇرۇشتا ئۆلگەن ، ئۆزى مەجبۇرىي ساقچىلىققا

تۇتۇلۇپ ، قېرى ئانىسى يالغۇز قالغان ، يۈرىكى زېدە ياش يىگىت بۇ
مەسئۇلىيەتنىڭ ھۆددىسىدىن قانداق چىقىدۇ ؟ !
باتۇقنىڭ بېشى چىنگالدى ، تومۇرلىرىدىكى قان شۇۋۇلداپ ئاقتى .
ئۇ مۇشۇنداق تۇرۇۋەرسە ، ئۆزىنىڭ ئىش تېرىپ قويدىغانلىقىنى سېزىپ
ۋاڭ دەيدەينى نوقۇدى :

— ماڭايلى ، بۇ يەردىن تېزراق كېتەيلى ...

ۋاڭ دەيدەي تۆت تەرىپىگە قاراپ مۇرىسىنى قىستى :

— قانداق ماڭسەن ؟ ئۆتكىلى بولمايدۇ ، باتۇق ، بۇنداق

قىستاڭچىلىقتا بىر - ئىككىسى قېچىپ كەتسە قانداق قىلىمەن ؟ !

باتۇق ئۇنى تىنچلاندۇردى :

— ئەنسىرىمە ، يان كوچىدىكى يوللار ئارقىلىق چىقىپ كېتەيلى ،

مەن ساڭا ياردەملىشىمەن !

ۋاڭ دەيدەي كۆندى ، مەھبۇسلارنى تام يېنىدىكى بوشلۇقلاردىن

ئۆتكۈزۈپ ، ساق - سالامەت يان كوچىغا كىرىپ كەتتى .

4

بايىقى خەۋەر راست بولۇپ چىقتى . نامايىشنىڭ كۆلىمى ، ھەيۋىتى
ھۆكۈمەت دائىرىلىرىنى جىددىيلەشتۈرۈپ قويغان ئىدى . ئۇلار ھەربىي ۋە
ساقچى ئەمەلدارلىرى بىلەن ئۇزاق مەسلىھەتلەشكەندىن كېيىن ، مەسلىنى
سۆھبەت ، كېلىشىم ئارقىلىق ھەل قىلماقچى بولۇپ ، نامايىشچىلار
قوشۇنىدىن بەش نەپەر ۋەكىل كىرگۈزۈشنى تەلەپ قىلدى . نامايىشچىلار
بىر مەھەل غۇلغۇلا قىلىشقاندىن كېيىن قۇتلۇق ئەپەندىنى بەش ۋەكىلنىڭ
بېشى قىلىپ سايلىدى ، قالغان تۆتى تىجارەتچى ، كاسىپ ، دېھقان ۋە
ئارتىسلار ئىچىدىن تاللانغان ئىدى . ئۇلار نامايىشچىلارنىڭ تەلەپ - ئار-
زۇسىنى ئېلىپ دوتەي يامۇلغا كىرىش ئالدىدا قۇتلۇق ئەپەندى چوڭ
بىنانىڭ يېنىدىكى پەلەمپەيگە چىقىپ قولىنى كۆتۈردى ، يېنىك شاۋقۇن

ئىچىدە قىمىشىپ تۇرغان سانسىز خەلق ئاستا - ئاستا بېسىقتى ، قۇتلۇق ئەپەندى ياڭراق ، لېكىن تەمكىن ئاۋازدا مۇنداق دېدى :

— مۆھتەرەم قېرىنداشلار ۋە مۇندا توپلانغان بارلىق پۇقرالار : بىز مۇسۇلمانلار ھەرقانداق ئىشنى بىسىمىلا بىلەن باشلايمىز ھەم پەۋقۇلئاددە چوڭ ئىشلارنى باشلاش ۋاقتىدا تەگبىر ئېيتىمىز . مەنمۇ بۇ زور تەنتەننى تەگبىر بىلەن باشلايمەن ۋە ماڭا قوشۇلۇپ تەگبىر ئېيتىشلىرىنى سورايمەن :

ئاللاھۇ ئەكبەر ، ئاللاھۇ ئەكبەر ،
لائىلاھە ئىللاھۇ ۋاللاھۇ ئەكبەر .
ئاللاھۇ ئەكبەر ۋەلىلاھى ۋەلەھەم .

نامايىشچىلار قۇتلۇق ئەپەندىگە ئەگەشتى ، 2000 غا يېقىن ئادەم نىڭ ئاغزىدىن بىر تىنىقتا چىقىۋاتقان ئېتىقادلىق بۇ ئاۋاز ناھايىتىمۇ جاراڭلىق ھەم سەلتەنەتلىك ئىدى ، ئۇ كىشىلەرنىڭ ۋۇجۇدىدا گويا شەھەر ئاسمىنىدا تۇيۇقسىز پەيدا بولغان ھەيۋەتلىك گۈلدۈرمامىدەك تەسىر پەيدا قىلدى . قۇتلۇق ئەپەندى تەگبىر ئېيتىلىپ بولغاندىن كېيىن سۆزىنى داۋام قىلدى :

— قېرىنداشلار ، بىز ۋە تىنىمىزنىڭ ھەممە جايلىرىدا ، ھەتتا تۈرمە - زىندانلاردىمۇ « دۇنيا ھەممەيلەنگە تەڭ » دېگەن شوئارلارنى كۆرىمىز . بۇ سۆز يالغۇز خارىجى تەرەپكىلا قارىتىلغان بولماستىن ، بەلكى دۆلەت ئىچىگىمۇ قارىتىلغاندۇر . ئەمما ، ئەمەلدە بۇنداق بولمىدى ، بۇ ئۆزۈم ۋەت خەلقىمىز ئېغىر خورلۇققا ، زۇلۇمغا چىدىماي ، « دۇنيا ھەممەيلەنگە تەڭ » دېگەن شوئارنى ھەقىقىي ئەمەلگە ئاشۇرۇش ئۈچۈن كۆتۈرۈلدى ۋە ئۇنى چوقۇم ئەمەلگە ئاشۇرىدۇ ! ... قېرىنداشلار ، قورقۇنچاق ئادەم ئاللا - نىڭ يارمىلىق بەندىسى ئەمەس ! ئاللا بەندىسىنى ئادەم دەپ ياراتقان ، قۇل قىلىپ ياراتقان ئەمەس . قانخورلارغا قارشىلىق كۆرسىتىشنى بىلمىگەن ئادەم ئاللاغىمۇ ياقمايدۇ ! ...

قۇتلۇق ئەپەندى پەلەمپەيدىن چۈشتى . ئۇنىڭ ئاددىي ، لېكىن مەزمۇنلۇق سۆزى نامايىشچىلار ئىچىدە چوڭقۇر تەسىر قوزغىدى . ئۇنى بۇرۇن كۆرمىگەن ، بىلىمگەن ئادەملەر يىراق - يېقىندىن بويۇنلىرىنى سوزۇپ ، ھېرىسمەنلىك ، قايىللىق ۋە زوقلىنىش بىلەن ئۇنىڭغا تىكىلدى ، ئۇنى تەرىپلىدى ، ماختىدى ، ئۇنىڭ ھەققىدىكى چۆرىمە چۆچەكلەر نامايىشچىلارنىڭ ئۇزۇن سېپىنى بويلاپ يىراقلارغا كەتتى ...

بەش ۋە كىل دوتەي يامۇلنىڭ ئەسكەر ۋە ساقچىلار بىلەن زىچ مۇھاپىزەت قىلىنغان چوڭ زالغا كىردى . ئۇدۇل تەرەپتىكى ئاق داستىخان سېلىنغان ئۇزۇن شىرە ئالدىدا ھۆكۈمەت ، ھەربىي ۋە ساقچى ئەمەلدارلىرىدىن ئون نەچچە ئادەم ئولتۇراتتى . سول ياندىكى كىچىك شىرەنىڭ يېنىدا ئىككى تەرەپتىكى ئۆرە تۇراتتى . ۋەكىللەر ئوڭ تەرەپكە راسلانغان ئورۇندۇقلارغا بېرىپ ئولتۇردى . زال بىر دەقىقە تىمىتاس بولۇپ قالدى ، ھەر ئىككى تەرەپ بىر - بىرىنى سىنچى كۆزلەر بىلەن ئۆزىنى كۆزىتەتتى . «پالمېر» ماركىلىق تاماكىسىنى ئۈزمەي چېكىپ گېدىيىپ ئولتۇرغان ھاپىز جۇيچاڭ بىر قولىنى ئالدىغا سوزۇپ ، قۇتلۇق ئەپەندىگە جىددىي تىكىلدى . قۇتلۇق ئەپەندىمۇ بېشىنى تىك كۆتۈرۈپ ، قولىنى مەيدىسىدە گىرەلەشتۈرۈپ ، كىرىپك قاقماي بېگىزدەك قالدۇ . زال ئىچىدىكى تىمىتاسلىق ھالەتتە بولۇۋاتقان غايىۋانە ، شۇنىڭ بىلەن بىللە شىددەتلىك روھىي ئېلىشىش خېلى ۋاقىت داۋام قىلدى . كېيىن بېشىغا قارا پوسما ، ئۇچىسىغا قارا لەمبۇق جاجازا چاپان ، ئايىغىغا قارا مەخمەل خەي كىيگەن زىبابەگ لاۋسى ئېغاڭلاپ ئورنىدىن تۇرۇپ قىسقىلا سۆزلىدى :

— سۆھبىتىمىز ھازىر باشلىنىدۇ . نامايىشچىلارنىڭ ۋەكىلى ئۆز تەلەپلىرىنى ئوتتۇرىغا قويسا ، جانابى رەھبەرلەر ئاڭلاپ باقسا بولىدۇ . بەش ۋە كىل بىر - بىرىگە قارىشىۋالدى ، قۇتلۇق ئەپەندى لىك كىدە ئورنىدىن تۇردى .

— خەلىقنىڭ تەلپى ناھايىتى ئاددىي ۋە ھەققانىي ! — دېدى ئۇ

سۆزىنى دانە - دانە قىلىپ ، - بىرىنچى ، 9 - بېرىگادىنىڭ باشلىقى
 كاڭ زىخىڭ زوراۋانلىق بىلەن ئىككى ياشنىڭ جېنىغا زامىن بولدى .
 ئۇلارنىڭ بىرى ، ناھەق ئۆلتۈرۈلدى ، يەنە بىرسى ، ساراڭ قىلىۋېتىلدى .
 بىزنىڭ تەلپىمىز : قانغا قان ، جانغا جان ئېلىش ! ئىككىنچىسى ، خەلق
 نادانلىق ۋە جاھالەتتىن قۇتۇلۇشنى تەلەپ قىلىدۇ . لېكىن ھازىر ھۆكۈ-
 مەت ، ھەربىي دائىرىلەر مەكتەپلەرنى ئارقا - ئارقىدىن تاقاپ ، ياش
 ئەۋلادلىرىمىزنى ئوقۇشىمىز ، مەرىپەتچى ئوقۇتقۇچىلارنى ئىشىنىز قويدى .
 بىز مەكتەپلەرنى ئېچىپ ، ئوقۇشنى ئەسلىگە كەلتۈرۈشنى تەلەپ قىلىمىز !
 ئۈچىنچى ، يېقىندىن بۇيان ، چەت ئەلدە ئوقۇپ كەلگەن ئىلغار پىكىرلىك
 كىشىلىرىمىز ئارقا - ئارقىدىن قولغا ئېلىنىپ ، زىيانكەشلىككە ئۇچراۋا-
 تىدۇ . تەلپىمىز : بۇلارنىڭ ئۈستىدىكى جازانى تېزدىن مەنئى قىلىپ ،
 تۈرمىلەردىن ئازاد قىلىش . تۆتىنچى ، ھازىر دېھقانلارنىڭ باج - سېلىقى
 كۆپىيىپ 24 خىلغا يەتتى . ئەگەر مۇنداق كېتىۋەرسە دېھقانلار ئۆلۈم
 گىردابىغا بېرىپ قالىدۇ . تەلپىمىز : دېھقانلارنىڭ ئۈستىدىكى ئاشكارا
 بۇلاڭ - تالاڭنى توختىتىپ ، باج - سېلىقنى ئازايتىش . بەشىنچى ،
 ھازىر شەھەر خەلقىنىڭ ھاياتى كاپالەتكە ئىگە ئەمەس ، بىر تۈركۈم ئىش-
 پىيون - پايلاقچىلار ، سىياسىي چامباشچىلار كىشىلەرگە خالىغانچە
 زىيانكەشلىك قىلماقتا ، ھازىر دىيارىمىزنىڭ قەيىرىدىن بىر چىمدىم
 تۇپراقنى ئېلىپ پۇرسا ، ناھەق ئۆلگەن شېھىدلەرنىڭ قېنى پۇرايدۇ .
 تەلپىمىز : بۇنداق زوراۋانلىقنى ، يوشۇرۇن سۇيىقەستلەرنى تېزدىن توختى-
 تىتىپ ، خەقنىڭ ئەر كىنىلىكىگە ، ئىنسانىي ھوقۇقىغا كاپالەتلىك
 قىلىش ! ...

قۇتلۇق ئەپەندىنىڭ سۆزى تۈگە - تۈگىمەي سېمىز بىر ئەمەلدار
 نارازى قىياپەتتە ئۆكتە قوپتى :

- نېمىدېگەن كۆپ تەلەپ بۇ ؟ ! ئاغزىغا كەلگەننى
 بىلجىرلاۋەرگەن بىلەن بولمايدۇ ! ھازىر ياپونلار تەسلىم بولدى ، پۇقرالار
 خاتىرجەم ياشاشنى ئۈمىد قىلىۋاتىدۇ . لېكىن ، سىلەر بۇلۇڭ - پۇچقاقتا

سۈر كېلىش پەيدا قىلىپ ، پىرقىمىز گە ، دۆلەت ئارمىيىمىز گە ھۇجۇم قىل-
لىۋاتىسىلەر ! ...

— پۇقرالار قاچانمۇ خاتىرجەم ياشاپ باققان ؟ ! — قۇتلۇق
ئەپەندى ئورتىدىن تۇرۇپ كەتتى ، — بىز سىلەر گە ھۇجۇم قىلىۋاتقىنىمىز
يوق ، سىلەر بىزنى ھۇجۇم قىلىشقا مەجبۇر قىلىۋاتىسىلەر !
بىر ھەربىي ئەمەلدار لو قما سالدى :

— سىز بايا ، « مەكتەپلەر تاقالدى » دېدىڭىز ، شۇنداق ، بىر
مۇنچە مەكتەپلەرنى تاقىدۇق ، لېكىن بۇ پۈتۈنلەي ھەربىي تەييارلىقنىڭ ،
خەلق تىنچلىقىنىڭ ئېھتىياجى !

— بۇنداق چىرايلىق گەپلەرنىڭ ھەممىسى باھانە - سەۋەب ! —
دېدى قۇتلۇق ئەپەندى ئورنىدا مېختەك ئولتۇرۇپ ، — سىلەرنىڭ ئەسلى
مەقسىتىڭلار خەلقنى ، ئەۋلادنى نادانلىقتا قالدۇرۇش ! شۇنداق ئەمەسمۇ ؟ !
تارىختا ئۆتكەن فېئودال - مىلىتارىستلار شىنجاڭدىكى ھەر مىللەت خەل-
قىگە نىسبەتەن سىياسىي جەھەتتە : « ئۆز يېغى بىلەن ئۆز گۆشىنى
قورۇش » ؛ مەدەنىيەت جەھەتتە : « نادانلاشتۇرۇش » سىياسىتىنى ئىز-
چىل قوللىنىپ كەلدى . بىزنىڭ ئاتا - بوۋىلىرىمىز
« ئىستىغپارخانا » ① دا ، ياكى زىڭشىننىڭ يۈەن شىكەيگە يازغان : « چەن-
تۇلارنىڭ مەدەنىيەت - مائارىپى راۋاجلاندىرۇلسا ، ئۇلارنىڭ ھاكىمىيەت
ئىدىيىسى قوزغىلىدۇ ، بۇ چوقۇم شىنجاڭنى قالايمىقانچىلىققا ئېلىپ بارى-
دۇ » دېگەن ئاسما خېتىنى كۆرگەن بولسا ، بىز جاللات شېڭ شىسەينىڭ
دۇبەن مەھكىمىسىنىڭ دەرۋازا بېشىغا :

« يىراق شەرقتىن كەلدىم بۇ ياققا ،

چىڭ ساقلاپ تۇرىمەن غەربنى .

قالدۇرىمەن بىلىمىز نادانلىقتا ،

پادىشاھقا بويسۇندۇرىمەن خەلقنى . »

① ياكى زىڭشىننىڭ خاس ھۇجرىسى .

دېگەن نەزمە ئويۇلغان تاختا ئېسىپ قويغانلىقىنى كۆرگەن ئىدۇق . مانا بۇلارنى يىغىپ ئېيتقاندا ، ئۇلارنىڭ كۆڭۈل قويۇپ ئىزدەنگىنى ، سىياسىي جەھەتتە : چېگرا رايوندىكى خەلقلەرنى قوراللىق باستۇرۇش ؛ مەدەنىيەت جەھەتتە : نادانلاشتۇرۇش ئارقىلىق ئۇلارنى ئاڭسىز ، ساۋاتسىز قىلىپ قويۇپ ، ئەبەدىلەبەد ئىپتىدائىي تۇرمۇشتا قالدۇرۇشتىن ئىبارەت ئەمەسمۇ ؟ ! ھازىر سىلەر يۈرگۈزۈۋاتقان سىياسەتنىڭ بۇنىڭدىن نېمە پەرقى بار ؟ !

ھاپىز جۇيجاڭ خۇددى ھەرە چاققانداك ئولتۇرالمىدى . چىرايى بىر ئۆڭۈپ ، بىر تاتىرىپ ئالا - پاساق بولۇپ كەتتى . شۇنداق تىمۇ ئۇ ئۆزىنى تۇتقان قىياپەتتە قۇتلۇق ئەپەندىگە ھەم تەھدىت ، ھەم نەسەھەت تەلەپپۇزىدا مۇنداق دېدى :

— ئەپەندىم ، ئۆزىڭىزنى سەل بېسىۋېلىڭ ، غەزەپ قاباھەت نەرسە ، ئۇ بەزىدە ئەقىل چىرىغىنى ئۆچۈرۈپ قويۇشى مۇمكىن !
— شۇنداق ، غەزەپ قاباھەت نەرسە ! — دېدى قۇتلۇق ئەپەندىمۇ .
ئۇنىڭ سۆزىنى تەكرارلاپ ، — سىز بىزنى بىكاردىن جېدەل تېپىۋاتىدۇ ، دەپ خاپا بولۇۋاتامسىز ؟ ! خاپا بولماڭ ، بۇ توغرىدا سۆزلىسەك سەۋەب ناھايىتى ئاددىي : زۇلۇمدىن غەزەپ تۇغۇلدى ، خورلۇقتىن قەھرىمانلىق تۇغۇلدى ، تەڭسىزلىكتىن قارشىلىق تۇغۇلدى ، جېدەلنىڭ مەنبەسى مانا شۇ !

ھاپىز جۇيجاڭنىڭ ئاپئاق يۈزىدىن قانداقتۇر زەئىپ ، سوغۇق بىر خىل كۈلكە غىللىدە يۈگۈرۈپ ئۆتتى . قۇتلۇق ئەپەندىنىڭ مەسخىرىلىك جاۋابى ئۇنىڭ يۈزىگە خۇددى يۇلغۇن چوڭقۇدەك تاراسلاپ تەگكەن بولسىمۇ ، لېكىن ئۇ كۆرۈنۈشتە پىسەنت قىلمىغاندەك ، ئازابلىق بىر ھالەتتە ئولتۇراتتى ، تىلى زۇۋانغا كەلمەيتتى ، ئۇنىڭ دەردىنى يېنىدىكى بىر ھەربىي ئەمەلدار ئېلىپ بەرمەكچى بولغاندەك ، ھە دېگەندىلا گېپىنى تەھدىت بىلەن باشلىدى :

— سىلەرنىڭ تەلەپ ۋە سۆزلىرىڭلاردىن قارىغاندا ، ئۇنىڭدىن

مۇستەقىللىق دەۋاسى قىلىش پۇرىقى چىقىپ تۇرۇۋاتىدۇ. ئەگەر شۇنداق بولىدىغان بولسا، بىزنىڭ شىنجاڭدىكى 70 مىڭ ئەسكىرىمىز بوش كەلمەيدۇ، بۇنى ئاز كۆرسەڭلار ئامېرىكىنىڭ ئاتوم بومبىسىمۇ بار، ئۇ ۋاقتتا كۈلۈڭلەر كۆككە سورۇلىدۇ! ...

— شۇنداق! — دېدى كۆزەينەكلىك بىر مەمۇرىي ئەمەلدار دەرھال ئۇنى قۇۋۋەتلەپ، — سىلەر شۇنىڭغا تەن بېرىشىڭلار كېرەككى، بىر نەچچە قىزىلپاچاق ئەپەندىلەر قۇتراتقان بۇ ماجىرانىڭ مۇستەقىللىق غەرىزىدە ئىكەنلىكى ئېنىق! بۇنداق تەتۈر ھەرىكەتكە جەزمەن يول قولىمايدۇ!

بۇ سۆزلەر بىلەن ھەر ئىككى تەرەپتە ئۆزگىرىش بولدى. سۈرلۈك قىياپەتتە ئولتۇرغان ئەمەلدارلار باشلىرىنى لىڭشىتىشتى، ھىجايىدى، جانلاندى، كېرىلدى. قۇتلۇق ئەپەندىدىن باشقا تۆت ۋەكىل بولسا، بىر — بىرىگە قاراشتى، كۆزلىرى خىرەلەشتى، چىرايلىرى پۇرۇشتى. ئەگەر شۇ تاپتا، قاتتىق بىر قايتۇرما زەربە بولمىسا، ۋەكىللەرنىڭ ئىرادىسىدە بوشىشىش، بۆلۈنۈش پەيدا بولاتتى. قۇتلۇق ئەپەندى دەس ئورنىدىن تۇردى، كالىسىدا يېڭى پىكىرلەرنىڭ قانداق پەيدا بولۇۋاتقانلىقىغا ئۆزىمۇ ھەيران ئىدى:

— شۇنداق، مۇستەقىللىق دەۋاسى قىلىدىغان، ۋەتەننى پارچىلايدىغان ھەرقانداق تەتۈر ھەرىكەتكە قەتئىي قارشى تۇرۇش كېرەك! بۇ ھەر بىر پۇقرانىڭ ئەقەللىي بۇرچى! لېكىن، ھۆرمەتلىك جانابلار، سىلەرمۇ شۇنى ئېسىڭلاردىن چىقارماسلىقىڭلار كېرەككى، تارىختا ئۆتكەن ھۆكۈمرانلار چېگرا رايوندىكى خەلقلەرگە نىسبەتەن ھەر زامان يۇقىرى بېسىم ۋە ئالداش سىياسەتلىرىنى قوللىنىپ كەلدى، چېگرا رايوندىكى كۆپ قېتىملىق پاراكەندىچىلىك ۋە مىللەتلەر ئۆچمەنلىكىنىڭ كېلىپ چىقىشىدىكى تۈپ سەۋەب مانا شۇنىڭدا! چىڭ خاندانلىقى ئاغدۇرۇلۇپ، جۇمھۇرىيەت قۇرۇلغاندىن كېيىن، گەرچە مىللەتلەر باراۋەرلىكى تەرغىب قىلىنىشىمۇ، بىراق شىنجاڭ خەلقىگە ھېچقانداق باراۋەرلىك ياكى بەخت

يەتكۈزگىنى يوق! ھۆكۈمران سىنىپنىڭ بۇ يەرلەردە ھۆكۈمرانلىق قىلىپ يۈرگەن ئەنئەنىۋى ئۇسۇلى ئوخشاشلا ئۇچىغا چىققان مۇستەبىتچىلىك سىياسەت بولدى. سىلەر بايا ۋەتەنپەرۋەرلىكتىن ئېغىز ئاچتىڭلار، بۇ ئىنتايىن مۇھىم. لېكىن، كىشىلەرنى ۋەتەنپەرۋەر بول دېيىش ئۈچۈن، ھەممىدىن ئاۋۋال ئۇلار ۋەتەننىڭ سۆيۈملۈك ئىكەنلىكىنى بىلىشى كېرەككۇ؟! شىنجاڭ جۇڭگونىڭ بىر قىسمى. شۇنداق ئىكەن، شىنجاڭ خەلقىمۇ ھەر قانداق بىر مەنپەئەتتىن ئوخشاش بەھرىمەن بولۇشقا تېگىشلىك ئەمەسمۇ! ئەپسۇسكى، «شىنخەي ئىنقىلابى» دىن 30 نەچچە يىل ئۆتكەندىن كېيىنكى بۈگۈنكى كۈندىمۇ شىنجاڭ خەلقى ئىستىباداتلىق زەنجىرىدىن قۇتۇلمىدى، بىرىنىڭ ئارقىدىن بىرى قۇللۇقنى داۋام ئەتدۈ. كۈزدى، جاڭجۇنلەر، ئەزگۈچى قانخورلار ھاكىم مۇتلەقلىقنى تاشلىمىدى، خەلق ھامان ئازابتىن قۇتۇلمىدى. خەلقنىڭ ئار - نومۇسى، ئىززەت - غۇرۇرى ئاياق ئاستى قىلىندى. خەلق ئاخىر چىدىمىدى، سەۋر - تاقىتى تۈگىدى، نەتىجىدە قولغا قورال ئېلىپ ئىلىدا قوزغىلاڭ قىلدى. بۇ قوزغىلاڭ قانداقتۇر ئالتە ئوغرىنىڭ ئىشى ئەمەس، ياكى مۇ - شۇنداقلا كېسىپ ئېلىۋەتسە بولىدىغان «غەربىي شىمالدىكى سوقۇر ئۈچەي» مۇ ئەمەس، بەلكى خەلقنىڭ ئېزىلىشكە قارشى تۇرۇپ، ئەركىنلىكىنى، باراۋەرلىكىنى، ھۆرلۈكىنى تەلەپ قىلىدىغان ھەققانىي كۈرىشى! شۇڭا ئۇ، ناھايىتى تېزلىكتە ئۈچ ۋىلايەتكە كېڭەيدى، ھازىر پۈتۈن شىنجاڭ مىقياسىدا لاۋۇلداپ ئۇلغايماقتا! ...

— بەس ...

شېرى تاقىقىدە ئۇرۇلدى، پىيالە - ئىستاكانلار جاراڭشىپ كەتتى. ھېلىقى قارا پوسما، لەمبۇق جاجازا كىيگەن ئادەم كۆزلىرىنى چەكچەيتتى، قۇتلۇق ئەپەندىگە ئالايدى، دوق قىلدى، ۋارقىرىدى. قۇتلۇق ئەپەندىنىڭ سۆزى گويىا يېڭىلا غىلىپىدىن چىقىرىلغان قوش بىسلىق خەنجەردەك ئۇلارنىڭ كۆكسىگە سانجىلغان، يېغىرنى ئاچقان، تىتاك تومۇرىغا تەگكەن ئىدى.

زىبابەگ لاۋسى ئاخىر غەزەپ بىلەن چالۋاقدى :

— سەن سۆھبەت مۇنبىرىدىن پايدىلىنىپ زەھەر چېچىۋاتىسەن ،
سۆھبىتىمىزگە بۇزغۇنچىلىق قىلىۋاتىسەن ! سېنىڭ ۋەكىللىك
سالاھىيىتىڭنى ئېلىپ تاشلاش كېرەك !

ھاپىز جۇيجاڭمۇ سىپايە ، لېكىن زەھەر خەندىلىك بىلەن :

— كۈنىلاردا : « چۆگۈن قاينىسا ئۆز بويىغا تاشار » دېگەن
ھېكمەتلىك گەپ بار . سىز ساۋاتلىق بولغاچقا ، بۇنىڭ مەنىسىنى بىلىشىڭىز
كېرەك ! ھەر ھالدا ئۆزىڭىز قايناپ ، ئۆزىڭىزنى كۆيدۈرۈپ يۈرمەڭ ، —
دېدى .

قۇتلۇق ئەپەندى پىسەنت قىلمىدى ، يەنىلا شۇنداق قەيسەر ۋە
تەمكىنلىكى بىلەن ئۆز گېپىنى قىلمۇەردى :

— ھەر كىمىنىڭ ئۆز ئالدىغا كۆز قارىشى بولىدۇ ، باشقىلارنىڭ
ئەركىنلىكىگە ئارىلاشماستىن كېرەك ! مەن ئۆزۈمنىڭ ھايات - ماماتىمنى
ئاللىقاچان بىر ياققا قايرىپ قويغان . مەن يۈرىكىمنى سىلەرنىڭ
ئالدىڭلارغا قويۇپ شۇنى ئېيتىمەنكى ، تەلپىمىز ھەل بولمىغۇچە ھەرگىز
بۇ يەردىن ئايرىلمايمەن ، پۈتۈن شەھەردىكى پۇقرالار ۋە ئائىلە -
تاۋابىئاتلار بىلەن ھايات - ماماتتا بىللە بولمەن ! مېنى نامايىشچى خەلق
ۋەكىل قىلىپ سايلىدى ، مەندە شۇنداق مەسئۇلىيەت بار . بۇ مەسئۇلىيەتنى
ئادا قىلىش يولىدىن ئۆلسەممۇ قايتمايمەن !

— بىز ھەم شۇ ! — قۇتلۇق ئەپەندىنىڭ يېنىدىكى تۆت ۋەكىل
بىردەك ئاۋاز قوشتى . ھازىر ئۇلار قۇتلۇق ئەپەندىگە چىن كۆڭلىدىن ئى-
جىل بولۇپ قالغان ئىدى ، قۇتلۇق ئەپەندىنىڭ ئوڭ تەرىپىدە ئولتۇرغان
45 ياشلار چامىسىدىكى سەنئەتچىلەر ۋەكىلى تېخىمۇ ئىچكىرىلەپ قوشۇمچە
قىلدى :

— مۇبادا تەلپىمىز ئىجاۋەت بولمىسا ، نامايىشنى توختاتمايمىز !
— بەلكى تېخىمۇ ئۇلغايتىمىز ! — يەنە بىرەيلەن ئۇنىڭغا قوشۇ-
لۇپلا ۋارقىرىدى .

بەش ۋەكىل ئورۇنلىرىدىن تۇردى ، قارشى تەرەپكە سوئال نەزىرىدە تىكىلدى ، ئۇلارنىڭ گەۋدىسى تىك ، روھى ئۈستۈن ئىدى . زالىنى بىر پەس جىمجىتلىق باستى ، سىرتتىكى نامايىشچىلارنىڭ ئاندا - ساندا توۋلاپ تۇرغان شوئارلىرى ئەمدى زالىدىكىلەرگە تېخىمۇ ئېنىق ئاڭلاندى . زىبابەگ لاۋسى لام - جىم دېمەي ، پەقەت « ھە ... ھىم ... » دېگىنىچە پۇشۇلداپ كەتتى . بىر ئازدىن كېيىن ئۇلار ئۆزئارا پىچىرلىشىپ ، ياندىكى دەم ئېلىش ئۆيىدە قىسقىغىنا باش قوشۇشنى قارار قىلدى . چارەك سائەتتىن كېيىن ئۇلار يەنە ئۆز رېتى بويىچە ئورۇنلىرىغا كەلدى . زىبابەگ لاۋسى قولىدىكى بىر ۋاراق قەغەزگە قاراپ مۇنۇلارنى جاكارلىدى :

— نامايىشچىلارنىڭ قوزغىلىشى يوللۇق ، خەلقنىڭ تەلپى ھەققانىي . پىرقىمىز ، ساقچىمىز خەلقنىڭ تىنچ ، پاراۋانلىقىنى كۆزدە تۇتۇپ ، نامايىشچىلار ۋەكىللىرى ئوتتۇرىغا قويغان بەش تۈرلۈك تەلەپنى تولۇق ئورۇنلايدۇ . بۇنىڭ ئۈچۈن ئالدى بىلەن ئىككىنچى ، ئۈچىنچى ، بەشىنچى تەلەپنى ئورۇنداپ ، تاقالغان مەكتەپلەرنى بىر مۇبىر ئېچىپ ، ئوقۇشنى ئەسلىگە كەلتۈرىمىز ؛ قولغا ئېلىنغان زىبالييلارنىڭ ھەممىسىنى قايتا تەكشۈرۈپ ئۈچ كۈن ئىچىدە بىر تەرەپ قىلىمىز ؛ بىر قىسىم كۈچ ئاجرىتىپ شەھەر خەلقىنىڭ جىسمانىي ئامانلىقىغا كاپالەتلىك قىلىمىز ! ئەمدى قالغان ئىككى تەلەپ ، يەنى بىرىنچى ۋە تۆتىنچى تەلەپ چوڭراق ئىشلارغا چېتىلغاچقا ، دەرھال يۇقىرىغا دوكلات يېزىپ جاۋاب ئالغاندىن كېيىن بىر تەرەپ قىلىمىز . بۇنىڭغا ۋەكىللەردىن ئۈچ كۈنلۈك مۆھلەت سورايمىز .

زىبابەگ لاۋسى سۆزىنى تۈگەتتى ، قولىدىكى قەغەزنى قاتلىغاچ ۋەكىللەرگە قارىدى ۋە خۇددى يىلان ۋىشىلىدىغاندەك خىرقىراپ كۆلدى . ۋەكىللەر بىر - بىرىگە قاراشتى ، قۇتلۇق ئەپەندى بىر دەققە جىددىي ئويلىنىشتىن كېيىن ۋەكىللەرنىڭ بېشىنى بىر يەرگە جەم قىلدى . ئۇلار پىچىرلاشتى ، باش لىڭشىتتى ، ئىگەك قاقىتى ، ئاخىر تۆت ۋەكىلنىڭ رازىلىقى پىكرىگە قۇتلۇق ئەپەندىمۇ قوشۇلدى . ئۇ ئورنىدىن تۇرۇپ خەلقنىڭ

ۋەكىلىگە خاس مەردانىلىك ۋە كەڭ قورساقلىق بىلەن ماقۇللۇق بىلەن دۈردى . شۇنىڭ بىلەن ئىككى تەرەپ يۇقىرىقى كېلىشىمگە تېزلا ئىمزا قويدى ، سۆھبەت ئاخىرلاشتى ، قۇتلۇق ئەپەندى زالىدىن چىقتى . ئۇ گۈللۈك ھويلىدا كېتىۋاتقاندا ، ئارقىدىن شىپىرلاپ كەلگەن ھاپىز جۇيجاڭ تۇيۇقسىز سوراپ قالدى :

— سىز تاشكەنتتىن قاچان كەلگەن ؟

قۇتلۇق ئەپەندى چىپىدە توختىدى ، ھاپىز جۇيجاڭغا بىر نەچچە سېكونت ھەيرانلىق بىلەن قارىدى ، كېيىن ئۇنىڭ مۇددىئاسىنى سەل - پەل چۈشىنىپ ، سوئالغا سوئال قويدى :

— قايسى تاشكەنتتىن ؟ ! مەن تاشكەنت تۈگۈل تاشمىلىققىمۇ ① بېرىپ باقمىغان ! سىز خىيالىڭىزدا مېنى تاشكەنتلىك ئۆزبېك دەۋا - تامىسىز ؟ !

— شۇنداق ، مەن شۇنداق قارايمەن !

— يوقسۇ ، مەن ئۇيغۇر . مېنىڭ يەتتىنچى بوۋامغىچە مۇشۇ زېمىندا ياشاپ ، مۇشۇ زېمىندا ئىشلەپ كەلگەن ...

— ئەمىسە ، سىز نەدە ئوقۇغان ؟

— دەل مۇشۇ قەشقەرنىڭ ئۆزىدە ، كېيىن ئۈرۈمچىدە ...

— ئۈرۈمچىدە ؟ ھىم ، ھە ، قاچان ئوقۇغان ؟

— 1938 - ۋە 1939 - يىللىرى ...

— ھە ، ئەمدى چۈشەندىم ! ...

ئۇلار سوغۇقلا ئايرىلىشتى ، ھەر ئىككىسىنىڭ كۆڭلىدە شۈبھە ، يۈرىكىدە چېگىش قالدى .

قۇتلۇق ئەپەندى نامايىشچىلارنىڭ ئارىسىغا كېلىپ ، ھېلىقى پە - لەمپەيگە چىقتى ، ئۇلارغا ئىمزا قويۇلغان كېلىشىمنى يەتكۈزدى . نامايىشچىلار ئۆزلىرىنىڭ بىز كۈنلۈك ئەجرى بەدىلىگە كەلگەن بۇ غەلبىدەن رازى بولدى ، خۇشال - خۇرام قايتىشتى . تېخى بايىلا ئادەم دېگىزىغا ئايلانغان ھەيۋەتلىك شەھەر بىردەمدىلا بوشاپ قالدى ...

① تاشمىلىق — قەشقەر كۈنئەھەر ناھىيىسىنىڭ بىر يېزىسى .

V باب ئاخىرەتنىڭ سۈرىتى

بويىغا گۇناھ مىنگەن خۇدانى شىپە كەلتۈرەر .

— ئۇيغۇر خەلق ماقالىسى

I

ھەمىشە سەللىنى يوغان ئوراپ ، پۇتىغا شالۋۇردىن تىكىلگەن غوت - غوت مەسە كىيىپ يۈرىدىغان دانىش ئىمام ئون نەچچە يىلدىن بېرى مۇشۇ مەھەللىدە ئىمامەتچىلىك قىلىۋاتاتتى . ئۇنىڭ بۇرۇنقى ئەھۋالنى ھېچكىم توغرا ۋە ئېنىق بىلمەيتتى . پەقەت دانىش ئىمام ھەققىدىكى تەزكىرىدىن تۆۋەندىكى رىۋايەتسىمان بىر نەرسىلەر مەلۇم ئىدى : دانىش ئىمام بىر زاماندا سوپى - ئىشانلىق بىلەن تۇرپانغا بېرىپتۇ ، تۇرپان خەلقى ئۇنى ئۆزلىرىگە مەنزۇر تۇتماي مۇنداق دەپتۇ : « بىزنىڭ ئۆزىمىزگە يېتىپ ئاشقۇدەك دۇئاگۇي مازارىمىز بار ، بىز سىزگە بەيئەت قىلمايمىز ، نەدىن كەلگەن بولسىڭىز شۇ يەرگە كېتىڭ ! » دانىش ئىمام دەرغەزەپ بولۇپ : « قېنى شۇ دۇئاگۇي مازىرىڭنىڭ ئۇلۇغلىقىنى بىر كۆرۈپ با- قاي ! » دەپ يوغان بىر قەبرىگە تەنۈر مىنگەن ئىكەن ، شۇ ھامان قەبرە يېرىلىپ ئۇنى ئاسمانغا ئېتىپتۇ ، ئۇ ھاۋادا ئۇچۇپتۇ ، ئۇچۇپتۇ ، تۇرپاندىن ئۇچقانچە « قۇش تېمى » دېگەن جايغا قونۇپتۇ ، كەينىگە قارىسا ، ئارقىدىن قوغلاپ كېلىۋاتقان نۇرغۇن ئوقنى كۆرۈپتۇ ، ئۇ يەنە ئۇچۇپتۇ ، شۇ ئۇچقانچە ئاقسۇ كونىشەھەرگە كېلىپ ، ئۇ يەردىكى ئۇلۇغ زات يۇنۇس

خوجىنىڭ ئارقىسىغا ئۆتۈۋاپتۇ . خوجا ئەھۋالدىن خەۋەر تېپىپ ، دانىش ئىمامنى ئۆلۈمدىن قۇتۇلدۇرۇش ئۈچۈن ، ئۆزىنىڭ تۆت ياشلىق ئوغلى شەھۋاز ۋەلى خوجىنى ئىككى قولىدا ئېگىز كۆتۈرۈپ : « بەدەل » دەپ ۋارقىراپتۇ ، شۇنىڭ بىلەن تۇرپاندىن كېلىۋاتقان سانجاق - سانجاق ئوقلار شەھۋاز ۋەلى خوجىغا تېگىپ ئۆلۈپتۇ . بۇنى كۆرگەن ئاقسۇلۇق سوپى - ئىشانلار ھەيران بولۇپ : « غوجام ، بۇ نېمە قىلغانلىرى ؟ قاراپ تۇرۇپ شەھۋاز خوجىنى ئوققا تۇتۇپ بەرلىغۇ ؟! » دېگەندە ، يۇنۇس خوجا يېنىدىكى دانىش ئىمامغا قاراپ مۇنداق نەقلە قىپتۇ :

شەھۋاز كەتسە شاھىدى كېلۇر ،

ياخشى مۇرىدى قايدىن كېلۇر ؟

شۇنداق قىلىپ ، دانىش ئىمام بىر نەچچە يىل يۇنۇس خوجىغا مۇرىت بوپتۇ ، « ئۇچتى خەلپەم » دېگەن نام بىلەن كاتتا جەھرىخاندا سوپى - ئىشانلىق قىپتۇ . يۇنۇس خوجا 24 نەسەپ ئارقىلىق مۇھەممەد پەيغەمبەرگە يېتىپ بارغان ئىكەن . دانىش ئىماممۇ ئەمدى ئۇنىڭغا باغلىنىپ ، مۇھەممەد پەيغەمبەرنىڭ 56 - نەۋرىسى بوپتۇ ...

دانىش ئىمام بۇنىڭدىن ئون نەچچە يىل بۇرۇن قەشقەرگە كەلگەندە ، ئەنە شۇ شانۇ شەۋكەتلىك نام بىلەن ئۇلۇغ بىر سەيىد پازىل سۈپىتىدە جامائەتكە تونۇلغان ئىدى . ئەپسۇسكى ، بىر نەچچە يىل ئۆتمەيلا خۇددى « سىپا سىرنى يوشۇرالمىپتۇ ، پۇچۇق بۇرنىنى » دېگەندەك ، ئۇنىڭ ئاچچىق ئۇچىيىدىكى ھارام خىياللىرى بىلەن كۆڭلىنىڭ ئاللىقى ئاشكارا بولۇپ قالدى . ئۇ ، ئالدى بىلەن خوتۇنبازلىق ھەم نەپسى يامانلىقتا بىر قىسىم كىشىلەرنىڭ نەزىرىدىن چۈشتى . كېيىنچە ، مەھەللىدىكى چوڭ - كىچىك ، ئەر - ئايال ھەممىسى دېگۈدەك ئۇنىڭدىن ھەزەر ئەيلەيدىغان بولۇپ قالدى . بۇ قانداقتۇر ئۇنىڭ ئۇلۇغلىقى ياكى مۆتىۋەرلىكىدىن ئەمەس ، بەلكى ئۇنىڭ ساقچى ئىدارىسىگە باغلىنىپ ، ياخشى ئادەملەر بىلەن ھەپلىشىدىغان رەزىللىكىدىن ئىدى . شۇنداق

بولۇشىغا قارىماي ، ئۇ ئۇستا ۋەزخان ئىدى ، ئىسلام ئەقىدىلىرى توغرىسىدا سۆزلىسە نادان ۋە بىچارە خەلق يەنە ئۇنىڭ ئاغزىغا قارايتتى ، ئۇنىڭ بىلەن تەڭ يىغلايتتى ، دۇئاغا قول كۆتۈرەتتى ، ئۇنىڭ دېگىنى بويىچە ئىش لەپىتتى ...

دانش ئىمام بۈگۈن نامازدىن كېيىن جامائەتنى يەنە ئولتۇرغۇزۇۋالدى . بۇنىڭ ئىچىدە شاپى ئەخمەتمۇ بار ئىدى . ئۇ دانش ئىمامنىڭ نېمىدەيدىغانلىقىنى ئاڭلاپ بېقىش ئۈچۈن ئاتاينى ئالدىغا سۈرۈلۈپ ، مېھرابنىڭ ئالدىغا مۈكچەيدى .

دانش ئىمام قۇتبىغاھقا چىقىپ ئەمرىمەرۇپنى باشلىدى :

— ئى مۆمىنلەر ، ئاللانى بىلىش ھەر بىر بەندىگە پەرھىزدۇر . ئەل-ھازامۇستاپا ، ئاللا مۆمىن بەندىلەرنىڭ قەلبىدە ھايات بولغان ، ھېچقانداق ئەيىب - قوسۇرى بولمىغان ئەڭ پاك بىر زاتتۇر . ئاللاتائالا قۇرۇق زېمىنغا يامغۇر ياغدۇرۇپ ، يازدا تۈرلۈك گىياھلارنى ئۈندۈرۈپ ، قىشتا قۇرۇتتى . ئادەم ، ھايۋانات ، ھەتتا ئۇچار قۇشلارغىچە چىشى - ئەر كەك ياراتتى . ئايىنى كۈن بىلەن ، ئاسماننى يەر بىلەن ، جەننەتنى دوزاخ بىلەن ، دۇنيانى ئاخىرەت بىلەن ، قىشنى ياز بىلەن ، كېچىنى كۈندۈز بىلەن جۈپ قىلدى . مانا بۇ نەرسىلەرنى ئايرىدە قىلغان زاتنىڭ ئۆزى ئەلۋەتتە قۇدرەتلىك ، پاك ۋە ئۇلۇغدۇر . ئەلھازا مۇستاپا ، ئاللاتائالا ئۆزىگە ھالاللىق بىلەن بەندىچىلىك قىلغان مۆمىنلەرگە جەننەتنى بەخشەندە قىلغاندىن سىرت ، يەنە نۇرلۇق جامالىم بىلەن مېھمان قىلىمەن دېگەن !

ئۇنىڭ زۇۋانداز ئاغزى بىردىنلا بېسىلىپ ، شۇ كەلپ قالدى ، قەھرىۋا تەسۋىسنى تىزىغىچە ساڭگىلىتىپ ئاستا سىيرىدى ، نېمىگىدۇر كۆڭلى يېرىم بولغاندەك ئۇلۇغ - كىچىك تىندى ، خۇرسىندى ، كېيىن يەنە بېشىنى كۆتۈرۈپ جامائەتكە ئەلەڭلەپ قارىدى ، كىمگىدۇر ئۆكۈن-گەندەك ، ئېچىنغاندەك بىر خىل تەلەپپۇزدا سۆزىنى داۋام قىلدى :

— جامائەت ، ۋە لېكىن بىزنىڭ ئىچىمىزدىكى بەزىبىر ناچىنىس ، ناشۈكۈر ئادەملەر ئاللانىڭ ئىرادىسىگە ، تەقدىرنىڭ ھۆكىمىگە بويىسۇن-مايۋاتىدۇ . ئۇلار ھۆكۈمەتكە ، خان ئارمىيىسىگە قارشى ئىسيان

كۆتۈرمە كىچى ، خەلقنى ئازدۇرۇپ ، پۇت - قولنى چۈشەپ پالشىپ
 ۋىكلەر ① گە تۇتۇپ بەرمە كىچى . ئەلھازا مۇستاپا ، پالشبۇك دېگەننى كىم
 بىلمەيدۇ ؟! ئۇلار مۇسۇلمان ئەھلىنىڭ قۇتلۇق جايى بۇخارا شېرىپىنى
 ۋەيران قىلىپ ، مۇقەددەس دىنىمىزنى ئاياغ ئاستى قىلغان ! بىز ئەمدى
 شۇنداق مۇرتەدلەرنىڭ گېپىگە كىرىمىزمۇ ؟! ئەلھازا مۇستاپا ، بۇ يەردىكى
 قىزىل پاچاقلارنىڭمۇ ، ئىلى ئوغرىلىرىنىڭمۇ قىلبۇتاتقىنى پالشبۇكلەر بىلەن
 ئوخشاش ! جامائەت ، بىز مۇنداق ئاسىي - شەرمەندىلەردىن ھوشيار ،
 سەگەك بولۇشىمىز كېرەك ! بىز ھەممىمىز خۇدانىڭ بەندىسى ، ئۆلۈم
 قاش - كىرىپكىمىزنىڭ ئارىلىقىدا ، ھەر ۋاقىت ئۇ دۇنيانى ئويلىشىمىز
 لازىم . ئەلھازا مۇستاپا ، ھەر بىر مۇسۇلمان خۇداغا جان تەسلىم قىلغاندىن
 كېيىن ، خۇدا ئاخىرەتتە ئۇنىڭ تىلىغا مۆھۈر بېسىۋېتىدۇ ، ئۇنىڭ ئىككى
 قولى سۆزلەيدۇ ، ئىككى يۈتى گۇۋاھلىق بېرىدۇ . ئەلھازا مۇستاپا ، ئەزرا -
 ئىل ئەلەيھىسسالام شۇنداق ئۇلۇغكى ، بېشى يەتتە قات ئاسماندا ، ئايغى
 يەتتە قەۋەت يەردە تۇرىدۇ ، يەنە ئالتە يۈزى بار : بىر يۈزى ئوڭ تەرەپتە ،
 بىر يۈزى سول تەرەپتە ، بىر يۈزى ئارقىدا ، بىر يۈزى ئالدىدا ، بىر يۈزى
 ئۈستىدە ، بىر يۈزى ئېڭىكىنىڭ ئاستىدا . ئەلھازا مۇستاپا ، ئۇ ئالدىدىكى
 يۈزى بىلەن ئاخىر زامان پەيغەمبىرىمىز ئۈممەتلىرىنىڭ جېنىنى ئالىدۇ ،
 ئوڭ تەرەپتىكى يۈزى بىلەن مەشرىق تەرەپتىكى خەلقنىڭ جېنىنى ئالىدۇ ،
 سول تەرەپتىكى يۈزى بىلەن مەغرب تەرەپتىكى خەلقنىڭ جېنىنى ئالىدۇ ،
 ئۈستىدىكى يۈزى بىلەن ئاسمان ئەھلىنىڭ جېنىنى ئالىدۇ ، ئارقىدىكى
 يۈزى بىلەن دىنسىزلارنىڭ جېنىنى ئالىدۇ ، ئاستىدىكى يۈزى بىلەن يەر
 ئاستىدىكىلەرنىڭ جېنىنى ئالىدۇ . ئەلھازا مۇستاپا ، ئەزرائىل جاننى ئالغان
 چاغدا ، 444 پارچە ئۈستىخان پاچاق - پاچاق بولىدۇ ، 366 تومۇر
 تاناپتەك لەرزىگە كېلىپ ئۈزۈلىدۇ ، 180 پەي - سىڭىر بەنتى - بەنتىدىن
 ئاجراپ جۇدا بولىدۇ . ئەزرائىلنىڭ ئوڭ قانىنىدا ئۇ جىماغىنىڭ ② چېپ قان-
 نىتىدا تۇمۇغىنىڭ ③ سۈرىتى بار . ئەلھازا مۇستاپا ، ئەزرائىل جاننى

① بولشېۋىك دېمە كىچى .

② ئۇجماغ - بېھش ، جەننەت .

③ تومۇغ - دوزاخ ، جەھەننەم .

ئېلىشتىن بۇرۇن بىر پەرىشتە كېلىپ : « ئى بەندە ، پانىي دۇنيادا قىلغان ھەممە ياخشىلىق - يامانلىقىنى پۈت ، ئوتتۇرا قولۇڭنى قەلەم ، ئاغزىڭنى دۈۋەت ، تۈكۈرۈكۈڭنى سىياھ ، كېيىنىڭنى قەغەز قىلىپ ، بىر مۇ بىر پۈتكىن ! » دەيدۇ . مانا شۇ چاغدا خۇدانىڭ ئەمرىگە بويسۇنمىغان ، تەقەدىرگە تەن بەرمىگەن ، دىنغا ئاسىيلىق قىلغانلار دوۋزىخى بولۇپ ، ئۇ يەردىكى 500 مىڭ خىل ئازاب بىلەن بۇردا - بۇردا بولۇپ كېتىدۇ . ئەلھازا مۇستاپا ، پانىي دۇنيادا ئاللانىڭ قۇدرىتىنى ، ئۇلۇغلىقىنى تونۇمىغان سۇلتان جەمجمەدەك شۇنداق كاتتا زاتمۇ باقىي ئالەمگە بارغاندىن كېيىن زار - زار قاقشاپ ، تۆۋە قىلىپ مۇنداق نەزمە ئوقۇغان :

تەندە جانىم نەچچە كۈن مېھمان ئىكەندۇر بىلىمدىم ،
ئۆتتى ئۆمرۈم بارچىسى گۇمران ئىكەندۇر بىلىمدىم ،
دۇنيادا قۇرغان ئىمارەت يالغان ئىكەندۇر بىلىمدىم ،
ئۇ ئىمارەت بارچىسى ۋەيران ئىكەندۇر بىلىمدىم ،
بىللە تۇرغان بەندىلەر سۇلتان ئىكەندۇر بىلىمدىم .

شايى ئەخمەتنىڭ كۆڭلى غەش بولدى ، كاللىسىدا بىر مۇنچە چىگىش سوئاللار تۇغۇلدى ، ئورنىدىن تۇرۇپ دانىش ئىمامدىن سورىماقچىمۇ بولدى ، لېكىن ئەتراپتىكىلەرگە قاراپ ئۆزىنى باستى . بىر مۇنچە كىشىلەر دانىش ئىمامنىڭ مۇدەھىش ، سىرلىق ، پەلامما سۆزلىرىدىن ئېرىپ ، تەسىرلىنىپ مىشىلداۋاتاتتى ، يەنە بىر مۇنچىلار ئاخىرەتنىڭ ۋە-ھىممىسى بىلەن ئېغىرلاشقان باشلىرىنى ئېگىپ ، « ئاللا ! ... ئاللا ئۆزۈڭ بار ... » دەپ ھەسرەتلىك ندا قىلىۋاتاتتى . دانىش ئىمام تېخىمۇ جانلىنىپ ، خىرگەي ئاۋازىنى بولۇشچە كۆتۈرۈپ سۆزىنى داۋام قىلدى :

— ئى مۆمىنلەر ، ئەلھازا مۇستاپا ، خۇدا بەرگەن كۈنىمىزگە شۈكۈر قىلىپ ، ئاللانى ياد ئېتىپ ، ھۆكۈمەتنىڭ ئەمر - پەرمانىغا بويسۇ-نۇپ ، ئاخىرەتلىكىمىزنىڭ غەنى بولۇشىنى ئويلايلى ! بۇ دۇنيادا رىيازەت چەككەنلەر ئۇ دۇنيادا راھەت كۆرىدۇ . مۇبادا ، بۇ دۇنيانىڭ ئاللا بەرگەن

رييازىنىنى قوبۇل قىلماي ، ئۇلۇغلار بىلەن ، ھۆكۈمەت بىلەن ئېيتىشقانلار
ئۇ دۇنياغا بارغاندا ، مەھشەر كۈنى سىراج كۆۋرۈكىدىن ئۆتەلمەيدۇ !...
دانىش ئىمام بۈگۈن خۇددى ۋىتئالاقنىڭ ئۆپكىسىنى يېگەندەك ،
ئاغزى بېسىلماي بىر سائەتچە ۋەز ئېيتتى ، ئۆزىمۇ چار چاپ كەتتى ،
تۈكۈرۈكلىرى جاۋغىيىدا بۇغجۇپ ، ئېگەكلىرى خالتىلىشىپ قالدى . جا-
مائەت قايتىشقا باشلىغاندا ، ئۇ تېخى مېھراپنىڭ ئالدىدا ئېزىلىپ
ئولتۇراتتى .

شايبى ئەخمەت جامائەت قايتىپ بولغاندىن كېيىن دانىش ئىمامنىڭ
يېنىغا ئاستا سۈرۈلۈپ كەلدى ، دانىش ئىمامنىڭ بېشى ساڭگىلاپ ،
دۈمبىسى خۇددى ئاقلامچىنىڭ بۇلۇڭ چۈتكىسىدەك چۈخچىيىپ قالغان
ئىدى .

— ئىمماخۇنۇم ، — دېدى شايبى ئەخمەت دانىش ئىمامنىڭ پېشىنى
ئاستا تارتىپ ، — بايا ئۆزلىرى سىراج كۆۋرۈكىنىڭ گېپىنى قىلدىلا ، ئۇ
دۇنياغا بارغاندا ھەممە ئادەم شۇ كۆۋرۈكتىن ئۆتەمدۇ؟!
دانىش ئىمامنىڭ ساڭگىلىغان قاپاقلىرى لەپىدە ئېچىلىپ ، كۆز-
لىرى تەئەججۇپ بىلەن چەكچەيدى :

— نېمە ، نېمىدىڭ؟! ئەلھازا مۇستاپا ، ھەممە ئادەم شۇ
كۆۋرۈكتىن ئۆتمەي ، نەدىن ئۆتەتتى؟!
— مەن تېخى ، تەقسىر ... كۆۋرۈكنىڭ ئۇ تەرەپىدە ئىشى بار ئا-
دەملەر ئۆتەمدىكىن ...

دانىش ئىمامنىڭ كۆزلىرى ۋەھىملىك كېڭەيدى ،
تۈكۈرۈكلىرىنى چاچرىتىپ قاتتىق كايىدى :
— ئاغزىڭنى يۇم بەدبەخت ! كاپىر بولدۇڭ ، ئەلھازا مۇستاپا ، سەن
ئەمدى ئۇدۇل دوزاخقا كىرسەن !...

شايبى ئەخمەت ئۇنىڭ چىشىغا تېخىمۇ قاتتىق تەگدى :
— شۇنداق ئىمماخۇنۇم ، بىز قول ئىلكىمىزدە يوق ئادەم ، قىشتا
دوزاخقا ، يازدا جەننەتكە كىرىپ جان باقمىساق بولامدۇ؟!...

دانش ئىمام ھاسسىنى شىلتىپ ئورنىدىن تۇرۇشقا تەمشەلدى :
— سەن !... سەن ... جويۇت ... ئەلھازا مۇستاپا ، كاپىر ... خەپ
توختاپتۇر !

شايى ئەخمەت ئىنتىك ئورنىدىن تۇرۇپ ئارقىغا داچىدى ، ئۇ يەنە
بىر مۇنچە سوئاللارنى قويماقچى ئىدى ، مەسلەن ، سۇلتان جەمجىمە
ھېلىقى نەزمىنى ئۆلگەندىن كېيىن ئۇ دۇنيادا ئوقۇپتۇ ، خوش ، ئۇ دۇنيا-
دىن تىرىلىپ كەلگەنلەر بولمىسا ، دانش ئىمام ئۇنى قانداق بىلىۋالدى ؟!
يەنە مەسلەن ، ئاللاتائالا نەدە دەپسە غېرىبىنىڭ كۆڭلىدە ، دېگەن گەپ
بار . ئاللا ئىگەم ئۆزىمۇ : « غېرىبىنىڭ كۆڭلى مېنىڭ ئۆيۈم » دېگەن .
شۇنداق تۇرۇقلۇق ، ھۆكۈمەت غېرىبىنىڭ بېشىنى سىيلىمىسا ، ئەكسىچە ،
يىلىكىنى شوراپ ، قاڭغىر - قاقشاتسا ، بۇنداق ھۆكۈمەتنىڭ ئەمر -
پەرمانىغا بويسۇنۇشنى ئاللا راۋا كۆرەمدۇ ؟!...

لېكىن ، دانش ئىمامنىڭ ئەلپازىغا قاراپ شايى ئەخمەت مەسچىت-
تىن غىپىدە چىقىپ كەتتى .

2

ئەتىسى ناماز بامداتتىن كېيىن دانش ئىمام شاپاشلاپ ساقچىغا
باردى . بىرەر سائەتتىن كېيىن ھاپىز جۇيىجاڭ ئۇنى خاس بۆلۈمىدە قوبۇل
قىلدى :

— خوش تەقسىر ، يېڭىلىقلار بارمۇ ؟

دانش ئىمام ساقىلىنى تىترىتىپ دادلاندى :

— غوجام ، ... ئەلھازا مۇستاپا ، مەھەللىمىزدىن قىزىلپاچاق چىقتى ،
مەن ئۇنىڭغا كۆز - قۇلاق بولۇپ يۈرگەن ئىدىم ... بەدبەخت ، ئاخىر ئۆ-

زىنى ئاشكارىلىدى ... ئەلھازا مۇستاپا ، ئۇ قىپقىزىل پالشېۋىك ئىكەن ...

شۇ سۆزلەردىن كېيىن ئۇ ، شايى ئەخمەتنىڭ ئالدىنقى كۈنىدىكى
نامايىشقا قاتنىشىپ ، كىشىلەرنى قوزغاتقانلىقىنى ، كەچتە مەھەللىدىكى

ياشلارنى ئۆيىگە يىغىپ ئاللىقانداق گېزىت - ژۇرناللارنى ئوقۇپ بەرگەنلىكىنى ئۇچۇر - بۇجۇرگىچە ئالا قويماي سۆزلەپ بولۇپ ، ئاخذ-رىدا :

— غوجام ، بۇ بىر نەچچە زۇۋاندازلارغا سەل قارىماسلىق كېرەك ، ئەلھازا مۇستاپا ، تىل كىچىك بولسىمۇ ، دۇنيانى بۇزۇپ - تۈزەلەيدۇ ، دېگەن گەپ بار . ئۇلارنىڭ قولىدىن ھەر بالا كېلىدۇ ! — دەپ گېپىنى تۈگەتتى .

ھاپىز خوجا پۇتىنى ئالماپ ، « پالمېر » ماركىلىق پاپروسنى چېكىپ ئولتۇرۇپ تىگىشىدى ، ئۇنىڭ كۆزى ، يۈزى غەلىتە - غەلىتە ئۆزگىرىپ تۇردى ، دانىش ئىمامنىڭ سۆزى تۈگىگەندىن كېيىن ئاستا ئورنىدىن تۇرۇپ ، كۆزەڭ ئاۋازدا مۇنداق دېدى :

— ئۇلار زادى قانچىلىك نېمىلەر ؟! يۈز قاغغا بىر تاش كۇپايە تەقسىر ، ئەمدى ئۇلار مېنىڭ قەھرىمنىمۇ كۆرۈپ باقسۇن !

— شۇنداق غوجام ، شۇنداق . ئەلھازا مۇستاپا ، « ئەسكى ھارۋا يول بۇزار ، يامان ئادەم يۇرت » دېگەندەك ، بۇنداق ناشۇكۇر ئۆكتەملەردىن بىر نەچچىنىڭ ئەدەبىنى بەرمىسە جاھان تىنجىمايدۇ !

ھاپىز خوجا قولىنى ئارقىغا تۇتۇپ ئۇياقتىن بۇياققا ماڭدى ، دانىش ئىمام ئۇنىڭدىن كۆز ئۈزمەي بويۇنداپ ئولتۇراتتى .

— مېنىڭچە ، بۇنداق بولسۇن تەقسىر ، — دېدى ئۇ بىر نەرسىنى كۆڭلىگە پۈكۈپ ، — ھازىرچە بىز ئارىلىشىپ شايى ئەخمەتنى ئۈر كۈتمەيلى . پەقەت قارا ئاۋۇتنىڭ ئادەملىرىگە ئىشارە قىلىپ قويساق ، ئۇلار بىرەر باھانە - سەۋەب بىلەن ئۇنى ئۆيىدىن چىقالماس قىلىۋېتىدۇ . شۇ چاغدا بىز ئۇنىڭ ئالاقىلىشىدىغان ئادەملىرىنىمۇ بىلىۋالغىمىز ! — ئۇ دا-نىش ئىمامنىڭ ئالدىغا كەلدى ، دانىش ئىمام ئورنىدىن تۇرماقچى بولۇۋېتىدى ، يەلكىسىدىن ئاستا بېسىپ قويۇپ سۆزىنى داۋام قىلدى ، — تەقسىر ، ئۆزلىرى پىرقىمىز ئۈچۈن كۆپ ئەجر قىلىۋاتىلا ، گەرچە تاش بىر نەرسىنى كېسەلمىسىمۇ ، لېكىن شەمشەرنى ئۆتكۈرلەشتۈرەلەيدۇ ، سىلە

بىز ئۇچۇن ياخشى بىر بىلەي تاش ...

— شۇنداق غوجام ، شۇنداق ... — دانىش ئىمام قولىنى كۆكسىگە ئالدى ، — پەقىر قۇللىرى گۇناھقا بېخىل ، ساۋابقا دەلىل خۇدانىڭ پاك بەندىسى ، ھۆكۈمەت يولىدا جېنىم تەسەددۇق !

ھاپىز خوجا بىر تال پاپروس تۇتاشتۇرۇۋېلىپ دانىش ئىمامغا قارىدى :

— ئۆتكەن ھەپتە ، — دېدى ئۇ ئاۋازىنى سەل كۆتۈرۈپ ، — نامازدىن كېيىن جامائەتكە دېگەنلىرىدىن خەۋەر تاپتىم . دىنىي ئىسلام توغرىسىدىكى تەشۋىقاتلىرى ناھايىتى كۈچلۈك بوپتۇ . بىز ھەممىمىز ئىسلام مۇخلىسلىرى ، بىزنىڭ دىنىمىز شۇنداق پاك ھەم ئاقكى ، ئۇنى سۇغا سالسا چۆكمەيدۇ ، ئوتقا سالسا كۆيمەيدۇ ! خەلقىمىز ئىسلام ئەقىدىسى ، دىنىي تەرىقەت بىلەن تېخىمۇ كۈچلۈك قوراللىنىشى ، ئۇنىڭ رەقىبلىرى بىلەن جان ئايماي ئېلىشىدىغان بولۇشى كېرەك . بۇنداق ئادەملەر ئۇلۇغ پىرقىمىزنىڭمۇ سادىق مۇخلىسى بولىدۇ !

دانىش ئىمامنىڭ كۆزلىرى ئويناپ كەتتى ، ئۆمرىدە بىر ۋاخ ناماز ئوقۇپ ، بىر كۈن روزا تۇتۇپ باقمىغان ئىمانى سۇس بىر ئادەمنىڭ دىنىي ئىسلام توغرىسىدا ئېيتقان چىرايلىق گەپلىرى ئۇنىڭ جېنىنى سۆيۈندۈرۈۋەتكەن ئىدى . ئۇنىڭ ھاپىز خوجىغا بولغان ئىخلاسى ، ئەقىدىسى تېخىمۇ كۈچەيدى ، ئۇ ئورنىدىن تۇرۇپ ، يۈزىنى قىبلە تەرەپكە قىلىپ تەنتەنە بىلەن مۇنداق دېدى :

— ئىسلام دىنى ھەممە دىنلاردىن ئەلا ۋە ئەۋزەلدۇر ، ئەلھازا مۇستاپا ، ئىسلامنى قوغدىغۇچىلارغا ئاللاتائالا ئۆز دۈشمەنلىرى ئۈستىدىن نۇسرەت ئاتا قىلغاي !...

— دېگەنلىرىدەك بولسۇن ، تەقىسر ، — دېدى ھاپىز خوجا ئۇنى تېخىمۇ قۇشلاپ ، — لېكىن بىز تولىمۇ سەگەك بولۇشىمىز كېرەك ، « ئىدىنىڭ لالما بولسا تۈلكە تېمىڭغا چىقىدۇ » دېگەن گەپ بار ! — شۇنداق غوجام ، شۇنداق ، ئەلھازا مۇستاپا ...

ئۇ ، پۇرسەتتىن پايدىلىنىپ ناھايىتى ئۈستىلىق بىلەن سەيدا جىمىنى چاقتى ، لېكىن ئۇنىڭغا كەلگەندە ھاپىز خوجا سوغۇققان بولۇۋالدى ، پەقەت :

— ئۇ كىشى بۇ خارادا ئوقۇغانمۇ تەقسىر ؟ — دەپ سوراپ قويدى .
— شۇنداق ، بۇ خارادا ئوقۇغان ، — دېدى دانىش ئىمام تېخىمۇ كۆپۈپ ، — ئەلھازا مۇستاپا ، ئۇ شۇ يەردە پالشبۇكىلەرگە ئارىلاشقان غوجام ...

— مۇنداق دېسە ... — ھاپىز خوجا كۆزلىرىنى بىر دەم خىيالىن يۇمۇپ ، كېيىن لەپىدە ئاچتى ، — بۇ ئىشنى كېيىنرەك بىر نەرسە دېيىشەيلى تەقسىر ، قانداق قىلغان بىلەن سەيدا جىم ئۆزىمىزنىڭ قولىدىكى ئادەم ، ھازىر بىزگە پىرقىمىزنىڭ يوشۇرۇن دۈشمەنلىرىنى ئۇجۇقتۇرۇش مۇھىم ! كونىلاردا : « ئىتقا گۆش بەرسەڭ توپىغا مىلەپ يەيدۇ » دېگەن گەپ بار ئەمەسمۇ ؟ سەيدا جىمنىڭ قىلىۋاتقىنى شۇنچىلىكلا ئىش !

ئۇلار يەنە بىر دەم ئۇياق - بۇياقتىن سۆزلەشتى ، دانىش ئىمامنىڭ يەنە ئولتۇرغۇسى بار ئىدى ، بىراق كاتىپ كىرىپ ھاپىز جۇيچاڭنى 9 - بېرىگادىنىڭ شتاب ئىشخانىسىدىن چاقىرتقانلىقىنى ئېيتتى . ھاپىز خوجا كىيىمىنى كىيىپ ، قورالنى ئاستى ، ئىشىك ئالدىدا ماشىنا سىگنال بەردى . دانىش ئىماممۇ ئورنىدىن تۇرۇپ ئالدىراش خوشلاشتى .

3

سۇ تامچىلىرى بىلەن كۆبجىگەن قارا بۇلۇت بىر مەھەل ئاسماندا نىشانسىز كېزىپ يۈردى ، كېيىن غەرب شامىلىنىڭ سۈرۈشى بىلەن ئاستا - ئاستا پەسلەپ قۇيۇۋەتتى . بىۋاش ، ئىزغىرىن شامال دېرىزىلەرگە چاپقىلايتتى . تۈن قاراڭغۇسى ئاستا - ئاستا بېسىپ كەلدى ، ئاخىرقى يورۇقلۇقمۇ يامغۇر تۇمانلىرىنىڭ ئارىسىدا غايىب بولدى ...

شايى ئەخمەت خام بازىرىدىكى چايخانىدىن ئايستا سۇغۇرۇلۇپ چىقتى، ئىسسىق بەدەنگە تۇيۇقسىز تەگكەن سوغۇق تامچىلار ئۇنى ئەندىكتۈردى، ئۆتكۈنچى يامغۇر تاراسلاپ چۈشۈۋاتاتتى، ئۇ كەمزۇلىنى سېلىپ بېشىغا سايىۋەن قىلدى، كەشنى قولتۇققا قىستى، شىمىنىڭ پۇشقىقىنى تۇردى، يوللارغا بىر دەمدىلا سۇ يىغىلىپ قالغان ئىدى. ئۇ تام ياقىلاپ يۈرۈپ ئوردا ئىشىكىگە كەلدى، ئۇ يەردىن ئىلدام مېڭىپ ئۆزىنىڭ چاشقان كامىرىدەك تار ۋە ئۇزۇن كوچىسىغا بۇرۇلدى. ئەتراپ جىمجىت، كىشىلەر ئىشىك - دېرىزىلىرىنى دۈملۈۋالغان، پەقەت يامغۇر بىلەن شامالنىڭ ئاۋازىلا ئاڭلىنىپ تۇراتتى. شايى ئەخمەت پاتقاق كېچىپ تېپىلىپ مۇدۈرۈپ كېتىۋاتاتتى. ئۇ كوچىنىڭ ئۈستى يېپىق يېرىگە كەلگەندە، بىر ئاز دېمىنى ئېلىش ئۈچۈن توختىدى، چاپىنىنى سىلكىپ سۈيىنى سىقتى ... دەل شۇ چاغدا ئوڭ يېنىدىكى قاراڭغۇلۇق ئىچىدىن بىر ئادەم سۇغۇرۇلۇپ چىقتى، شايى ئەخمەتنىڭ تېنى شۇر كەندى.

— كىمەن؟ — دېدى ئۇ ئارقىغا بىر قەدەم داچىپ.

ھېلىقى ئېگىز بوي، گۈرەنلىك ئادەم ئۇنىڭغا دېۋەيلەپ كەلدى:

— كىم بولاتتى، سېنى ساقلاپ تۇرغان ھەمرا!...

ئوڭ كۆزى قىستىق، كۆتمەك بۇرۇت، پۇتىغا كاپكاز چە غاس - غاس ئۆتۈك، ئۇچىسىغا قىزىل چە كىمەندىن ئالدى ئوچۇق چاپان كىيىپ، شايى بەلۋىغىغا كۈمۈش تولتىلىق يوغان پىچاق ئېسىپ يۈرىدىغان بۇ ئادەم ھاپىز جۇيىجاڭنىڭ قول ئاستىدىكى چوماقچى قارا ئاۋۇت ئىدى. «نو-چىنىڭ ھە - ھۇچىسى، پوچىنىڭ پۈدە كېچىسى» بولغىنىدەك، بۇنىڭمۇ ئارقىدا بىر نەچچە چاپانچىلىرى بار ئىدى.

— گۇناھىڭنى بىلەمسەن؟! — قارا ئاۋۇت بوغۇق ئاۋازدا سو-

ردى.

— قايسى گۇناھىمنى؟! — شايى ئەخمەتمۇ دىدىل جاۋاب بەردى.

— سېنىڭ تېخىچە تۆۋە قىلىش خىيالىڭ يوق ئىكەن - دە؟! —

شايى ئەخمەتنىڭ كۆڭلى بىر نەرسىنى تۇيغاندەك، سەل - پەل

سەگەكلەشتى ، لېكىن ئۇ كېچىككەن ئىدى ، قارا ئاۋۇتنىڭ يېنىك بىر ئىسقىرتى بىلەن قاراڭغۇ بۇلۇڭ - پۇچقاقتىن ئۈچ لۈكچەك ئېتىلىپ چىقىپ ، شايى ئەخمەتنىڭ ئۇدۇل كەلگەن يېرىگە ئۇرۇشقا باشلىدى ، شايى ئەخمەت ھەر قانچە قىلىپمۇ ئۇلارغا تەڭ تۇرالمىدى . « بۆرە بار يەردە قان بار » دېگەندەك ، بۇ شۇم ئاياغلارنىڭ ئايىغى يەتكەنلا يەردە ھامان قان تۆكۈلەتتى . ئۇلار ھايت - ھۇيت دېگۈچە شايى ئەخمەتنى يەرگە چاپلاپ قويدى ، ئۇنىڭ ئوڭ پۇتى قىغراق سۆڭىكىدىن چورتلا سۇنغان ئىدى . شايى ئەخمەت داتلاپ ، ئېگراپ ھوشىدىن كەتتى . بىر - ئىككى ئۆيدە چىراغ يېقىلىپ ، دېرىزىلەر يورىدى ، ئىشىكلەر غىچىرلاپ ئېچىلدى ، لۈكچەكلەر بىر دەمدىلا كۆزدىن غايىب بولدى ...

شايى ئەخمەت ھوشىغا كەلگەندە ، كۈن قىيام بولغان ئىدى . ئەتراپىدا سەپداشلىرى ئولتۇراتتى . ئۇنىڭ تېڭىققا ئېلىنغان پۇتى كارىۋاتنىڭ يۆلەنچۈكىگە ئېسىلغان ، يۈزى قەغەزدەك ئاقىرىپ ، لەۋلىرى كۆكەرگەن ، ئىككى قوۋزى ئىچكىرى كىرىپ كەتكەن ئىدى . ئۇ سەپداشلىرى بىلەن باش لىڭشىتىپ سالاملاشقاندىن كېيىن ، تۇنۇگونكى ئىشلارنى ئۇچۇر - بۇجۇرگىچە سۆزلەپ بەردى . ئۇنىڭ بۇ قىسقىغىنا سەرگۈزەشتىسى دوستلىرىنى ھەم قىزىقتۇردى ھەم ئۆكۈندۈردى .

— ۋاي مېنىڭ ئارتىم دوستۇم! — دېدى رىشت ھەمىزى ئاچچىق ئارىلاش كۆيۈنۈش بىلەن ، — بۇنداق نازۇك ئىشلار توغرىسىدا مەسچىت تىمۇ مۇنازىرە قىلغان بارمۇ؟! يەنە كېلىپ يوغان سەللىلىك ئىمماخۇنۇم بىلەن! ھەي! ... سېنىڭ شۇ بالا تەگكەن ئاغزىڭ ...

شايى ئەخمەت زەئىپ ئاۋازدا پىچىرلىدى :

— زادىلا چىدىيالىمىدىم ... قاراپ تۇرۇپ يالغان - ياۋىنداق گەپلەر بىلەن نامازخانلارنى قورقتىۋاتىدۇ ، شۇڭا جېنىدىن ئۆتكۈدەك گەپلەر بىلەن چۆچۈتۈپ قوياي دەپ تۇتۇشۇپ قالدىم! ھەي ... قېرى تۈلكىنىڭ كىشىنىڭ قولى ئارقىلىق يىلان تۇتىدىغانلىقىنى نەدىن بىلەي!

— ياخشى قىپسەن! — دېدى بەختى سېرىق شوخشۇپ ئورنىدىن

تۇرۇپ ، — ئۇنداق شۇم نىيەت بەدبەختلەرنىڭ ئانچە — مۇنچە دەككىسىنى بېرىپ قويىمىسمۇ بولمايدۇ . ئۇلار يوغان سەللە بىلەن ئالىپتە تونلارنىڭ ئىچىگە كىرىۋېلىپ ، خەلقنى مەڭگۈ جاھالەتتە ، مەھكۇملۇقتا قالدۇرۇشنىڭ پەتىۋاسىنى توقۇپ چىقىرىۋاتىدۇ !

شۇ تاپتا ئۇلارنى ئۆز رايىغا قويۇپ بەرسە ، بۇ يەردىمۇ بىر مەيدان مۇنازىرە چىقىدىغاندەك قىلاتتى . قۇتلۇق ئەپەندى ئوتتۇرىدىن چىقىپ ئۇلارنى بېسىپ قويدى :

— بولدى ، بۇ ھەقتىكى گەپنى قويۇڭلار ، بولغۇلۇق بوپتۇ ، ئەمدى شايى ئەخمەتنى تېزراق ئاياغقا تۇرغۇزۇشنىڭ غېمىنى قىلايلى .
ئۇلار ئۆزئارا كۆڭۈل كۆتۈرىدىغان ، دوستانە سۆزلەرنى قىلىشقاندىن كېيىن ، نۆۋەتتىكى ئىشلار ئۈستىدە توختالدى ، تۇدى راجى ئۆزىچە مۇلاھىزە قىلدى :

— ئۈچ كۈنلۈك مۆھلەت بۈگۈن توشتى . ئەمدى ئۇلار ئەتە نېمىدەر كىن !؟

رىشىت ھەمىزى ئۇنىڭغا قوشۇلدى :
— توغرا ، ئەتىگەنلىككە ئىككى تەرەپ ئىمزا قويغان كېلىشىمنىڭ گۆش ياكى بەزگە ئايرىلىدىغان كۈنى !

— شۇنداق ، ئەتە ئەتىگەنلىككە بارماقچىمىز ، — دېدى قۇتلۇق ئەپەندى قاشلىرىنى يېمىرىپ ، — قالغان ۋەكىللەر بىلەنمۇ پۈتۈشۈپ قويدۇم .

تۇدى راجى ئالمان — تالمان قوشۇمچە قىلدى :
— ئەگەر ئاشۇ ئىككى تەلپىمىز ئۈزۈل — كېسىل ھەل بولمىسا ، نامايىشىنى ئۆتكەنكىدىنمۇ داغدۇغىلىق ئۇيۇشتۇرۇشىمىز كېرەك !

— ئۇلار ئۆزلىرى ئۆتكەندە قوشۇلغان تەلەپنى تېخى ئەمەلدە كۆرسەتمەيۋاتسا ، — دېدى بەختى سېرىق كىمگىمۇ غۇدۇرىغاندەك ، — قوشۇلمىغان تەلەپنى ئۈزۈل — كېسىل ھەل قىلىش بەسى مۇشكۈل ئوخشايدۇ !

بىر نەچچە يىلەن زەردە قىلدى :

— ئەتە كېلىشىمنى كۆتۈرۈپ ئۇلارنىڭ ئالدامچىلىقىنى ئېچىپ

تاشلاش كېرەك !

— ئىككى يۈزلىملىكىنى كۆزىگە كۆرسىتىش كېرەك !

— ئۇنىڭ نېمە پايدىسى؟! « ۋاقتى ئۆتكەندە قېلىچىڭنى پوققا

چاپ » دېگەن گەپ بار !...

— مۇنداق قىلايلى ... — قۇتلۇق ئەپەندى ھەممەيلەننىڭ بېشىنى

جەم قىلدى ، ئىككى كۈندىن بېرى ئويلىغانلىرىنى ئېيتتى . ئۇ ئىشنىڭ

ئارقا - ئالدىنى ، پايدىلىق ۋە پايدىسىز تەرەپلىرىنى ، ئوڭۇشلۇق ۋە

ئوڭۇشسىزلىقلىرىنى ئىنچىكە ئويلاپ ، بىر يۈرۈش تەدبىر ۋە پىلانلارنى

تۈزۈپ قويغان ئىدى ، ھەممەيلەن ئۇنىڭ پىكرىگە قوشۇلدى .

ئۇلار شايى ئەخمەتنىڭ ئۆيىدىن چىقىپ ، ئۆز ماكانلىرىغا قاراپ

ماڭغاندا ، دانىش ئىمام مەسچىتكە ناماز شام ئوقۇغىلى كىرىپ كېتىۋاتاتتى .



VI باب يۇلتۇزلار ئويغاق

يېڭى تۇغۇلغان موزاي يولۋاستىن قورقماس .
— ئۇيغۇر خەلق تەمسىلى

1

قۇتلۇق ئەپەندى ئارقا - ئارقىدىن ئەسنىدى ، تاتلىق ئۇيقۇ ۋۇ-
جۇدىنى قاپساپ كەلگەن ئىدى .

ئۇ شايى ئەخمەتنىڭ ئۆيىدىن قايتىپ كېلىپ ئۇزاقچە كىتاب
كۆردى . كېيىن ئەتىكى ئىشلار ئۈستىدە خىيال سۈردى . ئۇنىڭ نەزىرىدە ،
ئەتە يەنە بىر قەپەس ئېلىشىش بولىدىغاندەك تۇراتتى . ھېلىقى قارا
پوسمىلىق زىياپەت لاۋسىنىڭ كۈلۈپ تۇرغان غالجىر كۆزلىرى ، ھەربىي
ئەمەلدارنىڭ كۆرەڭلىكى ، ھاپىز خوجىنىڭ مۇغەمبەرلەرچە سىپايىگەرلىكى
ئۇنىڭ كۆز ئالدىدىن بىرمۇ بىر ئۆتتى . ئۇ ئويلاپ ئولتۇرۇپ خاتىرىسىگە
ئاللىنىمىلەرنى يازدى ...

قۇتلۇق ئەپەندى ئىشتىن توختىغاندا سائەت بىردىن چارەك
ئۆتكەن ئىدى . ئۇ مەنزەر ئۆيىنىڭ ئالدىدىكى لەمپىگە چىقتى ، كېرىلدى ،
ئەسنىدى ، ئاسماندىكى يۇلتۇزلارغا قاراپ ئۇزاق تۇردى ، يېنىك تاغ
سەلكىنى ئۇنىڭ يۈز - كۆزلىرىنى سىپاپ ئۆتتى . شەھەر ئېغىر ئۇيقۇدا
ئىدى . كوچا ئايلىنىپ يۈرگەن جىسەكچىلەرنىڭ كالتەكلىرىنى « تاڭ -
تاڭ » ئۇرۇپ « سەگەك !... » دەپ ۋارقىرىشى ، لالما ئىتلارنىڭ ھاۋشىشى

يىراقتىن ئاڭلىنىپ تۇراتتى .

ئۇ ئۆيگە قايتىپ كىردى ، كىيىمنى يەشتى ، شامنى ئۆچۈرۈپ كارىۋاتقا سوزۇلدى ، كونا ياغاچ كارىۋات مۇڭلۇق غىچىرلاپ كەتتى . ئۇ كۆزىنى يۇمدى ، خىيالىدىن ئاستا - ئاستا ئۆزىنى تارتتى . شېرىن ئۇيقۇ پۈتۈن ۋۇجۇدىغا يېيىلىپ ئەمدىلا كۆزى ئىلناشقان ئىدى ، تۇيۇقسىز ھويلىنىڭ دەرۋازىسى قاتتىق ۋە ئەنسىز ئۇرۇلدى ، قۇتلۇق ئەپەندى ئورنىدىن تۇرۇپ كەتتى ، پەستىكى ئۆيدىن ئانىسىنىڭ ھولۇققان ئاۋازى چىقتى ، ئىشىك يەنە ئۇرۇلدى ، كىمىڭدۇر ۋارقىراپ تىللىغان قوپال ئاۋازى ئاڭلاندى . شۇ ئارىدا شەھەرنىڭ ئاللىبىر يېرىدىن ناگان - ناگاندا ئېتىلىۋاتقان ئوق ئاۋازلىرىمۇ ئېنىق ئاڭلاندى ، قۇتلۇق ئەپەندىنىڭ كۆڭلى تۇيىدى . ئۇ چەبدەسلىك بىلەن ماتېرىياللىرىنى يىغىشتۇرۇۋەتتى ، سەرەنگە يورۇقىدا ئۆيىنى بىر قۇر تەكشۈرۈپ ، كۆڭلى ئىمىن تاپقاندىن كېيىن شەپە چىقارماي مەنزەرنىڭ ئۆگزىسىگە چىقىۋالدى . ئىشىك بار - غانسېرى شىددەتلىك ئۇرۇلدى ، قورقۇپ كەتكەن ئايال نېمە قىلىشنى بىلمەي تەمتىرەپ قالدى ، ئىشىكنىڭ بىر قانچىنى قاتتىق سوققا بىلەن ئۇل گۇجىكىدىن ئاجراپ چۈشتى . ھويلىغا قولچىراغلىرىنى ياندۇرۇپ ئالتە ئەسكەر بېسىپ كىردى ، ئۇلار مىلتىقلىرىنى شاراقىتىپ ۋارقىراپ - جارقىرايتتى . قۇتلۇق ئەپەندىنىڭ ئانىسى ھويلىغا ھەيدەپ چىقىلدى . ئىشى كۆرمىگەن ئايال ئاغزىغا كەلگەن ئايەتنى پىچىرلاپ ئوقۇپ ، ھۇرۇپ لاغ - لاغ تىترەشكە باشلىدى . ئەسكەرلەرنىڭ ئىچىدىكى ئەمەلدار سۈپەت بىرىسى تاپانچىسىنى تەڭلەپ ، ئايالنىڭ ئالدىغا دېۋەيلەپ كەلدى ، ئۇنىڭ ئىسمى ئاق نىياز بولسىمۇ ، كىشىلەر ئۇنى « ئاق ليەنجاڭ » دەپ ئاتايتتى .

— قۇتلۇق قېنى ؟! — سورىدى ئۇ گۈركىرەپ .

— يوق غوجام ... — ئايال زەئىپ ئاۋازدا دېدى ، — بۈگۈن ئۆيگە

كەلمىدى ...

— يالغان سۆزلىمە !

— ئىللا تاۋارا ، يالغان سۆزلىمىدىم غوجام ، ئەتىگەن چىقىپ كەت-

كەنچە قايتىپ كەلمدى ...

— ئېرىڭ قېنى ؟

— ئۇ ... ئۇ كىشى ... ئايالنىڭ ئاۋازى تىترەپ كەتتى ، — ئۇلۇپ
كەتكەن ...

ئاق ليەنجاڭ ئەسكەرلىرىگە قاتتىق بۇيرۇق قىلدى :

— ئاقتۇرۇڭلار !

بەش ئەسكەر ئىككىگە بۆلۈنۈپ ئاقتۇرۇشقا باشلىدى ، ئايالنىڭ
يۈرىكى ئۆيدى ، ئۇنىڭ كۆزى مەنزەرگە تىكىلگەن ئىدى . بىردەملىك
تاراق - تۇرۇق ، گۈلدۈر - كالاپتىن كېيىن ئەسكەرلەر بىر - بىرلەپ
كېلىپ دوكلات قىلدى :

— ئادەم يوق ، ليەنجاڭ !

— ھېچنېمە چىقمىدى ...

ئايالنىڭ يۈرىكى ئىزغا چۈشتى . ئۆزىمۇ سەزمىگەن ھالدا
«خۇداغا شۈكۈر» دەپ ئۇلۇغ - كىچىك تىندى .

— ئاناڭنى !... — ئاق ليەنجاڭ غەزەپكە كەلدى ، — سەن
جەددال ، قۇتلۇقنى نەگە يوشۇردۇڭ ؟! تېپىپ بەرمەيدىكەنسىن ، ئۇنىڭ
ئورنىدا ئۆزۈڭ تۇرىمىدە چىرىسەن !

ئۇ تاپانچىسىنىڭ دەستىسى بىلەن ئايالنىڭ گەجگىسىگە بىرنى
سالدى ، ئايال دەلدۈگۈنۈپ بېرىپ ھويلىنىڭ ئوتتۇرىدىكى كىچىككىنە
ئازگالغا يىقىلدى ، ئاق ليەنجاڭ ئەمدى ئۇنى تېپىپ ، دەسسەشكە
باشلىدى . ئايال دەسلەپ ۋايسىدى ، زارلىدى ، كېيىن ئاستا - ئاستا ئۇنى
ئىچىگە چۈشۈپ كەتتى . قۇتلۇق ئەپەندى مەنزەرنىڭ ئۆگزىسىدە يېتىپ
ھەممىنى كۆردى ، ئاڭلىدى ، چىشلىرىنى غۇچۇرلىتىپ كۆزىگە ياش
ئالدى . ئۇ ئۆگزىدىن سەكرەپ چۈشمە كىچى ، قولىدىكى ئىككى بىسلىق
خەنجەرنى ئاق ليەنجاڭنىڭ كۆكسىگە ئاتماقچى بولدى ، لېكىن سەپداش
لىرىنى ، بولۇپمۇ رىشت ھەمىزىنىڭ ئۆيىدىكى تەشكىلات ئەزالىرىنىڭ
تىزىملىكىنى ئويلاپ ئۆزىنى باسنى . ئۇ ھازىر رىشت ھەمىزىنىڭ ئۆيىگە

بېرىشى ، ئۇنىڭ قولىدىكى تىزىملىكنى دەرھال بىر يەرگە يىغىشتۇرۇۋېتىشى كېرەك ئىدى . ئەگەر ئۇ دۈشمەننىڭ قولىغا چۈشۈپ كەتسە ، تەسەۋۋۇر قىلغۇسىز پاجىئەلەر كېلىپ چىقىشى مۇمكىن ئىدى . ئۇ لېۋىنى چىشلىدى ، ئانىسىنىڭ زارىنى ئاڭلىماسلىق ئۈچۈن قۇللىقنى ئەتتى ، دۈشمەننىڭ ۋەھشىيلىكىنى كۆرمەسلىك ئۈچۈن كۆزىنى يۇ-مۇۋالدى . لېكىن ئاق لىيەنجاڭنىڭ ئەسەبىي ۋارقىرىشى ئۇنى سەگەكلەشتۈردى :

— ئۆگزىنى ئاقتۇرۇش ! بۈگۈن قۇتلۇق دېگەن قىزىلپاچاقنى تاپماي قويمايمەن ! قېنى ، قانات ياساپ ئاسمانغا چىقىپ كېتەلمەيدىكەن ، كۆرۈپ باقاي !

ئەسكەرلەر يەنە پاتپاراق بولدى . كىچىككىنە شوتىنى غىچىرلىتىپ ئۆگزىگە چىقتى . ئاڭغىچە قۇتلۇق ئەپەندى ئاستا ئۆمىلەپ قوشنىلارنىڭ ئۆگزىسىگە چۈشۈۋالغان ئىدى . بەزىسى ئادەم بويى سىراج تام بىلەن ، بەزىسى بىر نەچچە غېرىچ چىت - چىتەن بىلەن پاسىل قىلىنغان بۇ ئۆگزىلەر بەئەينى ئۇزۇن بىر ئاسما كۆۋرۈكتەك كىشىلەرنى ئۇ باشتىن - بۇ باشقا ئانچە توسالغۇسىزلا ئۆتكۈزۈۋېرتتى . قۇتلۇق ئەپەندى بەزىدە يامىشىپ ، بەزىدە ئاتلاپ مېڭىۋەردى ، شۇ ماڭغانچە يىگىرمىدەك ئۆگزىدىن ئۆتۈپ ، بىر كوچىنىڭ دوقمۇشىغا كېلىپ قالدى . كوچا قاراڭغۇ ھەم جىمجىت ئىدى ، ئۇ تىمىسقىلاپ يۈرۈپ ، ئۆگزىگە تۇتاشقان بىر غوجا تامىنى تاپتى ، ئۇنىڭغا يامىشىپ سىيرىلىپ كوچىغا چۈشتى ، بىردەم ئوڭ-غا ، بىردەم سولغا مېڭىپ باقتى . كېيىن تەرەپنى بايقاپ ئوڭغا بۇرۇلدى ، 200 قەدەم ماڭغاندىن كېيىن چوڭ يولغا چىقتى . چوڭ يولمۇ جىمجىت ، سۈرلۈك ئىدى ، باشقا كۈنلىرى شام چىراغىنىڭ يورۇقىدا تۈن ھەسسىگىچە خېرىدار كۈتۈپ ئولتۇرىدىغان ئوقەتچىلەرنىڭ بۈگۈن سايىسىمۇ كۆرۈنمەيتتى . قۇتلۇق ئەپەندى ئاق ئوردىدىن ئۆتۈپ ، رىشت ھەمىزىنىڭ ئۆيى تەرەپكە قاراپ ماڭدى . ئۇ چوڭ يولدىن ئەگىپ بىر كوچىغا ئەمدى بۇرۇلۇشىغا ، يان تەرەپتىن چىققان تۇيۇقسىز ئاۋاز ئۇنى چۆچۈتۈۋەتتى :

— توختا ، نېمە ئادەمسەن !؟

قاراڭغۇلۇق ئىچىدىن ئۈچ ئەسكەر مىلتىقىنى تەڭلەپ چىقىپ كەلدى ، قۇتلۇق ئەپەندى دەسلەپ دۇدۇقلىدى ، كېيىن ئۆزىنى ئوڭشاپ خەنزۇچە سۆزلىدى :

— ئايالىم تۇغۇتلۇق ئىدى ، ھازىر ھايات - مامات ئوتتۇرىسىدا قالدى ، بۇ يەرگە تونۇش بىر دوختۇرنى ئىزدەپ كېلىشىم ...

ئەسكەرلەر ئارقا - ئارقىدىن سوراققا تارتتى :

— ھازىر ھەربىي ھالەت ۋاقتى ئىكەنلىكىنى بىلمەمسەن !؟

— سەن توردىن قېچىپ يۈرگەن قىزىل چاپاق بولمىغىن يەنە !

— ماڭ ، قولغا ئېلىنىدىك !

قۇتلۇق ئەپەندى يەنە چۈشەندۈردى ، ئۆزىنى ئاقلدى ، يېلىندى . ئەسكەرلەرنىڭ بىر ئاز كۆڭلى يۇمشىدىمۇ قانداق ، ئۇنى قوغلىدى :

— دەرھال كۆزدىن يوقال ، بولمىسا ئېتىپ تاشلىنىسەن !

قۇتلۇق ئەپەندى قاراڭغۇ كوچىغا ئۆزىنى ئاتتى ، كوچىنىڭ يان تەرىپىدىكى بىر خالتا كوچا رىشىت ھەمىزىنىڭ ئۆيى ئىدى . ئۇ رىشىت ھەمىزىنىڭ ئۆيىگە يېقىنلاشقاندا يەنە توختاپ قالدى ، ئۇ تەرەپتىن ھەر خىل ئاۋاز ۋە شەپىلەر كېلىۋاتاتتى . قۇتلۇق ئەپەندى ئۆزىنى دالدىغا ئېلىپ كۆزەتتى ، يىراقتىن بىر يېنىپ - بىر ئوچۇۋاتقان قولچىرىغىنىڭ يورۇقىدا ھەممە نەرسە مەلۇم بولدى ، رىشىت ھەمىزىنىڭ ئۆيىمۇ مۇھاسىرىگە ئېلىنغان ئىدى . قۇتلۇق ئەپەندى تامغا يۆلىنىپ تۇرۇپلا قالدى ، شۇ تاپتا ئۇ ، يۈرىكى سوقۇشتىن ، كاللىسى ھەرىكەتتىن توختىغاندەك جانسىز ھالەتتە ئىدى . شۇ تەرىقىدە خېلى ۋاقىت ئۆتتى ، بىر چاغدا يېقىنلا يەردىن ئاڭلانغان ھەر خىل ئاۋازلار ئۇنى يەنە ئېسىگە كەلتۈردى ، 20 قەدەم نېرىدا بەش - ئالتە ساقچى قولچىراغلىرىنى ۋالىدەستىپ ، رىشىت ھەمىزىنى ئالدىغا سالغىنىچە تىللاپ كېلىۋاتاتتى . رىشىت ھەمىزىنىڭ قولىدا كويىزا ، ئۈستى كۆڭلەكچان ، پۇتى يالاڭ ئاياغ ئىدى ... قۇتلۇق ئەپەندىنىڭ يۈرىكى چىمىمىدە قىلىپ قالدى ، قانلىرى يۈ-

زىگە تەپتى . بۇ يەردە تۇرۇۋەرسە ئۇنىمۇ نەس باساتتى . يەنە لېۋنى چىشلەشكە توغرا كەلدى ، بۇ قېتىم ئۇنىڭ ئاستىنقى لېۋىدىن قان سىرىغىپ ئاقتى . ئۇ تام ياقىلاپ ئارقىغا قايتتى ، چوڭ يولغا چىقىش خەتەرلىك ئىدى . ئۇنىڭ كاللىسىغا بىر خىيال كەلدى ، كوچىنىڭ ئۇ بېشىدىكى مەسچىت تەرەپكە قاراپ ماڭدى ، مەسچىتنىڭ ئىچىدە كۈنلۈك كىسىمان باراقسانلاپ ئۆسكەن بىر تۈپ كاداڭ رېدە بار ئىدى ، ئۇ دەسلەپ مەسچىتنىڭ كۆڭگۈرۈشلىق تېمىغا ، كېيىن رېدىگە يامشىپ چىقتى ، رېدىنىڭ چاڭگىلىشىپ كەتكەن قېلىن شاخ ، يوپۇرماقلىرى ئۇنى پۈتۈنلەي يۇتۇپ كەتتى . ئۇ تاڭ سۈزۈلۈپ ، قېرى مەزىن پەشتاققا چىققۇچە ئەنە شۇ رېدە شېخىدا خۇددى قونداقتىكى خورازدەك ئويغاق ئولتۇردى .

2

ھاپىز خوجا تاڭ يورۇشىغا ئىدارغا كەلدى ، كېچىچە خىزمەت قىلغان چاپارمەنلەر ئۇنى كۈتۈپ تۇراتتى . ئۇ ، قولغا ئېلىنغانلارنىڭ تىزىملىكىدىن قۇتلۇق ئەپەندىنىڭ ئىسمىنى تاپالماي چىچاڭشىپ كەتتى :

— ھەي يى يى !... ھەممىدىن بۇرۇن قامايدىغىنى شۇ ئەمەسمىدى ! نەگە قېچىپتۇ ؟ قانات ياساپ ئېرىش - ئەلاغا چىقىپ كېتىپتۇمۇ ؟! يابولمىسا ، تاش باغلاپ تەھتىسراغا چۆكۈپ كېتىپتۇمۇ ؟! ھۇ ، نانقېپىلار ! تاپالمىدۇق دېگىنىنى ! ئوغۇل بالىنىڭ ئىچى قاينىسا يەمەندىن يەسەرگىچە تاپىدۇ !

قاسىم كانايىمۇ بېشىنى ئېگىپ ئەدەپ بىلەن تۇردى . ھاپىز خوجا پۇتلىرىنى قاتتىق بېسىپ ئۇياقتىن بۇياققا ماڭدى ، ئارقا - ئارقىدىن تاماكا چەكتى ، كېيىن ئاچچىقى سەل يانغاندا :

— تۆت دەرۋازا قامال قىلىنسۇن ! — دېدى بۇيرۇق بىلەن ، — كىرگەن - چىققانلار ، خۇسۇسەن سىرتقا چىققۇچىلار قاتتىق تەكشۈرۈلسۇن ، ھەر بىر دەرۋازىغا قۇتلۇقنى تونۇيدىغانلار ئورۇنلاشتۇرۇلۇشۇ .

رۇلسۇن! — ئۇ ئاخىرىدا زەردە بىلەن قوشۇپ قويدى ، — گۇمانلىق ئۆيلەر داۋاملىق ئاقتۇرۇلسۇن ، بۈگۈن قۇتلۇقنى تۇتماي كۆرۈمگە كۆرۈ-
نۇشمە !

چاپارمەنلەر پالاقشېپ چىقىپ كەتتى . ھاپىز جۇيجاڭنىڭ بۇيرۇقى ساقچى ئىدارىسىنىڭ ھەر بىر قاتلاملىرىغا ئارقىمۇ - ئارقا يەتكۈزۈلدى . ھەش - پەش دېگۈچە شەھەر دەرۋازىلىرى يېرىم تاقىلىپ ، قاتمۇ قات ساقچى ۋە ئىشىپىيونلار قوبۇلدى ، شەھەر ئىچىدە يەنە جىددىي ھالەت شەكىللەندى ...

« ئىشك تاقاشقا دەم كېرەك ، ئىش قىلىشقا پەم » دېگەندەك ، قۇتلۇق ئەپەندى پەم بىلەن يوشۇرۇنۇپ يۈرۈپ ئۆز ئادەملىرىنىڭ ئەھۋالىنى تىڭ - تىڭلىدى . يېرىم كۈن ئىچىدە « كۈرەش » تەشكىلاتىنىڭ تېخى سالاھىيىتى ئاشكارىلانمىغان ئەزالىرىنىڭ دۈشمەن قولىغا چۈشمىگەنلىكىنى بىلىپ يەتتى . ئۇ چۈشتىن كېيىن گىرىملىنىپ ، مېرھامەت پىز ئىسىملىك بىر سەپدىشىنىڭ ئۆيىگە باردى ، ئۇ يەرگە يەنە ئىككىيلەن كەلدى ، ئۇلار خۇددى بۆرىدىن ئۈر كۈپ كەتكەن قوي - قوزلاردەك گاڭگىراپ ، چۆچۈپ قالغان ئىدى . قۇتلۇق ئەپەندى ئۇلارنىڭ كۆڭلىنى ياسىدى ، روھىنى كۆتۈردى :

— قورقماڭلار ، ئۇلار بىزگە ھەيۋە كۆرسىتىۋاتىدۇ ! ئەگەر ئۇلارمۇ ئىنقىلابقا قاتناشقان بولسا ئىدى ، ئۇنىڭ قانداق قىممەتكە توختايدىغانلىقىنى بىلگەن بولاتتى . لېكىن ئۇلاردا مۇنداق ئىقتىدار يوق ، مۇنداق ھېس - تۇيغۇمۇ يوق ! ئۇلار ئىنقىلابنىڭ كۈرەش ئىكەنلىكىنى ، كۈرەشنىڭ ھاياتنى ساقلاش ئامىلى ئىكەنلىكىنى بىلمەيدۇ ! ئەگەر بىز ياشايمىز دەيدىكەنمىز ، ئىستىقبالىمىزنى ئويلىشىمىز كېرەك !

ھايات ئۈچۈن ئىستىقبال بەكمۇ مۇھىم ، ئىستىقبالىمىز ياشاش يوقىلىش دېمەكتۇر ! بىز ھازىر ھايات ۋە ئىستىقبال ئۈچۈن كۈرەش قىلىۋاتىمىز ، بۇ جەرياندا ، نۇرغۇن قىيىنچىلىقلارغا يولۇقتۇق ، بۇنىڭدىن كېيىنمۇ يولۇقىمىز . بۇ قاغدىلما بۇزۇقلار ، سىياسىي چامباشچىلار تېخى

ئۆزىنى كۆرسىتىدۇ! كۆرسەتسە كۆرسىتىۋەرسۇن، بىزمۇ ئۆزىمىزنىڭ يولىدا مېڭىۋېرىمىز! خەلقنىڭ، مىللەتنىڭ تەقدىرىنى، ئىستىقبالىنى ئويلىغاندا، بۇنچىلىك ھەيۋىلەر ھېچ گەپ ئەمەس، بىز ئۇنى خۇشاللىق بىلەن قارشى ئالىمىز، باتۇرلۇق بىلەن يېڭىمىز. قىلىچ ئوينىغۇچىلار ئا-خىر قېلىچ ئاستىدا ئۆلىدۇ!

ئۇلار يەنە نۇرغۇن پاراڭلاشتى، كىملىرىنىڭ قولغا ئېلىنىپ، كىملىرىنىڭ سالامەت قالغانلىقى، كىملىرىنىڭ نەدە ۋە نېمە ئىش قىلىۋاتقانلىقى، بۇنىڭدىن كېيىن قانداق قىلىش كېرەكلىكى توغرىسىدا ئۇزاق سۆزلەشتى. ئاخىرىدا، قۇتلۇق ئەپەندىنىڭ نۆۋەتتىكى تەقدىرى ئۈستىدە توختىلىپ مۇنداق دېيىشتى:

— سىز ھازىرچە شەھەردىن چىقىپ كەتمىسىڭىز بولمايدۇ، يەنە

ئۈچ كېچە ئۇدا ھەربىي ھالەت قىلىدىكەن!

— تۆت دەرۋازىنى بىر ھەپتە قامال قىلىدىكەن!

— ئۆيۈم ئۆي ئالا قويماي ئاقتۇرىدىكەن!

— سىزنى شەھەردىن چىقىرىۋېتەيلى!

— بىر مەزگىل يېزىدا پاناھلىنىپ تۇرۇڭ!

قۇتلۇق ئەپەندى بەخىرامان ئولتۇرۇپ بېشىنى چايقىدى:

— ياق، بۇنداق جىددىي پەيتتە ئۆزۈمنى دالدىغا ئالالمايمەن! ئا-

مان قالغانلىرىمىز زىچ ئۇيۇشۇپ « تاڭ نۇرى » گېزىتىنى داۋاملىق

چىقىرىشىمىز كېرەك. ھازىرقى كۈرەش مۇشۇنىڭغا موھتاج!

— ياق، مۇنداق قىلىش بەكمۇ قاراملىق بولىدۇ، قۇتلۇق ئەپەندى،

دېدى، — دېدى مېرھاپىز نارازى قىياپەتتە، — بۇ بىر ئۆتكۈنچى شامال،

كىم بېشىنى ئېگىز كۆتۈرۈۋالسا، شامال شۇنى سوقىدۇ. ئەگەر ئۇ بېشىنى

سەل پەل بولسىمۇ ئېگىۋالسا، شامال باش ئۈستىدىن ئۆتۈپ كېتىدۇ،

ئۇنىڭدىن كېيىن بېشىنى كۆتۈرۈپ خالىغانچە گىدەيسىمۇ بولۇۋېرىدىغۇ!؟

مېرھاپىزنىڭ ئاخىرقى سۆزلىرى ئاچچىقراق ئېيتىلدى.

قالغان ئىككى سەپداشمۇ ئۇنىڭغا قوشۇلدى:

— شۇنداق ، ئەگەر سىزمۇ قولغا ئېلىنىپ كەتسىڭىز ، ئۇ چاغدا كۈرىشىمىز باشپاناھسىز قالمادۇ ؟ ...

— دۈشمەنلەر مەقسىتىگە يېتىدۇ - دە!...

قۇتلۇق ئەپەندى جىددىي ئويلىنىپ قالدى ، ئويلىغانسىرى سەپداشلىرىنىڭ پىكرى ھەقلىق تۇيۇلدى ، ئۇ ئاخىر كۆندى . شۇنداق قىلىپ ، تاڭ بىلەن تەڭ قۇتلۇق ئەپەندىنى بىر ئامال قىلىپ شەھەردىن چىقىرىۋەتمەكچى بولۇشتى . كەچتە قۇتلۇق ئەپەندى ئۇزۇن بىر پارچە خەت يېزىپ تۇمارچە پۈكلدى . ياتار ۋاقتىدا مېرھاپىزغا ئۈزۈتىپ تۇرۇپ سورىدى :

— ھەيدەر خوجىنى تونۇمسىز ؟

— دارىلمۇ ئەللىمىنىڭ ئوقۇتقۇچىسى ھەيدەر ئەپەندىمۇ ؟

— ھە ، دەل شۇ .

— تونۇيمەن ، ئەمما ئەسرا بولمىغان .

— مەيلى ، كېيىنچە ئەسرا بولۇۋالسىز ، ماۋۇ خەتنى ئەتىلا ئۇنىڭ ئۆز قولىغا بېرىپ قويۇڭ .

— بولىدۇ ، ئۆز قولىغا تەگكۈزمەن !

3

قىيا ئېچىلغان قاپقارا تۆمۈر دەرۋازىنىڭ ئىككى تەرىپىدە ئوتۇن - سامان بېسىلغان ھارۋىلار ، ئات - ئېشەكلەر ، ئەرلەر ، ئاياللار ، بالىلار ئارىلىشىپ ئاجايىپ قايناق ، غوژ - غوژ مەنزىرە ھاسىل قىلغان ئىدى . ساقچى كالتەكلىرى ئادەملەرنىڭ ، ئۇلاغلارنىڭ بېشىدا رەھىمسىز ئايلىناتتى . ئۇرۇش - تىلاش ، قىيا - چىيا ئەۋجىگە چىققان ئىدى . بۇ مالىمانچىلىق دەرۋازىدىن كىرىپ - چىقىش ئۈچۈن نۆۋەت كۈتۈپ تۇرغان كىشىلەرنىڭ ئەمەس ، ئۇ يەرنى قاتتىق قامال قىلىۋاتقان ساقچى ، ئىشپيونلارنىمۇ چارچىتىپ ھالىدىن كەتكۈزۈۋەتتى . ئۇلار چۈشكە يېقىن

سولشىپ، خېلىلا بوشاپ قالدى، كىرىپ - چىقىۋاتقانلار تېزلەشتى .
چىقىش ئۆچىرىتى بارغانسېرى قىسقاردى . ساقچىلار ھەر خىل كېيىنگەن ،
ھەر خىل قىياپەتتىكى كىشىلەرنىڭ تەقى - تۇرغىغا قاراپ ، نام -
ئەھۋالىنى سوراپ ، گۇمانلىق بىر نەرسە سېزىلمىسىلا ئۆتكۈزۈۋېرەتتى .
سوئال - سوراق قىسقا ھەم ئوخشاش رىتىمدا تەكرارلىناتتى :

— توختا ! ئېتىڭ نېمە ؟

— روزى قوتاز .

— نەلىك نېمىسەن ؟!

— پايىنپلىق .

— ماڭ !

—

ئارقا - ئارقىدىن ئىككى دېھقان ئۆتۈپ كەتتى : ئۇنىڭدىن كېيىن
بىر بالا ، ئاندىن بىر كىچىك ئەمەلدار ئۆتتى . ئەمدى نوۋەت بوۋاق
كۆتۈرۈۋالغان بىر ئايالغا كەلدى ، ئايالنىڭ بېشىدا قېلىن چۈمبەللىك كونا
چېكەن ئاقىچە ، پۇتىدا ئارا پاشنىلىق خۇرۇم توپىلەي بار ئىدى .

— سوئال - سوراق تەكرارلاندى :

— توختا ! ئېتىڭ نېمە ؟

— خون زارىخان ...

— نەگە بارىسەن ؟

— چاۋاققا ...

— يۈزۈڭنى ئاچ !

ئايال تولغاندى ، بىرسىدىن ھېيىققاندەك ، بېشىنى تۆۋەن ئېگىپ
پەس ئاۋازدا ئۆتۈندى :

— غوجام ، ئاچماي ، نامەھرەم بولىدۇ ...

ياشراق بىر ساقچى ئۇنىڭ ئالدىغا يېقىن كەلدى ، ئۈستۈشلىرىغا ،
بوي - بەستىگە سىنجىلاپ قارىدى ، قارىغانسېرى چىرايىدا بىر خىل
قىزىقىش ئالامەتلىرى پەيدا بولدى . ئۇ كۆزلىرىنى ھەييارلارچە ئويىنىتىپ ،

يېنىدىكى قېرى ساقچىغا پىچىرلىدى :
— كاساپەت ، چىرايلىق نەرسىدەك قىلىدۇ ، قارا ئۇنىڭ مىق -
مىقلىقىنى !

— كۆزۈڭ چۈشكەن بولسا ، بىر چەتكە تارتىمەن ، — دېدى
قېرى ساقچىمۇ ئاستا پىچىرلاپ ، — بۈگۈن بىز بۇ يەرنىڭ خوجىسى ،
پەيغەمبەرنىڭ قىزى بولسۇمۇ سېنىڭ ئالقىنىڭدىن ئۆتىدۇ ...

ياش ساقچى ئايالغا قاراپ سىلجىدى ، بىر شۇم خىيال ئۇنىڭ نەپ-
سىنى تاقىلىدىتىپ تۇراتتى . ئۇ ئالدى بىلەن چىراي كۆرۈش نىيىتىدە
ئايالغا يەنە بۇيرۇق قىلدى ، لېكىن ئاۋازى سىپايە ئىدى :

— خېنىم ، يۈزلىرىنى ئاچسىلا ، بۈگۈن شەرىئەتمۇ نامەھرەملىككە
يول قويىدۇ ، يۈزلىرىنى كۆرمەي تۇرۇپ بۇ يەردىن ئۆتكۈزمەيمەن !...

شۇ ئەسنادا ، بوۋاق خۇددى ھەرە چاققاندىك قىرقىراپ كەتتى .
ئايال بەزلىدى ، لېكىن بالا بېسىقىمىدى ئەتراپتا نۆۋەت كۈتۈپ تۇرغانلار
جىلە بىلەن غۇدۇراشقا باشلىدى ، يىراقتىن قاسىم كاناي ۋارقىراپ
كەلدى :

— ھەي خوتۇن ، ئادەمنىڭ بېشىنى ئايلاندۇرماي ، شۇمىكىڭنىڭ
زۇۋانىنى باس ! — ئۇ ئەمدى ساقچىلارغا قاراپ گۆلەيدى ، — نېمە
گەپ ؟! بۇ ئايال يا كىرمەي ، ياچىقماي تۇرۇپ قالدغۇ ؟!

ئىككى ساقچى بىر - بىرىگە مەنىلىك قارىشىپ قويدى ، ھېلىقى
قېرى خۇشامەتگۈيلىق بىلەن شىپىقاپ كېلىپ قاسىم كاناينىڭ قۇلقىغا
پىچىرلىدى :

— بۇ ئۆزى تىرناققا توختايدىغان جۇۋان ئىكەن ...
— بولدى ، بولدى ! — دېدى قاسىم كاناي قولىنى شىلتىپ ، —
ئىشىڭنى قىلىش ، بۇ ئايالنى ئۆزۈم تەكشۈرمەن !

ئۇ ، ئايالنى ئارقىغا سېلىپ ، دەرۋازىدىن 20 قەدەم بېرىدىكى
ئىشخانا تەرەپكە ماڭدى . كېتىۋېتىپ ئايالدىن سوغۇققىنا سورىدى :
— يۈزۈڭنى نېمىشقا ئاچمايسەن ؟!

ئايال ئۈنچىقىمدى ، بالسىنى پەيىلەپ مېڭىۋەردى .
— كۆز تەگكۈدەك چىرايلىق ئوخشىمامسەن ؟! — قاسىم كاناي
ئىشخانىنىڭ ئالدىغا كەلگەندە توختىدى ، — ئېرىڭ كىم ، قايسى
بايۋەچچىنىڭ خوتۇنى سەن ؟!

ئايال ئۇن قاتمىدى ، بىر خىل ئازابلىق تىنىق بىلەن پۇشۇلداپ
كەتتى . ئۇنىڭ جىمغۇرلۇقى قاسىم كاناينى جىلە قىلىپ قويدى . لېكىن
بەھۇدە ئاچچىق بىلەن ئايالنىڭ كۆڭلىنى سوۋۇتۇپ قويۇشتىن قورقتمۇ
قانداق ، چىرايىغا يالغان كۈلكە يۈگۈرتۈپ ، كۆڭلىدىكىنى ئوچۇقلا
ئېيتتى :

— بولدى ، بۇ يەردە يۈزۈڭنى ئاچمىساڭ مەيلى ، خالىي يەرگە
كىرگەندە ئاچارسەن ، كۆڭۈل دېگەن ئۇلۇغ نېمە ، بۈگۈن كۆڭلۈمنى
ئالساڭلا ، ھېلىغۇ بۇ دەرۋازا ئىكەن ، پىلىسرائنىڭ كۆۋرۈكىدىنمۇ ئۆزۈم
يۆلەپ ئۆتكۈزۈۋېتىمەن ... قېنى جۈر ، ئىشخانىغا كىرەيلى ...
— نەگە ، نەگە كىرمەن ؟!

قاسىم كاناي چىپپىدە تۇرۇپ قالدى ، ئايالنىڭ ئاۋازى زەردىلىك
ھەم پۈتۈنلەي ئەر كەچكە ئىدى .

قاسىم كاناي سەگەكلەشتى ، ئالاقزادىلىك ئىچىدە يان قورالنى
سۇغىرىپ ۋارقىرىدى :

— يۈزۈڭنى ئاچ ، زادى كىمسەن ؟!
ئايال بىر دەقىقە جىم تۇرۇۋالدى ، قاسىم كاناينىڭ بايىقى سۆزلىرى
ئۇنىڭ غۇرۇرىغا قاتتىق تەگكەن ئىدى . ئۇ چوڭقۇر ھارسىنغان ھالدا ،
كۈتۈلمىگەن يەردە قاسىم كانايغا دوق قىلدى :

— قاسىم ، سەن مېنى نېمە چاغلانۋاتسەن ؟! ئىپلاس !... خەير ، بۇ
نۆۋەت سەن ئۆتتۈڭ !...

قاسىم كاناي تېخىمۇ چۆچۈپ كەتتى . « ئايال » ئەمدى چۈمپەر-
دىسىنى شارتلا ئېلىۋېتىپ ، سۆزىنى داۋام قىلدى :

— بەلكىم بۈگۈن مېنى تۇتقانلىق ئۈچۈن خوجاينىڭدىن جىق

ئىنئام ئالارسەن ، شان - شۆھرىتىڭ ئۆسۈپ كېتەر! لېكىن قاسم ، شۇ نەرسە ئېسىڭدە بولسۇن : ئاخىرقى ھېسابتا ، تۆردە ئولتۇرغان ھېساب ئەمەس ، زەللە ئالغان ھېساب !

قاسم كاناي كۆزىنى مت قىلماي چەكچەيدى ، ئۇنىڭ ئالدىدا ساقال - بۇرۇتى پاكىز قىردۇرۇلغان قۇتلۇق ئەپەندى مىيىقىدا كۈلۈپ تۇراتتى ...

4

كاڭ لۇيجاڭ قەدىناسلىرىنى قىزغىن كۈتۈۋالدى . ئۇنىڭ ئازادە مېھمانخانىسى پۇراقلىق پاپروس بىلەن ئامېرىكا ھارېقىنىڭ خۇشخۇي ھىدىغا تولغان ئىدى . نازۇ نېمەتلەرنىڭ كۆپلۈكىدىن يوغان يۇمىلاق شىرنەنىڭ يۈزى كۆرۈنمەيتتى . چىرايلىق قىزلار ئاشخانا بىلەن مېھمانخانا ئارىلىقىدا پايپىتەك بولۇپ يۈرەتتى .

ھاپىز خوجا قولىدىكى جانان رومكىنى بىرلا تىنىق بىلەن كۆتۈرۈۋەتتى ، قىپقىزىل ۋىنو شۇ ھامان ئۇنىڭ يۈزىگە تەپتى ، ئۇ خۇمارلاشقان كۆزلىرىنى دەسلەپ ئۇدۇل تامدىكى خۇش خەت بىلەن يېزىلغان : « ئايلىنىپ ئۇنتۇق تىيانشان چوققىسىدىن » دېگەن لەۋھەگە تىكتى ، كېيىن لۇيجاڭغا بۇرۇلۇپ ئىككى كۈنلۈك تۇتقۇن ئەھۋالىدىن قىسقىچە دوكلات قىلدى :

— لۇيجاڭ جانابلىرى ، ۋاقىپ بولغاچقا ، زەھەرلىك يىلاننىڭ بىر شىدىن تارتىپ قۇيرۇقىغىچە تولۇق قولغا چۈشتى !

— ياخشى بوپتۇ ، ياخشى ئىشلەپسىلەر ! — دېدى كاڭ لۇيجاڭ قاتار رومكىلارغا ھاراق قۇيۇۋېتىپ ، — قىزىل پاچاق دېگەنلەر زادىلا تىنچ جىماس ھەم يالجماس نېمىلەر ! ئۇلار ئەزەلدىن 15 يىلدا بىر كىچىك توپىلاڭ ، 30 يىلدا بىر چوڭ توپىلاڭ قىلىپ كەلگەن ! بۇ قېتىم مەن ئۇلارنى 150 يىلدىمۇ ، 300 يىلدىمۇ زادىلا توپىلاڭ چىقىرالمىدىغان

قىلىۋېتىمەن! قېنى كۆتۈرەيلى ...


رومكىلار جىرىڭشىدى ، ھەممىسى ئاغزىدىن شاللىرىنى ئېقىتىپ
كاڭ لۇيجاڭغا سالامەتلىك تىلىدى ، قارا پوسمىلىق زىبابەگ لاۋسىمۇ ،
ساقچى فورمىسىدا كالچاراپ ئولتۇرغان ھاپىز خوجىمۇ ۋە يەنە ئىككى ئو-
رۇق - سېمىز ھەربىي ئەمەلدارمۇ قولدىكى رومكىلىرىنى بېشىدىن ئېگىز
كۆتۈرۈپ ، ئۇنىڭ ئۇزاق ئۆمۈر كۆرۈشى ، تېخىمۇ تاجۇ دۆلەتلىك بو-
لۇشى ئۈچۈن بەس - بەس بىلەن ھەمدۇسانا ئېيتىشتى . كاڭ لۇيجاڭ
ھىجىيىپ ، بېشىنى لىڭشىتىپ قويۇپ ، ھاراقنى ئىچىۋەتتى ، قانلىرى قى-
زدى ، تېخىمۇ روھلىنىپ سۆزىنى داۋام قىلدى :

— « ئۈچ پادىشاھلىق ھەققىدە قىسسە » دە ساۋساۋ : « ئالەمدىكى
كىشىلەرنى بويسۇندۇرىمەنكى ، مەن ئۇلارغا بويسۇنمايمەن ! » دەپتىكەن ،
بۇ نېمىدېگەن غالىبانە روھ . ھە !؟ بىزدىمۇ ئاشۇ ساۋساۋدەك جاسارەت
ھەم غۇرۇر بولۇشى كېرەك . جاڭ ۋېيىۋەنجاڭمۇ : « مىڭنى خاتا ئۆلتۈرۈ-
ۋەتسەم مەيلى ، لېكىن بىرنى توردىن قاچۇرمايمەن ! » دېگەن . شۇڭا بىز ،
پىرقىمىزگە ، دۆلەت ئارمىيىمىزگە قارشى ھەرىكەت قىلغان غەلۋىخورلارغا
نېسىبەتەن قەتئىي ۋە كەسكىن بولايلى . ھۆكۈمەتنىڭ كۈچى يەتمىسە
ساقچى بار ، ساقچىنىڭ كۈچى يەتمىسە ئارمىيە بار . مەن سىلەرگە قۇد-
رەتلىك ئارمىيەم بىلەن ھەرقاچان مەدەتكار ! مەن بۈگۈن ھەر بىرلىرى
بىلەن ئەنە شۇ تۇنجى غەلىبىمىزنىڭ خۇشاللىقىنى بىرلىكتە ئۆتكۈزۈش
نىيىتىدە كىچىككىنە داستىخان تەييارلىدىم ، — ئۇ ئىشىك يېنىدا تۇرغان
بىر خىزمەتچىگە قولى بىلەن نېمىلەرنىدۇر ئىشارە قىلدى . خىزمەتچى
سىرتقا چىقىپ كېتىپ ھايال بولمايلا ئىككى قىزنى باشلاپ كىردى ،
قىزلارنىڭ قولىدا قىزىل تاۋارغا ئورالغان بىر بوغچا بار ئىدى ، — ئاز
بولسىمۇ كۆڭلۈم ئۈچۈن بۇنى قوبۇل قىلىشقا يالا ! — ئۇ قىزلارغا شەرەت
قىلدى ، ئىككى قىز قوللىرىدىكى تاۋار بوغچىنى يېشىپ زىبابەگ لاۋسى
بىلەن ھاپىز خوجىنىڭ ئالدىغا قويدى . ئۇلار ئاچ كۆزلۈك ، تەمەگەرلىك
بىلەن ئالدىدىكى نەرسىلەرگە كۆزلىرىنى پارقىرىتىپ قاراشتى ، قارىغان-

سېرى ئاغزىلىرى كالچاراپ ، شۆلگەيلىرى ئاقتى . زىياەگ لاۋسىنىڭ ئالدىدا ئالا يوللۇق بەقەسەم تون ، ھاپىز خوجىنىڭ ئالدىدا ئامېرىكا سار-جىسىدىن تىكىلگەن كاستۇم - بۇرۇلكا تۇراتتى .

ئۇلار ھاياجانلاندى ، ھاياجاندا ئورنىدىن تۇرۇپ كەتتى . كالڭ لۇيچاڭنىڭ ئالدىغا بېرىپ ، ئۇنىڭ لەشكە ئوخشاش يۇمشاق قوللىرىنى خۇشامەتگۈيلۇق بىلەن سىقتى ، سىلدى ، ئۇنىڭ ھىممىتىگە ، شاپائىتىگە ، ئىشەنچىگە ئاغزى بېسىقماي تەشەككۈر ئېيتتى . كالڭ لۇيچاڭمۇ ئۆز نۆۋىتىدە ئۇلارنىڭ جاسارىتىگە ، تەدبىرىگە ، ئۆزىگە بولغان ئېتىقادىغا ئا-پىرىن ئوقۇدى ، يەلكىسىگە شاپالاقلىدى ، يىپسىز لەگلەكتەك ئاسماننىڭ قەھرىگە ئۇچاردى ...

زىياپەت داۋام قىلدى ، يەپ - ئىچىش ۋايىغا يەتكەندىن كېيىن ، ئەپيۈنكەشلىك باشلاندى . ھەر قايسىسى بىردىن كۈتكۈچى قىزنى يېنىغا چاقىرىپ ، ئايرىم ھۇجرىلاردا ئەپيۈن چولاتتى ، قىزلار نازۇك ، ئەۋرىشىم بارماقلىرى بىلەن ئەپيۈن چولاپ ، سەيخانىلارغا ئوت ياقىتى . ئۇلار ئەپيۈننىڭ پەيزىنى سۇرۇپ ، كۆزلىرىنى شەھۋانە ھەۋەس بىلەن ئويىناتقان ھالدا تاڭ ئاتقاننىمۇ بىلمەي قېلىشتى ...



VII باب پاجىئەلىك كېچە

يىلاندىن قورققان ئارغامچىدىنمۇ قورقىدۇ .
— ئۇيغۇر خەلق تەمسىلى

1

تولۇن ئاي كۆتۈرۈلدى ، ئەتراپقا كۈمۈشتەك نۇر يېيىلدى ، 14
پەخەشلىك ئەنجان تام بىلەن قورشالغان تۈرمە ھويلىسى بۇلۇڭ -
بۇچقاقلارغىچە كۈندۈزدەك يورۇپ كەتتى ...
جىمجىتلىققا چۆككەن سۈرلۈك ھويلىنىڭ تۆت تەرىپىدىن تۇيۇق-
سىز پۈشتەك ئاۋازى ئاڭلىنىپ قالدى ، مەھبۇسلار بۇنداق بىمەھەل
چېلىنغان پۈشتەكتىن ياخشىلىق كۈتمەيتتى . ئۇلار كامېر پەنجىرىسىدىن
سىرتقا قاراپ بويۇنداشتى ، ئۆزئارا غودۇڭشىپ قويدى . پۈشتەك
توختىغاندىن كېيىن ساپىم كېپەكباش بىلەن ۋاڭ دەيدەي ۋارقىراپ -
جارقىراپ يۈرۈپ ئۇلارنى تۈرمە ئىشخانىسىنىڭ ئالدىغا يىغدى . تۈرمە
باشلىقى ليۇخەندۇڭ ئىشخانىدىن ئىغاڭلاپ چىقىپ ، مەھبۇسلار ئالدىغا
كېلىپ گىدەيدى ، قولىنى ئارقىغا تۇتۇپ ، كالامپاي بەستىنى زورۇقۇپ
رۇسلىدى .

— يۇقىرىدىن بۇيرۇق كەلدى !— دېدى ئۇ ئەركەك غازنىڭ غا .
قىلىدىغىنىدەك غودۇدۇڭ ئاۋازدا ، — قۇلىقىڭلارنى دېڭ تۇتۇپ

ئاڭلاڭلار: ئىش چاتاق، كۈن تەس، ياخشى كۈننىڭ يامىنى كەپ قالسا ئالدى بىلەن سۇدىن قىسلىمىز. شۇڭا، تۈرمە ئىشخانىسىنىڭ ئوڭ تەرىپىدىكى ئېتىزغا بۈگۈن كېچىدىن قالدۇرماي كۆل كولاپ چىقىسىلە، كۆل سۈيىدە ئۆزۈڭلارنى تەمىنلەيمىز! بۇ بىر جىددىي سىياسىي ۋەزىپە، تۈر-مىمىزدىكى 370 جىنايەتچىنىڭ بىرىمۇ قالماي بۇ ئىشقا قاتنىشىدۇ! — لىۋ خەندۇڭ ئەمدى ئىش تەرتىپى، قائىدە — تۈزۈملەر توغرىسىدا سۆزلىدى. مەھبۇسلار يېنىڭ تەۋرەندى، كۇسۇر — كۇسۇر كۆپەيدى. ئۇلار «چاتاق» نىڭ تەكتىنى بىلىشكە قىزىقاتتى، بىر — بىرىگە مەنىلىك قارىشىپ، ئۆزلىرىچە مۇلاھىزە يۈرگۈزەتتى. باتۇقنىڭ روھىي كەيپىياتى تۇرۇپلا كۆتۈرۈلۈپ قالدى، ئۇنىڭ چىرايىدىن، كۆزلىرىدىن تەمەننا كۈلكىسى ياغاتتى. ئۇ گويا ھېچكىم بىلمەيدىغان مۇھىم بىر سىرنى بىلىدىغاندەك مەيدىسىنى كېرىپ، بېشىنى گىدەيتىۋالغان ئىدى. ئۇنىڭ يېنىدا پۇشۇلداپ تۇرغان بارات چەكەدى ئاخىر ئىچى پۇشۇپ سوزىدى: — ساڭا نېمە بولدى باتۇق، بېشىڭنى قوناق يېگەن خېچىردەك قاتايىتىۋالدىڭمۇ؟

باتۇق كۆرەڭلىك بىلەن جاۋاب بەردى:

— كۆڭلۈم خۇشال ... مەن بىلىمەن، قانداق؟

— ئېيتە، نېمىنى بىلسەن؟ — بارات چەكەدى ئۇنىڭغا يېپىشتى.

— ھازىرچە مەخپىي ...

بارات چەكەدى تىت — تىت بولدى:

— ئايلا ... — ئۇ ئۆردەك تۇخۇمى چوڭلۇقىدىكى ساپسېرىق نا.

سېۋال قاينىدىن ئالقىنىغا ناس تۆكتى، قولىنىڭ پوكىنى بىلەن ئاستىنى

لېۋنى قايرىپ تۇرۇپ چىشىنىڭ تۈۋىگە ناس باستى ۋە لېۋنى كۆپتۈرۈپ

سۆزىنى داۋام قىلدى، — جېنىم ئۇكام، ئىچىمنى سىقىمساڭچۇ، زادى

نېمىنى بىلسەن؟! ئېيتقىنا ...

باتۇق ئېڭىشىپ ئۇنىڭ قۇلىقىغا پىچىرلىدى:

— بايا « ئىش چاتاق » دېگەن گەپنى ئاڭلىدىڭمۇ ؟ ھە ، ھىم ... مانا شۇنى بىلىمەن ، گۈندىپاي « چاتاقچىلار بار » دېدى ، دېمىسىمۇ قۇتلۇق ئەپەندىلەر چوڭ ئىشلارنى قىلىۋاتىدۇ ، ھازىر بۇ نېمىلەرنىڭ پا- قالچىقىغا پىت چۈشتى . ئەمدى بىلىدىڭمۇ ؟ بىرسىگە تىنغۇچى بولما ، بولمىسا ناس باسقان چىشىڭنى سۇغۇرۇۋالەن !...
ئۇلارنىڭ پارىڭنى سايىم كېپەكباشنىڭ ئالا - تاغىل ئاۋازى بۆ- لۈۋەتتى :

— ھازىر ئىشنى باشلايمىز! ھەممىڭ سايىمىنىڭلارنى تەق قىلىپ ، مۇشۇ تۈكۈرۈك يەرگە سىڭگۈچە ئارىلىقتا ئېتىزلىققا چىقىپ بولۇش ! — دېدى ئۇ پۇتىنىڭ يېنىغا بىرنى تۈكۈرۈپ .
مەھبۇسلار تارقالدى ، گۈندىپايىلار كامپىرغا كىرىپ ، قولغا كويىزا ، پۇتىغا كۆتەك ، ئىشكەل سېلىنغانلارنى بوشاتتى ، كەتمەن ، گۈرجەك تاغار ، زەمبىللەرنى ھويلىنىڭ ئوتتۇرىسىغا دۆۋنلەپ قويدى .

ئەمگەك شىددەتلىك بولدى . كىچىككەنە كۆل ئورنىدا قىمىشىپ ئىشلەۋاتقان 370 ئادەم ھەر ھالدا ئەركىن ئىدى ، ئۇلارنىڭ مەھبۇسلۇق ھاياتىدا تۇنجى قېتىم ئۆزلىرى ئۈچۈن ، ئۆزلىرى ئىچىدىغان ھاياتلىق سۈيى ئۈچۈن ئىشلەۋاتقانلىقىغا كۆزى يەتكەن ئىدى . ئۇلار ئەمگەك بىلەن بولۇپ كېتىپ تۈرمىدىكى ئۆز گىرىشتىن پۈتۈنلەي خەۋەرسىز قالدى ، تۈرمىدە شۇنچە كەچ بولۇشىغا قارىماي غەيرىي - غەيرىي ئادەملەر پەيدا بولۇشقا باشلىغان ئىدى . تۈرمە ئىشخانىسىنىڭ ئۆگزىسى بىلەن كۆزىتىش راۋاقلرىدىمۇ پىلىموتلارنىڭ سوغۇق تومشۇقلىرى پارقىراپ كۆرۈندى ...

ئۇلار زادى بۈگۈن نېمە قىلماقچى ؟! كۆلگە سۇ باشلاشنى كۆز - كۆز قىلماقچىمۇ ؟ ياكى كۆلدە ئىشلەۋاتقانلارنى قوغدىماقچىمۇ ؟!...
بۇ سوئاللارنىڭ جاۋابىنى شۇتاپتا ، ھەمىشە ئەركەك غازدەك كار كىراپ يۈرىدىغان ھېلىقى تۈرمە باشلىقى ليۇخەندۇڭدىن باشقا ، دەلتە چىراي سايىم كېپەكباشمۇ ، يېڭى گۈندىپاي ۋاڭ دەيدەيىمۇ بىلمەيتتى ...

يەنە شۇ ئاق كېچە ، تۇلۇن ئاي ئاسمان گۈمبىزىدە ئۈزۈپ يۈرىدۇ ، غۇر - غۇر شامال يېلىڭ بەدەنلەرنى شۈركەندۈرىدۇ ، سوۋۇغان ھاۋادىن قاغسىق تەر بىلەن ئاللىقانداق سېسىغان نەرسىلەرنىڭ بەتبۇي پۇرىقى كېلىدۇ ...

يېرىم كېچىدىن سەل ئاشقاندا كۆل چېپىلىپ بولدى . مەھبۇسلار ئاخىرقى ئىشلار بىلەن مەشغۇل ئىدى . بايا ئون مىنۇتلۇق مەخپىي يىغىن دىن چىققان ۋاڭ دەيدەي تولىمۇ جىددىيلىشىپ كەتتى ، ئەسەبلىرى تارتىشىپ بېشى چىڭقالدى ، تامىقى قۇرۇپ ، دىمىغى ئېچىشتى . گويا بىرسى يۈرىكىنى چاڭگاللىۋالغاندەك نەپىسى سىقىلدى . ئۇ ئۆز - ئۆزىگە سوئال قوياتتى ، ئۆزى بىلەن ئۆزى ئېلىشاتتى :

« قانداق قىلاي ؟ ئۇنىڭغا ئېيتايىمۇ ؟ قۇتۇلدۇرايمۇ ؟ ! ياق - ياق ! تۇيۇپ قالسا بېشىم كېتىدۇ ، يالغۇز ئانامنى كىم باقىدۇ ؟ ! ... لېكىن ... ئەمما ... ئۇمۇ تېخى ئوخشاشلا ياشقۇ ! ؟ ئاق كۆڭۈل غېرىبېرەۋەر ... يەنە كېلىپ ئىككىمىز دوست ! ... دوست - دوستنىڭ قولىدا ئۆلسە مەيلىمۇ ؟ ! ياق - ياق ! ... ئەستى ... »

ۋاڭ دەيدەي تېخىمۇ جىددىيلەشتى ، تىت - تىت بولۇپ بىر يەردە تۇرالماي قالدى . لېكىن ئاستا - ئاستا ئۆزىنى باستى . ئۇ ۋىجدانى بىلەن قايتا - قايتا كېڭەشتى ، بارا - بارا زېھنى ئېچىلدى ، پىكرى مەركەزلەشتى ، دوستلۇق مۇھەببىتى ئاخىر ھەممىنى يەڭدى ، ئۇ ئەمدى بىر قارارغا كەلگەن ئىدى . ئۇنىڭ ئالاق - جالاق كۆزلىرى مەھبۇسلار ئىچىدىن باتۇقنى ئىزدىدى ، باتۇق بىر چەتتە قاشنى دەسسەۋاتاتتى ، ئۇ ۋاڭ دەيدەينى كۆرۈپلا ۋارقىرىدى :

— دەيدەي ، سۇنى قاچان باشلايمىز ؟
— ھېلى باشلايمىز ! — دېدى ۋاڭ دەيدەي ۋە تېنى شۇركىنىپ ،

پەس ئاۋازدا چاقىردى ، — مەيەرگە كېلە ،
باتۇق توپتىن ئاستا سۇغۇرۇلۇپ ، ئۇنىڭ يېنىغا كەلدى ۋە ئۇنى
كۆرۈپلا ھەيران بولدى . ۋاڭ دەيدەينىڭ كۆزلىرى چەكچىيىپ ،
چىرايىنىڭ ئۆگسۈلى قالمىغان ئىدى .
— نېمە بولدۇڭ ؟ — سورىدى باتۇق ئەجەبلىنىپ ، — مېجەزنىڭ
يوقمۇ نېمە ؟

ۋاڭ دەيدەي ئاستا ، لېكىن جىددىي تەلەپپۇزدا ئۇنى
ئاگاھلاندۇردى :

— ئەھۋال خەتەرلىك باتۇق ! سەن ھازىر باشقىلارنىڭ كۆزىنى
غەلەت قىلىپ ، ئىشخانىنىڭ ئارقىسىدىكى تاشلاندىق كاتەككە مۆكۈنۈۋال ،
ئۇقتۇڭمۇ ؟
باتۇق تەئەججۈپلەندى :

— نېمىشقا ، نېمە بولدى ؟
— سوئالنى كېيىن سورا ، ھازىر مەن دېگەننى قىل ! ...

ئۇنىڭ سۆزى لىيۇخەندۇڭنىڭ ئاۋازى بىلەن ئۈزۈلدى ،
ليۇخەندۇڭ چەتتىكى قاشنىڭ ئۈستىگە چىقىپ ۋارقىراۋاتاتتى :
— كۆل پۈتتى ، ھەممىڭ كامېرغا قايتىپ نۆۋەت كۈتۈش ! سۇنى
گۇرۇپپىلار نۆۋەت بويىچە تۇتىدۇ ، كىم چاقىرىلسا شۇ چىقىدۇ !

مەھبۇسلار كامېرلىرىغا قايتتى ، قاراڭغۇ ئۆيگە كىرىپلا پاخال ،
بورىلارنىڭ ئۈستىگە سوزۇلدى ، بەزىسى يېتىپلا ھارغىنلىق ئۇيقۇسىغا
پاتتى ، بەزىسى ئۈمۈچۈك تورلىرى ساڭگىلىغان تورۇسقا قاراپ خىيالغا
چۆكتى ...

ئارىدىن ئۇزاق ئۆتمەي ھەر بىر كامېرنىڭ ئىشىكىدە ئىككىدىن
ئەسكەر پەيدا بولدى ، ساقچىلار بىلەن گۇندىپايىلار مەھبۇسلارنى بىرىنچى
كامېردىن باشلاپ نۆۋەت بىلەن سىرتقا چىقاردى ، ئۇلار چىقىشى بىلەن
پۇتسىغا ئىشكەل ، قولىغا كوپزا سېلىندى ، كۆزى تېڭىلىپ كۆلنىڭ بويىغا
ھەيدەپ كېلىندى . كۆل بويىدا ئۈستىگە چىپتا - تاغاردىن خالات كى-

يېمىۋالغان بىر توپ سۈرلۈك جاللاتلار تېمىسقىلاپ يۈرەتتى . ئۇلار بىرىنچى تۈركۈمدىكى ئون نەچچە مەھبۇسنى جادۇغا بېسىپ ، قىلىچ بىلەن چېپىپ قانغا مىلۋەتتى .

ئاي تىكلەشكەن ئىدى ، ئۇ ھېلىدىن - ھېلىغا بۇلۇتلار ئارىسىدىن شۇڭغۇپ ، گويا بىر نەرسىنى كۆرۈشكە ئالدىرىغاندەك زېمىنگە تەلپۈ-نەتتى ، يەنە تۇرۇپلا ئەندىككەندەك غىپىدە ئۆزىنى بۇلۇتنىڭ ئارقىسىغا ئالاتتى . شۇ تاپتا ، ئۇنىڭ يوغان ۋە نۇرلۇق يۈزىدىكى داغلار گويا كۆل بويىدا تۆكۈلۈۋاتقان قانلارنىڭ چاچراندىسىدەك ، تېخىمۇ قارىيىپ ، غۇۋالشىپ كەتكەن ئىدى .

تاغ سەلكىنى سوقتى ، ئەتراپقا ئادەمنىڭ كۆڭلى ئايىنغۇدەك ئىسسىق قان ھېدى تارقالدى . شامال كۆل بويىدىكى قىيا - چىيالارنى يىراقلارغا ئېلىپ كەتتى ...

غەلىتە ، ئېچىنىشلىق ئاۋازلار باتۇقنى سەگەكلەشتۈردى ، ئۇ كا-تەكنىڭ ئۇششاق تۆشۈكلىرىدىن خىرە - شىرە ئاڭلىنىپ تۇرغان نالە - پەربادىلارغا قۇلاق تۇتتى :

— جاللات بىزنى قويۇۋەت !

— قويۇۋەت ، دەيمەن !

— قايسى گۇنايمىز ئۈچۈن ئۆلتۈرۈشسەن ؟ !

— سەنلەر ئۈچۈن ئادەم قېنى سۇمۇ ؟ !

— ئادالەت قېنى ؟ !

—

بىرسىنىڭ يېقىمسىز ئاۋازى كۆتۈرۈلدى :

— گۇناينىڭ نېمە بولسا بولمامدۇ ؟ ! ئادالەت دېگەن مانا ! — ئۇ قولىدىكى قىلىچنى شىلتىدى ، بىرسى چىرقىراپ كۆلنىڭ ئىچىگە يىقىلدى ، لېكىن دەرھال جان ئۈزۈمدى ، قان ئىچىدىن ئۆمىلەپ تۇرۇپ قىرغا ياماشتى ، تىترەپ تۇرغان قوللىرى بىلەن ئىسسىق توپنى — قان بىلەن نەمدەلگەن ئانا تۇپراقنى مېجىقلايتتى ، تىرمىلايتتى ، چىشلىرى كىرىشىپ ،

كۆپۈكلەنگەن ئاغزىدىن بولسا ، ھالسىز لېكىن ئېچىنىشلىق بىر نىدا
كۆتۈرۈلەتتى :

— ھەي خۇدا ! ... كۆزۈڭ بولسا كۆرۈپ قوي ، مەن جاللات قە
لىچى بىلەن ئۆلۈشكە ھەقلىقمۇ ؟ ! ... نېمە گۇناھ قىلدىم !؟ ... ئاھ ...
نادامەت ! ... خوتۇنۇم تۇل ، بالىلىرىم يېتىم قالدغۇ ! ... ھەي ... ھەي ...
جاللات ! ... — ئۇنىڭ ئاخىرقى سۆزلىرىنى زەرپ بىلەن ئۇرۇلغان قىلىچ
ئۈزۈۋەتتى ، قىيمىلانغان تېنى قان ئىچىگە چۆكتى ...

باتۇق بەئەينى تۆمۈر قەپەستىكى شىردەك تىپچەكلەپ كەتتى .
قۇلىقى غوغۇلداپ ، كۆزى قاراڭغۇلاشتى ، يۈرىكى ئامبۇردا قىسقاندەك
ئېچىشتى ، سىقىلدى . ئۇ ئەمدى كاتەكنىڭ كۆل تەرەپتىكى تېپىدىن بىر
تال كېسەكنى ئېلىۋەتتى . ئۇ يەردىن كۆل بويىدىكى مەخپىي قاتىللىق
تېخىمۇ ئوچۇق كۆرۈنەتتى . ئۇ پۈتۈن بەدىنىنى كۆز ۋە قۇلاق قىلىپ ،
سىنىچىلاپ قارىدى . كېيىنكى كۆرۈنۈشلەر ئۇنىڭ تەسەۋۋۇزىدىن خېلىلا
ھالقىپ ، ئەقىلدىن ئازدۇرغىلى تاس قالدى . مانا ، توققۇزىنچى تۈركۈم
دىكى مەھبۇسلارمۇ كەلتۈرۈلدى ، ئاۋۇ چەتتە تۇرغان بىرسىنى باتۇق
تونىدى . ئۇنىڭ ئىسمى سىيىت تورغاي ئىدى ، 20 ياشتىن ئەمدىلا ھالقى
غان بۇ يىگىت باتۇق بىلەن بىر كامېردا ياتاتتى . ئۇ تېخى يېقىندىلا ئىت
تالاشتۇرۇپ شۇ يەردە بولغان بىر جېدەلگە ئارىلىشىپ قالغانلىقى ئۈچۈن ،
ئولاش - چولاش قولغا ئېلىنغانلارنىڭ بىرسى ئىدى . ئۇ كەپسىز ،
بەگۋاش بولۇش بىلەن بىللە خۇددى تورغاي دەك خۇش ئاۋاز ، خام قايماق
تەك يۇقۇشلۇق ئىدى ، شۇڭا مەھبۇسلارنىڭ ھەممىسى دېگۈدەك ياخشى
كۆرەتتى .

قايسىبىر تاش يۈرەك جاللات ئۇنىڭ ئارقا تەرەپىدىن كېلىپ قىلىچ
ئۇردى ، سىيىت تورغاي يەرگە يىقىلدى ، بىر - ئىككى تولغاندى ، يەر ۋە
كسىملىرى قانغا بويالدى ، لېكىن ئۇ يەنە قانداقتۇر بىر كۈچ بىلەن ئورنى
دىن چاچراپ تۇرۇپ : « ئانا ... جېنىم ئانا ... سۇ ... سۇ » دەپ
ۋارقىرىدى . ھېلىقى جاللات قىلىچنى يەنە كۆتۈردى ، قانغا بويالغان قە

لىچ ئاي نۇرىدا سۇس پارقىراپ كەتتى . ئۇ زەھەرلىك كۈلۈپ قويۇپ :
« سۇنى ئەمدى باقى دۇنيادىكى ھەۋزى كەۋسەردىن ئىچ ! » دەپلا قىلىچ
ئۇردى ، يىگىتنىڭ كاللىسى ئۈزۈلدى ، يەرگە چۈشۈپ دىك - دىك
سەكرىدى . ھېلىقى جالات خۇددى داڭگالنى تەپكەندەك بىرنى تەپتى ،
قان چىرغاپ تۇرغان كاللا دومىلاپ بېرىپ كۆلگە چۈشۈپ كەتتى ...

باتۇق كۆزىنى يۇمۇۋالدى ، لېكىن سىپىت تورغاينىڭ ئېچىنىشلىق
ئۆلۈمى ئۇنىڭ كۆڭۈل ئەينىكىدە سۈرەتتەك قېتىپ قالغان ئىدى .
ھېلىقى قانلىق قىلىچ ئۇنىڭ مېڭىسىنى ، يۈرىكىنى قوچۇۋاتقاندا
پۈتۈن ۋۇجۇدى ئازابلاندى . ئۇنىڭ چىشلىرى كىرىشتى ، مۇشتۇمى تۈ-
گۈلدى ، ئىچىدە ئوت كۆيۈۋاتقاندا بەدىنى لاۋۇلداپ ياندى . ئۇ ئۆزىمۇ
سەزمىگەن ھالدا بىلەكلىرىنى يۈكۈپ ، قولىنى شىلتىۋېتتى ، بازغان ۋەز-
نىدە تەگكەن مۇشت كاتەكنىڭ ئالدى تېمىنى بۆسۈپ ، يوغان كامار
ئېچىپ قويدى . ئۇ ئەسەبىيلىشىپ ئىككى تەرەپكە تاشلاندى ، شۇ تاپتا ،
بىرلا يۇلقۇنسا پىششىق خىش بىلەن قوپۇرۇلغان كاتەك كۈمپەيكۈم بولۇپ
كېتىدىغاندا ئىدى ، ئۇ ئېتىلىپ چىقماقچى بولدى ، ئەلپازىدىن ئۇدۇل
كەلگەن يىرەر جالاتنىڭ كېكىردىكىنى بوغمىسا ، ياكى ئۇنىڭ قولىدىكى
قىلىچنى تارتىۋېلىپ كاللىسىنى ئالمىسا پۇخادىن چىقمايدىغاندا قىلاتتى ،
لېكىن ...

لېكىن ، ئۇ تەستە ئۆزىنى باستى ، ۋاڭ دەيدەينى ئويلاپ قالدى .
ئۇنىڭ ئەقىدىسىنى ، ئىخلاسىنى يەردە قويغۇسى كەلمىدى . شۇ تاپتا
كاتەكتىن چىقسىلا ئەتراپتا تىمسىقلاپ يۈرگەن خۇنخورلارنىڭ قولىغا
چۈشەتتى ، ئۆزىمۇ تۈگەيتتى . لېكىن ئۇ ھازىر ئۆلۈشنى خالىمايتتى ،
كۆڭلىدە تېخى نى - نى ئارمانلىرى بار ئىدى . ئۇ تۈرمىدىن قۇتۇلۇپ
ئاققىزنىڭ ئىنتىقامىنى ئېلىش كېرەك ، ئەگەر ئۇنداق قىلمىسا ، ئۇ دۇنياغا
بارغاندا ئاققىزنىڭ يۈزىگە قانداق قارايدۇ ؟ ! ئۇنىڭدىن كېيىن ، قۇتلۇق
ئەپەندىنى ئىزدەپ تاپمىسا بولمايدۇ ، قۇتلۇق ئەپەندى يېنىدا بولسا ئۇ
ئۆزىنى ئەقىللىق ، بىلىملىك ، جاسارەتلىك سېزىدۇ . دېمەك ، ئۇنىڭغا

ھەمراھ بولۇپ ، جاھان سازلىق قىلىشى كېرەك ! ...
باتۇق ئەنە شۇنداق مىڭبىر خىياللار بىلەن ئۆزىنى ئاران تۇتۇپ
قالدى . لېكىن زەخم يېگەن يۈرىكى ئۈنسىز يىغلايتتى ، قاپساپ كەلگەن
ھەسرەتلىك بىر نىدا سىرتقا تېپەتتى:

ئادەملەر ، ھەي ئادەملەر ! سىلەر شۇنداق ۋەھشىي مەخلۇقۇمۇ ؟ !
يىرتقۇچ ھايۋانلار — چىل بۆرە ، يىلپىز ، قاپلانلار چېغىدا ئۆز نەسلىنى ،
ئۆز ئەۋلادىنى مۇنداق ۋەھشىيانە قىرمايدىغۇ ؟ ! سىلەردىكى يۈرەك ،
سىلەردىكى ئىنسانىي ئەقىل - پاراسەت مۇشۇنداق ياۋۇزلۇق ، رەزىللىك ،
ۋەھشىيلىك ئۈچۈن يارىتىلغانمۇ ؟ ! ...

دۇنيا ، ھەي دۇنيا ! سېنىڭ ئۇلۇغۇقۇڭ قېنى ؟ ! سەن خۇددى
غاز ، ئۆردەك ۋە توخۇ گەندىسىدەك سېسىق نەرسە ئىكەنسەن ! سېنىڭدە
تۆرەلگەن ئادەملەر سېنى ئەنە شۇنداق سېسىقچىلىقتا ، ۋەھشىيلىكتە
بۇلغۇۋىتىپتۇ ! ...

قان يەنە ئاقتى ، تاڭ ئاتقۇچە ئۈزۈلمەي ئاقتى . شۇ كېچە مەھ-
بۇسلار ئۆزى كولىغان كۆلىنى ئۆزىنىڭ ئىسسىق قېنى ، شېرىن جىسمى
بىلەن توشقازدى ! ...

3

ئىككى دوست ئەتىسى چۈشتىن كېيىن بىر خىلۋەت جايدا كۆ-
رۈشۈپلا قۇچاقلاشتى . ۋاڭ دەيدەينىڭ ئۈستىخانلىرى كىچىك ، جۈدەڭگۈ
بولسىمۇ ، بېجىرىم ئىدى ، باتۇقنىڭ كەڭ غۈلچى ئۇنى ئارغامچىدەك يۆ-
گىۋالدى . باتۇق دەماللىققا گەپ قىلالىدى ، ئاۋازىنى چىقارماي يۈم -
يۈم يىغلايتتى .

— دەيدەي ... يۈرىكىم چىدىمىدى ، كۆرمىسەم بوپتىكەن ...
ۋاڭ دەيدەي ئۇنىڭ يەلكىسىگە يېنىڭ شاپىلاقلىدى :
— ئۆزۈڭنى تۇت باتۇق ، ھازىر كۆز يېشى قىلىدىغان ۋاقىت ئە-

مەس!

— ئۇلار زادى نېمە قىلماقچى؟! — باتۇق ۋاڭ دەيدەينىڭ ئىككى بىلىكىدىن قاماللاپ تۇرۇپ سورىدى، — بىز ئۆلۈمگە مەھكۇم بولغۇدەك نېمە قىپتۇق؟!

ۋاڭ دەيدەي خۇرسىندى، ئۇلۇغ — كىچىك تىندى، بىر ھازادىن كېيىن:

— ھەممىنى ئۇجۇقتۇرماقچى! — دېدى مىسكىن ئاۋازدا، — ئاخشام 182 ئادەمنى ئۆلتۈرگۈچە تاڭ ئېتىپ قالدى، بولمىسا ھەممەيلەننىڭ ئۆلۈم خېتى كېسىلگەن ئىدى. باتۇق ئالدېراپ سورىدى:

— دەيدەي، ئېيتقىنا، بىز زادى نېمە قىپتۇق؟! ئىت تالاشتۇرغان، توخۇ سوقۇشتۇرغانلارمۇ ئاشۇنداق ئۆلۈشكە تېگىشلىكمۇ؟! ئېيتقىنا...

— مەنمۇ تېخى ئازراقلا ئاڭلىدىم... — ۋاڭ دەيدەي ئەتراپىغا سىرلىق بىر قاراپ قويۇپ ئاستا پىچىرلىدى، — جاھان ئۆز گىرىۋېتىپتۇ... باتۇق قىزىقىپ سورىدى:

— قانداق ئۆز گىرىش؟

ۋاڭ دەيدەي ئاخشامدىن بېرى تۈرمە باشلىقى قاتارلىقلاردىن ئاڭلىغانلىرىنى ئاستا، لېكىن ھەۋەس بىلەن سۆزلەپ بەردى. ئۇنىڭ ئېيتىشىچە، تاشقورغان تاغلىرىدا پەيدا بولغان ئىنقىلابچىلار بىر سەھەردىلا ھۇجۇم قىلىپ تاشقورغاننى ئازاد قىپتۇ...

ئويتاغدىمۇ قوراللىق قوشۇن پەيدا بوپتۇ، ئۇلار تاشمىلىقتىكى 18 — تۈەننى خېلى ئېغىر تالاپەتكە ئۇچرىتىپتۇ، بۇلۇڭكۆل ساقچى ئىدارىسى ھۇجۇمغا ئۇچراپ، يەتتە ساقچى ئۆلۈپتۇ، 57 مەھبۇس ئازاد قىلىنىپ قورالغا ئىگە بوپتۇ...

— ھازىر بۇلار جىددىي ئۇرۇشقا تەييارلىق قىلىۋاتىدۇ! — دېدى ۋاڭ دەيدەي سۆزىنىڭ ئاخىرىدا، — شەھەر ئىچىدىكى دەل —

دەرەخلەرنى كېسىپ ، پوتەي سېلىپ ، ئاكۇپ كولاۋاتىدۇ . تۇرمىدىكى
لەرنى مەخپىي ئۆلتۈرۈشۈمۇ شۇ سەۋەبتىن بولۇۋاتقان ئىش !
— بۈگۈنمۇ ئۆلتۈرمە كچىمۇ ؟ ! — باتۇقنىڭ قارامتۇل يۈزى
دەسلەپ تاتىرىپ ، كېيىن چۆيۈندەك كۆكرىپ كەتتى . ۋاڭ دەيدەي
راستىنى ئېيتتى :

— پىلان شۇنداق . بۈگۈن كېچە يەنە قول سېلىشى مۇمكىن .
ئەمما بىر سائەت بۇرۇن كەلگەن خەۋەردىن قارىغاندا ، مەخپىيەتلىك ئاش-
كارىلىنىپ قالغان ئوخشايدۇ ...

— ئەمدى قانداق قىلىدۇ ؟

— بىلىمدىم ...

— باشقا تۈرمىلەرچۇ ؟

— ئۇلار تېخى تىنچ ، — دېدى ۋاڭ دەيدەي بىلىدىغانلىرىنىڭ
ھەممىسىنى يوشۇرماي ، — ئىشنى ئاۋۋال بىزنىڭ تۈرمىدىن باشلىغان ، بۇ
يەردە شەپە چىقارماي ئىشنى تۈگەتكەندىن كېيىن ، باشقا تۈرمىلەرگە قول
سالماقچى ئىدى .

باتۇق ئىشنىڭ تېگى - تەگتىنى بىلدى ، ھۆكۈمەتنىڭ نىيىتى يا-
مان ، غەربىزى شۇم ئىدى . ئەگەر جاننى قوغداشنىڭ كويىدا بولماي ،
مۇشۇ پېتى تۇرۇۋەرسە ، ئاخشامقۇدەك بىر قىلىچ ياكى جادۇ بىلەن بۇ
دۇنيادىن نام - نىشانسىز ، جىمىدە كېتەتتى .

— ئەمدى قانداق قىلىمىز دەيدەي ؟ — باتۇق ئۈمىدىنى يەنە ۋاڭ
دەيدەيگە باغلىدى ، — ئاخشامغۇ ئەسكى كاتەككە سولاپ قويۇپ ، قۇ-
تۇلدۇرۇپ قالدىڭ ، بۈگۈن ئاخشامچۇ ؟

— ئۈنسىمۇ ئويلاپ قويدۇم ، — ۋاڭ دەيدەينىڭ يوغان قارىچۇقلۇق
كۆزلىرىدىن كۈچلۈك بىر نۇر يالت قىلىپ ئۆتۈپ كەتتى ، — سېنى تۈرمە
ھويلىسىنىڭ ئارقا ئىشىكىدىن قاچۇرۇۋېتىمەن ، مەن بۈگۈن كەچ ئارقا
ھويلىدا نۆۋەتچى .

باتۇق دەسلەپ خۇشال بولۇپ كەتتى ، كېيىن ۋاڭ دەيدەينىڭ

مۇڭلىنىپ تۇرغان كۆزلىرىگە ، مېھرى ئىسسىق يۈزىگە قاراپ ئويلىنىپ قالدى :

— بېلىپ قالسا قانداق قىلسەن ؟ !

— ئۇنىمۇ ئويلاپ قويدۇم ! — دېدى ۋاڭ دەيدەي خاتىرجەم ھالدا ، — ئۇ چاغدا مەنمۇ قاچمەن ! ئاسماننىڭ ئاستى كەڭمۇ ؟ لېكىن ئىشنى پەم بىلەن قىلساق تۇيۇق چۈشمەيدۇ ، — ئۇ ئاغزىنى باتۇقنىڭ قۇلىقىغا يېقىن تۇتۇپ بىر نېمىلەرنى دەپ پىچىرلىدى . باتۇق خىيال بىلەن كۆزلىرىنى مت قىلماي تۇرۇپلا قالدى .

— مەندىن ئەنسىرمە ! — دېدى ۋاڭ دەيدەي ئۇنى تېخىمۇ تىنچلاندۇرۇپ ، — جىنايەتچىلەرنىڭ تۈرمىدىن قېچىپ كېتىدىغان ئىشلىرى دائىم بولۇپ تۇرىدىغۇ ؟ !

— ئەمەسە مۇنداق بولسۇن ، — باتۇق بىر قارارغا كەلدى ، — مەن يالغۇز قاچسام چوقۇم سەندىن گۇمانلىنىدۇ ، ئاخشام ئۆلۈم نۆۋىتى كەلمىگەنلەردىن ئىككى — ئۈچى بىلەن بىللە قاچاي ، بىرنى قۇتۇلدۇر-دۇڭ نېمە ، ئوننى قۇتۇلدۇردۇڭ نېمە ، ماڭغان پۇتقا ھامان توپا يۇقىدۇ . ۋاڭ دەيدەي جىمىدە تۇرۇپ قالدى ، باتۇق « سۈكۈت ئالامىتى رىزا » دەپ چۈشىنىپ ، گەپنى تۈگەتتى :

— ئەمەسە شۇنداق كېلىشتۇق ، كەچتە ئارقا ھويلىدا ئۇچرىشايلى . كەچ كىردى ، تۈرمە ھويلىسى سۈرلۈك ھەم تىمتاسلىققا چۆمدى . لىيۇ خەندۇڭ چۈشتىن كېيىن ساقچى ئىدارىسىغا كەتكەنچە قايتىپ كەلمىگەن ئىدى . گۈندىپايىلار پەنەر يورۇتۇلغان ئۆيلەردە ماجاڭ ۋە دۈ-دۈزە ئويناشقا تۇتۇندى . ئۇلار گاھ جىمىپ قالاتتى ، گاھ قىيا — چىيا سالاتتى . ئارقا ھويلىدا شەرتلىك شەپە ئاڭلاندى ، ۋاڭ دەيدەي يۆتەل بى-لەن بەلگە بەردى ، بەش گەۋدە تام دالدىسى بىلەن چۆنەكلىكتىن لوڭگىدە كۆتۈرۈلدى . ئالدىن كېلىشىۋالغان ھەرىكەتلەر تېز ھەم چەيدەسلىك بىلەن ئىشلەندى : ۋاڭ دەيدەينىڭ پۇت — قولى چەمبەر چاس باغلىنىپ كۆزى تېڭىلدى ، ئاغزىغا لوڭگە تىقىلدى ، كونا ئىنگىلىز مىلتىقى باتۇقنىڭ

تۆگە تاپىنىدەك يوغان ھەم كۈچلۈك پۇتلىرى بىلەن دەسسەلىپ ئىككى پارچە قىلىندى ...

— خەير - خوش ، دەيدەي ... — دېدى باتۇق ئۇنى چىڭ قۇ-
چاقلاپ تۇرۇپ ، — سالامەت بول ، مەڭگۈ ئېسىمىز دە قالدىڭ ! ...
ۋاڭ دەيدەي بېشىنى لىڭشىتتى ، مەيدىسى بىلەن ئىنتىرىپ تېزراق
چىقىپ كېتىشنى ئىشارە قىلدى ، باتۇق ئۇنىڭدىن تەستە ئاجرىدى ، كۆ-
زىدىن لۆمىمدە ئىككى تامچە ياش چىقىپ ، يۇمران بۇرۇتلىرى ئارىسىغا
سىڭىپ كەتتى .


ئەر كىنىلىككە چىققان بەش مەھبۇس يېرىم كېچە بىلەن شەھەردىن
يىراقلاپ جىمجىت يېزا قوينىغا كىردى ، يېزا قاراڭغۇ ھەم خامۇش ئىدى .
ئۇلار ساپ ھەم نەم ھاۋادىن تويۇپ نەپەس ئالدى ، ھەر خىل ئوت -
چۆپلەرنىڭ ئۆزگىچە پۇرىقىنى ئۇزاققىچە ھىدىلدى ، ئۆستەڭ بويىدىكى
چىرىمتانلىق قاش ئۈستىدە ئولتۇرۇپ ، تاغ سۈيىنى دۈم يېتىپ ئىچتى ،
يۈز - كۆزلىرىنى يۇيۇشۇپ سەگىدى . باتۇق تۇنجى قېتىم
ئەر كىنىلىكنىڭ تەمىنى تېتىدى ، ئۇنىڭ ھۇزۇر - ھالاۋىتىگە ھېچ نەرسە
نىڭ تەڭ كەلمەيدىغانلىقىنى چىن كۆڭلىدىن ھېس قىلدى . شۇ تاپتا
ئۇنىڭ يۈرىكى ھەم خۇشاللىقتىن تىپىرلايتتى ، ھەم ئازابىتىن پۇچىلىناتتى .
ئۇ نۇرغۇن نەرسىلەرنى ئويلىدى ، نۇرغۇن ئىشلارنى كۆز ئالدىدىن ئۆت-
كۈزدى . ئۇ تېخى ئاخشاملا — ئاشۇ سېسىق ئۆيدە تۇرغان چېغىدا
ھاياتنى ، ئادەملەرنى چۈشەنگەندەك بولغان ئىدى . كىچىككەنە ۋاقىت ئۇ-
نىڭغا بىر ئۆمۈر يەتكۈدەك مۇھەببەت بىلەن نەپرەتنى ئاتا قىلدى ، ئۇنىڭ
يۇمران يۈرىكى قاتتى ، پۈتۈن ھۈجەيرىلىرى قىساس تۇيغۇسى بىلەن تو-
لۇپ تاشتى ...

— ئەمدى نەلەرگە بېرىپ ، نېمە ئىش قىلىمىز ؟

رېھىم قەندەلنىڭ سوئالى ھەممەيلەننىڭ دىققىتىنى تارتتى . ئۇ
ئوتتۇرا ياشلاردىكى كەم سۆز ، ئويچان ئادەم ئىدى ، باتۇق ئۇنىڭ شۇ تە-
رىپىنى ياقىنۇرۇپ يېقىن ئۆتەتتى .

— مېنىڭچە ، جاڭگالغا بارايلى ، — دېدى بارات چەكەدى
ئاغزىدىكى ناسنى ئۆستەڭگە شالاقىدە تۈكۈرۈۋېتىپ ، — ئۇ يەر ئادەم
تۈگۈل ئۇچار قۇشمۇ ئېزىپ قالىدىغان كەڭرى قومۇشلۇق .
باشقىلار باتۇققا قارىدى ، باتۇق بىرئاز ئويلىنىۋېلىپ مۇنداق
دېدى :

— مەيلى ، ھازىرچە شۇ يەرگە بېرىپ يوشۇرۇنۇپ تۇرايلى ، بۇ-
گۈندىن باشلاپ بەشىمىزنىڭ جېنى بىر . بىز ئەمدى ئادەم كۆپەيتىپ
قورال تېپىپ ، ئۆلۈم ئالدىدا قالغان قېرىنداشلىرىمىزنى قۇتۇلدۇرىمىز !
ئۇلار ئورۇنلىرىدىن دەس تۇرۇشتى ، باتۇققا ئەگىشىپ ، ئۆستەڭ
ياقلاپ يۈرۈپ كەتتى .



VIII باب ئۇنى دەريا قۇتۇلدۇردى

ئەل ئۈمىدىنى ئەل ئاقلار ،
ئەر داڭقىنى ئەل ساقلار .
— ئۇيغۇر خەلق ماقالى

1

تۇن كېچە .

ھەربىي ئات قوشۇلغان ئۈچ ھارۋا قىزىل دەرياسىنىڭ كۆۋرۈكى
ئۈستىگە كېلىپ توختىدى . ئەتراپ قاراڭغۇ ھەم جىمجىت ئىدى ، پەقەت
قىزىل دەرياسىنىڭ ھەيۋەتلىك شاۋقۇنى يىراقلارغا ئاڭلىنىپ تۇراتتى .
ھارۋىلارنىڭ ئىككى تەرىپىدىكى ئاتلىق ئەسكەرلەر كۆۋرۈكنىڭ ئۈستىگە
قاراپ قالايمىقان ۋارقىراشقا باشلىدى :

— ئاناڭنى ! ... نېمىشقا ماڭمايدۇ ؟

— يولنى بوشات ! ... بولمىسا ئاتادۇ ؟

ئۇ تەرەپتىن جاۋاب كەلدى ، ھەربىي تەمىنات باسقان ھارۋا يولنى
توسۇۋالغاقچا ، يولۇچىلارنىڭ ئات - ئېشەك ، ھارۋا ، ئۇلاغلىرى ئۆتۈ-
شەلمەي توسۇلۇپ قالغان ئىكەن . بىرىنچى ھارۋىنى ھەيدىگەن ئەسكەر
يېنىدىكى ئاتلىققا بۇيرۇدى :

— سەن بېرىپ باققىنا ، نېمە بوپتۇ ؟

ئاتلىق كەتتى ، ھايال بولماي قايتىپ كېلىپ مۇنداق دېدى :

— سىلىڭبۇنىڭ ھارۋىسى ئىكەن ، ئىچ ئاتنىڭ پۇتى كۆۋرۈكنىڭ تۆشۈكىگە كىرىپ كېتىپتۇ ، يۈكنى چۈشۈرمىسە بولمايدىكەن ، بىزنى ياردەم قىلىڭلار دەۋاتىدۇ .

ئەسكەرلەر غودۇراشقا باشلىدى :

— ئاناڭنى ! ... كۆۋرۈكنى ياسماي ...

— نانقېپىلار ! بىزنى ئاۋارە قىلىپ ...

— بۇلارغا كىم قارايدۇ ؟ !

— قېچىپ كەتسە ...

— بېشىڭنى يەيدۇ ! ...

ئارىدىن بىرسى بۇيرۇق تەرىقىسىدە ئورۇنلاشتۇردى :

— بىردىن ئۈچ ئادەم ھارۋىلارغا قارىسۇن ، قالغان ئالتەيلەن

ئۇنىڭغا ياردەملىشىپ تېزدىن يولنى ئېچىڭلار ، بولمىسا بۇ يەردە ئۇزاق تۇرۇپ قالغىز !

ئالتە ئەسكەر قول چىراغلىرىنى ۋال - ۋۇل قىلىشىپ كۆۋرۈكنىڭ

ئۈستىگە كەتتى ، ئۈچ ئەسكەر ھارۋا ساقلاپ قالدى ، ھەر بىر ھارۋىدا

تۆتتىن مەھبۇس بار ئىدى . ئۇلارنىڭ پۇتىدا ئىشكەل ، قوللىرى بىر - بىرىگە چېتىپ باغلانغان ئىدى .

— نەگە كەلدۇق ؟ — بىرىنچى ھارۋىدىكى مەھبۇس يېنىدىكى

ھەمراھىدىن ئاستا سورىدى .

— قىزىلنىڭ كۆۋرۈكىگە كەلگەن ئوخشايمىز .

— ھە ... بىزنى يېڭىشەھەرگە ئېلىپ مېڭىپتۇ - دە ! — ئۇ ئېغىر

ۋە مۇڭلۇق ئۇھسىنىپ قويدى .

ساقىلى ئاقارغان ، ئىككى يىللىق تۈرمە ھاياتىدا جۈدەپ ،

ئاجىزلىشىپ كەتكەن يەنە بىر مەھبۇس يېنىدىكى يېڭىتكە ئېڭىشىپ ئاستا پىچىرلىدى :

— قۇتلۇق ، قېچىپ كەت ئىنىم ، سەن تېخى ياش ، نۇرغۇن ئىش

قىلىشىڭ كېرەك ، بۇلار بىزنى يېڭىشەھەرگە بىكار يۆتكىدى ...

— قانداق قاچمەن ؟ — قۇتلۇق ئەپەندى ئەتراپىغا سىرلىق قاراپ

قويدى .

— سېنى دەريا قۇتۇلدۇرىدۇ ... ئېيىنى قىلىپ قويدۇم ، قولۇڭنى

مەن بوشىتىۋېتىمەن ، ئۆزۈڭنى سۇغا ئاتسەن !

ئۇلار جىددىي ھەرىكەتكە كىرىشتى ، قوللىرى چېتىلغان تانىنى

ھارۋىنىڭ لاڭگاڭزىسىدىكى تۆمۈرنىڭ قىرغىغا پەم بىلەن سۈركىدى ،

چىمچىلاق قولىدەك توملۇقتىكى يىپ تانا تىزلا قىرچىلىپ بوشاپ كەتتى ...

قۇتلۇق ئەپەندى روھلاندى ، جانلاندى ، قاراڭغۇغا ئۆگەنگەن

كۆزلىرى بىلەن دەرياغا قارىدى ، سۇ ھەيۋەت بىلەن ئۆركەشلەپ ئېقىۋا.

تاتتى . ئۇ گۈپۈلدەپ ئۇرۇۋاتقان يۈرىكىنى سەل توختىتىپ ئورنىدىن

قىمىرىلدى ، ھارۋىنىڭ ئوڭ يېنىدىكى ئەسكەر ھارۋىنىڭ سول تەرىپىگە

ئۆتۈپ كەتتى . قۇتلۇق ئەپەندى ئورنىدىن تۇردى ، پۈتىدىكى ئىشكەل

شاراقشىپ كەتتى ، تاماكا تۇتاشتۇرۇۋاتقان ئەسكەر ئىتتىك بېشىنى كۆ-

تۈردى ، لېكىن ئۇنىڭ سەرەڭگە يورۇقىدا چاقايغان كۆزى بىر نەرسىلەرنى

ئىلغا قىلغۇچە قۇتلۇق ئەپەندى ئۆزىنى دەرياغا ئاتتى . ئەسكەر ھولۇقۇپ

ۋارقىرىدى ، مىلىتىنى شاراقىتى ، باشقىلارمۇ گۈرۈلدەپ كەلدى ، ئالا -

چۇقان كۆتۈرۈلدى ، دەرياغا بىر نەچچە پاي ئوق ئېتىلدى . لېكىن ،

قۇتلۇق ئەپەندى ھېچ نەرسىنى ئاڭلىمىدى ، ئۇلۇغ سۇنىڭ شىددەتلىك

ئېقىنى ئۇنى سوغۇق باغرىغا يوشۇرۇپ ، ھايت - ھۇيت دېگۈچە خېلى

يىراقلارغا ئېلىپ كەتكەن ئىدى ...

قۇتلۇق ئەپەندى دەريا قۇتۇلدۇردى . ئۇ ئاستا - ئاستا ئۈزۈپ

كەڭرى بىر لايلاتمىدىن قىرغاققا چىققاندا ، پۈتۈن بەدىنى مۇزلاپ ،

پۇت - قولىنىڭ مادارى كەتكەن ئىدى . ئۇ ، غۇلچىنى كېرىپ ، ئىككى

دەرەخنى كەگەنلەپ بىر ھازا تۇرۇپ قالدى ، كېيىن دەلدەڭشىپ يۈرۈپ ،

دەريا بويىدىن بارا - بارا يىراقلاشتى . ئەمدى ئۇنىڭغا مېڭىش قىيىن ئى-

دى ، پۈتىدىكى ئىشكەل بارغانسېرى ئېغىرلىشىپ ، قىيناپ كېتىۋاتاتتى . ئۇ

تىمىسقىلاپ ، سىيىپ يۈرۈپ تاش ئىزلىدى ، تەسلىكتە ئىككى تاش

تاپتى ، كۈچىنى يىغىپ ئىشكەلگە ئۇردى ، پۇت - قولى زېدە بولدى ، قان
ئىدى ، ئىشكەل ئاخىر قانغا بويىلىپ ئۇزۇلدى . ئۇ چارچىدى ، بەدىنىدىن
مۇزدەك تەر قۇيۇلدى ، شۇ تاپتا ئۇدۇل كەلگەن يەرگە سوزۇلۇپ يېتىشى ،
ئۇخلاشنى ، كىچىككىنە بولسىمۇ ئارام ئېلىشنى خالايتتى . لېكىن ، تاڭ ئې-
تىشتىن بۇرۇن پاناھلىنىدىغان جايغا يېتىۋېلىش كېرەك ئىدى . ئۇ
غەيرەتلەندى ، ئېغىرلاشقان بېشىنى سىلكىپ ئورنىدىن تۇردى ، ئاغرىۋات-
قان پۇتىنى چىداپ تۇرۇپ يۆتكىدى . ئۇنىڭ پاتقاق بىلەن توشۇپ
كەتكەن كونا ئايىغى خولۇپ - خولۇپ ئاۋاز چىقىراتتى ، ئۇ بىر قەدەم -
بىر قەدەم توختىماي ماڭدى ، تاپىنى قاپرىپ كەتتى ، شىمىنىڭ پۇشقىقىنى
كۆتىشەكلەر ، جىغانلار يىرتىپ ساڭگۇل - سۇڭگۇل قىلىۋەتتى ...

ئۇ تاڭغا يېقىن تونۇش يېزا مەھەللىسىگە يېتىپ كەلدى . بۇ يەردە
ئۇنىڭ ئىچ كۆيەر تاغىسى بىلەن قېرى يەڭگىسى ياشايتتى . قۇتلۇق ئەپەند-
دىنىنىڭ بالىلىق ھەم ياشلىق دەۋرلىرىنىڭ خېلى كۆپ قىسمى مانا شۇ
بۇك - باراقسان خىلۋەت يېزا قوينىدا ئۆتكەن ئىدى ...

ئۇ ھالسىز قوللىرى بىلەن ئىشىكنى قاقتى . تاغىسى تەرەت ئېلىش
ئۈچۈن ھويلىغا چىققان ئىدى ، قۇتلۇق ئەپەندىنى كۆرۈپ ھەم خۇشال
بولدى ، ھەم ھەيران قالدى . يەڭگىسى ئۇنىڭ تۇرقىغا قاراپ ئۇزاققىچە
ئېزىلىپ يىغلىدى . يول ئازابىدىن ئۇنىڭ قاپاقلىرى خۇددى يىلتە
بەرگەندەك ئىشىپ كەتكەن ئىدى . ئۇ ئۆيگە كىرىپلا ئۆزىنى تاشلىدى ،
شۇ ياتقىنىچە ئۈچ كۈن تونۇردەك قىزىپ ياتتى . ئۇ ، جۆيلۈيتتى ،
كىمىنىدۇر توۋلايتتى ، كىمىنىدۇر تىللايتتى ، « رىشت » دېگەن ئىسىم
يات - پات تىلغا ئېلىناتتى . دەرۋەقە ، ئۇ رىشت ھەمزىنى چۈشىدىمۇ
ئۇنتالمىغان ئىدى . دۈشمەنلەر تەشكىلاتىنىڭ تىزىملىكىنى قولغا چۈشۈ-
رۈش ئۈچۈن رىشت ھەمزىگە قىلمىغان ئەسكىلىكى قالمىدى : بۇرنىغا لازا
قۇيىدى ، پۇتىنى ئاسمانغا قىلىپ ئاستى ، قولىنىڭ بېغىشىدىن جوزىغا مىخ
لىدى . ئاخىرىدا ، سازايى قىلىش ئۈچۈن ، پۇت - قولىنى چىڭ باغلاپ
ھارۋىغا ياتقۇزدى ، بېشىنى ھارۋىنىڭ لەڭگىرىگە ئارتىپ ، يۈزىنى ھارۋ-

نىڭ چاقىغا يېقىن قىلىپ قويدى . چاق ھەر بىر ئايلانغاندا ئۇنىڭ ئېغىز -
بۇرۇنلىرىنى سۈرۈپ زېدە قىلىۋەتتى ، ئۇ يەردىن ئاققان قان باشقا
نەرسىلەر بىلەن ئارىلىشىپ ، يەنە ئۇنىڭ يۈز - كۆزىگە سۇۋۇلۇپ ئادەم
تونۇمغۇدەك دەرىجىگە كېلىپ قالدى ...

ئۇ ، ۋەھشىيلەرنىڭ ئەنە شۇ ئەزرائىل ھارۋىسىدا ئۇزاق ئۆتمەي
جان ئۈزدى ...

قۇتلۇق ئەپەندى بۇ خەۋەرنى ئاڭلىغاندا ھوشىدىن كەتكىلى تاس
قالغان ئىدى . ئاشۇ پاجىئەلىك كۆرۈنۈشلەر بۈگۈن ئۇنىڭ چۈشىدە قايتا
ئايان بولۇۋاتاتتى ...

2

ئۇ ، بىر ھەپتىدىن كېيىن سەللىمازا بولۇپ كەتتى . ئىشتىھاسى ئې-
چىلىپ ، ئىككى مەڭزى قىزاردى ، جاراھەتلىرى ساقىيىپ تېرە تاشلىدى .
ئەمدى ئۇ ئېتىزلىققا ، كۈزلۈك خامانلارغا چىقىپ دېھقانلار بىلەن
مۇڭداشتى ، سىرداشتى ، تەڭتۇشلىرى بىلەن باغلاردا سەيلە قىلىپ ،
ئېرىق بويىدىكى قۇملۇقلاردا ئۈلپەتلەشتى . بەزى كۈنلىرى تاغسى بىلەن
قوناق سوقتى ، كېۋەز يىغدى ، خۇشال ، كۆڭۈللۈك دەقىقىلەر تېز ئۆتۈپ
كەتتى ، ھەش - پەش دېگۈچە ئىككى ھەپتە بولۇپ قالدى . نېمە ئۈچۈن-
دۇر كېيىنكى كۈنلەردە قۇتلۇق ئەپەندى خاتىرجەم بولالمىدى ، چۈشى
بۇزۇلۇپ ، قاپىقى تارتىۋەردى ، قوشنىسى قادىر يۈزبېشىمۇ ھەدپسە ئۆيگە
كىرىۋېلىپ ، پەلەمما گەپلەر بىلەن گۇمان تۇغدۇرۇپ قويدى . قۇتلۇق
ئەپەندىنىڭ تۇيغۇن يۈرىكى گەرچە ئېنىق كۆرمىسىمۇ ، لېكىن ئۆزى
ئۈستىدە ۋىلايەتلىك ساقچى ئىدارىسىنىڭ مۇناسىۋەتلىك ئورۇنلارغا
تارقاتقان بىرەر مەخپىي بۇيرۇقنىڭ بارلىقىنى سېزىۋالدى . شۇڭا ئۇ ، ھەر
ئېھتىمالغا قارشى ئۆيىنىڭ ئەھۋالىنى كۆزەتتى : تاغسىنىڭ چەكمەن
توقۇيدىغان كىچىككىنە دۇكىنىغا كىردى ، ئۆي خىرە - شىرە ئىدى ، ماز

قەغەز يېيىشتۈرۈلغان تۈڭلۈكتىن غۇۋا يورۇق چۈشۈپ تۇراتتى .

بىر تەرەپتە ئوتتۇزا ئەسىردىن قالغان ئەنئەنىۋى دەستىگاھ قۇرۇقلۇق ئىدى . قۇتلۇق ئەپەندى دۇكاننىڭ ئوڭ بۇلۇڭىدا يەنە بىر پاكار ئىشكىنىڭ بارلىقىنى كۆردى ، ئېڭىشىپ تۇرۇپ ئىچكىرى كىردى ، بۇرۇنغا گۈپپىدە چىلە پۇرىقى ئۇرۇلدى ، بۇ ، كونا ئېغىل ئىدى . ئېغىلنىڭ ئۇدۇل تېمىدىن قىغ چىقىرىش ئۈچۈن باغ تەرەپكە تۆشۈك ئېچىپ قويۇلغان ئىدى .

قۇتلۇق ئەپەندى تۆشۈكتىن دەسلەپ بېشىنى ، كېيىن گەۋدىسىنى چىقىرىپ باقتى ، ھەممە يېرى بەخۇدۇك پاتتى . باغ ھەر خىل ئەتىۋار مېۋىلەردىن ئەۋرىشكە قويغان كىچىككىنە مېۋىزارلىق ئىدى . قۇتلۇق ئەپەندى بىر نەچچە تال ئەششاپتۇل بىلەن ئىككى شىڭگىل ئۈزۈم يەپ قايتىپ چىقتى ...

كەچقۇرۇن يەڭگىسى ئوچاققا قىزىلبۇغداش سامسىسى يېيىپ بەردى . ئۇ تېۋى قاچمىغان مەزىلىك سامسىنى يەپ ئولتۇرۇپ پاراڭغا چۈشتى . يەڭگىسى ھە دېگەندىلا ئۇنىڭ تۇرمۇشى توغرىسىدا ئېغىز ئاچتى :

— بېشىڭنى قاچان ئوڭلايسەن بالام ، ئاناڭ ھايات ۋاقتىدا ساپەڭنى ئىككى قىلىۋالساڭ بولاتتى ...

ئۇ يەڭگىسى بىلەن قەستەن چىقىشتى :

— بېشىم ساق خان ئاچا ، شۇ كۈنلەردە ئۆزۈمنىڭ بىر سايىسى ئارتۇقلۇق قىلىۋاتسا ، ئىككى سايىنى نېمە قىلاي ! ؟ ...

يەڭگىسى يېزا ئاياللىرىغا خاس ساددا ۋە مۇلايىملىق بىلەن كۈلۈپ قويدى . قۇتلۇق ئەپەندى بۇنىڭدىن يەتتە يىل بۇرۇن ئۆيلەنگەن ، تۇر-مۇشى كۆڭۈللۈك ئىدى . لېكىن ئايالى ئۈچىنچى يىلى ھامىلىدار بولۇپ ، تۇنجى تۇغۇتتا قازا قىلدى . شۇنىڭدىن كېيىن ئۇ ئۆيلىنىش خىيالىدا بولمىدى ، ھازىرمۇ بۇنداق خىياللار كۆڭلىگە كىرىپ چىقمايتتى . ئۇ يەڭگىسىگە ئۆزىنىڭ ھازىرقى ئوي - خىياللىرى ، ئەقىدە - ئېتىقادلىرى

توغرىسىدا ئارتۇقچە چۈشەندۈرۈپمۇ ئولتۇرمىدى ، يەڭگىسىمۇ ئۇنىڭ تۇرمۇشى توغرىسىدىكى گەپلەرنى قايتا ئېغىزغا ئالمىدى .

ئەتىسى كەچتە قۇتلۇق ئەپەندى پەرەز قىلغان ئىش ئاخىر-يۈز بەردى : ئەل ئۇيقۇغا كېتىپ ، پۈتۈن يېزا جىمىغان چاغدا يات شەپە ئاڭلاندى ، بىرسى تامدىن سەكرىگەندەك قىلدى ، ئارقىدىنلا ھويلا ئىشكى غىچىرلاپ ئېچىلدى . قۇتلۇق ئەپەندى بىر نەچچە كۈندىن بېرى كىيىمى بىلەن سەگەك يېتىۋاتاتتى ، ھويلىدىكىلەرنىڭ پەس ئاۋازدا سۆز-لەشكەن گەپلىرى ئېنىق ئاڭلاندى ، دەرھال ئورنىدىن تۇرۇپ ، دەھلىزنىڭ ئىشىكىگە قۇلاق ياقتى :

— قۇتلۇق مۇشۇ ئۆيدە ئىكەن ، تۇيدۇرماي قولغا چۈشۈرەيلى !

— قېچىپ كەتكەن بولسىچۇ ؟ ...

— قادىر يۈزبېشى يالغان ئېيتمايدۇ ...

— يالغان ئېيتقان بولسا ، ئون سەر تەڭگىنى ئاغزىدىن بۇلاق قىد

لىپ ئالمىز !

— تىش ...

— ئاستىراق ...

قۇتلۇق ئەپەندى شەپە چىقارماي دۇكانغا كىردى ، ئۇ يەردىن ئېغىلغا ئۆتتى ، ئېغىلدىن باغقا چىقتى ، ھېلىقى تۆشۈكنى كېسەك بىلەن بىلىندۈرمەي ئېتىۋەتتى . ئۇ باغدىن ئارتىلىپ سىرتقا چۈشتى ، ئايلىنىپ ئىشىك ئالدىغا كەلدى ، ھويلىنىڭ تېمىغا يانداپ ئۆسكەن قارىباغاچقا ياماشتى . رايوندىن كەلگەن ئۈچ ساقچى قۇتلۇق ئەپەندىنىڭ تاغىسىنى ھويلىدىكى تۇۋرۇككە باغلاپ سوراق قىلىۋاتاتتى :

— قۇتلۇق قېنى ؟ !

— قۇتلۇق دېگەن قىزىلپاچاق قېنى دەيمەن ؟ !

— ئاخشام شەھەرگە بارمەن دەپ كەتكەن ...

— يالغان سۆزلىمە !

— مانا ئەمىسە ...

بوۋاينىڭ ئاغزىغا بىر نەچچە مۇشت تەگدى ، قۇتلۇق ئەپەندى
تولغىنىپ كەتتى ، ئۇنىڭ تاغىسى بەش ۋاخ نامازنى تەرك ئەتمەيدىغان ،
ئەتىدىن - كەچكىچە ئېتىز - ئېرىق ئىشلىرى بىلەن ، ئۇنىڭدىن ئاشسا
باپكاچىلىق بىلەن ھەپىلىشىدىغان ياۋاش ، جىمغۇر ئادەم ئىدى .

— ھەي قېرى ئۆلۈمتۈك ، قۇتلۇقنى نەگە يوشۇردۇڭ ؟!

— يوق ! — دېدى بوۋاي كېسىپلا ، — بولسا ئۆيدىن چىقامتى ؟!

ساقچىلار تۇشمۇ تۇشتىن دېۋەيلەپ ۋارقىراشتى :

— ھېلى بىكار تىلىڭنى سۇغۇرۇۋالغىن !

— گەپ قىل ، نەگە يوشۇردۇڭ ؟ !

بوۋاي زۇۋان سۈرمىدى ، پۇشۇلداپ تۇرۇۋەردى ، مۇشت ، تاياق
يەنە تەگدى . قۇتلۇق ئەپەندى ئۆزىنى ھويلىغا ئاتماقچى بولدى - يۇ ،
تۇرۇپ قالدى ، ئۇنىڭ كاللىسىدىن ئۆزىنى بەزلەيدىغان خىياللار ئۆتتى :
« مەنمۇ تۈرمىلەردە يېتىپ نى - نى كۈنلەرنى كۆردۈم ! تاغاممۇ بېرەر
قېتىملىق قىيىناشقا چىدىشى مۇمكىن . ئەگەر مەن بۇلار بىلەن ئېلىشىم ،
ھايات قالمايمەن ، كېيىن ئۇلار پۈتۈن ئائىلىدىن ئۆچ ئالىدۇ ! خەير -
خوش ، تاغا ، رازى بول ! ... »

ئۇ كۆز چانلىقىغا توشقان ئاچچىق ياشنى زورغا سىڭىرىپ ، دە-
رەختىن چۈشتى . ئېتىزلىقلارنى ، بونجالقلارنى ئارىلاپ مەھەللىنىڭ
يۇقىرىسىدىكى خامانلىققا باردى . بۇ يەردە ئۇنىڭ بىر سىرداش دېھقنى بار
ئىدى ، ئۇنىڭغا ئەھۋالنى چۈشەندۈردى ، ئاخىرىدا ئۇنىڭ بىلەنمۇ كۆز
بېشى ئىچىدە خوشلاشتى :

— خەير تاغا ، مەن كەتتىم ...

— نەگە بارىسەن ؟ — دېھقان ئەنسىرەپ سورىدى .

— ئۆز يېرىمدە سەرسامەن تاغا ، — دېدى قۇتلۇق ئەپەندى ئەلەم

بىلەن ، — لېكىن بۇنداق سەرساملىق كۈنلەر ئۇزاققا بارمايدۇ . ئېشەك
جېنىدا : « بېشىم ئامان بولسا دېڭىزدىن سۇ ئىچمەن » دەيدىكەن ، خوش
ئەمىسە ، ئامان بولساق كۆرۈشەرمىز . ئەتە تاغام بىلەن يەڭگەمگە مېنىڭ

ساق - سالامەت كەتكەنلىكىمنى ئېيتىپ قويۇڭ !

قۇتلۇق ئەپەندى ماڭدى ، لېكىن ، دېھقان توختىتىۋالدى :

— ئوغلۇم ، ماۋۇلارنى ئېلىۋال ، — دېدى ئۇ كونا ئۆتۈكى بىلەن
ئۇزۇن پاختىلىق چاپىنىنى ۋە بىر ياغلىققا چېگىلگەن ئۈچ - تۆت ناننى
ئۈزىتىپ ، — ئاز بولسىمۇ ساڭا يوللۇقۇم بولسۇن !

قۇتلۇق ئەپەندى ناننى ئالدى ، ئۆتۈك بىلەن چاپانغا رەھمەت
ئېيتتى .

— قولىمنى ياندۇرما ، — دېدى دېھقان خاپا بولغاندەك
قىلىپ ، — كەچ كۈز كىرىۋاتىدۇ ، توڭۇپ قالسىن ، كىيسەڭ كىيىم ،
ياپساڭ يېپىنچا !

قۇتلۇق ئەپەندى تىستىرەپ تۇرغان قوللىرى بىلەن دېھقاننىڭ
يوللۇقىنى ئالدى . ئۇنىڭ قولىدىكى ئۆتۈك بىلەن چاپان گەرچە بەش
پۇلغا يارىمىسىمۇ ، لېكىن شۇ تاپتا قۇتلۇق ئەپەندى ئۈچۈن باھاسىغا
يېتىشكىلى بولمايدىغان گۆھەردىنمۇ ئەتمۇار ھەم قىممەتلىك بىلىندى .
چۈنكى بۇ ، بەدىنىدىن ئاچچىق تەر پۇراپ تۇرىدىغان ، پۇت - قوللىرى
قاداق ، كاج تەلەي دېھقاننىڭ قۇتلۇق ئەپەندىگە ۋە ئۇنىڭ ئۆمۈرلۈك ئىد-
شىغا ھەدىيە قىلغان قىپقىزىل يۈرىكى ئىدى .

قۇتلۇق ئەپەندى دېھقان بىلەن قۇچاقلىشىپ خوشلاشتى .

3

ئاسماننى ئاق ، كۈل رەڭ ، قارا بۇلۇتلار قاپلىدى . يىراق ئۇيۇقتا
ئاخىرقى شەپەق نۇرلىرى قىزىل ۋە ئاچ قىزىل رەڭدە ئاسمان جىيىكىنى
سۇس يورۇتۇپ تۇراتتى . قاراڭغۇلۇق ناھايىتى تېزلا پۈتۈن قومۇشلۇققا
يېيىلدى ، قومۇشلۇق گويا قاراڭغۇلۇقتىن پۈتكەن بەھەيۋەت تامدەك
سۈرلۈك كۆرۈنەتتى .

ياقىلارنىڭ كۈر كىراشلىرى ئەۋجىگە چىقتى ، ياۋا ئۆردەك ،

قاشقالداق ۋە ئاق چاپاقلار تۇرۇپ - تۇرۇپ غاقىلداپ قوياتتى ، چۇغۇندەك بىلەن چۆمگەكلەرنىڭ سۇنى شالاپىشتقان ئاۋازمۇ يىراق - يېقىندىن ئاڭلىنىپ قالاتتى ...

قومۇشلۇق ئارىسىدىكى چىغىر يولدا ئۈچ ئادەم كېلىۋاتاتتى . بىرسىنىڭ قولىدا قارا مىلتىق ، بىرسىنىڭ قولىدا قىلىچ ، يەنە بىرسىنىڭ كۆزى تېڭىلغان ، قولى قىل ئارغامچىدا باغلىنىپ ، ئاغزىغا ماتا تىقىلغان ئىدى . ئۇ پاتىقاقلرى ئەمدى قېتىشقا باشلىغان ئېگىز - پەس يولدا ئاران - ئازان ماڭاتتى ، بەزىدە مۇدۇرۇپ ، بەزىدە يىقىلىپ چۈشەتتى . بۇنداق چاغلاردا ھېلىقى قوراللىقلار ئۇنى تىللايتتى ، دۈشكەللەيتتى ... ئۇلار ئالاھەزەل بىرەر سائەتچە ماڭغاندىن كېيىن قومۇشلۇقنىڭ قۇرغاق يېرىگە كولانغان يوغان بىر گەمە ئالدىغا كېلىپ توختىدى .

— ئەخمەت سەردار ! — ۋارقىرىدى مىلتىق تۇتقان كىشى گەمىنىڭ ئىچىگە قاراپ ، — بىر پايلاقچىنى تۇتۇۋالدۇق ، قانداق قىلىمىز ، ئېتىپ تاشلايمىزما ؟ !

گەمە ئىچىدىن بېشىغا سالۋار تۇماق ، پۇتىغا غاس - غاس ئۆتۈك كىيىۋالغان شاپ بۇرۇتلۇق بىر ئادەم چىقتى . ئۇ پاكىرراق ، دوغىلاق بولۇپ ، پۇت - قوللىرى غەپسى يوغان ئىدى ، بىرلا قارىغان كىشىگە ئۇنىڭ قولى ئېيىق شاپىلىقىدەك ، پۇتى تۆگە تاپىنىدەك كۆرۈنۈپ كېتەتتى . ئۇ سىنچى كۆزلىرى بىلەن تۇتقۇننىڭ باش - ئايىغىغا بىر قۇر قاراپ چىققاندىن كېيىن كۆزەتچىلەردىن سورىدى :

— قانداق تۇتۇڭلار ؟

— قومۇشلۇقنىڭ ئەتراپىدا تىمسىقلاپ يۈرۈپتىكەن !

— قورال بارمۇ ؟

— يوق ...

— گۇمانلىق نېمىسى بار ؟

— تازا بىر قەلەندەر پايلاقچى ئوخشايدۇ ، ھېچ نەرسىسى يوقكەن . ئەخمەت سەردار بۇرۇتتىنى تولغاپ تۇرۇپ ئويلىنىپ قالدى .

— ھازىرچە مۇشۇ يەردە قويۇپ تۇرۇڭلار ، — دېدى ئۇ ئاخىر
كۆڭلىنى توختىتىپ ، — تاڭ ئاتقاندا سۆزلىشىپ باقايلى ، ھازىر سىلنىڭمۇ
يوق .

تۇتقۇننىڭ پۇت - قولى چىڭ باغلاندى ، كۆزى تېخىمۇ چىڭدى
تىلدى ، پەقەت ئاغزىلا بوشتىلىپ ، گەمىنىڭ يېنىدىكى كونا قومۇش
دۆۋىسىنىڭ ئۈستىگە تاشلاندى .

— مۇشۇ يەردە قىمىرلىماي يات ! — دېدى قىلىچ ئاسقان كۆ-
زەتچى ، — بولمىسا چانپۇتتىمەن !

تۇتقۇن بىرەر سائەتچە جىم ياتتى ، قومۇشلۇق سىرلىق ھەم
شاۋقۇن - سۈرەنلىك ئىدى . تۇيۇقسىزلا ئاتلارنىڭ دۈكۈرلىشى ئاڭلان-
دى ، گەمىدىن بىر نەچچە يىلەن يۈگۈرۈپ چىقتى . ۋارقىرىغان ئاۋازلار
ئارىلىشىپ كەتتى :
— كەلدى .

— ئەزىمەتلەر كەلدى !

— قوي تۈگۈل كالمۇ ھەيدەپ كەپتۇ !

— يارايدۇ !

بۈگۈن قايسى باينى قاقشاتقاندۇ ؟! ...

ئاتلارنىڭ دۈكۈرلىشى ئاستا - ئاستا بېسىقتى ، كالىلار بىر ياققا
ھەيدەلدى ، تۇتقۇننىڭ بېشىدا قويلارنىڭ پۇشۇلدىشى بىلەن يېنىك
مەرىشى ئاڭلاندى . بىر ئازدىن كېيىن ئەخمەت سەردارنىڭ تۇتقۇنغا تو-
نۇش ئاۋازى ياڭرىدى :

— گۈلخان يېقىڭلار ، كاۋاپ قىلىمىز !

تۇتقۇنغا يىراق بولمىغان يەردە گۈلخان يېقىلدى ، قۇرۇق ئوتۇن
پاراسلاپ ، لوقىراپ كۆيدى . ھەممەيلەن گۈلخان ئەتراپىغا ئولاشتى .
ھەش - پەش دېگۈچە كاۋاپنىڭ مەزىزلىك پۇرىقى تارىدى ، ئۇلار گۆش
چاينىغاچ پاراڭغا چۈشتى . تۇتقۇن ئۇلارنىڭ سۆز - ھەرىكەتلىرىدىن بۇ
يەردە 20 دىن ئارتۇق ئادەمنىڭ يوشۇرۇنۇپ يۈرۈۋاتقانلىقىنى ، بەزىلىرىدە

قورال ، بەزىلىرىدە كالتەك - چوماق بارلىقىنى ، ئۇلار كېچىلەردە يىراق - يېقىندىكى بايلارنىڭ ئۆيىگە تېگىپ ، جاھاندار چىلىق قىلىۋاتقانلىقىنى بىلىۋالدى ...

— سىلىڭ قېنى ، ئۇ نەدە قالدى ؟

ئەخمەت سەردارنىڭ سوئالىغا بايا ئاتلىق كەلگەن بىرسى جاۋاب بەردى :

— يېڭىشەھەرگە كەتتى ، بىرسى بىلەن قورال سودىسى قىلماقچى ئىكەن ...

— يېڭىشەھەرگە ؟ ! — دېدى ئەخمەت سەردار ئەنسىزلىك بىلەن ، — قاراملىق قىلىپ ئۆزىنى ئاشكارىلاپ يۈرمىگىدى ؟
— ئۇنچە ئەنسىرىمىسەكمۇ بولىدۇ ، ئەخمەتكا ، — دېدى بىر يىگىت خاتىرجەملىك بىلەن ، — سىلىڭ ئۇ يەردە پاناھلىنىدىغان بىر ئۆي ، قوغدايدىغان بىر ئانا تېپىۋالدى .

ئەخمەت سەردار قىزىقىپ سورىدى :

— كىم ئىكەن ئۇ ؟

— بىر گۈندىپاي ئاغىنىسىنىڭ ئانىسى ئىكەن ، — دېدى ھېلىقى يىگىت .

ئەخمەت سەردارنىڭ كۆڭلى سەل - پەل ئىمىن تاپقاندەك بولدى .
— سىلىڭنىڭ پەيلى يامانراق تۇرىدۇ ، — دېدى گۈلخاننىڭ ئۇ چېتىدە ئولتۇرغان بىرسى ئۆزىچە مۇلاھىزە قىلىپ ، — ناۋادا بۇ قېتىم يېڭىشەھەردىن ئاز - تولا قورال - ياراغ تاپالسا ، چوڭ بىر ئىش قىلماقچى ! ...

كاۋاپ چايىناۋاتقان بىرسى ناخۇش ئاھاڭدا قوشۇمچە قىلدى :

— شۇنداق قىلماي ، مەستۈرە چوكاندەك قومۇشلۇقتا يېتىۋېرەمدۇق ئەمىسە ...

پاراڭ خېلى ئۇزاق داۋام قىلدى ، بىردەم تاغدىن - باغدىن سۆز - لىشىپ ، ئاخىر ئەخمەت سەردارغا مەركەزلەشتى ، بىر نەچچە يىلەن ئۇنىڭ

بېشىدىن ئۆتكەن - كەچكەنلىرىنى ئېيتىپ بېرىشنى تەلەپ قىلدى . ئەخ-
مەت سەردار بىردىنلا جىمىپ ، گۈلخاندىكى لوقىراپ كۆيۈۋاتقان ئوتقا
تىكىلدى ، ئۇنىڭ سەل - پەل نەملەشكەن كۆزلىرىدە ئوتنىڭ ئويناق شو-
لمىسى جىلۋىلەندى . ئۇ چوڭقۇر بىر تىنىۋېلىپ ، سەرگۈزەشتىلىرىنى ھېكايە
قىلىشقا باشلىدى . تۇتقۇن ھەممە گەپلەرنى ئۇچۇر - بۇجۇرگىچە ئاڭلاپ
ياتتى ، ئەخمەت سەردارنىڭ ھېكايىسىدىن ئۇنىڭ كىم ئىكەنلىكىنى بى-
لىۋالدى . ئەخمەت سەردار شېڭ شىسەي ۋاقتىدا ئۈرۈمچىدىكى بىر
مۇستەقىل تۇەننىڭ باتالىئون دەرىجىلىك ئوفىتسىرى ئىدى . 1940 - يىلى
شېڭ شىسەي مەزكۇر تۇەننى تارقىتىۋېتىپ ، ئۇنىڭ ھەممە ئوفىتسىرلىرىنى
بىر كېچىدىلا تۇتقۇن قىلدى . ئەخمەت سەردارمۇ تۇەن كوماندىرلىرى
قاتارىدا قولغا ئېلىنغان ئىدى . ئۇ تۈرمىدە شېڭ شىسەينىڭ ئاجايىپ ھىيلە
- نەيرەڭ ۋە قىيىن - قىستاقلىرىنى بېشىدىن ئۆتكۈزدى ، بىر نەچچە
يىللىق تۈرمە ھاياتىدا ئۇ مىڭ ئۆلۈپ ، مىڭ تىرىلدى . پەقەت 1944 - يىلى
جاللات شېڭ شىسەي تەختتىن چۈشكەندىن كېيىنلا تۈرمىدىن بوشاپ ئۆز
يۇرتىغا قايتتى . كېيىن باتۇقلارنىڭ قوشۇن تەشكىللىگەنلىكىنى ئاڭلاپ
قومۇشلۇققا كەلدى ۋە بۇ يەردىكى ھاياتلىق ئۈچۈن كۈرەشكە ئاتلانغان 20
نەچچە ئادەمنىڭ ھەربىي ئۇستازى بولغان ئىدى .

تۇتقۇن گۈلخان ئەتراپىدىكى قىزىق پاراڭلارنى ئاڭلاپ يېتىپ ،
ئاستا - ئاستا ئۇيقۇغا كەتتى ، ئۇ تازا چارچىغان ئىدى ، شۇ ياتقانچە
مىدىر - مىدىر قىلماي ، يۇمشاق قومۇش ئىچىگە ئۇيۇپلا كەتتى ...
ئۇ ، ئەتىسى سەھەردە قاتتىق ئېپىكتىن چۆچۈپ ئويغاندى . پۇت
- قوللىرى مۇزلاپ ، ئۇيۇشۇپ كەتكەن ئىدى . كۆزەتچى ئۇنىڭ پۇتىنى
يېشىپ ئورنىدىن تۇرغۇزدى ، گەمىدىن ئاياغ ئاۋۇشى ئاڭلاندى .
— بىز تۇتۇۋالغان پايلاقچى مۇشۇ ، سىلىڭ ! — دېدى كۆزەتچى
نىڭ تۇرۇپ .

« سىلىڭ » دەپ ئاتالغان كىشى كۆزەتچىنىڭ يەلكىسىگە قېقىپ

تۇرۇپ دېدى :

— ياخشى ، سەگەك تۇرۇپسىلەر . « قاشا مۇستەھكەم بولمىسا ،
لالما ئىتلار كىرىۋېرىدۇ . » دېگەن گەپ بار . ئەگەر سىلەر ھوشيار بولمى-
ساڭلار مانا مۇشۇنداق يۇندىخور لالىلار ئارىمىزغا كىرىۋالىدۇ ، ئۇنىڭ
كۆزىنى يەشكەنە ، قانداقراق نېمىكىن ! ؟

تۇتقۇن « سىلىڭ » نىڭ ئاۋازىنى تونىغاندەك قىلدى ، ئۇنىڭ
چىرايىنى كۆرەلمىسىمۇ ، لېكىن ئۇنىڭ ئاللىبىر يېرىنى باغرى تونىغاندەك
قىلاتتى . كۆزەتچى تۇتقۇننىڭ كۆزىنى يەشتى ، بىر ھازاغىچە ھېچ نەر-
سىنى كۆرەلمىدى ، كۆزىنى ئۇۋۇلىدى ، چىمىلداقتى ، شۇ ئارىلىقتا ھېلىقى
تونۇش ئاۋاز گوپا گۈلدۈرمامىدەك تۇيۇقسىز ياڭرىدى :

— قۇتلۇق ئەپەندى ! ... قۇتلۇق ئاكا ! ...

تۇتقۇن ئۆزىگە قۇچاق ئېچىپ ، تەلپۈنۈپ تۇرغان ئادەمنى ئاخىر
كۆردى ، تونىدى . ئۇنىڭ ئاۋازىمۇ ھاياجان ، سەلتەنەت بىلەن كەڭ قو-
مۇشلۇققا يېيىلدى :

— باتۇق ! ... باتۇق ئىنىم ! ...

ئۇلار چىڭ ۋە ئۇزاققىچە قۇچاقلاشتى .



IX باب راۋاقتىكى «رازۋېدكا»

ئۇياتسىز مۇشۇككە قازناقنىڭ ئىشىكى ئوچۇق .
— ئۇيغۇر خەلق تەمسىلى

1

كىشىلەر ھاپىز خوجىنى ئالدىدا «جۇبجاڭ» ، كەينىدە «سېرىق جويۇت» دەيتتى . يۈزى ئاق ، چېچى قوڭۇر ، ساقال - بۇرۇتى سارغۇچ بۇ ئادەم ئۆزىدىن يۇقىرىلارغا بەكمۇ ھۆسلى - سۈلكەتلىك ، ئۆزىدىن تۆۋەنلەرگە خويمۇ ھاكاۋۇر ، باغرى قاتتىق ئىدى . ئىش بېجىرىشتە بولسا ، ئۇنىڭ ھىيلىسى شەيتاننىڭ نوختىسىدىنمۇ كۆپ ئىدى . شۇڭا ئۇ ، بىر نەچچە يىل ئىچىدە پۇررىدە كۆتۈرۈلۈپ ، رايوندىن ناھىيىگە ، ناھىيىدىن ۋىلايەتكە ئۆسۈپ كەتتى . ئۇ 45 ياشقا كىرگۈچە بەش قېتىم ئۆيلەندى ، بەشىنچى خوتۇنىدىن بولغان تۇنجى بالا مانا بۇ يىل يەتتە ياشقا كىردى . ئۇ ھازىرمۇ خوتۇن باز ئىدى ، پۇرسەت تاپسىلا كەيپ - ساپا ، ئەيش - ئىشرەت بىلەن ياشايتتى .

ئۇ ، ھەر كۈنى ئىشتىن چۈشۈپ ، ھاۋا سەگىگەندە تۆت پاقالچىقى ئاق ئارغىماقنى مىنىپ ، سېپىلنىڭ ئۈستىدىن شەھەرنى ئايلىناتتى . بۇ ، ئۇنىڭ دائىملىق شەخسىي رازۋېدكىسى ئىدى . ئۇ ، مۇشۇ ئۇسۇل بىلەن سېپىلغا يېقىن ئۆگزىلەردىكى چىرايلىق ، مەستۈرە ئاياللارنى ماريىتى ، يىراق يەردىكىلەرنى بولسا ، دۇربۇن بىلەن كۆزىتەتتى . ئەگەر ئۇلاردىن

بىرەرسى كۆڭلىگە ياراپ قالغۇدەك بولسا دەرھال دەلاللىرىنى ئىشقا سېلىپ ، ھەر باب بىلەن چاڭگىلىغا چۈشۈرەتتى ...

ئۇ ، بۈگۈنمۇ قۇلا ئارغىماققا مىنىپ سېپىلىنىڭ ئۈستىگە چىقتى . قۇياش پېتىشقا ئاز قالغان ئىدى ، ئۇنىڭ شەپەق نۇرلىرى پارچە - پارچە بۇلۇتلار ئۈستىدە سۇس يالتىرايتتى . ھاۋا سالقىن ئىدى ، تۈمەن دەرياسى تەرەپتىن كېلىۋاتقان نەم ۋە سوغۇق شامال ئادەمنىڭ يەلكىسىنى قورۇپ ، يۈزلىرىنى يىرىك سىيىپ ئۆتەتتى . قۇلا ئارغىماق مەشكە دەسسەگەندەك رېتىم بىلەن ئالدىرىماي ماڭدى ، ئۇنىڭ ئېگىز ۋە چىرايلىق بويى سېپىلىنىڭ قوختىسىدىن ئىككى غېرىچتەك كۆتۈرۈلۈپ تۇراتتى ، ھاپىز خوجا قامچىسىنى ئېگەرگە دىيەپ ئولتۇرۇپ ئەتراپقا كۆز تىكتى . ئۇنىڭ چاناقلىرى چوڭقۇر ، قارچۇغىسى يوغان ھەرىكەتچان كۆزلىرىگە يىراق - يېقىندىكى ئۆگزىلەردىن ھەر خىل ئادەملەر كۆرۈنىدى . ئۇ يەرلەردە ھاۋالىنىپ ئولتۇرغان بوۋاي ، مومايلارمۇ ، كەپتەر ئۇچۇرۇۋاتقان يىگىت لەرمۇ ، باش تاراۋاتقان قىزلارمۇ ، كىرىيۇۋاتقان چوكانلارمۇ بار ئىدى . ئۇلارنىڭ ئىچىدىن ھاپىز خوجىنىڭ كۆڭلىگە ياققۇدەك بىرەر ئايال يولۇق-مىدى . ئۇ سېپىل ئۈستىدىكى ئاددىغىنا كۆزىتىش راۋىقىنىڭ يېنىغا كەلگەندە توختىدى ، ئاتتىن چۈشۈپ راۋاققا چىقتى ، كارتون قاپلىق «كازىك» تاماكىدىن بىر تال ئېلىپ تۇتاشتۇردى ، قامچىسىنى ئامبىرىكىچە خۇرۇم ئۆتۈكىنىڭ قونجىغا ئۇرۇپ تۇرۇپ يىراقلارغا كۆز يۈگۈرتتى . تۇيۇقسىز ئۇنىڭ كۆزى چاقناپ كەتتى ، لەۋلىرىنى يىمىرىپ تاڭلىنىپ چەكتى ، كۆز يېتىم يەردىكى ئۆگزىدە زىلۋا بويلىق ، چىرايلىق بىر چوكان پاتلانغان چاچلىرىنى تاراۋاتاتتى . يېنىك شامال ئۇنىڭ چاچلىرىنى كۆپتۈرۈپ ، دولقۇنلىتىپ ئۇچۇراتتى . ھاپىز خوجا كۆزىگە دۇربۇن قويدى ، چوكان ئەمدى ئۇنىڭ ئالدىغىلا كەلدى ، ئۇ ئۆزىنىڭ ساھىبجامال ، گۈزەللىكى بىلەن تولۇق نامايان بولدى . ھاپىز خوجىنىڭ ئىچىگە ئوت چۈشتى ، ۋۇجۇدىدا ئەكسى ئەتكەن ھارارەت دەرھال يۈزىگە تەپتى ، ئىككى مەڭزى جىمىراپ ، كۆزى خۇمارلاشتى . ئۇ مەستانىلەشكەن

كۆزلىرى بىلەن چوكان تۇرغان يەرنى ئېنىق مۆلچەرلىدى ، ئاندىن راۋاق تىن چۈشۈپ ئېتىغا مىنىدى ، ئۇدۇل ئىشخانسىغا كەلدى ، بىر چاپارمەننى «خەنسا دوقى» دەپ ئاتىلىدىغان سازەندە دەللانى چاقدىرىپ كېلىشكە ئەۋەتتى ، ئۇ خۇددى قۇلقى كېسىلگەن ئىتتەك ھەممە يەردە سو كۇلداپ يۈرىدىغان نۇقەنچى ئايال ئىدى .

خەنسا دوقى تېزلا يېتىپ كەلدى . «سەت كۆرۈنگەن سارايدا تۈۋرۈك بوپتۇ» دېگەندەك ، يېشى قىرىقتىن ئاشقان بۇ شەللەڭزە ، داقي خوتۇن ھاپىز جۇبجاڭنىڭ ئەتىۋارلىق كۆز مۇنچىقى ئىدى .

— خىزمەتلىرىگە تەييارمەن ، غوجام ، — دېدى ئۇ ئىشخانغا كىرىپلا ئەركىنلەپ ، — ھىنگان ئىگىرسا ، بوتتا بوزلايدۇ ، بۈگۈن قايسى تەلەپلىك نەزەرلىرىگە چۈشتى ؟

— بۈگۈن نەزىرىمگە چۈشكىنى ئاياللا ئەمەس ، بىر پەرىزات ! — دېدى ھاپىز خوجا ئاغزىنى تامشىپ ، — ئۇنى باغرىمغا بىر بېسىۋالمىسام دۇنيا ماڭا ھارام بولىدۇ ، خەنسا ، كارامىتىڭنى بىر كۆرسەت ! جېنىم ... — بېشىم بىلەن غوجام ، — خەنسا دوقى قولىنى كۆكسىگە قويۇپ ئېگىلدى ، — ئۆيى قايسى تەرەپتە ئىكەن ؟

— يەم قىلىشىمچە ، ئەنجان كوچىسىنىڭ ئىچكىرىسىدىكى بىر ئۆي ، ھويلىسىدا تال بېدىشى باردەك قىلىدۇ ...

خەنسا دوقى ئورنىدىن تۇردى :

— تۆت دەرۋازىنىڭ ئىچىدىلا بولسا تاپمەن ، غوجام ، خاتىرجەم بولسىلا ، شەيتاننىڭ نەسلى بولسىمۇ ئىندەككە كەلتۈرىمەن . «قاسساپنىڭ ئۈستىسى توخۇننىڭ ئۆپكەسىنى ئالار» دېگەن گەپنى ئاڭلىغان بولغىنىتە !

ھاپىز خوجا ئۇنىڭ ئالدىغا كەلدى ، ئىسسىق قولى بىلەن ئۇنىڭ ئۇچلۇق ئېگىكىنى ئەركىنلەپ تۇرۇپ دېدى :

— شۇنىڭ ئۈچۈن ئازىڭنى يەپ يۈرىمىز - دە ، خەنسا !

ئىككىسى خوشلاشتى .



ئۈچىنچى كۈنى خەنسا دوقى خوش خەۋەر ئېلىپ كەلدى .
 — تاپتىم غوجام ، تاپتىم ! — دېدى ئۇ ئاغزىنى كالچايتىپ ، —
 بۇر كۈتتەك كۆزلىرى بار ئىكەن ...

ھاپىز خوجا خۇشاللىقىدا ئورنىدىن تۇرۇپ كەتتى :
 — سۆزلەشتىڭمۇ ، ئىسمى نېمە ئىكەن ؟
 — ئىسمىمۇ ئۆزىگە ئوخشاشلا گۈزەل ، — خەنسا دوقى ھەۋەس
 بىلەن دېدى ، — نازاكەت خېنىم !

ھاپىز خوجىنىڭ كۆزلىرى ئويىناپ ، چىرايى پارقىراپ كەتتى :
 — ئاھ ! ... نازاكەت خېنىم ...

خەنسا دوقى ئۇنىڭ يېنىغا كېلىپ پىچىرلىدى :
 — ئۇنىڭ نوختىسى ئۆزلىرىنىڭ قولىدا ئىكەن ، غوجام .
 — قانداق ، مېنى تونۇمدىكەن ؟

— يوقسۇ ، سىلنى تونۇمايدىكەن ...
 ھاپىز خوجا تەقەززا بولۇپ كەتتى :
 — ئەمىسە قانداق ؟

خەنسا دوقى ئەزىملىك بىلەن چۈشەندۈرۈشكە باشلىدى :
 — ئۇنىڭ ئېرى ھاجى ئورۇس سىلىنىڭ قولىرىدا ئىكەن ، غوجام ، ئالتە بۇر جەكلىك تۈرمىدە يېتىۋېتىپتۇ . ئەتە كەچقۇرۇن ئىككىلىرى
 بىزنىڭ ئۆيدە ئۇچراشماقچى ، مەن ئۇنىڭغا : « جۇبجاڭ غوجام ئېرىڭ
 توغرىسىدا يېڭى خەۋەر يەتكۈزىدۇ ، ئۆزۈڭمۇ ئەھۋالنى ئېيتىپ ئىلتىپات
 تەلەپ قىل » دېدىم .

— ياخشى ، ناھايىتى ياخشى ... — ھاپىز خوجا ھاياجانلاندى ،
 بارماقلىرىدىن قاس چىقىرىپ خەنسا دوقىنىڭ ئەتراپىدا ئايلاندى .
 — ئوبدان تەييارلىق قىلغىن ، مانا پۇل ، ھېلىقى تېۋىپتىن مەجۇن

ئال ، مېنى ئەۋەتتى دېسەڭ ، يۈكەينىڭ ئاستىدىكىدىن بېرىدۇ ، نازاكەت خېنىمنى راسا بىر مېھمان قىلايلى .

— ئوبدان غوجام ، — دېدى خەنىسا دوقى ۋە ھاپىز خوجىنىڭ قولىدىكى بىر تۇتام پۇلنى ئېلىپ غىلجىڭلىدى ، — ئايال خەق دېگەن ئۆشكە يېغىغا ئوخشايدۇ ، غوجام ، ئىسسىق گەپتە ئېرىپ ، سوغۇق گەپتە توڭلايدۇ . ھەر ھالدا ئاغزىلىرىنىڭ يېلىنى ئاياپ توڭلىتىپ قويىمىغايلا ... — خاتىرجەم بول ! — دېدى ھاپىز خوجا كۆرەڭ ئاۋازدا ، — توڭلىتىپ قويۇش دېگەن نېمە ئۇ ؟ ! نازاكەت خېنىم ئۈچۈن سوقۇۋاتقان يۈرەككە ساماۋەر قويساڭ قاينايدۇ ! ...

خەنىسا دوقى تولغىنىپ ، قەھ - قەھ ئۇرۇپ كۈلۈپ كەتتى . ئەتىسى كەچقۇرۇن ئۇ نازاكەت خېنىمنى ئۆيىگە باشلاپ كەلدى ، خەنىسا دوقى ئۇنى خۇددى سەبەدى گۈلدەك چىرايلىق ياسىۋەتكەن ئىدى . ئۇ بېشىغا ئالتۇن قانداقلىق كۇچا دوپپىسى ، ئەڭگىگە بۆرەك ياقىلىق نىمچا بىلەن يېشىل تاۋار كۆڭلەك كىيىۋالغان بولۇپ ، ساغرىسىغىچە چۈشۈپ تۇرغان قاپقارا چېچى گىجەك ھەم بولۇق ئىدى ، خېنە ياققان بارماقلىرىغا ياقۇت كۆزلۈك ، زۇمرەت كۆزلۈك ئالتۇن ئۈزۈكلەرنى پەرلەشتۈرۈپ سېلىۋالغان ئىدى ...

نازاكەت خېنىم ھاجى ئورۇسنىڭ كىچىك خوتۇنى بولۇپ ، ئەمدى 25 ياشقا كىرگەن ئىدى . ئۇنىڭ تۇنجى بالىسى بەش ئايلىق بولغاندا چاچراپ كەتتى ، شۇنىڭدىن كېيىن قورساق كۆتۈرمىدى . ئۇ راسا پاققان چوكان بولغاندا ئەردىن ئايرىلىپ قالدى .

ئاياللار ھەمىشە ئەر كەلەرنىڭ دىققىتىنى جەلپ قىلىش ئۈچۈن تىرىشىدۇ ، ئەر كەلەرنى ئۆزىگە مەھلىيا قىلىش ئۇلار ئۈچۈن ئاجايىپ كۆڭۈللۈك ئىش . گۈزەللىك ئۇلارغا شۇنىڭ ئۈچۈن بېرىلگەن ! ئۇلارغا زوقلىنىپ قارايدىغان ئەر كەلەر كۆپەيگەنسېرى ئۇلار شۇنچە ھۇزۇرلىنىدۇ ، ئۆزىنى ئۈستۈن ھېسابلايدۇ . ئۇلارنىڭ ئەر كەلەرنى جەلپ قىلىپ ئۆزىنى چىرايلىق كۆرسىتىشتىكى بىر ۋاسىتىسى پەرداز . لېكىن

نازاكەت خېنىم ئەزەلدىن ئۆزىنى پەرداز قىلىشنى بىلمەيتتى ، پەرداز سىزمۇ
 ئۇنىڭ كۆزلىرى سۈرمە تارتقاندەك قاپقارا ، لەۋلىرى گىلاس سۈيىدەك
 رەڭدار ، يۈزى ئۇپا سۈرتكەندەك ئاق ۋە سۈزۈك ئىدى . ئۇنىڭدىكى
 تەبىئىي گۈزەللىك بىلەن ئوماقلىق ھەر قانداق كىشىنى بىرلا قاراشتا ئۆ-
 زىگە مەپتۇن قىلىۋالاتتى ، ۋەھالەنكى ، تەبىئەت ئۇنىڭغا بۇنداق سېخىيلىق
 قىلغان بىلەن بەزى ئادەملەر ئۇنداق كەڭ قورساق بولالمىدى ، بولۇپمۇ
 مەھەللىسىدىكى بىر قىسىم تىجىمەل ئاياللار ئۇنىڭدىن قىزغاندى ،
 كۆرەلمىدى ، ئۇ بەزىدە غىجىم رومالنى يۈزىدىن قايرىۋېتىپ ، زىناقلىرىدىن
 كۈلكە ، كۆزلىرىدىن ئوت چاقىتىپ كۈچىدىن ئۆتكەندە ، ئۆزىنى مەستۈرە
 ئاتىۋالغان ئاشۇ خېنىملار ئىشىكىنىڭ يۇچۇقىدىن ، سىراج تامىنىڭ شور-
 سىدىن ماراپ ئىچ - ئىچىدىن ئادايتتى ، كېيىن ئۇلار بىر - بىرىنىڭ
 ئۆيىگە دوقۇرۇشۇپ : « قارىسلا ، بۇ سالما باش ، يۇندا چىراي سەننىڭ
 يۈزىنى داپتەك ئېچىپ مېڭىشىنى ! » ، « كۆزىنى ئوغرى مۇشۇكتەك
 پارقىرىتىپ ئەر ئىزلەيدۇ دېسە بۇ داپشاق ! » دەپ غۇدۇرۇشاتتى . نازا-
 كەت خېنىم بولسا ، ئۇنداقلاردىن پەرۋايى پەلەك يۈرۈۋېرەتتى ، ھەتتا
 ئۇلارنى كۆرگەندە ، تېخىمۇ چىشىغا تېگىپ يۈزىنى يوغان ئاچاتتى ، قاش -
 كۆزلىرىنى ناز بىلەن ئوينىتاتتى . ئاياغلىرىدىن قاس چىقىرىپ مەردانە
 ماڭاتتى . قىزغانچۇق كۆرەلمەسلەر ئاخىر ئۇنىڭ ئۈستىدىن : « زەمزمە
 سۈيى بىلەن يۇسىمۇ ئېرىمەيدىغان ناپاك ! » دېگەن گەپلەرنى تارقىتىپ
 پۇخادىن چىقماقچى بولدى ، لېكىن ئۇلار مەقسەتلىرىگە يېتەلمىدى . نازا-
 كەت خېنىم يەنە شۇنداق پېنىدىن چۈشمەي ، « ئۆزى بىلگەن سەنەمگە
 دەسسەپ » يۈرۈۋەردى . ئاچايىپ كېلىشكەن بايۋەچچىلەر ، يىلىكى توش-
 قان قىران يىگىتلەر ئۇنى ئىزدەيتتى ، ئۇنىڭ ئوتىدا پەرۋانە ئىدى ...
 نازاكەت خېنىم شۇ چاغقىچە ئۆزى ماڭغان يولدىن نەپرەتلەنمىدى ،
 بەلكى ئۇنى كۆڭلىنىڭ نازۇك تۇيغۇلىرى بىلەن باغلاپ ، تۇرمۇشنىڭ
 ھەقىقىي لەززىتى ، ھاياتلىقنىڭ مۇقەررەر خاھىشى ، دەپ قاراپ كەلدى .
 دېمىسىمۇ ، بۇ يولدا ئۇ ۋىجدانىنى ساتمىدى ، ئەقىدىسىنى ئاياغ ئاستى

قىلمىدى ، بەلكى يۈرىكى تارتىپ ، قەلبىگە سىغقانى ئۆزىگە جور قىلدى ، ئۇلاردىن بىردەملىك بولسىمۇ قىزغىن مۇھەببەت بىلەن كىرىسىز كۆڭۈلنى تەلەپ قىلدى ، ئۇ ئەزەلدىن ئۆزىنى كۆكتىكى قۇشلار دەك ئىرىكەن ، ئازادە تۇتاتتى ، ھېچكىمنىڭ باشقۇرۇش ۋە ئىلتىپاتىغا موھتاج ئەمەس ئىدى . شۇڭا ئۇ ، ئۆزىگە پاك ئىدى ، ئۇ ھەمىشە « كۆڭۈل تارتقان ئاش ھالغۇدا » دەپ ئويلايتتى . شۇنداق ئەمەسمۇ ؟ خەق نېمىدېسە دەۋەرمەمدۇ ! ئۇنىڭ ئارقىدىن غوتۇلداپ ، كۈندە بىر خىل چۆرىمە - چۆچەكلەرنى توقۇپ يۈرگەن ئاشۇ ئاياللار شۇنچىلىك پاكىمدۇ ؟! خۇدا ئۇلارغا ئىنساپ بەر-سۇن ! ئۇلار بىلەن بۇنىڭ ئوتتۇرىسىدىكى پەرق ئىككى : بىرى ، ئاشكارا ، بىرى ، مەخپى ! بىرى كۆڭۈل ، بىرى ، پۇل ، ئۇلار تاپىنىغىچە سۆرىۋالغان ئاشۇ قېلىن رومال بىلەن ئاقىچە - چۈمبەل ئىچىدە يۈرۈپ نېمە ئىشلارنى قىلمايدۇ دەيسىز ؟! پۈتۈن دۇنيانىڭ سودىسى شۇنىڭ ئىچىدە پۈتىدۇ ! ئۇلار ئىنسان ئۈچۈن ئەڭ قەدىرلىك بولغان كۆڭۈل تۇيغۇلىرىنى پۇلغا ساتىدۇ ، ئۇلاردا ۋىجدان ، ئەقىدە دېگەن نەرسە يوق ! ئۇلار ئۇنى يەتتە قات ئاسماننىڭ قەرىگە چۆرۈۋەتكەن ! شۇڭا ئۇلار نازاكەت خېنىمنىڭ كۆڭلىنى چۈشەنمەيدۇ ، چۈشىنىشىمۇ مۇمكىن ئەمەس ...

— جۇيچاڭ غوجام قاچان كېلىدۇ ؟ — نازاكەت خېنىم چاي ئىچىپ ئولتۇرۇپ سورىدى .

— ھېلى كېلىدۇ خېنىم ، باشلىق دېگەننىڭ ئىشى كۆپ بولىدىكەن ، — دېدى خەنسا دوقى داستىخانغا ھەر خىل مۇراببا ۋە پىستە - باداملارنى تىزىۋېتىپ ، — ئىچلىرى پۇشقان بولسا ، مەن سىلگە بىردەم دۇتار چېلىپ بېرىم .

ئۇ يۈگۈرۈپ بېرىپ دۇتارنى ئېلىپ كەلدى ، قۇلقىنى دەستىسىگە يېقىن تۇتۇپ سازلىدى ، ئاندىن يېنىك ، شوخ پەدىلەرگە چېلىپ ناخشىنى جور قىلدى :

غېچكىمنىڭ دەستىسى ،
ئۆردەك بېشى ، كەكلىك قېشى .

يېڭى يار تۇتقان كىشى ،
كۆز ئاشقى كۆڭۈل خۇشى .

ئاققنا كۆڭلەك كىيىپسەن ،

كۆككىنە جىيەك تۇتۇپ .

ئادىشك يوقمۇ خېنىم ،

ئولتۇرسەن ئېگەك تۇتۇپ .

.....

نازاكەت خېنىم تەبەسسۇم بىلەن كىرىپك قاقماي ئولتۇرۇپ قالدى ، ئۇ خەنسا دوقنىڭ چىشلىرى سارغۇچ ، كالىپۇكى قېلىن ، ھەمىشە تاماكا پۇراپ تۇرىدىغان بەتبۇي ئاغزىدىن بۇنداق چىرايلىق ھەم لېۋەن ناخشىلارنىڭ چىقىشىنى ئويلاپ باقمىغان ئىدى . ئىشقى - مۇھەببەت ناخشىلىرى ياش چوكانىڭ كۆڭلىنى تۇيدۇرماي ئۇتۇۋالدى ، سىرلىق خىياللار ئۇنى باشقىچە لەززەتلىك ، پىنھان ھەم بېسىلغۇسىز تەسىراتلار ئالىمگە ئېلىپ كەتتى ...

شۇ چاغ ئىشك يېنىك چېكىلدى ، خەنسا دوقى ئالدىراپ ئاچتى ، چاچ - ساقاللىرىنى پاكىز ياستىپ ، چىرايلىق كىيىنگەن ھاپىز خوجا ئۆيگە كۈلۈپ كىردى ، سىلىق ۋە يۇمشاقلىق بىلەن تىنچلىق سوراشتى ، تونۇشتى . ئۇنىڭ كۆزى نازاكەت خېنىمغا ھېيىققۇدەك قالدغان ئىدى ، نازاكەت خېنىم ھۆپپىدە قىزىرىپ كەتتى ، بېشىنى چەتكە بۇراپ يەرگە قارىۋالدى . ئۇنىڭ ئەڭ كىچىك ھەرىكەتلىرىگىچە كۆزى تۇرغان خەنسا دوقى داستىخاندىكى « ئالاھىدە خۇرۇچ » بىلەن تەييارلانغان پەرمۇدىنى قولغا ئېلىپ ئۇنىڭغا ئۇزاتتى :

— خېنىم ، تېشى قېچىپ قالمىسۇن ، ئۆزلىرىگە ئاتاپ پىشۇرغان ، ئاغزىلىرىغا سالىسىلىرى غۇژرىدە ئېرىدۇ ...

نازاكەت خېنىم ساھىبخاننىڭ قولىنى قايتۇرمىدى ، پەرمۇدە ھەقى

قەتەنمۇ ئوخشىغان ئىدى ، ئۇ ئارقا - ئارقىدىن ئىككىنى يەۋەتتى ، خەنسا دوقى دەرھال چايغا زورلىدى ، پېلىپىل بىلەن قەلەمپۇر سېلىنغان ئىسسىق چاي گۈپۈلدەپ پۇراق چاچاتتى . نازاكەت خېنىم ئىككىنچى پىيالە چاينى ئىچىپ بولۇپ ئۆزىچە كۈلۈشكە باشلىدى ، بەدەنلىرى بوششىپ ، كۆز - لىرى خۇمالاشتى ، ئىچ - ئىچىدىن ئۆرلەپ چىقىۋاتقان بىرخىل ھارارەتتىن ئۇنىڭ مەڭزلىرى قىزىرىپ ، تېخىمۇ گۈزەللىشىپ كەتتى . ئۇنىڭ قاپقارا چاچلىرى ، چاقماق كىرىپكىلىرى ، ئويناق كۆزلىرى ، يېلىنچاپ تۇرغان يۈزى ئۇدۇلدىكى پەنەر يورۇقىدا پارىلدايتتى . شۇ تاپتا ئۇنىڭ كۆڭلى سۆيۈشنى خالايتتى ، ئالدىغا كەلگەنلا ئەركەكنى — مەيلى ئۇ قېرى بولسۇن ، ياش بولسۇن ، دوستى بولسۇن ، دۈشمەن بولسۇن — ھەممىنى ، ھەممىنى سۆيگۈسى كېلەتتى ، ئۇنىڭ قەلبى جۇشقۇنلاپ ، شەھۋىتى قوز - غالغان ئىدى ...

خەنسا دوقى ئىچكىرىكى ئۆيگە كىرىپ كەتتى ، ھاپىز خوجا ئاستا - ئاستا سۈرۈلۈپ ، نازاكەت خېنىمنىڭ يېنىغا كەلدى ، دەسلەپ ئاپ ئاق قولىنى ، يۇمشاق كۆكسىنى تۇتتى ، سېلىندى ، كېيىن كىمىدىندۇر ئۆگىنىۋالغان ئاجايىپ نەقىللەر بىلەن شۆلگەيلىرىنى ئېقىتىپ ماختىدى : — خېنىم ، ئۆزلىرىگە مەن خۇددى جۇۋازچى گۈندىغا ، باپكا سۇمبىغا ، توقامچى كېگىزگە ، موزدۇز بېگىزگە خۇشتار بولغاندەك خۇشتار ...

نازاكەت خېنىم ھېچنېمىنى ئاڭلىمىدى ، ئۇ پەقەت كۈلەتتى ، دىل - كەشلىك ، مەستانىلىك بىلەن تېلىقپ كۈلەتتى . ھاپىز خوجىنىڭ قېلىن ، تۇزلۇق لەۋلىرى ئەمدى داغسىز ، ئىۋەنسىز لەۋلىرى بىلەن ئىسسىق يۈزىنى سوغۇق شۆلگەيلىر بىلەن نەملەشكە باشلىدى ، پەنجىسى يوغان يىرىك قوللىرى بولسا ، ئۇنىڭ ئاللىبىر يېرىدە ھەرىكەتلەندى ، نازاكەت خېنىمنىڭمۇ كۆزلىرى يۇمۇلۇپ بوشاشقان بەدىنى كۆڭۈل ئىلكىدىن چىقىپ كەتتى ...

كېيىنكى كۈنلەردە ھاپىز خوجا نازاكت خېنىمنىڭ ئەنجان كوچىسىدىكى ئۆيىگىمۇ تارتىنماي كىرىپ چىقىدىغان بولدى . ئۇ نازاكت خېنىمغا خۇشتار بولۇپ قالغان ئىدى . ئۇ دەسلەپتە نازاكت خېنىمغا « ھاجى ئورۇسنى تۈرمىدىن چىقىرىپ بېرىمەن » دەپ يېقىنلاشقان بولسا ، ئەمدىلىكتە ھاجى ئورۇسنى قانداق ئۇجۇقتۇرۇپ ، نازاكت خېنىمنى مەڭگۈ ئۆزىنىڭ قىلىۋېلىش نىيىتىدە يۈرەتتى .

ئۇ بۈگۈن خىزمەت تەكشۈرمە كىچى بولۇپ ئالتە بۇرجەكلىك تۈر-مىگە چىقتى . لېۋ خەندۇڭ بىلەن سايىم كېپەكباش ئەتراپىدا پايىپتەك بولدى . ئۇ مەھبۇسلارنىڭ تىزىمىنى كۆرۈۋېتىپ ، « ھاجى ئورۇس » دېگەن ئىسىمغا كۆزى چۈشۈش بىلەن يۈرىكى چىمىمدە قىلىپ قالدى .

— بۇ قانداق جىنايەتچى ؟ — سورىدى ئۇ لېۋ خەندۇڭدىن .
— شېڭ دۈبەن ۋاقتىدا قولغا ئېلىنىپتىكەن ، ھازىرغىچە جاھىل ... ھاپىز خوجا ئاچچىق بىلەن چالۋاقدى :

— بۇنداق جاھىل ئۇنسۇرنى نېمىشقا ئۆتكەندە مەخپىي ئۆلتۈرۈشتە ئۇجۇقتۇرۇۋەتمىدىڭلار ؟ !

لېۋ خەندۇڭنىڭ ئورنىغا سايىم كېپەكباش جاۋاب بەردى :

— بۇ قېرى تەلەيلىككەن ، جۇيىجاڭ ، نۆۋەت تەگمەي قالدى ...

لېۋ خەندۇڭ قوشۇمچە قىلدى :

— شۇنداق جۇيىجاڭ ، ئەتىسى ئۇ ئىشنى يۇقىرىنىڭ يوليۇرۇقى

بىلەن توختىتىپ قويدۇق ، قېلىپ قالغانلارنىڭ جېنى ھايانغا قالدى -

دە !

ھاپىز خوجا بىردەم سۈكۈتتە تۇردى ، كېيىن بىر تال پاپىروس

تۇتاشتۇرۇۋېلىپ ، سايىم كېپەكباشقا بۇيرۇدى :

— ئۇ قېرىنى ئەچىق ، ئۆزۈم سوتلايمەن !

ئون مىنۇتتىن كېيىن ئىشخانغا ھاجى ئورۇس ئېلىپ كېلىندى .

ئۇنىڭ چاچ - ساقاللىرى ئۆسۈپ دەرۋىشتەك بولۇپ كەتكەن ، پۇتىدىكى ئىشكەلمۇ داتلىشىپ سارغىيىپ قالغان ئىدى . ھاپىز خوجا ئۇنىڭ كۆرۈم - سىز چىرايىغا ، قورايدەك ئاجىز بەدىنىگە قاراپ ھەسەت بىلەن ئويلىدى :

« شۇنداق ياش ، گۈزەل ، نازۇك بەدەن بىر پەرىزات نەچچە يىل مۇشۇنداق قېرى ، سەت ئەبلەغنىڭ قوينىدا ياتتىما؟! ئىست ... ئىست !»

« بىردىنلا ئۇنىڭ ۋۇجۇدىغا كۈچلۈك رەشىك ئوتى تۇتاشتى ، ئالدىدا تۇرغان شور پېشانە بۇ ئادەم تۇرۇپلا ئۇنىڭ ئەشەددىي دۈشمىنىگە ئايلاندى .

ھاپىز خوجا دەس ئورنىدىن تۇرۇپ ھەيۋە بىلەن سورىدى :

— گۇناھكار ھاجى ئورۇس ، ئالدىڭدا ئىككى يول تۇرۇپتۇ : بىرى ، ھاياتلىق يولى ؛ يەنە بىرى ، ئۆلۈم يولى . بىز ئەلۋەتتە سېنىڭ كېيىنكى يولدا مېڭىشىڭنى ئۈمىد قىلمايمىز ! ھاياتلىق يولىغا كەلسەك ، بۇ ھەقتە سەن بىر نەرسە يېزىپ ، تەشكىلاتىڭنى پاش قىلساڭلا ھۆكۈمەت سېنى ئازاد قىلىپ ، مۇۋاپىق خىزمەت بېرىدۇ ، قانداق ؟

ھاجى ئورۇس بىر دەم ھاڭۋېقىپ تۇرۇپ قالدى ، ئالدىدا تۇرغان جۇيىجاڭنىڭ كىمگە گەپ قىلىۋاتقانلىقىنى بىلەلمەي ئىككى تەرەپكە قارىدى ، كېيىن سەل - پەل ئۆزىگە كېلىپ ، زەئىپ ، لېكىن ۋەزىنىلىك ئاۋازدا مۇنداق دېدى :

— مېنىڭ نېمە گۇناھىم بار ؟ ! مەن ئەزەلدىن ھۆكۈمەت ئىشىغا ئارىلاشمىدىم ، تەشكىلات - پەشكىلات دېگەننى تېخىمۇ بىلمەيمەن !

— خۇپسەنلىك قىلما ! — ھاپىز خوجا گۈر كىرىدى ، — ئوچۇقنى ئېيتىپ قوياي ، سەن ئەكسىيەتچى تەشكىلاتنىڭ ئادىمى ! بۇنى شېرىكلىرىڭ ئاللىقاچان ئىقرار قىلغان ، ئەمدى سەن باشلىقنىڭ كىم ، سېنى كىم تارتقان ، بىزگە شۇنى ئېيتىپ بەرسەڭلا بولىدۇ !

ھاجى ئورۇسنىڭ چىرايى غەلىتە ئۆزگەردى ، كۆزى بىردەم قىسىلىپ ، بىردەم چەكچەيدى ، كۈتۈلمىگەن يەردىن ئۇنىڭ ئاۋازى ياڭرىدى :

— توغرا ، توغرا ! مېنى ۋاڭ غوجام تارتقان !

سايىم كېيەكباش خۇشال بولۇپ كەتتى :
— ھەببەللى ، مانا ئەمدى ئەقلىڭنى تاپتىڭ ، ئۇ زادى قايسى ۋاڭ

غوجام ؟

ھاپىز خوجا قوشۇمچە قىلدى :

— ئالتايدىكى ئەلەن ۋاڭمۇ ياكى كۇچادىكى داۋۇت ۋاڭمۇ ؟ !

ھاجى ئورۇس پەرۋاسىزلا جاۋاب بەردى :

— ھېچقايسىسى ئەمەس ...

ھاپىز خوجا يەنە گۈرگىردى :

— ئەمىسە قايسى ۋاڭ ، زادى قايسى ۋاڭ غوجام ؟ !

— مېنى ئاپئاق خوجام تارتقان ! — دېدى ھاجى ئورۇس بىر

خىل مەسخىرە تەلەپپۇزى بىلەن تورۇسقا قاراپ تۇرۇپ . ھاپىز خوجا

چىچاڭشىپ كەتتى :

— نېمىدەۋاتىسەن ، نېمىدەپ جۆيلۈۋاتىسەن ؟ ! ئاپئاق خوجام

دېگەن ئۆلگىلى نەچچە يۈز يىل بولغان تۇرسا ، قانداق قىلىپ سېنى

ئۆزىگە تارتالايدۇ ؟ !

— ئاپئاق خوجام چۈشۈمىدە مەن بىلەن كۆرۈشكەن ! — دېدى

ھاجى ئورۇس يەنە شۇنداق خاتىرجەملىك بىلەن .

ھاپىز خوجا تېخىمۇ چىچاڭشىپ كەتتى :

— سەن قېرى ئىت ، نېمىلەرنى كاپىشۋاتىسەن ؟ !

ھاجى ئورۇس سوغۇققىنا كۈلۈپ قويدى :

— شۇنداق ، قانجۇق سەكرىسە ، كۈچۈك قاۋايدۇ ! سەكرەپ

قويسا ، قاۋاپ قويدۇ !

ھاپىز خوجا جۈزىنى قاتتىق مۇشتلىدى :

— يوقال ، كۆزۈمدىن يوقال !

ئۇ ئەلەمدىن ئۆتى يېرىلغۇدەك بولۇپ كەتكەن ئىدى .

شۇ كۈنى ھاجى ئورۇسنىڭ تەقدىرى بەلگىلەندى ، ئۇ ئۆزىمۇ

سەزمىگەن ھالدا ، بۇ ۋاپاسىز دۇنيادىن جىمجىت كېتىۋاتاتتى ...

ئۇچ كۈندىن كېيىن ھاپىز خوجا نازاكەت خېنىمنى ئىشخانىسىغا چاقىرتتى ، ھال - ئەھۋالىنى سورىدى ، يۈرەك سۆزلىرىنى ئېيتتى ، ئارقىدىن ھاجى ئورۇس توغرىسىدا مۇنداق خەۋەرنى يەتكۈزدى :

— تىلىم كۆيسىمۇ ئېيتىشقا مەجبۇرمەن ، خېنىم ، ھاجى ئورۇس يوشۇرۇن يۈرەك كېسىلى ئىكەن ، تۈنۈگۈن كەچتە ئالەمدىن ئۆتۈپتۇ ، خەۋەرنى ئاڭلاپ ئۆزۈم چىقىپ تەكشۈردۈم ، ئەھۋال شۇنداق بولۇپ چىقتى . ۋاقتىدا داۋالاتمىغانلىقى ئۈچۈن تۈرمە باشلىقنى جازالىدىم . ئەسلىدە ، ئۇ كىشىنى ئازاد قىلىش توغرىسىدا ئۆز قولۇم بىلەن دوكلات يېزىپ يۇقىرىغا يوللىغان ئىدىم ، ئەپسۇسكى ، نىيىتىم ئىشقا ئاشقۇچە مەرھۇم ئۆلگۈرەلمەي قالدى . ئۆزلىرىنىڭ ئالدىدا خىجىلمەن ! ...

نازاكەت خېنىم ئۆكسىدى ، يىغلىدى ، ئۇنىڭ چۈچىلىق يىپەك ياغلىقى چۆپ - چۆپ بولۇپ كەتتى . كۆزى قىزىرىپ ، نازۇك بەدىنى يەڭگىل تەۋرىنەتتى .

— سەۋر قىلسىلا ، — دېدى ھاپىز خوجا ئۇنىڭ ئىككى يەلكىسىدىن بوش تۇتۇپ ، — « ئىشىكتىن مۇردا چىقسا ، تۈڭلۈكتىن سەۋر كىرىدۇ » دېگەن گەپ بار . رەھمەتلىكىنىڭ ئۆمرى قىسقا ئىكەن ، بۇمۇ ئاللانىڭ ھۆكۈمى . سىلە تېخى ياش ، كېيىنكى تۇرمۇشلىرى جەزمەن كۆڭۈللۈك ، بەختلىك بولىدۇ ! ...

نازاكەت خېنىم ئاخىر تەقدىرگە تەن بەردى ، باشقىلارغا ئەگىشىپ « ئەلھۆكمىلىلا » دەپ كۆز ياشلىرىنى سۈرتتى ، ئايال بولسىمۇ ، ئۆز لايىقىدا نەزىر - چىراغ ئۆتكۈزۈپ ، مەرھۇم ئۈچۈن دۇئا - تەگبىر ئوتتۇ .

بەشىنچى كۈنى ھاپىز خوجا يەنە ئۇنى ئىشخانىسىغا چاقىرتتى ، دەسلەپ تۇرمۇش ۋە كېلەچەك توغرىسىدا تەسىرلىك ، يالقۇنلۇق سۆزلەر بىلەن ياش چوكاننىڭ كۆڭلىنى ياسىدى ، كېيىن مۇددىئاسىنى ئوچۇق بىلدۈرۈپ مۇنداق دېدى :

— ئەگەر ئۆزلىرى ئىلتىپاتقا مۇشەررەپ بولۇپ ، بىزنىڭ پىرقىد

مىزگە قاتناشسىلىرى بۇ دۇنيالىق ھەم ئۇ دۇنيالىقلىرى ئۈچۈن شاپائەتكە ئېرىشكەن بولسا. تەدبىرنىڭ قانداق بولسا، تەقدىرنىڭ شۇنداق بولىدۇ، دېگەن گەپ بار. بۈگۈندىن باشلاپ مەن سىلنى ئۆز يېنىمغا رەسمىي تارتتىم، — ئۇ ئىككى قېتىم يەڭگىل چاۋاك ئۇردى، ياندىكى ئۆيدىن بىر ئادەم چىقىپ سالام بەردى، ھاپىز خوجا ئۇلارنى بىر - بىرىگە قىسقىچە تونۇشتۇرغاندىن كېيىن، نازاكەت خېنىمغا قاراپ سۆزىنى داۋام قىلدى، — سىلنىڭ بۇنىڭدىن كېيىن مەخپىي ئىسىملىرى تورغاي. مۇناسىۋەتلىشىدىغان ئادەملىرى مانا مۇشۇ، نېمە ئىش قىلىدىغانلىقلىرىنى كېيىن ئۇ سىلگە ئېيتىدۇ ...

— شۇنداق خېنىم، بۇنىڭدىن كېيىن بىز بىللە ئىشلەيمىز، — دېدى ھېلىقى ئادەم سىلىق سۆزلەپ، — ئىسىم ئەيىۋۇ، مەن دائىم ئەنە جان رەستىدىكى مەدىمىنجاننىڭ لەپكىسىدە ① بولىمەن ...

نازاكەت خېنىم بىردەم تېڭىرقاپ تۇرۇپ قالدى، كېيىن دىلىغۇللۇق، ئارىسالدىلىق بىلەن:

— مەن ئويلىشىپ باقاي، — دېدى - دە، ئورنىدىن تۇردى. ئەتىسى كەچقۇرۇن ھاپىز خوجا شىركەپ ھالدا ئۇنىڭ ئۆيىگە باردى، ئۇ يەردە مۇھەببىتى، ئەقىدىسى، ئىخلاسى توغرىسىدا ئۇزاقتىن - ئۇزاق سۆزلىدى، كېيىن ئۆزلىرىنىڭ مەڭگۈ بىللە بولۇشقا قولايلىق بو- لۇشى ئۈچۈن « تورغاي » ئىسمى بىلەن ئەيىۋۇغا باغلىنىشنىڭ زۆرۈرلۈكىنى ئېزىپ ئىچۈردى. نازاكەت خېنىم بۇ قېتىمۇ يەنە شۇ ئېغىر - بېسىقلىق بىلەن:

— ئويلىشىپ باقاي! — دېگەندىن باشقا گەپ قىلمىدى.

① لەپكە - دۇكان.

X باب بۇرۇتقا خاپا بولسا،

ساقال چىقتى

قارا توخۇمۇ ئاق تۇخۇم تۇغار .
— ئۇيغۇر خەلق ماقالى

1

كەڭ ، خىلۋەت قومۇشلۇق كۈندىن - كۈنگە جانلىنىپ كەتتى .
ئەخمەت سەردار قاتتىق تەلەپ بىلەن ھەر كۈنى مەشىق قىل-
دۇراتتى . پۇت - قوللىرى قانداق يىللىقچىلار ، باش - پاناھسىز
سەرگەردانلاردىن ئاجايىپ ئۇستا مەرگەنلەر ، چەۋەندازلار ، قىلىچۇازلار
يېتىشىپ چىقتى . قۇتلۇق ئەپەندى ئۇلارنىڭ ساۋاتىنى چىقاردى ، ئېقىم
مەسىلىلىرى ئۈستىدە ھەق - ناھەقنى تونۇتتى ، ئۇلارنىڭ ئۆتمۈشى ،
بۇگۈنى ۋە كېلەچىكى توغرىسىدا ئاددىي ، لېكىن چوڭقۇر تەسىراتلارغا
ئىگە قىلدى .

باتۇق ئۇلارنىڭ سىلىڭى ئىدى . ئۇ ، بۇ قېتىم راستتىنلا ئىسمى -
جىسمىغا لايىق سىلىڭ بولۇشقا نىيەت قىلدى . يېقىندىن بېرى ، يىراق -
يېقىندىكى چوڭ - چوڭ بايلارنى بۇلاڭ - تالاڭ قىلىپ ، ئۇنىڭ ھېسابىغا
گومىنداڭنىڭ ئۇرۇشتىن يالتايغان قاچاق ئەسكەرلىرى ۋە ئاچ كۆز
ئەمەلدارلار بىلەن يەڭ سودىسى قىلىپ قورال - ياراغ سېتىۋالدى . ھازىر
قومۇشلۇقتىكى 20 نەچچە ئادەمنىڭ يېتەرلىك قورالى ۋە ئوق - دورىسى بار

ئىدى . باتۇق ئۆزى تاللىۋالغان يېڭى ۋە چاققان بىر تاپانچىنى بىر تىزىق ئوق بىلەن قۇتلۇق ئەپەندىگە سوۋغا قىلدى ، ئۇمۇ ئەخمەت سەردارنىڭ مەشىقىدە ئۇستا مەرگەن بولۇپ يېتىشكەن ئىدى .

بۈگۈن قۇتلۇق ئەپەندى قومۇشلۇقتىكىلەر بىلەن نۆۋەتتىكى ئىشلار توغرىسىدا ئۇزاق پاراڭلاشتى ، ئۇنىڭ تەكلىپى بىلەن باتۇق شەھەرگە كىرىپ ، « كۈرەش » تەشكىلاتىنىڭ يوشۇرۇن ئەزالىرى بىلەن ئالاقىلىشىدىغان بولدى . قۇتلۇق ئەپەندى ئۇنىڭغا خالىي جايدا ئۇچرىشىدىغان ئادىمى بىلەن پارولنى ئېيتىپ بەردى . كەچقۇرۇن باتۇق يولغا چىقىش ۋاقتىدا ئۇ يەنە خېلى يەرگىچە ئۇزىتىپ بېرىپ ئالاھىدە تاپىلدى : — باتۇق ، ئۆزۈڭگە پەخەس بول ئىنىم ، « شەھەردە كۆز كېرەك ، جاڭگالدا قۇلاق » دېگەن گەپ بار . خەير - خوش . سەپىرىڭگە ئاق يول تىلەيمەن !

ئۇلار قۇچاقلىشىپ خوشلاشتى .

باتۇق كېيىنچە مېڭىپ كۈن چىققاندا شەھەرگە كىردى . شەھەر بۇرۇنقىدىن كۆپ ئۆزگىرىپ كەتكەن ئىدى ، ئۇنىڭ تەبىئىي ھۆسنىنى بېزەپ ، سالقىنىلىتىپ تۇرىدىغان كۆركەم دەل - دەرەخلىرى كېسىپ تاشلانغاچقا ، كوچا ۋە يوللار بۇزۇرۇپ ، قاغىجىراپ تۇراتتى . چوڭراق ئىد - مەرەتلەرنىڭ ئۈستىگە خۇددى يۇمشاق يەردىن ئۇسسۇپ چىققان يەر مەرىزىدەك ، زومچەك - زومچەك پوتەيلەر سېلىنغان ، سېپىل بويلاپ چوڭقۇر ئاكوپلار قېزىلغان ئىدى . باتۇق كۆپ يەرگە بارمىدى ، قۇتلۇق ئەپەندى ئېيتىپ بەرگەن ئادرېس بويىچە ئۇدۇل تاش بازىرىغا كەلدى . ئۇ يەردە بىر ئەر - خوتۇن ئاچقان كىچىككىنە قۇۋاقخانا بار ئىدى . باتۇق ئۇنى ئاسانلا تاپتى ، ياشانغان ئەر خوجايىن دۇكاننى ئەمدى ئېچىپ ، پوكەي سۈرتۈۋاتاتتى . باتۇق ئۇنىڭ يېنىغا كېلىپ سالام بەردى ، ئۇ 60 تىن سەل ھالقىغان ، ساقاللىق ، قارا چوقۇر ئادەم ئىدى . ئىسمى ۋاڭ دالى بولۇپ ، خەنزۇلار « ۋاڭ مازا » ، ئۇيغۇرلار گاھىدا « ۋاھاپ چوقۇر » ، گاھىدا « ۋاھاپ جاڭگۇيىدە » دەپ ئاتايتتى . ئۇچىسىغا كۆك لەمبۇق جا .

جازا چاپان ، پۇتسىغا شالووردىن تىكىلگەن قەشقەرچە شىپەك كەش كىيىۋالغان بۇ ئادەم ئۆز ۋاقتىدا ئەلەمدىمۇ ، قەلەمدىمۇ خېلى دەۋر سۈرگەن مۆتىۋەرلەردىن ئىدى . ئۇ يۈنەنلىك بولۇپ ، ياڭ زېڭشىڭ دەۋرىدە شىنجاڭغا كەلگەن . 1928 - يىلى ياڭ زېڭشىڭ ئۆلتۈرۈلگەندە ، ئۇ يېڭىدىن قۇرۇلغان ئوفىتسېرلەر مەكتىپىنىڭ مەسئۇلى ئىدى . جىڭ شۇرېن تەختكە چىقىدىغان چاغدا ، ئۇ ئاشۇ سالاھىيىتى بىلەن ئۇنىڭ ھاكىمىيەتنى قولغا ئېلىشىغا ئاكتىپ ھەمكارلاشتى . 1933 - يىلدىن كېيىن ئۇ شېڭ شىسەينى ھىمايە قىلىپ ئۇزاق ئۆتمەي دۇبەن مەھكىمە خارجى ئىشلار بۆلۈمىنىڭ باشلىقلىقىغا تەيىنلەندى . 1937 - يىلى ئۇ ، « شېڭ شىسەي ۋە شىنجاڭ » ناملىق ئۇزۇن بىر پارچە ماقالە يېزىپ ، شېڭ شىسەينى كۆككە كۆتۈردى ، ھەتتا شېڭ شىسەي قولغا ئېلىشتىن بىر كۈن بۇرۇن شىنجاڭ دارىلفۇنۇن ئوقۇغۇچىلىرىغا : شېڭ شىسەينى « مېھمان دوست ، پەزىلەتلىك ، بەلكىم جۇڭگونىڭ داھىسى بولۇپ قېلىشى مۇمكىن » دەپ ، ئۆزىنى ئالىي مېھمان سۈپىتىدە كۆتۈرۈۋالغانلىقىنى ، « ئالتە بۈيۈك سىياسەت » دەرسلىكىنى تۈزۈشكە تەكلىپ قىلغانلىقىنى سۆزلەپ ماختانغان ئىدى . ۋەھالەنكى ، بۇ سۆزنىڭ ئاخىرى تۈگىمەيلا ، 1940 - يىلى ئۇ ئاتالمىش ئىككىنچى قېتىملىق سۇپقەست ئەنزىسىدىكى ئاساسلىق ئادەم ھېسابلىنىپ قولغا ئېلىندى . ئائىلىسى قەشقەرگە سۈرگۈن قىلىندى . لېكىن ئۇ تەلىيى ئوڭدىن كېلىپ ئۆلۈمدىن ساق قالدى . ساقچى باشقارمىسىغا يېڭىدىن ئۆستۈرۈلگەن بىر ئوقۇغۇچىسى ئىككى يىلدىن كېيىن ئۇنى تۈرمىدىن بوشىتىپ قەشقەرگە يولغا سېلىۋەتتى ...

ئۇ ، ئۇزاق يىللىق ئەگرى - توقاي يولدىن مانا شۇ چاغدىلا توغرا بىرىيە كۈن چىقىرىلدى . ئۇنىڭ يەكۈنى : ئۆزى قاتناشقان بارلىق ھاكىمىيەت يالغان ، ساختا ، چىرىك ، ۋەھشى ! شۇنىڭ ئۈچۈن ئىككىنچى ، ئۇ كېيىنكى چاغلاردا يەنئەنگە تەلپۈنۈپ قالدى ، لېكىن ، ئۇ ئەمدى كۈچ - مادارىدىن ، ئەقىل - پاراسەتتىن قالغان ئىدى . شۇڭا ، ئۇ ھازىر ياخشى يولدىكى ياخشى نىيەتلىك كىشىلەر ئۈچۈن قولدىن كېلىدىغان ھەر

قانداق خىزمەتنى قىلىشنى خالايتتى ...

باتۇق ئۇنىڭ كۆزلىرىدىكى سەمىمىيلىك بىلەن مۇلايىملىقنى
كۆرۈپ ، ئىككىلەنمەيلا مەخپىي بەلگىنى ئېيتتى :

— بۇغداي ھارىقى بارمۇ ؟

— يوق ، قوناق ھارىقى بار .

— ماڭا بۇغداي ھارىقى كېرەك ئىدى .

— قانداق بۇغداينىڭ ؟

— قارا بۇغداينىڭ ...

— ئىچكىرى كىرىڭ ...

باتۇق دۇكاننىڭ ئىچكىرىسىدىكى پاكىز ، چاققانغىنا ياتاق ئۆيىگە
كىردى . ئۇ يەردە خوجايىننىڭ ئايالى — 50 نەچچە ياشلىق سېمىز ،
دوغلاق ئايال قاچا - قومۇچلارنى يۇيۇپ ئولتۇراتتى . ئۇنىڭ ئىسمى « گۈ
تەتەي » بولسىمۇ ، ئۇيغۇرلار « گۈل تەتەي » دەپ تەلەپپۇز قىلاتتى .
خوجايىن ئايالىغا ئىشارەت قىلدى ، گۈ تەتەي ئىشىكىنى ھىم يېپىپ دۇكانغا
چىقىپ كەتتى . خوجايىن دېرىزە پەردىسىنى چۈشۈردى ، باتۇقنى
ئورۇندۇققا ئولتۇرغۇزۇپ ئاستا سورىدى :

— نەدىن كەلدىڭىز ؟

— قومۇشلۇقتىن .

— ئىسمىڭىز نېمە ؟

— باتۇق ...

— ھە - ھە ... ئاڭلىغان ، — دېدى خوجايىن ئورنىدىن قوزغى-
لىپ ، — قۇتلۇق ئەپەندى سىزنىڭ گېپىڭىزنى قىلاتتى ... راست ، ئۇ
كىشىدىن خەۋەر بارمۇ ؟

— بار ، ئۇ ھازىر بىز بىلەن بىللە ...

شۇ گەپ بىلەن خوجايىننىڭ چىرايى ئېچىلىپ كەتتى ، ھاي-
جانلاندى ، ئۇلۇغ - كىچىك تىنىدى ، شالاڭ ماش گۈرۈچ ساقلى يەڭگىل
تىتىدى .

— ھايات دەڭ ... — دېدى ئۇ تېخىچە ئىشەنمەيۋاتقاندەك ئارىسالدى تەلەپپۇزدا ، — ئۆتكەندە ئون نەچچە مەھبۇسنى يېڭىشەھەرگە يۆتكەپ ماڭغاندا ، ئۇنىڭ قىزىل دەرياسىغا ئۆزىنى تاشلىۋالغانلىقىنى ئاڭلىغان ئىدىم ، قالغانلىرىنى شۇ كېچىسى يېڭىشەھەردە تىرىك كۆمۈۋېتىپتۇ ...

— قۇتلوق ئەپەندى شۇ قاچقانچە سالامەت يۈرۈۋاتىدۇ ، بۇ يەرگىمۇ مېنى شۇ كىشى كىرگۈزدى ، — دېدى باتۇق تېخىمۇ ئىچكىرىلەپ ، — مەن بۈگۈن پوچتىكەش بىلەن كۆرۈشمە كىچى .
خوجايىن ئورنىدىن تۇردى :

— بولىدۇ ، مەن سىزنى ئۇنىڭ بىلەن ئۇچراشتۇراي ، كەچتە مۇشۇ يەرگە كېلىڭ .

باتۇق قاۋاقخاندىن چىقتى ، تاش بازىرىدىكى بىر چايخانغا كىرىپ ئىككى نان بىلەن قايماق چاي ئىچتى . ئۇنىڭدىن كېيىن تۈمەن بويىغا بېرىپ ، كەچ كۈزىنىڭ ئالا بۆرەك ئاپتىپى چۈشكەن بىر قۇملۇقتا يېتىپ ئۇخلىدى . ئۇ ئويغانغاندا ، كۈن قايرىلغان ئىدى ، ئوبدانراق غىزلىنىش ئۈچۈن شەھەرگە ماڭدى ، چوڭ رەستىدە كېتىۋېتىپ كۈتۈلۈپ كەتكەن بىر ئىشقا يولۇقتى . ئاتقا مېنىۋالغان يوغان سەللىلىك موللا غىجىم روماللىق ياش ئايالنى ئالدىغا سېلىپ ، سۈرتۈپ قىلىپ ئۇرۇۋاتاتتى . ئايال قاچاتتى ، يىغلايتتى ، ۋارقىرايتتى ، ئۇزۇن ۋە قېلىن دەررە « ۋاق - ۋاق » تەگكەندە تولغىناتتى . يولۇچىلار ، دۇكاندارلار ، خېرىدارلار خۇددى تاماشا بولۇۋاتقاندەك پەرۋاسىز تۇرۇشاتتى . ئاتلىق موللا باتۇقنىڭ ئۇدۇلىغا كەلگەندە ، ئېتىنى چاپچىتىپ دەررىنى يەنە شۇنداق بىر شىلتىۋېدى ، ئايال چاققانلىق بىلەن باتۇقنىڭ ئارقىسىغا ئۆتۈۋالدى ، دەررە باتۇقنىڭ يەلكىسىگە تەگدى ، موللا ئۇنىڭغا « نېرى تۇر » دەپ ئالىيىپ ، يەنە ئۇرۇشقا تەمىشلىۋېدى ، باتۇق ئۇنىڭ بېلىكىگە كاپىلا ئېسىلدى .

— موللام ، نېمانچە كۈچلۈك غەزەپ بۇ؟! — دېدى ئۇ موللانىڭ بېغىشىنى چىڭ سىقىپ ، — بولدى قىلىسلا ئەمدى ، مەزلۇم كىشى ئاجىز

ئەمەسمۇ؟!

موللا باتۇققا گۈر كىردى :

— سەن نېمە ئادەم؟! ئۇ چوڭ رەستىدە يۈزىنى ئېچىپ
نامەھرەملىك قىلدى ، شەرىئەتنىڭ ھۆكۈمى بويىچە تېخى يەنە ئون دەررە
يەيدۇ ، نېرى تۇر !

— ئاچچىقلىرىغا ھاي بېرىپ ، بولدى قىلسىلا دەيمەن موللام ! —
باتۇق ئۇنىڭ بېغىشىنى تېخىمۇ چىڭ سىقتى ، موللانىڭ دەررە تۇتقان
قولى بوشاشتى ، ئۇششاق سۆڭەكلىرى غىرىسلاپ ، پەي - سىڭىرلىرى
تارتىشتى ، ئاغرىقتىن ئۇنىڭ كۆزلىرى قىسىلىپ ، چىرايى پۇرۇشۇپ
كەتتى . ئاڭغۇچە ئەتراپقا بىر نەچچە بىكار تەلەپلەر ئولاشتى ، بەزىسى
باتۇققا ، بەزىسى موللىغا بولۇشۇپ ۋاراك - چۇرۇڭ قىلدى ، كىشىلەر تې-
خىمۇ كۆپەيدى ، جېدەلنى باشقىلار ئاللىقاچان سىتىۋالغان ئىدى . باتۇق
مالمانچىلىقتىن پايدىلىنىپ ، ھېلىقى ئايالنى يېتىلگىنىچە غىپىدە تىكى-
ۋەتتى . ئۇلار رەستىدىن قايرىلىپ ، ئۇزۇن ، تار كوچىغا كىرگەندە ،
باتۇق توختاپ خوشلاشماقچى بولدى :

— خېنىم ، ئەمدى مەن كېتەي ، سىلىمۇ ئارقا يول بىلەن ئۆيلى-
رىگە كەتسىلە ...

— سىلىگە كۆپ رەھمەت ! — دېدى ئايال ھاياجانلىق تىنىپ ، —
مېنى دەپ ئازار يېدىلە ...

— ھېچقىسى يوق ! — دېدى باتۇق يىگىتلەرچە غۇرۇر بىلەن ، —
موللا دېگەن بىكار تەلەپ نانقېپىلار ، قىلغىلى ئىش تاپالماي بوزەكنى ئانىي
قىلىدۇ ! ... ئانچە - مۇنچە تېتىنىپ قويغانمۇ ياخشى ...

— سىلىگە رەھمەت ، ئاجىزلارغا قىلغان ھىممەتلىرى ئۇچۇن
بىزدىن يانمىسا ، خۇدادىن يانار ... — ئايال كەتمەكچى بولۇپ قايرىلدى -
يۇ ، لېكىن بىر نەرسىگە قىيمىغاندەك توختاپ قالدى ، — ئىسىم - شەرىپ-
لىرىنى بىلىشكە بولارمىكىن ... بىر كۆرگەن تونۇش ، ئىككى كۆرگەن
تۇغقان ، دەيدىغان گەپ بار .

— بولمامدىغان خېنىم ، — دېدى باتۇق تۈز كۆڭۈللۈك بىلەن ، — ئىسىم باتۇق ، مەن بىر سەھرالىق ...
ئايال ۋىلىققىدە بىرنى كۈلۈپ ، قائىدە بويىچە ئەمدى ئۆزىنىڭ ئىسمىنى ئېيتتى :

— مېنىڭ ئىسىمىم نازاكەت خېنىم ...
— نازاكەت خېنىم ؟ ... — تەكرارلىدى باتۇق ۋە بىر نەرسىنى ئەسلىگەندەك تۇرۇپ قالدى ، كېيىن بىردىنلا چىراي ئېچىپ سۆزلەپ كەتتى ، — سىلە ھاجى ئورۇسنىڭ ئايالى نازاكەت خېنىم بولاملا ؟ ...
ئايال ھەم ھەيرانلىق ، ھەم خۇشاللىقتا ھولۇقۇپ قالدى :
— شۇنداق ، ئۇ كىشىنى سىلە قانداق تونۇيالا ؟

— تونۇيمەن ، ئوبدان تونۇيمەن ! — دېدى باتۇق ۋە بىر خىل ئىچكى ئازاب بىلەن داۋام قىلدى ، — مەن ئۇ كىشى بىلەن تۈرمىدە بىللە ياتقان ، شۇ چاغدا سىلەنىڭ ئىسىملىرىنى كۆپ ئاڭلىغان ...
شۇ چاغ باتۇقنىڭ كۆز ئالدىدا ھېلىقى پاجىئەلىك كېچىدىكى مەخپىي ئۆلتۈرۈش كارتىسىنى قايتا نامايان بولدى ، يۈرىكى قاتتىق سوقۇپ ، قېنى قاينىدى . پۇت - قولى بىلىنەر - بىلىنمەس تىترەپ كەتتى . ئۇ ھاجى ئورۇسنىڭ شۇ كۈنكى پاجىئەدە ئۆلتۈرۈلگەنلىكىنى ياكى ھايات قالغانلىقىنى بىلمەيتتى . شۇڭا ، نازاكەت خېنىمدىن ئاستا ۋە مىسكىن ئاۋازدا سورىدى :

— ئۇ كىشى ھاياتمۇ ؟

— ياق ... — نازاكەت خېنىمنىڭ ئۇنى ئىچىگە چۈشۈپ كەتتى .
ھەر ئىككىلىسى بىر دەققە ئېغىر سۈكۈتكە چۆمدى ، كېيىن نازاكەت خېنىم غىجىم رومىلىنى لەپپىدە كۆتۈرۈپ يۈزىنى ئاچتى :
— تونۇشۇپ قويايلى ! ...

باتۇق كۆزىنى مىت قىلماي چەكچىيىپ قالدى ، نازاكەت خېنىمنىڭ گۈزەللىكى ، ئاقلىقى ، سۈزۈكلۈكى ئۇنى ھەيران قالدۇردى . ئۇ شۇ يېشىغىچە ئايال زاتى ئىچىدە بۇنداق لەۋەن ، ساھىبجامال چوكاننى

كۆرمىگەن ئىدى . بايقىمۇ مۇدەھىش خياللار بىردىنلا ئۇنىڭ كاللىسىدىن ، قەلبىدىن كۆتۈرۈلۈپ كەتتى ، ئۇنىڭ ئورنىنى ئاجايىپ شېرىن ۋە سىرلىق تۇيغۇلار ئىگىلەپ ئالدى . نازاكەت خېنىم باتۇقنىڭ ھېرىسمەن كۆزلىرىگە قاراپ كۆلدى ، كۈلگەندىمۇ ، دىلكەشلىك بىلەن ناھايىتى تاتلىق كۆلدى . شۇ تاپتا ، باتۇقنىڭ ئېگىز ۋە سۈرلۈك تۈرمە تاملىرى ئىچىدىكى مەنىسىز ھەم سوغۇق تۇرمۇشتىن ئۈگەپ قالغان قەلبى بىردىنلا لەرزىگە كەلدى . — ئۆيۈم ئەنجان كوچىسىدا ، — دېدى نازاكەت خېنىم ئۇزۇن كىرىپكىلىرىنى تېز - تېز قېقىپ ، — شەھەرگە كىرگەندە يوقلاپ تۇر - سىلا ...

نازاكەت خېنىم يۈزىنى ياپىتى ، بېشىنى چىرايلىق ئېگىپ خوشلاشتى ، كەكلىكىنىڭ يورغىسىدەك تېز ، ئەمما ئۇششاق قەدەملەر بىلەن ئۇزاپ كەتتى . باتۇق نازاكەت خېنىمنىڭ ئارقىسىدىن ئۇزاقتىچە قاراپ قالدى ، ئۇنىڭ پۈتۈن ۋۇجۇدى ھەر بىر ھۈجەيلىرىگىچە لەززەتلىك بىر سېزىمنىڭ تەسىرى بىلەن مەست بولغان ئىدى .

ئۇ بۈگۈنكى سەپىرىدىن رازى بولدى ، نازاكەت خېنىم بىلەن بول - خان تاسادىپىي ئۇچرىشىش ئۇنى باشقىچە ، يېپىڭى بىر دۇنياغا باشلاپ كىرگەن ئىدى . ئۇ ھاياجان ئىلكىدە ئاستا شىۋىرلىدى : « مانا باغقا كىرگەن ئالما كۆرەر ، چۆلدە قالغان سالما » دېگەندەك شەھەرگە كىرىپلا جاناننى كۆردۈم ... »

2

باتۇق كەچقۇرۇن تاش بازىرىغا كەلدى . ۋاڭ دالنىڭ قاۋاقخانىسىغا ھەرخىل ئادەملەر كىرىپ - چىقىپ تۇراتتى . خوجاين ئۇنى ئىچكىرى ئۆيگە شەرەتلىدى ، باتۇق ئۆيگە كىرىپلا ئۆزى دېمەتلىك ئاق سېرىق بىر يىڭىت بىلەن ئۇچراشتى . يىڭىت ئورنىدىن تۇرۇپ باتۇققا قول ئۇزاتتى .

— تونۇشۇپ قويايلى ، پوچتىكەش بولمەن ، سەپداشلارنىڭ ئەھۋالى قانداقراق ؟

باتۇقمۇ قىزغىن كۆرۈشتى :

— ياخشى ، ھەممىسى ياخشى . ئىسىم باتۇق ، قۇتلۇق ئەپەندى سىز بىلەن ئالاقىلىشىشقا ئەۋەتكەن .
يىگىت خۇشاللاندى :

— ناھايىتى ياخشى بوپتۇ ، سىلەر بىلەن ئالاقە ئورنىتىشقا تەشنا ئىدۇق . بۈگۈن ئاخىر ئۇچراشتۇق ، ئىسىم ھەيدەر خوجا ...

— ھەيدەر خوجا ؟! — باتۇقنىڭ خۇشخۇي چىرايى تۇيۇقسىز ئۆز گەردى . يىگىت يەنە شۇنداق تەبىئىي ئاۋازدا تەكرارلىدى :

— شۇنداق ، ھەيدەر خوجا .
— كىمنىڭ بالىسى سىز ؟ — باتۇقنىڭ ئاۋازى قوپالراق چىقىپ كەتتى .

« شورباغ » دىكى ھەمدەمبەگنىڭ كىچىك ئوغلىمەن ! ...

باتۇقنىڭ بىردىنلا جۇدۇنى تۇتۇپ ، سەنلەپ كەتتى :

— ساقچى باشلىقى ھاپىز خوجىنىڭ ئىنىسى سەن ، شۇنداقمۇ ؟! — شۇنداق ...

شۇ گەپ بىلەن باتۇق ئورنىدىن دەس تۇردى ، بەدىنى تىكەن لەشتى ، كۆزىگە قاراڭغۇلۇق تىقلىدى .

— سەن بۇ يەردە نېمە ئىش قىلسەن ؟! — دەپدى ئۇ رەسمىي سوراقلاپ . لېكىن ھەيدەر خوجا پېتىنى بۇزمىدى :

— ئىنقىلابىي خىزمەتنىڭ ئېھتىياجى بىلەن كەلدىم ...

— سەنما ؟! سەن ئىنقىلابچىما ؟! — باتۇق دېمىغىنى قاقتى ، —

سەن ئىنقىلابچى بولساڭ ، سەن ماڭغان يولدا مەن يوق !

باتۇق ئىشىكىنى تاراققىدە يېپىپ ئۆيىدىن چىقتى . پوكەي يېنىدىكى خوجايسىنغىمۇ ، مېھمان كۈتۈۋاتقان گۈل تەتەيگىمۇ گەپ - سۆز قىلمىدى ، قاپقىنى تۇرۇپ ، كىمگىدۇر قېيىدىغاندەك گۈس - گۈس دەسسەپ

ئۇزاپ كەتتى ...

كۈندۈزدىكى ئۇچرىشىش باتۇقنىڭ كۆڭلىنى قاناتلاندۇرغان بولسا، كەچتىكى ئۇچرىشىش ئۇنىڭ جاسارىتىنى سۇندۇرۇۋەتتى، ئۇ غەزەپتىن پاسسىدە يېرىلىپ كەتكۈدەك ھالغا يەتكەن ئىدى. ئۇ ئۆزىچە ئاچچىقلىناتتى، قەيىدايتتى، خۇددى كىچىك بالىدەك گوڭراپ نېمىلەرنىدۇر دەيتتى. ئۇ، تۇرۇپلا ھەيدەر خوجىنى ئاشۇ ئۆيگە قامىۋېلىپ راسا دۇمبالىمىغانلىقىغا پۇشايماي قىلدى، ۋاڭ دالدىنىمۇ گۇمانلاندى. ئۇ غەزەپ، پۇشايماي، ئەلەم ۋە گۇمانسىراشلار ئۆزئارا گىزەلىشىپ كەتكەن چاققۇن ۋە خامۇش كەيپىيات ئىچىدە شەھەر ئايلىنىپ يۈرگەندە، بىر-سىنىڭ قاتتىق، قوپال ئاۋازىدىن چۆچۈپ كەتتى:

— ھەي سەھرالىق ھاڭۋاقتى، ياڭمۇسەن !؟

— نېرى تۇر! — ئارقىدىنلا قارىسىلدىغان قامچا ئاۋازى ئاڭلاندى. باتۇق غۇزۇرۇمدا كەلگەن ئاچچىقى بىلەن يانغا بۇرۇلۇپ قارىۋېدى، قارا ئارغىماق قوشۇلغان ئازادە بىر پوچتىنى كۆردى، ئۇدۇلدىن تىك چۈشۈپ تۇرغان ئاي نۇرى پوچتىدا ئۈگىدەپ ئولتۇرغان ھاپىز خوجىنى ئوچۇق يورۇتۇپ تۇراتتى. باتۇق ئۇنى كۆرۈپلا توندى، پۈتۈن ۋۇجۇدى لايپىدا ئوت ئالدى، كۆزىگە قىزىللىق تىقىلدى، ئاڭغۇچە ئارغىماق تىزگىن سىيرىدى، پوچتا قوڭغۇراقلىرىنى جىرىڭىشتىپ ئۆتۈپ كەتتى، باتۇق پوچتىنىڭ ئارقىسىدىن ئەگەشتى، ئەمدى ئۇنىڭ غەزەپ - نەپرىتى ھاپىز خوجىغا مەركەزلەشكەن ئىدى. ئۇ چىشىنى غۇجۇراتتى، مۇشتىنى قاتتىق تۈگدى، ئالقانلىرى سىرقىراپ كەتتى ...

پوچتا رەستىدىن ئۆتۈپ بىر كوچىغا بۇرۇلدى، كوچا ئادەمسىز، تىمتاس ئىدى. باتۇق ئاستا كېلىپ، پوچتىنىڭ ئارقىسىدىكى توغرا تۆمۈرگە لىككىدە چىقىۋالدى. پوچتىنىڭ سىلكىشى بىلەن چۆچۈپ كۆ-زىنى ئاچقان ھاپىز خوجا ئارقىغا شۇنداق قارىۋېدى، باتۇقنىڭ يوغان ۋە كۈچلۈك قوللىرى يۇمشاق بوينىنى ئامبۇردەك قىستى. شۇ ئان ئۇنىڭ كۆزى پولاتىدى، ئاغزى كۆپۈكلەندى، پۈتى جان ئاچچىقىدا تىپىرلاشقا

باشلىدى . پوچتىكەش ھېچ نەرسىنى سەزمەيتتى ، ئۇنىڭ كۆزى يولدا بولسا ، قۇلىقى قارا ئارغىماقنىڭ باش - كۆزىگە ئېسىلغان جەز كولدۇرمىلارنىڭ بىر خىل رېتىمدىكى مۇزىكىلىق ئاۋازىدا ئىدى . كېيىن تۇيۇقسىز گۇمشىغان ئوق ئاۋازىدىن تىك موللاق چۈشكىلى تاس قالدى ، ئۇ قاتتىق چۆچۈشتىن ئۆزىنى يىغىپ ، ئاتنىڭ چۇلۇۋۇرىنى قولغا يۆگەپ كۈچ بىلەن تارتتى ، لېكىن ئۇر كۈگەن قارا ئارغىماق ھەدەپ تىزگىن سىيرىپ ، تار كوچىدا گۈلدۈرلەپ كېتىۋەردى . بايىقى ئوقنى جان ھەلقۇ- مىغا كەلگەن ھاپىز خوجا تاپانچىدىن بەلگە ئۈچۈن ئاتقان ئىدى ، باتۇق شۇ چاغدىلا قولىنى بوشتىپ ، ئۆزىنى دالدغا ئالدى ، پوچتا نەگە بېرىپ نەدە توختىدى ، ئاقسۋىتى نېمە بولدى ، بۇلارنى باتۇق بىلەلمىدى . ئۇ ھاپىز خوجىنىڭ تۇيۇقسىز ئامەتكە يولۇققان يېرىم جېنىنى ھازىرچە ئاما- نەتكە قويۇپ ئارقىغا ياندى ، كەچكى بازاردىن ئىككى نان ئېلىپ بەلۋىغىغا تۈگدى . دە ، شەھەردىن تېزلا چىقىپ كەتتى .

3

ئۇ قومۇشلۇققا كېلىپلا بۇتىنىۋالدى . قۇتلۇق ئەپەندى سۆزلەشتى چۈشەندۈردى ، كار قىلىمىدى ، ئۇنىڭ كاللىسى بىرلا خىيال بىلەن قېتىۋالغان ئىدى .

— بىزنىڭ مۇشۇنداق ئادىمىزاتسىز قومۇشلۇقتا مەيدىمىزنى داڭ يەرگە يېقىپ ، جېنىمىزنى تىكىپ يۈرۈشىمىز ئاشۇنداق سېرىق جويۇتلار ئۈچۈنمىدى ؟! — دەيتتى ئۇ بوزۇرۇپ ، تاتىرىپ ، — مەن ھەرگىز ئىتنىڭ قۇيرۇقىغا ئېسىلىپ دەرياغا كىرمەيمەن ! ...

قۇتلۇق ئەپەندى بۈگۈن ئۇنىڭ بىلەن يەنە سۆزلەشتى ، ئۆزى ئوقۇغان كىتابلاردىن ، تارىختىن نەقىل كۆرسەتتى ، ئاخىرىدا كۆيۈنگەن ، ئېچىنغان ھەم يېلىنغان تەلەپپۇزدا مۇنداق دېدى :



— باتۇق ، ئىنىم ، كۆڭلۈڭنى چۈشىنىمەن ، يۈرىكىڭدىكى ئىنتىقام ئوتى سېنى شۇ كويغا سېلىۋاتىدۇ . لېكىن ، پىچاق ھەرقانچە ئىنتىك بولسىمۇ ، ئۆز سېپىنى كەسمەيدۇ . ھەيدەر خوجا ئۆز ئادىمىمىز . ئۇ گەرچە ھەمدەمبەگنىڭ ئوغلى ، ھاپىز خوجىنىڭ ئىنىسى بولسىمۇ ، ئۇلارغا قىلچە ئوخشاشمايدۇ ...

— نېمىشقا ئوخشاشمايدىكەن ؟! «ئالا قۇيرۇقنىڭ بالىسى ھامان چالا قۇيرۇق!» — باتۇق يەنە بويىنى تولىغدى .

قۇتلۇق ئەپەندى سەۋرچانلىق بىلەن چۈشەندۈردى :
— « بىر يىلەكتە مىڭ خەمەك » دېگەن گەپنى ئاڭلىمىغانمىدىڭ ؟ ھەيدەر خوجا ئۆزىنىڭ كىشىلىك قارىشىنى خېلى بۇرۇن بەلگىلەپ بولغان مۇستەقىل ئادەم . ئۇ كىچىك ۋاقتىدىلا ، تاغىسىغا ئەگىشىپ سودىگەرچىلىككە چىقىپ ، چەت ئەلدە بىر نەچچە يىل ئوقۇغان ، ئىلغار تەربىيە كۆرگەن ، ئۇ مەرىپەتپەرۋەر ، غەربپەرۋەر ئادەم . دۇنيادىكى كاتتا ، ئۇلۇغ ئىنقىلابچىلار ئىچىدىمۇ يۇقىرى تەبىقىدىن ، ئەزگۈچى سىنىپتىن چىققانلار كۆپمۇ ؟ مەسىلەن ...

باتۇق ئۇنىڭ سۆزىنى جاھىللىق بىلەن قېغىۋەتتى :
— مەن ئۇلارنى بىلمەيمەن ، چاتقىمۇ يوق ! مېنىڭ بىلىدىغىنىم : ھەمدەمبەگ ، ھاپىز خوجىغا ئوخشاش ئادەم قىياپىتىدىكى چىل بۆرنىلەر . ئۇلارنى ھەرقانداق قىلىپمۇ قوبغا ئايلاندۇرغىلى بولمايدۇ ! ...

باتۇق ئورنىدىن لوڭگىدە تۇرۇپ كەتتى ، ئۇنىڭ ئەدەبسىز ، جاھىللىقى قۇتلۇق ئەپەندىگە ھار كەلدى ، ئۇ ئەلىمنى ئىچىگە سىڭىرىپ ئويلىدى ، ئاخىر باتۇقنى ۋاقتىنچە ئۆز مەيلىگە قويۇپ بېرىش قارارىغا كەلدى . باتۇق كەچقۇرۇن ئەخمەت سەردارغا « بىر ئاز ئايلىنىپ كېلەي » دەپ قويۇپ قومۇشلۇقتىن چىقىپ كەتتى .

ئۇ بىر بېسىپ ، ئىككى بېسىپ ، قومۇشلۇقتىن ئون چاقىرىم يىراقلىقتىكى خىلۋەت بىر يېزىغا كەلدى . ئاي نۇرى ھارغىلىققا چۆككەن

جىمجىت ، كۆچۈم يېزىنى سوغۇق يورۇتۇپ تۇراتتى . باتۇق كۇمىلاچ تاملىق قىغىر - قىيسق ئۆيلەرنىڭ ، ئېرىق بويىدىكى دوڭغاق سۆگەت - لەرنىڭ دالدىسى بىلەن مېڭىپ ، چەتتىكى بىر ئىشىكنىڭ ئالدىغا كەلگەندە توختىدى ، ھويلىغا ئارقا - ئارقىدىن ئۈچ تال چالما ئاتتى . ئۇزاق ئۆتمەي ئىشىك غىچىرلاپ ئېچىلدى ، بوسۇغىدا بىر گەۋدە پەيدا بولدى ، ئۇ ئىككى تەرىپىگە قاراپ قويۇپ ئاستا مىدىرلىدى ، ئىككى گەۋدە بارا - بارا يېقىنلاشتى ، قوللىرىنى تۇتۇشۇپ كۇسۇرلاشتى :

— كەپقاپلىغۇ ، غوجام ؟ ... ، — ئۆيدىن چىققان ياش جۇۋان ئەر كىلىدى ، سۇر كەلدى .

— سېنى سېغىنىپ كەلدىم ... — باتۇق ئۇنىڭ يۈزىنى يېنىككىنە موتاپ قويدى . ئىككىيلەن تېخى يېقىندا تونۇشۇپ قالغان ئامراق ئاشىنىۋازلاردىن ئىدى . ئايالنىڭ قاش - كۆزى ئادەتتىكىچە بولسىمۇ ، يېتىشكەن كۆكسى بىلەن ساغرىسى كۆزنىڭ يېغىنى يەيتتى ، ئۇنىڭ ئېرى يېرىم ئاي ئىلگىرى ھۆكۈمەت سەيسىسىگە تۇتۇلۇپ كەتكەن ، قاچان كېلىشىنى ھېچكىم بىلمەيتتى . چوكان قۇلقى ئېغىر قېينانىسى ۋە ئۈچ ياشلىق قىزى بىلەن مۇشۇ ئۆيدە تۇراتتى .

— قېينانام تېخى ئۇخلىمىدى ، — دېدى ئايال ئەتراپقا سىزلىق قاراپ ، — كېيىنرەك كەلسە ، بۈگۈن ئۆگزىگە جاي راسلاي ، ئۆينىڭ ئارقىسىدىن ئارغامچا ساڭگىلىتىپ قويىمەن ، شۇ يەردىن چىقسىلا ...

ئايال شۇ گەپنى قىلىپلا ئارقىغا ياندى ، ئىشىك غىچىرلاپ يېپىلدى ، تاراقشىپ دەم سېلىندى . باتۇق باغچانلىغان جىگدە بونجالىقىغا كىردى ، ئەشمە قۇمغا مەيدىسىنى يېقىپ ياتتى ، ئەمما ، زادىلا تىنچلايدىمىدى ، يۈرىكى سوقۇپ ، نەپىسى تاقىلداپ كەتتى ، ۋاقىت ئۇنىڭغا تولىمۇ ئاستا ئۆتۈۋاتقانداك تۇيۇلماقتا ئىدى . ئۇ مىڭ تەسلىكتە بىر سائەتنى ئۆتكۈزۈپ ، ھېلىقى ئۆينىڭ ئارقىسىغا كەلدى ، دېگەندەك ، ئۆگزىدىن بىر ئارغامچا ساڭگىلاپ تۇراتتى ، باتۇق ئۇنىڭغا ئېسىلىپ ، پۇلاڭشىتىپ باقتى ، ئارغامچا ئۆگزىدىكى مورىغا باغلانغان ئىدى . ئۆگزىدىن يالغان

يۆتەلگەن بەلگە ئاۋازى ئاڭلاندى . باتۇق ئارغامچىغا ئېسىلدى ، پۈتتىنى تامغا دىيەپ ، بىر قەدەم - بىر قەدەمدىن يۇقىرى كۆتۈرۈلدى ، ئارغامچا بارغانسېرى چىڭ تارتىشتى ، باتۇقنىڭ ئېغىر گەۋدىسى تامنىڭ ئوتتۇرىسىغا كەلگەندە ، كۈتۈلمىگەن پېشكەللىك يۈز بەردى : مورا گۈلدۈرلەپ ئۆرۈلدى ، ئارغامچا بوشاپ كەتتى ، باتۇق ئاخماتا قىلىنغان يۇمشاق يەرگە ئوڭدىسىغا يىقىلدى ، قورساق ، مەيدىلىرى ئارقا - ئارقىدىن چۈشۈۋاتقان كېسەكلەر بىلەن تۇنجۇقۇپ قالدى ، ئاغزى - بۇرنىغا ئاچچىق قۇيا تىد قىلدى ...

ئۆگزىدىكى ئايال قورقۇپ كەتتى ، ئۆيدىن قېيىنسىنىڭ ئەنسىز ئاۋازى ئاڭلاندى ، ئايال ئۆگزىنىڭ لېۋىگە كېلىپ ئاستا ، لېكىن هولۇقۇپ يېلىندى :

— خۇدا ھەقىقى تېز كەتسىلە!... ئەمدى خەقلەر تۇيۇپ قالىدۇ!...
 باتۇق ئورنىدىن تەستە قوپتى ، قورسىقى ، مەيدىسى سىرىقراپ ئاغرىۋاتاتتى . ئۇ بېشىغا كەلگەن بۇ نەسچىلىكنى تىللاپ ، قاغاپ ئۆيدىن يىراقلاشتى ، شۇ ئاچچىقىدا ھېچ يەردە توختىماي ، شەھەرگە قاراپ جېدەللەپ يۈرۈپ كەتتى ...



XI باب قان بىلەن يۇيۇلغان داغ

كۆڭۈلدىن كۆڭۈلگە يول بار .
— ئۇيغۇر خەلق ماقالى

1

باتۇق ئىككى كۈندىن بېرى ھاپىز خوجىنى پايلاپ يۈردى . ئۆت-كەن كېچىدىكى تۇيۇقسىز ئۇچرىشىشتىن كېيىن ئۇنىڭ قەلبىدە شىددەتلىك بوران كۆتۈرۈلگەن ئىدى ، بوران ئۇنى تەلۈبلەشتۈردى ، تىنچ تۇرغۇزمىدى ، قاراملىق بىلەن خالىغان يېرىگە بېشىنى تىققۇزدى : ساقچى ئىدارىسىنىڭ ئالدىغا باردى ، دالدىلارغا يوشۇرۇنۇپ ھاپىز خوجىنىڭ نەگە بېرىپ ، نەدىن كېلىشىنى كۆزەتتى ، ئۇنىڭ ماشىنىسىغا ئەگىشىپ ، بەزىدە دوتەي يامۇلىنىڭ ئالدىغا ، بەزىدە 9 - يېرىگادىنىڭ شتابى تۇرۇشلۇق يەرگە بېرىپ پۇرسەت كۈتتى ؛ ئۇنىڭ پوچتىسىغا ئەگىشىپ ، ئۆيىنىڭ ئىشىكىگىچىمۇ باردى . لېكىن ھاپىز خوجا شۇ كۈندە لەردە خۇددى «سۈتتىن ئاغزى كۆيگەن قېتىقنى پۇۋلەپ ئىچىدۇ» دېگەندەك ، ناھايىتى سەگەك ۋە تۇيغۇن بولۇپ قالغان ئىدى . ھېلىقى كۈنى كەچتە بولغان پوچتا ۋەقەسىدىن كېيىن ئۇ ئىككى كۈنگۈچە ئۆپىدىن بېشىنى چىقارمىدى ، چىقىمۇ يالغۇز چىقمايتتى ، ماشىنىدىمۇ ، پوچتىدىمۇ بىر مۇھاپىزەتچى بىللە ئىدى ...

باتۇق كۈتۈۋېرىپ جىلە بولدى ، ئاخىر بۈگۈن بىر ئىشقا بەل

باغلاپ ، باشقا كەلگەننى كۆرمە كچى بولدى . چۈشتە ئۇنىڭ پوچتسىغا ئەگەشتى ، ھاپىز خوجا چۈشلۈك تاماق ئۈچۈن ئۆيگە قايتقان ئىدى . پوچتا ئۇنى قەدىمىي كوچىنىڭ ئىچكىرىسىدىكى ئىشك ئالدىغىچە ئاپار . دى ، ھاپىز خوجا پوچتىدىن چۈشۈۋېتىپ مۇھاپىزەتچىسىگە بىرنېمىلەرنى دېدى ، مۇھاپىزەتچى پوچتا بىلەن قايتتى ، ھاپىز خوجا ئۆزى يالغۇز ئۆيگە كىرىپ كەتتى . ئارىدىن ئون مىنۇت ئۆتە - ئۆتمەي ئىشك ئالدىدا باتۇق پەيدا بولدى ، زەنجىرنى يەڭگىل قاقتى ، ھايالشمایلا ئوتتۇرا ياشلىق ئايال خىزمەتچى ئىشكىنى ئاچتى .

— ھاپىز جۇيچاڭنى ئىزدەپ كېلىۋېدىم ، — دېدى باتۇق مۇمىن قىياپەتتە سىلىق سۆزلەپ ، — مۇھىم بىر ئىش بار ئىدى ...
— ئۇ كىشى ئەمدى تاماققا ئولتۇردى ، بۇنداق چاغدا خەق بىلەن كۆرۈشمەيدۇ ، — دېدى ئايال ئىشكىنى پېيىشقا تەمىشلىپ ، — كېيىن ئىدارىسىگە بېرىڭ !

باتۇق بىر قولى بىلەن ئىشكىنى ئىچىگە ئىتتىرىپ تۇرۇپ يېلىندى :
— خېنىم ، سىلىدىن خۇش بولاي ، كىرىپ ئېيتىپ باقسىلا ، ئىسىمىم سۇلايمان ، كەسپىم زەگەر ، جۇيچاڭنىڭ رەپىقىسى ئوبدان تو- نۇيدۇ ، ئۆزى ئۆيگە كېلىشىمنى ئېيتقان .

ئايال ئاۋازىنى پەسەيتىپ ، خۇرسىنغان ھالدا مۇنداق دېدى :
— خېنىم ئۆيدە يوق ، يېقىندا ھەيدىۋەتتى ، غوجام باشقىدىن ئۆپلىسىنىدىغاندەك قىلىدۇ ... — ئايال سەل تۇرۇۋالغاندىن كېيىن لىككىدە بېشىنى كۆتۈرۈپ سورىدى ، — ئۆزلىرىنى زەگەر دېلىما ؟

— شۇنداق خېنىم ، سەپسىن ئېرىغ مال بىلەن ھەپلىشمەن ، ئۆزلىرىڭمۇ لازىم بولسا مەن تەييار ، سىلىگە ئوچۇقنى ئېيتاي : جۇيچاڭغا ئازراق ئالغۇن ئىشى بىلەن كېلىۋېدىم ...

— ئەمىسە توختاپ تۇرسىلا ، مەن كىرىپ دەپ باقاي ، — ئايال ئارقىغا بۇرۇلدى ، باتۇقمۇ شەپە چىقارماي ئۇنىڭ ئارقىسىدىن تاپان باستى قىلدى . ئايال قاراڭغۇ دالاندىن ئۆتۈپ ، ئاستى - ئۈستى تاختايلىق

مېھمانخانغا كىرىپ كەتتى ، باتۇق چاققانلىق بىلەن مېھمانخاننىڭ دەھ-
لىزىگە كىرىۋالدى ، ئىچكىرىدىن ھاپىز خوجىنىڭ قوپال ئاۋازى
ئاڭلاندى :

— قوغلىۋەت ! ئۇنداق زەگەرنى تونۇمايمەن ! ...
ئايال بوسۇغىدىن پۇتىنى ئالغۇچە باتۇق ئۆزىنى لىككىدە ئىچكە-
زىگە ئاتتى .

— سەن تونۇمىساڭ ، مەن تونۇيمەن ! — دېدى ئۇ بوراندەك
گۈركىرەپ ، قولىدا كۈمۈش تولتۇلۇق ئۇزۇن خەنجەر پارقىراپ
تۇراتتى ، — سۇلايمان زەگەرنى تونۇمىساڭ ، باتۇقنىغۇ تونۇيدىغانسەن !
ئاستىغا گېلەم ، تام چۆرىدە كۆرىپە سېلىنغان مېھمانخاندا بەھۇزۇر
ئولتۇرۇپ تاماق يەۋاتقان ھاپىز خوجا دەسلەپ داڭ قېتىپ تۇرۇپ قالدى .
كېيىن سەل - پەل ھوشىنى يىغىپ ، ئورنىدىن تۇرۇشقا تەمشلىۋېدى ،
باتۇق ئىككى قەدەم ئالدىغا سىلجىپ ۋارقىرىدى :

— قىمىرلىما ! بولمىسا بوغۇزلىۋېتىمەن !

ھاپىز خوجا گۈللىيىپ ، چىشىنى غۇچۇرلاتقان پېتى ئولتۇرۇپ
قالدى . باتۇق نېمە قىلىشىنى بىلمەي بىر چەتتە لاغىلداپ تۇرغان ئايال
خىزمەتچىگە ئېيتتى :

— خېنىم ، ماۋۇ تانا بىلەن بۇ سېرىق جويۇتنىڭ قولىنى
باغلىسىلا ، — ئۇ يانچۇقىدىن ئىككى غۇلاچتەك قىل تانىنى چىقاردى ، —
بولمىسا ، سىلگىمۇ ياخشى كۈن يوق !

ئايال تۇيۇقسىز يۈز بەرگەن بۇ قورقۇنچلۇق ئەھۋالدىن مەڭدەپ
قالغان ئىدى . ئۇ تىترەپ تۇرغان قولى بىلەن تانىنى ئالدى ، ھاپىز خو-
جىغا قاراپ ئالاقزادىلىك بىلەن بىر - ئىككى قەدەم سىلجىدى ، لېكىن ،
ھاپىز خوجا بىرلا ھومىيىۋېدى ، ئايال چېپىدە تۇرۇپ قالدى .

— ھاپىز ، بۈگۈنمۇ ئۆتكەن كەچتىكىدەك قۇتۇلۇپ قالارمەن دەپ
خام خىيال قىلما ! — دېدى باتۇق ئۇنىڭغا تېخىمۇ يېقىنلىشىپ ، — بىر
خەنجەر بىلەن ھازىرلا تۈگەيسەن ، لېكىن مەن ساڭا ئۇنداق ئاسان ئۆ-

لۇمنى بەرمەيمەن !

ھاپىز خوجا ئۆي كىيىمى بىلەن بولغاچقا يېنىدا قورال يوق ئىدى .
ئۇ بىر كۈچ بىلەن چاچراپ ئورنىدىن تۇرۇپ ، ئالدىدىكى تەخسىنى باتۇققا
ئاتتى . باتۇق ئۆزىنى چەتكە ئالدى ، تەخسە دېرىزىگە تېگىپ چېقىلدى .
ھاپىز خوجا ئەمدى ئاستىدىكى ئورۇندۇقنى ئېلىشقا تەمىشلىۋېدى ، باتۇق
ئۇنىڭ قولىنى كاپىدە تۇتۇۋالدى ، ئۇنىڭ دەرەخ قوۋزىقىدەك يىرىك ۋە
يوغان ئالقىنى ھاپىز خوجىنىڭ يۇمشاق ، نازۇك بارماقلىرىنى قىسىپ غە
رىسلىتىۋەتتى .

— خېنىم ، ئەمدى باغلىسىلا ! — دېدى باتۇق ئايال خىزمەتچىگە
قاراپ ، — بولمىسا ، سىلىنىمۇ قوشۇپ باغلايمەن !

ئايال قورقتى ، يەنە ئارىسالدى بولدى ، ھەر ئىككىسىگە مۆلدۈرلەپ
قارىدى . باتۇق قاتتىق ۋارقىرىدى ، بۇ قېتىم ئۇ راستتىنلا چۆچۈپ ،
ھاپىز خوجىغا ئاستا يېقىنلاشتى ، خوجاينىڭ قولىنى ئارقىغا بوشقىنا قاي
رىپ ، قىل تانا بىلەن باغلىدى . دەل شۇ چاغدا مېھمانخانا بوسۇغىسىدا
خۇددى يەردىن ئۇنىڭغەندەك ، مۇھاپىزەتچى پەيدا بولۇپ قالدى ، ئۇ
ئەھۋالنى كۆرۈپلا قولىدىكى سومكىنى چۆرۈۋەتتى ، تاپانچىنى سۇغۇرۇپ
باتۇققا تەڭلىدى ، باتۇق چەبەسلىك بىلەن ھاپىز خوجىنى ئالدىغا ئۆت
كۈزۈپ قالغان قىلىۋالدى ، مۇھاپىزەتچى ئايال خىزمەتچىگە بۇيرۇق
قىلدى :

— ماڭ ، تېز بېرىپ ساقچىغا خەۋەر قىل !

باتۇقمۇ بۇيرۇق قىلدى :

— مىدىرلىما ، مىدىرلىساڭ بوغۇزلىۋېتىمەن !

ھاپىز خوجا يەنە بۇرۇنقىدەك كۆرەڭ ئاۋازدا ۋارقىرىدى :

— ھەي قانجۇق ! نېمىدىن قورقسەن ، ماڭ ، تېز ساقچىغا بار !

ئايال خىزمەتچى ئۆزىنى ئىشىككە ئاتتى . باتۇق ئەمدى جىددىيلىد
شىپ قالدى ، ۋاقىتىنى چىڭ تۇتمىسا ئەھۋال خەتەرلىك ئىدى . ئۇ
ھاپىز خوجىنى گەجگىسىدىن ئىتتىرىپ ، مۇھاپىزەتچىنى قىستاپ كەلدى ،

مۇھاپىزەتچى ئوق چىقىرىشقا ئامالسىز ئىدى . باتۇق ئۇنىڭغا قەدەممۇ قەدەم يېقىنلاشتى ، ئۇ ئۆزىنى چەتكە ئالدى ، بىردەم ئوڭغا ، بىردەم سولغا قاچاتتى . باتۇق ھاپىزە خوجىنىڭ يەلكىسىدىن قاماللاپ ، بارغانسېرى يېقىنلاشتى ، مۇھاپىزەتچى كارىۋاتنىڭ يېنىغا كەلگەندە توسۇلدى ، باتۇق ئۇنىڭ كۆكسىنى نىشانلاپ خەنجەر ئۇردى ، مۇھاپىزەتچىمۇ بوش كەلمىدى ، ئۆزىنى شاققىدە چەتكە ئېلىۋېدى ، خەنجەر ئۇنىڭ ئوڭ مۇرىسىگە سانجىلىپ قالدى ، ئۇ قاتتىق چىرقىردى ، تاپانچىدىن نىشانسىز ئوق چىقىپ كەتتى . شۇ ئەسنادا كوچا تەرەپتىن دۇپۇرلىگەن ئاۋازلار كەلدى . باتۇق ھاپىزە خوجىنى قاماللىغان پېتى يەردىن دەس كۆتۈردى - دە ، ئىگراپ ياتقان مۇھاپىزەتچىنىڭ ئۈستىگە ئاتتى ، ئەلەم بىلەن ئېڭىكىنى خەپلەپ تۇتۇپ ئۆيدىن ئېتىلىپ چىقىپ كەتتى . ئەمدى ئۇ سىرتقا قاچالمايتتى ، ئاۋۋال مېھمانخانىنىڭ ئىشىكىنى ئەتتى ، ئارقىدىن ھويلىنىڭ ئىشىكىنى ئىچىدىن تاقىدى ، ئاندىن ئۇزۇن شوتا بىلەن ئۆگزىگە چىقىپ شوتىنى ئۈستىگە تارتىۋاتقاندا ، ھويلىنىڭ ئىشىكى شىددەتلىك ئىتتىرىشتىن ئۆرۈلۈپ چۈشتى ...

2

نازاكەت خېنىمنىڭ ئۆيى شەھەرنىڭ ھاۋالىق ، خىلۋەت يېرىگە جايلاشقان ئىدى . قوش قاناتلىق دەرۋازىغا سېرىق تۇچتىن قۇببە ۋە قۇيما ھالقىلار بېكىتىلگەن بولۇپ ، قورۇ ئىچى ئازادە ھەم ھەيۋەتلىك كۆرۈنەتتى . ناۋا چىقىرىپ ياسالغان پېشايۋان نىل رەڭلىك رىشاتكىلار بىلەن زىننەتلەنگەن ، پېشايۋان ئوتتۇرىسىدىكى باغداتچە ئىشىكىنىڭ چۆرىسىگە گەجىدىن شالۋان تارتىلغان ، پېشايۋانغا بولسا ، ياغاچتىن لىڭگىر چىقىرىپ ، ئۇنىڭ تۇمشۇقىغا قىيىقىزىل بىر ئانارنىڭ مودېلى قاتۇرۇلغان ئىدى . ھويلا سۇ سېپىپ كۆك مۇزدەك قىلىۋېتىلگەن ، ئۈچ يىللىق ياش تالنىڭ يۇمران شاخلىرى بېدىشكە يامىشىپ ، پېشايۋانغا شالاڭ

سايە تاشلاپ تۇراتتى .

بۈگۈن نازاكەت خېنىمنىڭ ئاستى - ئۈستى تاختايلىق ئازادە ھەم كۆركەم مېھمانخانىسىدا شەھەردىكى باي ۋە مۆتىۋەرلەرنىڭ قىز - چوكانلىرى مېھمان بولۇۋاتاتتى . چاي داستىخنى يىغىشتۇرۇلۇپ ، ئويۇن - كۈلكە باشلاندى . بەش سوملۇق تىللانى تۈگمە قىلىپ تەتىللا چەزمەك كىيگەن ، ئوڭ قولىنىڭ ئۈچ بارمىقىغا ئاق ، قىزىل ۋە سەيۋە رەڭلىك ياقۇت كۆزلۈك ئۈزۈك سالغان بىر ئايال خەنسا دوقىنىڭ يېنىغا كەلدى . ئۇ قىرانلىق يېشىدىن ئاللىقاچان ھالقىپ كەتكەن بولسىمۇ ، چىرايىدىن تېخى ياشلىق جۇلاسى كەتمىگەن ئىدى .

— خەنسا ، ئىشقا دوراڭدىن بارمۇ ؟ — دېدى ئۇ كۆزلىرىنى ئويىنىتىپ ، — ئازراق بەرگىنە ، پىغانىم ئۆرلەپ تۇرىدۇ ...

خەنسا دوقى ئۇنىڭ كۆزلىرىگە مەنىلىك قاراپ قويدى :

— بۈگۈن مېنى سېغىنىپ قاپلا - دە ، پاشا خېنىم ! مەن تېخى

ئۇنتۇپ قالغان چېغى دەپتىمەن !

— يوقسۇ ، سېنى ئۇنتامدىغان خەنسا ، — دېدى پاشا خېنىم ئەيۈ

سورىغاندەك تەلەپپۇزدا ، — باي ئاكاڭ ئۆيدىن نېرى بولماي ، بوسۇغىدىن

ئاتىلىيالىدىم ، بولمىسا ھەر كۈنى يېنىڭغا بارغۇم بار ...

خەنسا دوقىنىڭ چىرايى ئېچىلدى ، شالاڭ قاشلىرىنى ئېتىپ

ئۆزىگە تەمەننا قويدى :

— شۇنداق خېنىم ، « بىر كەپتەردە 40 قىزنىڭ ئىشقى بار » دې-

گەندەك ، خەنسانىڭ ئىشقى بوش ئەمەس ! خۇمارلىرى تۇتقاندا ئانچە -

مۇنچە كېلىپ تۇرسىلا . بۈگۈن ئىشقا دورىسىدىن ئازراق بېرەي ، قالغى-

نىنى ئۆيگە بارغاندا يەلا ... — خەنسا دوقى چاپىنىنىڭ ئىچ يانچۇقىدىن

كىچىك بىر قۇتىنى ئالدى ، قۇتا يۇمىلاق ئىدى ، ئالتۇندەك پارقرايتتى .

ئۇ قەلەم تۇراچىنىڭ ئۇچىدا قۇتىدىكى مەجۈندىن ئازراق ئېلىپ ، ھېلىقى

ئايالغا يالاتتى ، ئايال مەجۈنىنى خۇددى ئانىسىنى ئەمگەندەك سويۇشۇنۇپ ،

شوراپ كەتتى ، ئارقىدىن يەنە تەلەپ قىلىۋېدى ، خەنسا دوقى قېشىنى

سۆزدى :

— ئەمدى بولار پاشا خېنىم ، ھېلى بىكار كىچىك تىللىرى لو-
پۇلداپ كېتەرمىكىن ...

— لوپۇلدىغاندىن قورقاتمۇق ، خەنىسا ، — دېدى ئۇمۇ ھاياسزلىق
بىلەن ھىجىيىپ ، — تۇخۇمنىڭ ئېقىنى يېگەن ئادەم ، سېرىقنىمۇ يەيدۇ !
— قورقىمىسىلىرى ، مانا ئەمەسە ! ... — خەنىسا دوقى ئۇنىڭ
بويىنىغا گىرە سالدى ، قېلىن دورداي كالىپۇكلىرىنى ئۇنىڭ ئىسسىق ،
خۇش پۇراق ئاغزىغا يېقىپ ، چاڭگىدە ئاۋاز چىقىرىپ ، ئارقا - ئارقىدىن
ئۈچىنى سۆيدى . بايىقى مەجۇن پاشا خېنىمغا خېلى تېز تەسىر قىلغان
ئىدى . ئۇنىڭ ئىككى مەڭزى قىزىرىپ ، كۆزلىرى خۇمارلاشتى ، ئۇمۇ
خەنىسا دوقىنى قويۇۋەتمەي چىڭ قۇچاقتى ، ئۇنىڭ تاماكا ئارىلاش
ئاللىقانداق نەرسىلەر پۇراپ تۇرىدىغان بەتبۇي ئاغزىغا ، قارىداپ كەتكەن
ئۆپكىدەك يېقىمىسىز يۈزلىرىگە ئالا قويماي چوگۇلدىتىپ سۆيۈپ كەتتى ،
يۈزىنى ياقتى ۋە ئۆزىمۇ سەزمىگەن ھالدا نەلىرىنىدۇر سىيلىدى . ئەمدى
خەنىسا دوقىنىڭ ئەركەك زەردەكلىكى تۇتتى ، ئۇ پاشا خېنىمنىڭ بويۇن-
لىرىنى ئېگىپ ، بەللىرىنى قايرىپ ئاستىغا باستى ، ئىككىسى قېلىن
چېگرىن يېكەندازنىڭ ئۈستىدە ناز ۋە خۇلق بىلەن بىر ھازا پومداقلاشتى ،
ئۇلارنىڭ غەيرىي ئىشقى - مۇھەببىتى بىر چەتتە ئولتۇرۇپ ، غەيۋەت -
شكايەتكە چۈشكەن زۇۋاندازلارنىمۇ ، تەڭگە تىكىپ بەش لەڭ ئوينىۋاتقان
ھەۋەسمەنلەرنىمۇ غىدىقلاپ ، روھىنى ئۇرغۇتۇپ ، خېلىغىچە خۇمارنى
بېسىقتۇرمىدى ...

خەنىسا دوقى ئەنە شۇ ئىشقى بىلەن خۇددى مەستخۇش بۇلبۇل-
دەك ، كېلىشتۈرۈپ دۇتار چالدى ، ئۇنىڭ ھېقىق كۆزلۈك ئۈزۈك سالغان
قاتاغۇ قوللىرى تار ئۈستىدە شوخ سەكرەيتتى . پاشا خېنىم ئىككى قول-
دىن قاس چىقىرىپ ، ئەۋرىشىم بويىنى ناز بىلەن تەۋرىتىپ ئۇسسۇل
ئوينىدى . خەنىسا دوقى ئۇسسۇلغا جور قىلىپ ناخشا ئېيتتى :

بەشلەڭ چىڭخۇ ئوينايمەن ،
ئەرلۇباسى سەيلەڭلىك .
سەن يۈز ئۆرسەڭ يارىم ،
گەنجىڭ يارلار پەيلەڭلىك .

قاشىڭنى قارا قىلغان ،
بېغىڭدىكى كۆك ئوسما .
چىرايىڭنى سېرىق قىلغان ،
يېنىڭدىكى لىڭ تاسما ...

ئۇزاش تامىقى تەييار بولدى . مېھمانلار چۆرىسىگە كۆك چەچ قو-
يۇلغان سېرىق تۇچ چىلاپچا بىلەن بويىغا يىلان قاسرىقى نەقىش
چېكىلىگەن ئاپتۇۋىدا قوللىرىنى يۇدى ، ئوتتۇرىغا ئەنجاننىڭ كاناپ داس-
تىخنى سېلىنىپ ، نېپىز قىرلىق رەڭدار چاي پىيالىلىرى قاتار تېزىلدى ،
ئارقىدىن كەكلىك گۆشى بىلەن بېھى بېسىلغان مەزىزلىك پولۇ تارتىلدى .
مېھمانلار ئاشقا ئەمدى قول ئۇزىتىۋېدى ، ئۆگزە غاراسلاپ ، تورۇسنىڭ
پەنەر كىلىرىدىن ئەنسىز ئاۋاز چىقىپ كەتتى .

— ۋايىجان ! ... — دېدى پاشا خېنىم ئۆزىنى ئارقىغا تاشلاپ ، —
يەر تەۋرىدى ... تەۋرەپ كەتتى ! ...

باشقىلارمۇ چۇرقىراشتى ، ئاش شۇ پېتى قالدى . نازاكەت خېنىم
مېھمانلارنى تەسلىكتە تىنجىتىپ ھويلىغا چىقتى . ئۇ بىرسىنىڭ ئۆگزىدە
مېڭىۋاتقانلىقىنى پەملىگەن ئىدى . ھويلىدىن ئۆگزىگە چىقتى ، بىر ئادەم
سراج تامدىن ئۆتەلمەي ھەپىلىشىۋاتاتتى .

— نېمە ئادەم سەن !؟ — نازاكەت خېنىم قورقۇپراق سورىدى .
ھېلىقى ئادەم سىراجدىن قولىنى ئېلىپ ئارقىغا شۇنداق بۇرۇلۇۋېدى ،
نازاكەت خېنىم « باتۇق ! » دېگىنىچە ئاغزىنى ئېچىپ تۇرۇپلا قالدى .

— نازاكەت خېنىم ! ... — دېدى باتۇقمۇ ھەم تەئەججۇپ ، ھەم
خۇشاللىق بىلەن ئالدىغا ئىككى قەدەم سىلجىپ ، — ئارقامدىن قوغلاپ

كېلىۋاتىدۇ ...

— كىم قوغلاپ كېلىۋاتىدۇ ؟

— ساقچىلار ... — باتۇق ئاستا شىۋىرلىدى .

نازاكەت خېنىم چۆچۈگەندەك دىگىدە بولدى ، قېشىنى يىمىرىپ ، كۆزىنى قىستى ، ئۇنىڭ بۇ جىددىي ھالىتىمۇ ئۆزىگە بىرخىل گۈزەللىك ھەم لاتاپەت بېغىشلايتتى . باتۇق ئۇنىڭ نوقۇت رەڭلىك گىرىپ جەر جەتتىن كۆڭلەك كىيگەن نازۇك بوي - بەستىگە ، پىستە ماغزى يىد پەك رومال ئارتىۋالغان ئاپئاق ، ئىۋەنسىز يۈزىگە ھېرىسمەن كۆزلىرىنى بىر دەقىقە تىكتى ...

— نازاكەت ، ئاۋارە قىلىپ قويدۇم ، — دېدى ئۇ ئاخىر ئۆزى

ئېيتقاندا تەلەپپۈز بىلەن ، — بۇ يەردىن ئۆتۈپ كېتەي ، سىلە مېنى كۆرمىگەن بولسىلا ، خوش ...

باتۇق ئارقىغا بۇرۇلدى ، ئايرىلىشقا قىيمىغاندەك ، قاراپ - قاراپ

قويۇپ سىراج تامغا ئېسىلدى .

— باتۇق ، توختىسىلا ، — دېدى نازاكەت خېنىم ئەمدى ئېسىگە

كەلگەندەك ھولۇقۇپ ، — كەتمىسىلە ... مەن سىلنى يوشۇرۇپ قوياي ...

باتۇق دىلىغۇللىقتا تۇرۇپ قالدى ، بىر كۆڭلىدە نازاكەت

خېنىمنىڭ شەپقىتىگە ئېرىشكەنلىكىدىن خۇشال بولسا ، يەنە بىر كۆڭلىدە ،

ئۇنىڭغا بىھۇدە ئاۋارىچىلىق تۇغدۇرۇپ قويۇشتىن ئەنسىرەيتتى . نازاكەت

خېنىم ئۇنىڭ نېمە ئويلاۋاتقانلىقىنى بىلىۋالدىمۇ قانداق ، چاپىنىنىڭ

پېشىدىن چىمدىپ تۇتۇپ تارتتى :

— قورقمىسىلا ، بۇ ئۆي بىخەتەر ، پەسكە چۈشىسىلە !

باتۇق خۇشاللىق بىلەن ئەگەشتى ، ھويلىغا چۈشكەندە نازاكەت

خېنىم مېھمانلاردىن ئېھتىيات قىلدى ، باتۇقنى ھېچكىمگە كۆرسەتمەي

پېشايۋاننىڭ ئاستىدىكى ئامبارغا كىرگۈزۈپ ، ئىشىكىنى قۇلۇپلىدى ، ئاندىن

ھېچ ئىش بولمىغاندەك مېھمانخانىغا كىردى .

— نېمە ئىش ئىكەن ، نازاكەت ؟ — سورىدى بىرسى ھولۇقۇپ .

— ھېچ ئىش ... — نازاكەت خېنىم پەرۋاسزلا جاۋاب بەردى ، —
قوشنىلىرىمىزنىڭ بالىلىرى كەپتەر قوغلاپ ئۆگزىگە كېلىۋاپتىكەن ، قوغ-
لمىۋەتتىم ...

مېھمانلار « خۇداغا شۇكۇر » دېيىشىپ يېنىك تىن ئالدى ، لېكىن
خەنىسا دوقى بىر نەرسىدىن گۇمانلانغاندەك ئاسماقچىلاپ سورىدى :
— بايا ھويلىغا چىقسام ، يوغان بىر ئەر كىشىنىڭ ئاۋازى چىققان-
دەك قىلىۋاناتتىغۇ ؟!

نازاكەت خېنىمۇ بوش كەلمىدى :

— ھە ، بۇرنى كۆپكەن بالىلار ئىكەن ، ئاۋازى غاراڭ - غۇرۇڭ ...
خەنىسا دوقى جىمىپ قالدى . مېھمانلار قايتىدىن داستىخانغا
كېلىپ ئاشقا باقتى . ئاشتىن كېيىن ئۇلار ھايالشمىلا تارقاتتى ، نازاكەت
خېنىم مېھمانخانىنى چالا - بۇلا يىغىشتۇرۇپلا ئامبارغا چۈشتى . باتۇق
بۇلۇڭدىكى ئەسكى - تۈسكىلەرنىڭ ئۈستىدە خىيال سۈرۈپ ئولتۇراتتى .
ئىككىيلەننىڭ كۆزلىرى ئۇچراشتى ، باتۇق ئۇنىڭ قاپقارا كۆزلىرىدە
چاقناپ تۇرغان كۈچلۈك بىر نۇرنى كۆردى ، بۇ نۇردا چوڭقۇر بىر
ئارزۇ - ئىستەك ھۆكۈم سۈرەتتىكى ، قانداقتۇر ھاۋابى - ھەۋەس
تۇمانلىرىنىڭ زەررىچە كۆلەڭگىسىمۇ كۆرۈنمەيتتى . باتۇقنىڭ ئەتىگەندىن
بېرى جىددىيلىكتىن تارتىشىپ كەتكەن نېرۋىلىرى خېلى بوشاشتى ،
ھارغىن ۋۇجۇدىغا ئىللىق بىر سېزىم يامرىدى ، ئۇ ئۆگزىلەردىن قېچىپ
يۈرۈپ تۇيۇقسىز نازاكەت خېنىمنى كۆرۈش بىلەن ئۆزىنىڭ زۈلمەت
باسقان نىشانىز يولىدا گويا پاللىدە يورغان نۇرلۇق بىر چولپاننى كۆر-
گەندەك بولغان ئىدى . ئۇ شۇ تاپتا ، نازاكەت خېنىمنىڭ جانغا ئارا
تۇرغان ھىممىتىگە رەھمەت ئېيتىشقىمۇ ماجالى يەتمەي جىممىدە ئولتۇرۇپ
قالدى . ئۇمۇ بارلىق ئاددىي ئادەملەرگە ئوخشاش جىددىيلىكتىن
خاتىرجەملىككە ، قايغۇدىن شادلىققا ، بىغمەلىكتىن ھايانغا تېز ئۆزگىرە-
لەيتتى . نازاكەت خېنىمنىڭ كۆزىدىكى پاك ۋە ئۆتكۈر نۇر ئۇنىڭ
ۋۇجۇدىنى لەرزىگە سالدى . ئۇ ھايانلاندى ، قانلىرى قىزىدى ، يۈرىكى

تسپچە كلىدى . شۇ تاپتا ئۇ ، ئۈچ كۈندىن بېرى خېيىم - خەتەر ئىچىدە
ئۆتكەن تىنچسىز كۈنلىرىنى ئۇنتۇپ ، ئىشقى - مۇھەببەتكە تەلپۈنگەن
پاراغەتلىك مەنۇتلارنى بېشىدىن كەچۈرۈۋاتاتتى ...

— كۆڭۈللىرىگە كەلمسۇن ، مەن سىلنى بىر - ئىككى كۈن
مۇشۇ ئامباردىن چىقارمايمەن ، — نازاكەت خېنىم ئاخىر ئېغىز ئاچتى ، —
جاھان تىنچىغاندىن كېيىن نەگە بارسىلىرى مەيلى ، ھازىر تاماق يېسىلە ...
— سىلىگە رەھمەت ! — دېدى باتۇق خۇشاللىق ھەم خىجىللىق
ئارىلاشقان بىرخىل كەيپىياتتا ، — سىلنى كۆپ ئاۋارە قىلىدىغان
بولدۇم ...

نازاكەت خېنىم تاتلىققىنا كۈلدى :

— ھېچقىسى يوق ، مەنمۇ سىلنى ئاۋارە قىلغانغۇ ...

ئۇلارنىڭ بۈگۈنكى پارىقى شۇنچىلىكلا بولدى ، باتۇق شۇ كېچە
ئامباردا يېتىپ قالدى .

3

ھاپىز خوجا كېسەل بولۇپ كەتتى . جېنىغا تىكىلگەن ئىككى قې-
تىملىق قەست ئۇنىڭ يۈرىكىنى ئاتقان ياخشىدەك تىتئەۋەتكەن ئىدى .
توۋا ! .. نام - نىشانى يىراق - يېقىنىغا داڭدار بىر ساقچى
ئەمەلدارنىڭ كۈپكۈندۈزدە بوزەك قىلىنغىنى نېمىسى ؟! ئاددىي پۇقرالار
ئۇنى كۆرسە تىترەيتتىغۇ ؟! بۇ زادى قانداق ئىش ؟! ئوڭۇممۇ - چۈشۈم !
ئۇ زادى كىم ؟ ئادەم سۈرىتىگە كىرىۋالغان جىنمۇ ، ئالۋاستىمۇ ياكى
ئەزرائىلمۇ ؟! ياق ! ئۇ — باتۇق . چىرايىدىنمۇ ، ئاۋازىدىنمۇ شۇ ...
ھاپىز خوجا ئىككى قېتىملىق ۋەقەنىڭ سىرتقا يېپىلىپ كېتىپ ،
ئابروۋىنىڭ دەخلىگە ئۇچرىشىدىن ئەنسىرەپ ، بۇ ھەقتىكى خەۋەرنى
قاتتىق قامال قىلدى . لېكىن كىشىلەرنىڭ ئاغزىنى تىكىپ ، كۆزىنى ئې-
تىۋالغىلى بولاتتىمۇ ؟! پوچتىكەش پۇت - قولدىكى يارىلارنىڭ سەۋەبىنى
چۈشەندۈرۈپ بېرىمەن دەپ ، بىرىنچى قېتىملىق ۋەقەنى بىر ئاغىنىسىگە
ئېيىتىپ تاشلىدى ؛ ئايال خىزمەتچىمۇ ئاغزى - بۇرىغا يۈلۈۋەتكەن چىقىپ

كەتكەن قوقاقنىڭ سىرىنى يېشىمەن دەپ ، قوشنىلارغا چاندۇرۇپ قويدى :
مۇھاپىزەتچى بولسا ، دوختۇرخانىدا يېتىپ ئاشكارىلاندى . ئەڭ
دەھشەتلىكى ، خۇددى ئاسماندىن چۈشكەن « ئىنجىل » دەك ، « تاڭ
نۇرى » گېزىتىنىڭ ئۈچىنچى سانىنىڭ قايتا پەيدا بولۇشى ئىدى . بىر
مەزگىل نام - نىشانىز يوقاپ كەتكەن گېزىت دەل مۇشۇ چاغدا لوڭغىدا
ئوتتۇرىغا چىقىپ ، ھاپىز خوجىنىڭ بېشىغا كەلگەن ئىككى قېتىملىق
« پېشىكەللىك » نى شۇنداق ئېنىق ، شۇنداق قاملاشقان خەۋەر قىلىپ جا-
ھانغا يېيىۋەتتى ...

شۇنداق قىلىپ ، ھاپىز خوجىنىڭ قاماللىرى چاك - چېكىدىن
بۆسۈلۈپ ، سىر ئاشكارىلاندى . كىشىلەرنىڭ ئاغزىدا گەپ كۆپ ئىدى .
كوچا دوقمۇشلىرىدا ئەتىدىن - كەچكىچە لاغايلاپ يۈرىدىغان بىكار
تەلەپلەر گېزىتتىكى خەۋەرنى ئاجايىپ قىزىق لەتىپە قىلىپ توقۇپ كۈلكە
قىلدى ، ساماۋەرخانىدىكى چايخورلار ئۇنى تېخىمۇ كۆپتۈرۈپ ئاجايىپ
يۇمۇرلۇق چۆچەك قىلىپ تارقاتتى . بۇ لەتىپە - چۆچەكلەر بىر نەچچە
كۈن ئىچىدىلا ئېغىزدىن - ئېغىزغا ، قۇلاقتىن - قۇلاققا كۆچۈپ ، ھاپىز
خوجىنىڭ كىشىلەر ئارىسىدىكى ھەيۋىتىنى خۇددى كۈز گازىگىدەك سىي-
رىۋەتتى ...

ھاپىز خوجا تېخىمۇ غالجىرلاشتى ، باتۇقنى تۇتۇش ، « تاڭ
نۇرى » گېزىتىنىڭ تۇخۇمىنى قۇرۇتۇش توغرىسىدا قاتتىق بۇيرۇق چۈ-
شۈردى ، باتۇقنى تۈرمىدىن قاچۇرۇۋەتكەنلىكى ئۈچۈن ، ئالتە
بۇرجەكلىك تۈرمىنىڭ باشلىقى ليۇ خەندۇڭغا ئىنتىزام جازاسى بەردى .
ھاپىز خوجا شۇ كۈنلەردە خۇددى ئالدىدىن كەلسە چىشلەپ ، ئارقىدىن
كەلسە تېپىدىغان بۇغرا تۆگىدەك غازغۇن سىجەز بولۇپ قالغان ئىدى . ئۇ
شۇ كۈنكى ئىشتىن كېيىن تالاغا چىقىمىدى ، ئىدارىدىكىلەرگە ئۆيدە
ئولتۇرۇپ يولپۇرۇق بېرىۋەردى ، باشقا ئورۇنلارغا « كېسەل » دېگەن
خەۋەر تارقىتىلدى .

بۈگۈن كەچقۇرۇن خەنسا دوقى ئۇنى يوقلاپ كەلدى . ھاپىز

خوجا راستتىنلا كېسەلدەك ، لۆم - لۆم كارىۋاتتا سوزۇلۇپ ياناتتى .
چىرايى تاتىرىپ ، قاپاقلىرى ئولتۇرۇشۇپ كەتكەن ئىدى . خەنسا دوقى
ھال سورىدى ، ئىچ ئاغرىتتى ، كۆڭۈل ئېيتتى ، ئاخىرىدا مىسكىن قىياپەتتە
ئولتۇرۇپ مۇنداق دېدى :

— غوجام ، ھەرخىل گەپلەرنى ئاڭلايمەن ، راستمىدۇ ؟
— نېمە گەپلەرنى ئاڭلىدىڭ ؟ — ھاپىز خوجا ناخۇش ئاھاڭدا
سورىدى .

خەنسا دوقى دۇدۇقلىدى :

— ھېلىقى ... ھېلىقى كەچتە ... پوچتا ۋەقەسى دەمدى ... يەنە ...
يەنە ئۆيگە بېسىپ كىرىپ ...

— بولدى ، بولدى ! — ھاپىز خوجىنىڭ تەرى تۇرۇلدى ، بۇنداق
گەپلەرنى قايتا ئاڭلاش ئۇنىڭ ئۈچۈن قاتتىق ئازاب ئىدى ، — نەدىن
ئاڭلىغان بولساڭ ، شۇ يەردە قالسۇن ! ئىشقىلىپ ... بەزى ئىشلار بولدى ...
لېكىن ئۇ جاجىسىنى يەيدۇ ! — ھاپىز خوجا بېشىنى كۆتۈرۈپ ، چىشىنى
غۇچۇرلاتتى ، — مەن ئۇنى چاپناپ - چاپناپ پۇر كۈۋەتمەسم ، بۇ شەھەر
ماڭا ھارام !

خەنسا دوقى يېقىنراق سىلجىپ سورىدى :

— خوجام كىم ئۇ ؟

— كىم بولاتتى ؟! — ھاپىز خوجىنىڭ كۆزلىرى چەكچەيدى ، —
باتۇق دېگەن يالاڭتۆش ! ئۇ قاراقچى كۆزىمىزنى غەلەت قىلىپ ، قېچىپ
كەتتى . ساقچىلار ئۆگزىگە چىقسا ، ئۇ پەسكە چۈشۈۋاپتۇ ، ساقچىلار
پەسكە چۈشسە ئۇ يەنە ئۆگزىگە چىقىپ قېچىپتۇ ! خەپ توختا ، مەن
سېنىڭ قاننىڭ بارمۇ ، ياكى سۇلايمان قالپىنىڭ بارمۇ ، بىر كۆرۈپ با-
قاي !

ھاپىز خوجا ئورنىدىن تۇردى ، قولىنى ئارقىغا تۇتۇپ ، ئۇياقتىن -
بۇياققا ماڭدى ، ئۇلۇغ - كىچىك تىندى ، خۇرسىندى ، ئىچ - ئىچىدىن
قايساپ چىقىۋاتقان ئاچچىق تىنىق بىلەن بۇرۇن پەررەكلىرى لىپىلداپ

كەتتى ...

خەنسا دوقى ئويغا چۆمگەن ئىدى ، ئۇ نېمىندۇر ئەسلىمە كىچى بولغاندەك ، بېشىنى قىيىسايتىپ ، دورداي كاپۇلكلىرىنى يىمىردى ، كۆزىنى قىسىپ ، بىر نۇقتىغا تىكىلدى ، كېيىن لەپىدە چىرايىنى ئېچىپ ھاپىز خوجىغا يۈزلەندى :

— غوجام ، بىر ئىش ئېسىمگە كېلىۋاتىدۇ ، ئۈچ كۈن بۇرۇن نازاكەت خېنىمنىڭ ئۆيىدە مېھمان بولۇۋاتاتتۇق ، تۇيۇقسىز ئۆگزە غاراسلاپ كەتتى ، بىز يەر تەۋرىگەن ئوخشايدۇ ، دەپتۇق . لېكىن نازاكەت خېنىم ئۆگزىگە چىقىپ كېتىپ ، « قوشنىلارنىڭ بالىلىرى ئىكەن ، قوغلىۋەتتىم » دەپ خېلى ئۇزاققا قايتىپ چۈشتى . لېكىن ، مەن گۇمانلىق نىپ قالىدىم ، چۈنكى ، دېرىزىدىن قاراپ تۇرسام ، ئۇ ئۆگزىدىن بىرسى بىلەن بىللە چۈشكەندەك قىلدى .

— راستما؟! — ھاپىز خوجا ئەندىكىپ سورىدى ، — نازاكەت خېنىم ئۆز ئادىمىمىز تۇرسا ، ئۇنداق خەتەرلىك ئىشلارغا ئارىلىشىپ يۈرمەس! ...

— بىلىدىم ، غوجام ... دەدى خەنسا دوقى بىر ئاز چۆچۈپ ، — ئەمدى ، ئايال خەق دېگەن ئەقىلسىز كېلىدۇ ، پەيلى شەيتان ...

— بۇ گەپنى ھېچكىمگە تىنما! — دەدى ھاپىز خوجا جىددىيەرەك قىلىپ ، نازاكەت ئاڭلاپ قالمسۇن!

— بولىدۇ غوجام ، بولىدۇ! — خەنسا دوقى ئورنىدىن تۇرۇپ ئېگىلدى ، — بۇ مېنىڭ قىياسم ، كۆڭلۈمگە كەلگەن بىر ھارام خىيال ... خەنسا دوقى كۆڭلى غەش قايتتى . ئەسلىدە ئۇ ، شۇ خەۋەر بىلەن ھاپىز خوجىدىن كۆپ سۆيۈنچە ئېلىش نىيىتىدە بولغان ئىدى . ئەكسىچە ، ئۇنى خاپا قىلىپ قويۇپ ئۆزىنى كايىتتى . لېكىن ، ھاپىز خوجا ئاغزىدا ئۇنداق دېگەن بىلەن كۆڭلىدە خەنسا دوقىنىڭ گۇمانىنى پۈتۈنلەي رەت قىلمىغان ئىدى . ۋاقىت توغرا كېلەتتى ، ئۇنىڭ ئۈستىگە ، باتۇقمۇ ئۆگزىمۇ ئۆگزە قېچىپ يۈرگەن ئىدى . ئۇ ، بۇ ھەقتە ئويلىغانسېرى گۈ-

مان ھەقىقەتكە ، خىيال رېئاللىققا ئايلانغاندەك بىلىندى ، ئۇ ئاخىر نازاكتە خېنىمنىڭ ئۆيىگە ئىككى ساقچىنى ئەۋەتىپ ، يوشۇرۇنچە كۆزىتىپ بېقىش قارارىغا كەلدى .

4

ئاق كېچە . تۈن ھەسسىدىن ئاشقان چاغ . ئادەمزات ، ھەتتا ئۇچار قۇشلارمۇ ئۇيقۇغا چۆككەن ، پەقەت بىرلا جان — باتۇقلا ئۇيقۇسىز تىپىرلايتتى . شۇ تاپتا ، ئۇنىڭغا ئاي نۇرى قىيپاش چۈشۈپ تۇرغان كەڭرى ئامبارمۇ ، بېشىدىكى مامۇق ياستۇقمۇ ، ئۇچىسىدىكى تاۋار يوتقانمۇ شۇنداق كۆڭۈلسىز ۋە سوغۇق تۇيۇلاتتى ، ئۇنىڭ ھاياجانلىق ئويغاق قەلبىدە چوڭقۇر سېغىنىش ۋە بېسىلغۇسىز بىر خۇمارلىق بار ئىدى . ئۇ نازاكتە خېنىمنى كۆرۈشنى خالايتتى ، ئۇنىڭ ئاپئاق ، بۇدرۇق قوللىرىنىڭ ئۇچىنى بولسىمۇ تۇتۇپ بېقىشنى ئارزۇ قىلاتتى . شۇ تۇيغۇ ئۇنىڭ ئۇيقۇسىنى قاچۇردى ، ھەر كويىغا سالدى ، ئۇنى قورقماس ، قارام قىلىپ قويدى . ئۇ ئاستا ئورنىدىن تۇردى ، چاپىنىنى يېپىنچاقلىدى ، ئامباردىن ھويلىغا چىقتى . ئەتراپ تىمتاس ئىدى ، كەچ كۈزنىڭ قۇرغاق شامىلى يۈزگە ئۇرۇلاتتى . ئۇ شەپە چىقارماي پېشايۋانغا كەلدى ، ئۇ يەردىن مېھمانخانىنىڭ ئالدىغا ئۆتتى ، قوش قاناتلىق ئىشىكنىڭ مەرمەر تۇتقۇچىنى تۇتتى . شۇ تاپتا ئۇ ، ئىشىكنى شۇنداقلا تارتسا ، مەقسىتىگە يېتەتتى . لېكىن ، نېمە ئۈچۈندۇر يۈرىكى قاتتىق سوقۇپ كەتتى ، ئۆپكىسى ئاغزىغا تىقىلغاندەك بولدى ، دېمى سىقىلدى ، ئىشىك تۇتقۇچىغا ئېسىلغان قولىمۇ سېزىلەرلىك تىترەشكە باشلىدى .

باتۇق ۋۇجۇدىدا يۈز بەرگەن بۇ تۇيۇقسىز ھالەتتىن ئۆزىمۇ ھەيران قالدى . ئۇ ئەزەلدىن خوتۇن كىشىنىڭ يېنىغا كىرىشتە تەمتىرەپ قالمىغان ئىدى . بۇنداق ئىشلارنى ئۇ كۆڭۈل خۇش قىلىدىغان بىردەملىك ئويۇنچۇق دەپلا قارايتتى . دەرۋەقە ، مەرھۇم ئاققىز بىلەن بولغان مۇناسى-

ۋىتىنىڭ كېيىنكى چاغلىرىدا ، ئۇ ھېسسىيات ، كۆڭۈل ، سۆيگۈ دېگەن نەرسىلەرنى ئاز - تولا چۈشەنگەن ئىدى . لېكىن ، ئۇنى ۋايىغا يەتكۈز- گۈچە بولغان ئارىلىقتا ئاققىزدىن مەڭگۈ ئايرىلىپ قالدى . شۇنداقتىمۇ ئۇ ، تۇرمىسىدە ۋە تۇرمىسىدىن قاچقاندىن كېيىنكى تۇرمۇشىدا ئاياللار بىلەن تونۇشۇپ ، باردى - كەلدى قىلدى ، بۇنى ھەممە ئادەملەردە بولىدىغان بىرخىل ھەۋەس ۋە تۇغما نەپسانىيەتچىلىك ، دەپ چۈشىنەتتى . لېكىن بۈگۈنكىسى ئۇنىڭغا ئوخشاشماي قالدى ، ئۇ كىرمەكچى بولغان ئۆيىدە گويا ئايال ئەمەس ، ئۇلۇغ بىر ئىلاھ ياتقاندەك ، ئۇنى ھودۇقتۇردى ، تەمتىرىتىپ قويدى . مانا شۇ چاغدىلا ئۇ ، ئۆزىنىڭ نازاكەت خېنىمنى چىڭ كۆڭلىدىن ياقىتۇرۇپ قالغانلىقىنى ، مۇھەببەتلىك يۈرىكى ، مەجنۇنلۇق قەلبى بىلەن ياخشى كۆرۈپ قالغانلىقىنى چۈشەندى . مانا شۇ ھېسسىيات ئۇنىڭ قەلبىنى تىترەتكەن ، غايىۋانە ، ئەۋرىشىم قوللىرى بىلەن ئۇنىڭ ھەر بىر ھۈجەيرىلىرىنى لەرزىگە سالغان ئىدى ...

ئۇ ، چوڭقۇر بىر ئۆھ تارتىپ ئارقىغا ياندى . شۇ چاغدا مېھمانخا- نىدىكى نازاكەت خېنىمىمۇ تاتلىق بىر چۈش كۆرۈپ ئويغىنىپ كەتكەن ئىدى . ئۇ چۈشىدە باتۇقنى كۆردى ، باتۇق ئۇنى گۈزەل باغلاردا ، چىراي- لىق گۈلزارلىقلاردا ئايلاندۇردى ، كېيىن بىر تۈپ گىلاسىنىڭ دالدىسىغا كەلگەندە ئۆزىگە تارتىپ سۆيمەكچى بولۇۋېدى ، نازاكەت خېنىم ناز بىلەن تولغىنىپ ئۆزىنى قاجۇردى ، قاجۇرۇپلا ئويغىنىپ كەتتى . ئۇ تولغاندى ، يوتقاننى چىڭ قۇچاقلدى ، ياستۇقنى لېۋىگە بېسىپ سۆيدى . ئۇمۇ ئاخشام يېتىپلا باتۇقنى ئويلىغان ئىدى . باتۇقنى بىرىنچى قېتىم كۆرگەن چاغدىلا ئۇنىڭدا ئىللىق بىر تەسىرات قالغان ئىدى . باتۇقنىڭ كۆزلىرىدىكى سەمىمىي - سادىقلىق ، ۋۇجۇدىدىكى يىگىتلىك غۇرۇر ۋە تولۇپ تاشقان كۈچ - قۇۋۋەت ياش چوكانىڭ قەلبىدە چوڭقۇر ھۆرمەت ۋە كۈچلۈك بىر قىزىقىش تۇيغۇسىنى ئويغاتقان ئىدى . ئۇنى ئىككىنچى قېتىم كۆرگەن چاغدا ، نازاكەت خېنىمنىڭ ئۇزاقتىن بېرى بىغەم ۋە پەرۋاسزىلىقتا ئۈگدەپ قالغان قەلبى بىردىنلا ئويغاندى ، ئۇ شۇنىڭدىن

باشلاپ ، كىشىنى مەستانە قىلىدىغان مۇھەببەت ئالىمىگە قەدەم قويغاندەك قىلاتتى . باتۇق ئۇنىڭغا شۇ كۈنلەردە بىر خىل دىل ئارامى بولۇپ تۇ- يۇلدى ، شۇنىڭ ئۈچۈنمىكىن ، يىگىت ئۇنىڭ كۆزىگە تېخىمۇ يۈكسەك ، تېخىمۇ قەدىرلىك كۆرۈنۈشكە باشلىدى . لېكىن ئۇ ، يۈرەك - باغرىنى كاۋاپ قىلغان بۇ نازۇك ، سىرلىق تۇيغۇلىرىنى خۇددى دېڭىز ئاستىدىكى يىڭىندەك مەخپىي ھەم پىنھان تۇتۇۋاتاتتى ...

ياش چوكان جىمجىت قەلبىدە تۇيۇقسىز پەيدا بولۇپ ، تۇرمۇشنى بېيىتقان ، دولقۇنلاتقان ئالەمشۇمۇل بۇ ھېسسىياتتىن بەكمۇ خۇشاللىناتتى ، ھۇزۇرلىناتتى ، بەخت سېزەتتى . يەنە بىر تەرەپتىن ئۇنىڭ بۇ خۇشاللىقى ، ھۇزۇرى ، بەختى ئۈنچىۋالا شېرىن ، لەززەتلىكمۇ ئەمەس ئىدى ، ئۇنىڭغا ئاللىقانداق چوڭقۇر ئازاب ۋە ئاچچىق خىجىللىق تۇيغۇلىرى يوشۇرۇنغان ئىدى . ئۇ ئۆزىنىڭ شۇنچە ئاق ۋە يۇمشاق جىسمىنى باتۇقنىڭ مۇھەببىتى ئالدىدا پاك ھېسابلىمايتتى ، گويا ئاللىبىر يېرىدە ئېيىنقۇسىز ئەيىبى باردەك ، ئۇنىڭدىن ئۆزىنى قاچۇراتتى . ئۇ گۈزەل قىزلىقىنى ، كىرىسىز پاك قەلبىنى ئۆمرىدە تۇنجى قېتىم ياخشى كۆرۈپ سۆيگەن ئادىمىگە تەقدىم قىلالماي ، ئاللىقانداق يات ، كۆڭۈلسىز بىرسىنىڭ قولىدا پايىمال قىلىۋەتكەنلىكىگە ئۆكۈنەتتى ، ئېچىناتتى . شۇ تاپتا ، ئۇنىڭ يۈرىكى ئۇنىسىز يىغلاۋاتاتتى ، قەلبىدىن ھەسرەتلىك نىدا كۆتۈرۈلەتتى . ئۇ ئازاب ئىچىدە قىزلىق چاغلىرىنى ئەسلىدى ، ئۇ چاغلار تولمۇ غەمىسىز ، شادىمان ئۆتكەن ئىدى . ئۇ باتۇقنىڭ ئاشۇ خاسىيەتلىك كۈنلەردە ئۇچرىمىغانلىقىغا خاپا بولدى ، تەقدىرنىڭ ئادالەتسىزلىكىدىن ، تۇرمۇشنىڭ بۇنداق كاج ، رەھىمسىزلىكىدىن زارلاندى ... لېكىن بۇلارنىڭ ھەممىسى خىيال ۋە ئار- زۇلار ئىدى . ئەمدى ئۇنى رېئاللىققا ئايلاندۇرغىلى ، تېگىگە يەتكىلى بولمايتتى . ئۇ شۇنداق ئاچچىق ۋە كۈلپەتلىك ئىدىكى ، ئەگەر يەنە چوڭ- قۇرلاشسا ، نازاكەت خېنىمنىڭ دەرد ۋە مۇھەببەتكە تولغان يۈرىكى بەرداشلىق بېرەلمەيتتى ...

ئۇنىڭ كۆزلىرى ياشلاندى ، بەخت ۋە قايغۇ ھېسلىرى ئارىلىشىپ

كەتكەن ئىسسىق ياش تامچىلىرى يۈزىنى ھۆللىدى . ئۇ 20 نەچچە يىلدىن
بېرى ھەشەمەتلىك ئۆتۈپ كېلىۋاتقان غەمىسىز ھاياتىدا مانا بۈگۈن
— مۇشۇنداق تىمتاسلىققا چۆككەن سىرلىق ئايدىڭ كېچىدە ، مۇھەببەت ،
سۆيگۈ ، ۋاپا ئۈچۈن ياستۇقىنى باغرىغا بېسىپ ، يۈم - يۈم
يىغلاۋاتاتتى ...

تاڭ ئاتتى ، دېرىزىلەر يورنىدى . ئاقىرىپ كېلىۋاتقان تۇنجى نۇر
زەررىلىرى نازاكەت خېنىمنىڭ ئويغاق كۆزىدە جىلۋىلەندى ، ياشلانغان
كىرىپكىلىرىدە يالتىرىدى ، ئاق ۋە سۈزۈك يۈزى تېخىمۇ پارقىراپ ، نۇرلى-
نىپ كەتتى ...

ئۇ بىر كېچە ئاساسەن كىرىپك قاقمىغان بولسىمۇ ، يەنىلا سەھەر
تۇرۇپ ، ھويلا - ئاراملارنى سۇپۇردى ، يۇيۇندى ، تاماق تەييارلىدى ، با-
تۇق بىلەن مېھمانخانىدا بىللە ئولتۇرۇپ ناشتىلىق يېدى . نازاكەت خېنىم
چىرايلىق كىيىنىۋالغان ئىدى ، يېڭىچە ئۇستۇش ئۇنىڭ گۈزەللىكىگە تې-
خىمۇ ھۆسن قوشقان ئىدى . دېرىزىدىن قىيا چۈشۈپ تۇرغان ئەتىگەنلىك
قۇياشتا ئۇنىڭ ھېلىلا ھۆلىلەپ تارىغان سۇمبۇل چاچلىرى تال - تال
جۇلالىنىپ تۇراتتى .

باتۇق ئۇنىڭ كۆزلىرىگە ئەيمىنىپ قارىدى ، ئۇيقۇسىراپ قىزارغان
كۆزلەر مۇھەببەتلىك ئۇچراشتى :

— ئەجەبمۇ سۆللۈك تاماق بوپتۇ ... — دېدى باتۇق قولىدىكى
جانان چىنىنى داستىخانغا قويۇۋېتىپ .

— ئاغزىلىرىغا تېتىدىمۇ ؟ سىلىگە ياققان بولسا ئەجرىم بىكار
كەتمەپتۇ ...

شۇنىڭ بىلەن ئۇلارنىڭ ئارىسىدىكى ھودۇقۇش ، ئەيمىنىش
كۆتۈرۈلۈپ ، ئارىدىكى گەپ - سۆزلەر راۋان يۈرۈشۈپ كەتتى :

— مەن ئەمدى كېتەيمىكىن ، نازاكەت خېنىم ، ھېلىمۇ سىلىگە
كۆپ ئېغىرچىلىق سالدىم .



— زېرىكىپ قاللىمۇ ؟

— ياق ، ياق ... مېنى دېسىلىرى ئۆمرۈمنىڭ ئاخىرىغىچە مۇشۇ يەردە خىزمەتلىرىدە بولغۇم بار ...

— سىلنىڭ خىزمەتلىرىنى مەن قىلسام بولار ...

باتۇق بۇ گەپ بىلەن نازاكەت خېنىمنىڭ يۈرىكىدىن ئاشكارىلىنىپ چىققان ھەقىقىي بىر ھېسسىيات بىلەن ئۇنىڭ تەشنا قەلبىدىن كۆتۈرۈلگەن كۈچلۈك بىر ئارزۇنى چۈشەنگەندەك بولدى . ئۇ بىر نەرسە دېيىش ئۈچۈن ئاغزىنى ئۆمەللىۋېدى ، نازاكەت خېنىم گەپنى باشقا ياققا ئېلىپ قاچتى :

— مەن تۈنۈگۈن ئېيتقان گەپنى ئويلاپ باقلىمۇ ؟ ئۇلار مېنى بەك قىستاۋاتىدۇ ...

باتۇق دەرھال ئېسىگە ئالدى ، نازاكەت خېنىم تۈنۈگۈن ساقچى ئىدارىسىنىڭ ئۆزىنى « تورغاي » دېگەن ئىسىم بىلەن ئىشپىيونلۇققا تارتقانلىقىنى ، بۇ ھەقتە بىر قارارغا كېلەلمەي بېشى قاتقانلىقىنى ئېيتىپ ، مەسلىھەت سورىغان ئىدى .

— مېنىڭچە ، بۇ ۋەزىپىنى قوبۇل قىلىسلىرى بولىدۇ ، — دېدى باتۇق ئىككىلەنمەيلا ، — بۇ ئىشتىن بىزگە پايدا جىق .

— قانداق ؟ — نازاكەت خېنىم تازا ئاڭقىرالمىي سورىدى .

باتۇق ئاددىيلا چۈشەندۈردى :

— سىلە ئۇلارنىڭ ئىچىگە كىرىپ ئىشلىگەچ نۇرغۇن نەرسىلەرنى ئىگىلەيلا ، بىز ئۇنى سىلدىن بىلىۋېلىپ ئۆز نىشانىمىزغا يېتىمىز .

نازاكەت خېنىم بىر ئىشنىڭ تېگىگە يەتكەندەك ، ئاستىنقى لېۋىنى بوش چىشلەپ ، بېشىنى لىڭشىتتى . پاراڭ يەنە ئۈزۈلۈپ قالدى ، ئۇلار بىر - بىرىگە قارىشىپ ئۇن - تىنىسىز ئولتۇردى ، ئەمدى ئۇلارنىڭ كۆزى ، يۈرىكى سۆزلىشىۋاتاتتى . ئۇلار شۇ يوسۇندا بىر ھازا ئولتۇرغاندىن كېيىن ھويلىغا چىقتى ، پېشايۋاندىكى گۈللەرنى تاماشا قىلدى . شۇ چاغدا ئۆگ .

زىدىن سىرلىق بىر شەپە ئاڭلاندى ، ئارقىدىنلا بىرسىنىڭ كۆلەڭگىسى
ئۇدۇلدىكى تامغا چۈشتى . نازاكەت خېنىم ئەندىكىپ ۋارقىردى :
— كىم ، كىمەن ؟!

پىششىق خىش بىلەن دەندەن قويۇلغان ئۆگزىنىڭ لېۋىدە ئىككى
ساقچى پەيدا بولدى .

— بىز ، خېنىم ! — دېدى بىرى كىنايە ئارىلاش ، — ئۆزلىرىنىڭ
ئامانلىقىنى ساقلاپ كېلىپ قالدۇق ، ئۆيلىرىدىكى مېھمان بىلەن كۆرۈش-
مەكچىمىز ...

باتۇق ئۆزىنى يوشۇرۇشقا ئۈلگۈرەلمىدى ، نازاكەت خېنىمۇ
ۋەھىمە ئىچىدە تۇرۇپ قالدى . ساقچىلار شاپۇر - شۇپۇر ھويلىغا چۈشتى .
— بۈگۈنغۇ قولغا چۈشكەنەن ! — دېدى ساقچىلارنىڭ بىرى
كۆرەڭلىك بىلەن ، — ئەمدى سېنىڭ بىڭسىڭنى كۆرۈپ باقايلى !

باتۇق بىر نەرسە ئىزدىگەندەك ئىككى تەرىپىگە قارىدى ، لېكىن
ساقچىنىڭ بىرى مىلتىقنىڭ ئىشتىرىنى پارقىرتىپ ئۇنىڭغا يېقىنلاپ
كەلدى :

— قىمىرلىما ، قولۇڭنى كۆتۈر !

يەنە بىر ساقچى بىر قولىدا مىلتىقنى تەڭلەپ ، بىر قولىدا ياپون
كويىزىنى شارقىتىپ يېقىنلاشتى . ئۇلار باتۇقنى قىسماققا ئېلىپ ، قولىغا
كويىزا سالماقچى بولۇۋېدى ، خۇددى رىۋايەتلەردىكىدەك بىر مۆجىزە ناما-
يان بولدى : ئىككى ساقچىنىڭ ئارقىسىدا تۇيۇقسىز ئىككى يىگىت پەيدا
بولۇپ قالدى .

— قولۇڭنى كۆتۈر ! — دېدى ئۇلار دېۋىدەك ۋارقىراپ ، ئوڭ
تەرەپتە پىچاق تۇتۇپ تۇرغىنى ھەيدەر خوجا ئىدى .

ساقچىلار مىدىر - مىدىر قىلالماي تۇرۇپ قالدى ، يىگىتلەر
ئېتىلىپ بېرىپ باسامدى . لېكىن ئۇلارنىڭ قولىدا پىچاق بىلەن تانىدىن
باشقا نەرسىنىڭ يوقلۇقىنى كۆرگەن ساقچىلار قايتىدىن جانلاندى ،
بىرسى بوشنىپ ، مىلتىقنى شارقىتىپ ، باتۇق چەبدەسلىك بىلەن يې-

ئىدىكى بىر تەشتەك گۈلنى ئېلىپ ئۇنىڭغا ئاتتى ، ساقچى ئوڭدىسىغا
يىقىلدى ، ھەيدەر خوجا باتۇققا قاراپ ۋارقىردى :

— باتۇق ، تېز قاچ ، كوچا بېشىدا بىر ئادەم سېنى كۈتۈۋالدىۇ !
باتۇق پەسەنت قىلمىدى ، ئۇ ھەيدەر خوجىغا سىگايان قاراپ
تۇراتتى . ھەيدەر خوجا چىن كۆڭلىدىن چىقىرىپ يەنە ۋارقىردى :

— باتۇق ، تېز قاچ ! ئىككىمىزنىڭ ئوتتۇرىسىدىكى مەسىلە ئاددىي
ئىش ، لېكىن بۇ تەشكىلنىڭ بۇيرۇقى !

نازاكەت خېنىم تۇيۇقسىز يۈز بەرگەن بۇ مالىمانچىلىقتىن قورقۇپ ،
ھودۇقۇپ نېمە قىلىشنى بىلەلمەي قالغان ئىدى . ئەمدىلىكتە ئاستا ئېسىنى
يىغىپ باتۇققا قارىدى ، باتۇق شۇ پۇرسەتتە قېچىپ كەتمەسە ، تېخىمۇ
چوڭ خەتەرگە يولۇقۇشى تۇرغان گەپ ئىدى . شۇڭا ، ئۇمۇ ھەيدەر خو-
جىغا بولۇشۇپ ، ئۇنى قېچىشقا زورلىدى :

— باتۇق ، مەندىن خاتىرجەم بولسىلا ، تېز قاچسىلا ! سالامەنلا
بولساق يەنە كۆرۈشىمىز ...

نازاكەت خېنىمنىڭ يوغان ئېچىلغان مۆلدۈر كۆزلىرى ئۇنىڭغا
سەمىمىي ئىلتىجا بىلەن تىكىلىپ تۇراتتى . باتۇق ئۆزى ئۇچۇن چەكسىز
ھايات زوقى بەرگەن بۇ كۆزلەرنىڭ ھۆكۈمىگە ئاخىر بويسۇندى . ئۇ
نازاكەت خېنىم بىلەن يىراقتىنلا باش ئىشارىتى ئارقىلىق خوشلىشىپ ،
ئىشىك تەرەپكە ماڭدى . ئۇ دەرۋازىغا ئىككى قەدەم قالغاندا ، ھېلىقى تەش-
تەك يەپ يىقىلغان ساقچى بېشىنى كۆتۈردى ، مىلتىقنى قولغا ئالدى ،
ھەيدەر خوجا بار ئاۋازى بىلەن « باتۇق ! » دەپ ۋاقىرىغىنىچە ئالدىغا
قاراپ يۈگۈردى . مىلتىق شىددەت بىلەن ئېتىلدى ، ئوق باتۇققا ئەمەس ،
ھەيدەر خوجىغا تەگدى ، ئۇ قاتتىق ئىنگراپ يەرگە يىقىلدى ، بەش ئاتار-
نىڭ ئوقى ئۇنىڭ سول يوتىسىغا تېگىپ ، بىر پارچە لوق گۆشنى بۆسۈپ
چىققان ئىدى ، يەر قانغا بويالدى ، باتۇق تېگىرقاپ قالدى ، ھەيدەر خوجا
پەس ئاۋازدا بۇيرۇق قىلدى :

— باتۇق ... تېز ... تېز ...

باتۇق ئارقىغا قاراپ - قاراپ قويۇپ ئۆزىنى ئىشىككە ئاتتى .

XII باب بەيتۇللانىڭ شىپالىق دورىسى

ئىتنىڭ چىش ئاغرىقىغا ئېشەك گۆشى داۋا .

— ئۇيغۇر خەلق تەمسىلى

1

شايى ئەخمەت ئەمدىلەتسەن ھاسا تاياق بىلەن ئىشىك ئالدىغا چىقىدىغان بولدى . دانىش ئىمام ئۇنىڭدىن بەك يىرگىنەتتى ، ئۇنى كۆر-سىلا بىر نېمىلەرنى پىچىر - پىچىر ئوقۇپ سۈپلەيتتى ، يەرگە تۈكۈرەتتى . ئۇ ئۆزىنى قاچۇرغانسېرى شايى ئەخمەت ئۇنىڭغا بەك يېپىد شىۋالدى ، ئۇنى جامائەت كۆپ يەردە توسۇۋېلىپ ، ئىسلام تارىخىغا ئائىت ھەر خىل سوئاللارنى سوراپ بىئارام قىلاتتى .

بىر كۈنى نامازدىن يانغاندا مەسچىت ئالدىدا ئۇنىڭغا بىر مۇنچە

سوئاللارنى قويۇپ تەمتىرتىپ قويدى :

— تەقسىر ، بايا سىلە پەيغەمبىرىمىزنىڭ ئىسلام ئېچىپ مەدىنىگە

بارغانلىقى توغرىسىدا ئەمىر مەرۇپ قىللا . شۇنداق ھېسابلىغاندا ، جانابى رەسۇلىلانىڭ مەككىدىن مەدىنىگە ھىجرەت قىلغانلىقىغا ھازىر قانچە يىل بولغاندۇ ؟

دانىش ئىمامنىڭ ساقاللىرى تىترەپ كەتتى :

— ئەلھازا مۇستاپا ، ئول ۋاقىت بىلەن نامازدا دېگەن گەپنىڭ نېمە

مۇناسىۋىتى بار ؟! ئۇ نۇردۇن خاننىڭ ۋاقتىدىكى ئىشقى !

ئەتراپتىكىلەر پاراقىدە كۈلۈشتى ، شايى ئەخمەت بېگىزدەك
قادىلىۋالدى :

— تەقسىر ، ئۇنداق بولسا ، بۇگۈنكى ناماز بىلەن سىلە ئېيتقان
ئىسلام تارىخىنىڭ قانداق باغلىنىشلىقى بار ؟

دائىم ئىمام ھېچنېمە دېيەلمىدى ، شايى ئەخمەت ئۇنىڭ ئەجەللىك
يېرىنى تۇتۇۋالغان ئىدى . ئۇ ئەسلىدە بىر نەچچە پارە سۈرە بىلەن
ئاخىرەت توغرىسىدىكى ۋەز - نەسىھەتلەردىن باشقا ھېچنېمىنى بىلمەيدى -
غان ، شۇنىڭغا قارىماي ، تۆت ئادەمنى تاپسىلا ئۆزىنى كۆرسىتىپ ،
داغۋازلىق قىلىدىغان ئىچى قۇرۇق ۋەزخان ئىدى .

— سەن ... سەن ... ئەلھازا مۇستاپا ، نېمىدېمە كىچى ؟! — ئۇ ئاچ -
چىق ئەلەمدىن پاسىدە يېرىلىپ كەتكۈدەك بولدى .

شايى ئەخمەت ئۇنى تېخىمۇ ئوسال ئەھۋالغا چۈشۈرۈپ قويدى :
— نېمىدەيتتىم تەقسىر ، ئۆزلىرى ئۇلۇغ ساھىب قەلەم تۇرسىلا ،
ئىسلام ئەقىدىلىرىدىن بىلمىگەن نەرسىلىرىمىزنى سوراپ ، ئىمانىمىزنى
قۇۋۋەت تاپقۇزمىساق بولماس ...

ئەتراپتا تۇرغانلاردىن بىرسى شايى ئەخمەتنى قۇۋۋەتلىدى :

— شۇنداق ، شۇنداق . سوراپ ئۆگەنگەن دانالىق ...

يەنە بىرسى كېلىشتۈرۈپ بىر بېيىت ئوقۇدى :

بىلىملىك شەمىندۇر ، بىلمەس قاراڭغۇ ،

بىلىملىكنىڭ سۆزلىرى بىلمەسكە ئاغۇ !

شايى ئەخمەتنى ئىچىدە قاغاپ ، ئۆزىدىن خۇدۇ كىسرەپ تۇرغان
دائىم ئىمامغا بۇ گەپلەر قاتتىق ھار كەلدى . بۇنى ئاز دېگەندەك ، شايى
ئەخمەت يەنىمۇ ئىچكىرىلەپ يېغرىغا تەگدى :

— شۇنداق جامائەت ، بىلىملىك كىشى چىراغقا ئوخشايدۇ ،
زۇلمەتنى يورۇتىدۇ ، كىشىلەرگە بەخت - سائادەت تىلەيدۇ ، لېكىن يەنە
شۇنداق ئادەملەرمۇ باركى ، ئۇلار ئۆزىنى ئۇلۇغ كۆرسەتكىنى بىلەن

شەيتاننىڭ ئىشىنى قىلىدۇ . شۇڭا ، مەدرىستە ئوقۇغانلارنىڭ ھەممىسى ئۆ-
لىما بولۇۋەرمەيدۇ ، ھەجگە بارغانلار بىلەن ناسىۋال قاپقىمۇ بىللە
بارىدىغۇ ؟!...

دانىش ئىمامنىڭ چىرايى كۆكرىپ كەتتى ، بۇ گۈن ئۇنىڭ شۇنچە
كۆپ جامائەت ئىچىدە كۈلكە ۋە مەسخىرىگە قالغانلىقىدىن يۈرىكى پۇچم-
لىنىپ كەتكەن ئىدى ...

ئىككى كۈندىن كېيىن مەھەللىدىكى ئۇششاق بالىلارنىڭ ئاغزىدا
يەنە مۇنداق بىر قوشاق پەيدا بولۇپ قالدى :

دانىش موللام بېشىدا ،

بار قازاندەك سەللىسى .

سۈرنىڭ بارى تېشىدا ،

تۈگىمەيدۇ ھىيلىسى .

دانىش موللام دېگەننىڭ ،

كېلىپ تۇرار زەللىسى .

زەللە يېگەن قىزىنىڭ ،

بار لېۋىدە بەلگىسى .

قوشاقنى شايبى ئەخمەت توقۇغان ئىدى ، دانىش ئىماممۇ شۇنىڭدىن
گۇمانلاندى . ئەتىسى ئۇ دىڭگوسلاپ كېتىۋاتقان شايبى ئەخمەتنىڭ ئالدىنى
توسۇپ ، ھەم تەھدىت ، ھەم يېلىنىش بىلەن مۇنداق دېدى :

— سەن تېخى ياش ، ئۇكام ، ئۇلۇغ ئادەملەر بىلەن كۆپ ئېيتىش-

ما ، ئەلھازا مۇستاپا ، ئۆتكەندە سەندىن كۆپۈرلۈك ئۆتۈپ خۇدا ئوردى ، بۇ

قېتىم ئۆزۈڭگە پەخەس بول ، ئۇ دۇنيالىقىڭنى ئويلا !

شايبى ئەخمەتنىڭ جاۋابى ئۇنىڭ ئەرۋاھىنى ئۇچۇردى :

— تەقسىر ، بۇ دۇنيانىڭ ئىشلىرى تېخى تۈگىمەيۋەتسا ، ئۇ

دۇنيالىقىمنى ئويلاپ نېمە قىلاي ! ماڭا بۇ دۇنيادا كۆرگىنىمۇ يېتىپ ئا-

شەدۇ ...

— سېنىڭ ... سېنىڭ ... ئەلھازا مۇستاپا، راستتىنلا پەيمانىڭ
توشۇپتۇ! — دەيدى دانىش ئىمام بوغۇلۇپ، — دوزاخقا ئۆگەنگەن ئادەم
بېھىشكە كۆنمەيدۇ، دېگەن گەپ راست ئىكەن، ئەمدى مەندىن خاپا
بولما!

ئۇ تېرىكىپ، غۇدۇراپ، پېشىنى قېقىپ كېتىپ قالدى.
دەل شۇ كۈنى كەچتە شايى ئەخمەتنىڭ ئۆيىگە خۇددى ئاسماندىن
چۈشكەندەك، بەختى سېرىق كىرىپ كەلدى. ئىككى سەپدەش ئۇزاققىچە،
چىڭ قۇچاقلاشتى.

— ماڭا قارا بەختى، — دەيدى شايى ئەخمەت ئۇنىڭ ئىككى يەل.
كىسىدىن چىڭ قاماللاپ، — ھاياتمۇ سەن؟! ...

— يېقىندا ئۆلۈپ كەتكەن، — دەيدى بەختى چاقچاق بىلەن
كۈلۈمسىرەپ، — مىڭ تەسلىكتە ئىككى ئەرۋاھنى ئەزرائىللارغا بورىن
بېرىپ ئاخىرەتتىن يېنىپ كەلدىم.
شايى ئەخمەت تېلىقىپ كۈلدى:

— تەلەپلىكسەن بەختى، تەلپىڭ ئالدىڭدا يۈرىدۇ!
— مەندە تەلەي نېمە ئىش قىلسۇن! — بەختى سېرىق تېخىمۇ
كېلىشتۈرۈپ جاۋاب بەردى، — ئاسماندىن لىققىدە تاۋار ياغسا تۇمارلىق
تەگمەيدىغان تەلەپسىزمەن. شۇڭا، پېشانەمگە:

تەلپىمنىڭ يوقىدىن، شىكەر ئىچسەم تۇز بولۇر،
ياز كۈنى ھامامغا چۈشسەم، پالتا ئۆتمەس مۇز بولۇر.
دېگەن نەقىل پۈتۈلگەن.

شايى ئەخمەت كۈلكىسىنى باسالماي قالدى:
— سەن تۈرمىدە گەپ ئۆگىنىپسەن بەختى ...

— ئۇ يەردە گەپتىن باشقا نېمە بار دەيسەن؟ — بەختى
خۇرسىنىپ قويدى، — ئەتىگەندىن كەچكىچە سوراق، قىيناتى. ئۇ ۋەھ-
شىيلەر بىزگە راستتىنلا گەپ قىلىشنى ئۆگەتتى!

ئۇلار ئەمدى رەسمىي پاراڭغا چۈشتى :

— سەن قانداق بولۇپ تۇرمىدىن غىمىسىدە چىقىپ قالدىڭ ؟

— ئۆزۈممۇ بىلمەيمەن ، بۈگۈن ئەتىگەندىلا : « مۇددىتىڭ

توشتى » دېيىشتى .

— بىر سىر باردەك قىلىدۇ !

— مەنمۇ شۇنداق ئويلاۋاتىمەن ...

— سېنى قارماق يېمى قىلماقچىمۇ - يە ؟

— ئېھتىمال ...

— ھەر ھالدا پەخەس بول !

سەل جىملىقتىن كېيىن بەختى سېرىق سورىدى :

— قۇتلۇق ئەپەندىدىن خەۋەر بارمۇ ؟

— بار ، ئۇ ھايات . يېقىنىدا باتۇق دېگەن بىر يىگىتنى ئالاقىلى-

شىشكە كىرگۈزۈپتىكەن ...

بەختى ئالدىراپ سورىدى :

— ئالاقىلىشەلەيدىڭلارمۇ ؟

شايى ئەخمەت ئەپسۇسلاندى :

— ياق ، ئۇ ھەيدەر خوجىنى كۆرۈپلا ئاچچىقلاپ كېتىپ قاپتۇ ...

— نېمىشقا ؟

— ھەيدەر خوجىنىڭ ئائىلىسىنى بىلسە كېرەك .

— بىلسە نېمە بوپتۇ ؟

— ھەي ! ... قىزىق ئىشلار بولۇپ كەتتى ، — شايى ئەخمەت

بېشىنى سىلكىدى ، — ھەيدەر خوجا تېخى بىر نەچچە كۈننىڭ ئالدىدا

باتۇق دېگەن ئاشۇ قارام يىگىتنى قۇتۇلدۇرمىەن ، دەپ يارىلاندى ، قولغا

چۈشتى ...

بەختى ئەندىكىپ ، ئورنىدىن تۇرۇپ كەتتى :

— قانداقچىسىگە ؟ !

— ھەي ... بۇ مۇنداق گەپ ...

شايى ئەخمەت بولغان ۋەقەنى بىرمۇ بىر سۆزلەپ بەردى ، بەختى
سېرىق ئولتۇرالمىدى :

— تازا پېشكەللىك بوپتۇ - دە ! تازا ...

— شۇنى دېمەمسەن ! — شايى ئەخمەتمۇ ئۆكۈندى ، — ھەيدەر
خوجا « تاڭ نۇرى » گېزىتىنىڭ ئۈچىنچى سانىنى دەل ۋاقتىدا چىقىرىپ ،
ئۇلارنىڭ تازا يېغىرىغا تەگكەن ئىدى ، تۆتىنچى سانىنى ئىشلەۋاتقاندا ...
— بولدى ، ئۇنى ئەمدى ئۆزۈم ئىشلەيمەن !

لېكىن بەختى سېرىققا ئۇنداق ئىمكانىيەت بولمىدى ، كېچە -
كۈندۈز ئۇنىڭ ئارقىسىدىن ئاللىقانداق كۆلەڭگىلەر ئەگىشىپ يۈردى . ئۇ
شايى ئەخمەتنىڭ ئۆيىگە كەلسە ، شۇئان دانىش ئىمامنىڭ تەقىبىگە
ئۇچرايتتى . بەختى سېرىق دانىش ئىمامنى ئىچ - ئىچىدىن ئۆچ كۆرۈپ
كەتتى ، ئۇنى كۆرسلا يىرگەنگىنىدىن ھۆ قىلغۇسى كېلەتتى . بىر كۈنى
ئۇ شايى ئەخمەتكە مۇنداق دېدى :

— ئاداش ، مۇشۇ مۇناپىقنى بىر جايلىمايلىمۇ ؟ !

— شۇنداق بولسىغۇ پۈتۈن جاھان خۇش بولاتتى ، — دېدى

شايى ئەخمەت خۇشاللىنىپ ، — لېكىن قانداق جايلايمىز ؟

— بۇ قېرىنىڭ بېرەر كېسىلى يوقمۇ ؟ — سورىدى بەختى سېرىق

بىر ئاز ئويلانغاندىن كېيىن .

— بار ، زىققە كېسىلى بار ، ھەر يىلى قەرەللىك قوزغايدۇ .

— قاچان قوزغايدۇ ؟

— ئاز قالدى ، ھاۋا يەنە بىر ئاز سوۋۇسلا قوزغايدۇ .

— ياخشى ، ھازىرچە ئىش پۈتتى ، — دېدى بەختى سېرىق بار -

ماقلىرىدىن قاس چىقىرىپ ، — مېنىڭ بىر ھۆكۈم تونۇشۇم بار ، قالغان

ئىشنى شۇنىڭ بىلەن مەسلەھەتلىشىپ توغرىلايمىز !

كەچ كۆز كىرىش بىلەن ھاۋا سېزىلەرلىك سوۋۇشقا باشلىدى . ساپسېرىق غازاڭلار سۇ ئۈستىدە لەيلەپ يۈرەتتى . دانىش ئىمام ئورۇن تۇتۇپ يېتىپ قالدى . دېگەندەك ، ئۇنىڭ كونا زىققە كېسىلى قوزغالغان ئىدى . تېۋىپلارغا كۆرۈندى ، ھەر خىل دورىلارنى يېدى ، ھەتتا شىۋېتنىڭ دوختۇرخانىسىغا چىقىپ تەكشۈرتتى ، ئوكۇل ئۇرغۇزدى ، لېكىن ئانچە ئۈنۈمى بولمىدى . خۇددى ئەزرائىل كانىيىدىن سىقىۋالغاندەك دېمى سىقىلاتتى ، خىرىلدايتتى ، چىڭقىلىپ يۆتلىتتى ، ئارقىدىن كۆز-لىرى ئاللىيىپ ھالىدىن كېتەتتى . ئۇ ۋەسۋەسىگە چۈشۈپ قالدى ، كۆزىنى يۇمسلا ئاخىرەتنىڭ ئاجايىپ - غارايىپلىرى كۆرۈنگەندەك بولاتتى ، يەنە چۆچۈپ كۆزىنى ئاچاتتى ، دۇرۇت ئوقۇپ تۆت تەرەپكە ھۇرۇيتتى ، خۇداغا تىۋىنىپ نالە قىلاتتى ...

بۈگۈن كەچقۇرۇن ئۇنىڭ ئۆيىگە خالىس بىر تېۋىپ كېلىپ قالدى . دانىش ئىمام خۇشال بولۇپ كەتتى ، چۈنكى ئۇ « كېسەل ساقىيىي دېسە تېۋىپ ئۆزى كېلىدۇ » دېگەن ئەقىدىگە ئىشىنەتتى .

تېۋىپ مۇلايىملىق بىلەن ھال سورىدى :

— تەقسىر ، ئۆزلىرىنى يېتىپ قايتۇ ، دەپ ئاڭلاپ كۆڭلۈم يېرىم بولدى ، ئەمىرىمەرۇپلىرىنى كۆپ ئاڭلىغان ئىخلاسمەنلىرىمەن ، كەچتە بولسىمۇ يوقلاپ كەلدىم ، تومۇرلىرىنى تۇتۇپ مېجەزلىرىنى كۆرۈپ باقاي . ئۆي غۇۋا يورۇق ئىدى ، مورا بېشىدا پاراسلاپ كۆيۈۋاتقان ئىككى تال شام خۇددى چۈمبەردە ئىچىدىكى بىر جۈپ ياشاڭغۇ كۆزدەك خىرە ئىدى . تېۋىپ دانىش ئىمامنىڭ تومۇرىنى ئىخلاس بىلەن تۇتتى ، قاپىقىنى قايرىپ كۆزىگە ، ئاغزىنى ئاچقۇزۇپ تىلىغا ئۇزاق قارىدى ، ئاندىن بېشىنى ساڭگىلىتىپ ئولتۇرۇپ كەتتى . بۇ ھال دانىش ئىمامغا قاتتىق تەسىر قىلدى ، ئۇ تېخىمۇ چۆچۈپ ، يىغلامسىرىغاندەك ئاۋازدا يېلىندى :

— ئۇلۇغ ئىسمى ئەزەمنىڭ ھەققى - ھۆرمىتى ئۈچۈن راستلىرىنى

ئېيتسلا ، ئەلھازا مۇستاپا ، ئەھۋالم نېچۈك ؟

تېۋىپ بېشىنى كۆتۈرۈپ ئۇلۇغ - كىچىك تىندى ، ئاندىن ئالدىرىماي مۇنداق دېدى :

— تومۇزلىرىدىن قارىغاندا ، ئۆپكەللىرىنىڭ بىر قانچى ئىششىق ، يەنە بىر قانچى تېشىلىپتۇ . تىللىرىدىن قارىغاندا ، گەجگىلىرىدىن ئۇچۇق تېگىپتۇ ...

تېۋىپ چوڭقۇر ئۆھ تارتىپ شۈكلەپ قالدى . دانىش ئىمامنىڭ كۆزلىرى چەكچەيدى ، تاتىراڭغۇ يۈزى ئاجايىپ ئاقىرىپ كەتتى . ئۇ ، تېۋىپنىڭ قولىغا ئېسىلىپ يېلىندى ، يالۋۇردى ، ئاخىر كۆز يېشى قىلدى :

— ئەي خۇدا ، ئاجىز بەندەگىمەن ، رەھىم قىلغايىسەن ! ئەلھازا مۇستاپا ، ئارزۇ - ئارمانلىرىم تېخى ئالدىمدا ، كۆرگىنىمدىن - كۆرمىگىنىم كۆپ ئىدى ... ئەي ، نىيىتى خالىس ھەكىم ، ئاۋۋىلى خۇدا ، ئاندىن قالسا ئۆزۈڭ سەۋەب قىلغىن ، بۇ ئۆزى سەۋەب ئالىمى ، ئۇ دۇنيا - بۇ دۇنيا ھەقىقىگە دۇئا قىلاي ، ئەلھازا مۇستاپا ، بۇ ئازابتىن مېنى قۇتۇلدۇرغىن ... — ئۇنىڭ ئاخىرقى سۆزلىرى ئېغىر ھاسىراش ئىچىدە غەرق بولۇپ كەتتى .

تېۋىپ ئاستا بېشىنى كۆتۈردى .

— شۇنداق تەقسىر ، بۇ ئۆزى سەۋەب ئالىمى ، — دېدى ئۇ دانىش ئىمامنى بىردىنلا روھلاندۇرۇپ ، — سەۋەب قىلسا سېۋەتتىمۇ سۇ توختايدۇ ، ئۆزلىرىگىمۇ سەۋەب قىلايلى ، لېكىن سەكسەن خالتىدىكى دورا - دەرەمەكلەر بىلەن سېلىنىڭ كېسەللىرى شىپا تاپمايدۇ ... دانىش ئىمام ئالمان - تالمان لوقما سالىدى :

— شىپا قىلىدىغان بولسا ، ئەنقانىڭ تۇخۇمى بولسىمۇ تاپاي ...

تېۋىپ ئالدىرىماي ، ئىخلاىس بىلەن مۇنداق دېدى :

— مەرھۇم ھاشىم ھاجىم ئۆز ۋاقتىدا مەككە مۇكەررەمدىن مۇشۇنداق كېسەلنىڭ شىپالىق بىر دورىسىنى ئېلىپ كەلگەن . نۇرغۇن

كېسەللەر ئۇنى يەپ سەللىمازا ساقىيىپ كەتكەن ئىدى ...

— قانداق دورا ئىكەن ئۇ ؟ — دانىش ئىمام ئالدىراپ سورىدى .
ئۇنىڭ بىزچە ئىسمى « شەرىپتى ئەمىرى ۋەلھەم زوفا » ، خارجى
ئىسمى « ۋاتاكو » دېيىلەتتى ، — دېدى تېۋىپ ناھايىتى ئېنىق قى-
لىپ ، — ھاشىم ھاجىمنىڭ ئوغلى قانداق ئاخۇندا يەنە بىر — ئىككى شېشە
بولۇشى مۇمكىن ، لېكىن ئۇنى ئاسانلىقچە بەرمەيدۇ . ئۆزلىرى يۈز كۆرۈ-
شۈپ سوراپ باقسىلا قانداق بولار كىن ...

دانىش ئىمام بىردىنلا جانلاندى ، ياستۇقتىن بېشىنى كۆتۈرۈپ
ئۆرە بولدى :

— رەھمەتلىك ھاشىم ھاجىم بىلەن ئۈلپەتچىلىكىمىز بار ئىدى ،
ئەلھازا مۇستاپا ، ۋەھالەنكى ، ئوغلى بىلەن ئەسرا بولماپتىكەنمىز ...
— مەن ئۆيىنى كۆرسىتىپ قويماي ، — دېدى تېۋىپ ، — قالغان
ئىشنى ئۆزلىرى سۆزلىشىپ باقارلا .

— ناھايىتى ئوبدان ، ئەلھازا مۇستاپا ، ئۆزلىرىنى ئاۋارە قىلىدىغان
بولدۇم .

— ھېچقىسى يوق ، تەقسىر ...

تېۋىپ ئەتىسى دانىش ئىمامغا ھاشىم ھاجىمنىڭ ئوغلى قانداق
دۇمباقنىڭ ئۆيىنى كۆرسىتىپ قويدى . دانىش ئىمام ئۇنىڭ بىلەن
ھاسىراپ — ھۆمدەپ تۇرۇپ ئۇزاق ئەھۋاللاشتى ، ئاخىرىدا ھېلىقى دورا
توغرىسىدا يەتكۈچە يالۋۇردى ، قانداق دۇمباقمۇ ئۇنىڭ كۆڭلىنى قايتۇر-
مىدى :

— دادام ئۇ دورىنىڭ بىر نەچچە شېشىسىنى ھويلىغا كۆمۈپ
قويغان ئىكەن ، ئۆتكەن يىلى ئىككى شېشىنى تېپىپ ، ئۆزلىرىگە ئوخشاش
ئۆلىما كىشىلەرگە ساتقان ئىدىم ، ئىنشا ئاللا ، كېسەلدىن خالاس بولدى .
يەنە بارمۇ — يوقمۇ بىلمەيمەن ، ئىزدەپ باقاي ، تېپىلسا سىلدىن
ئايلانسۇن ، تەقسىر ...

— ئىزدەيلى بالام ، ئىزدەيلى . خۇدا مېنىڭمۇ نېسۋەمنى ساقلاپ

قويغاندۇ ، — دانش ئىمام ھاسسىنى تو كۆلدىتىپ ، ھويلىدا ئايلىنىشقا باشلىدى ، بەزى يەرلەرنى پۇتى بىلەن تېپىپ سىناپ باقتى ، بەزى يەر- لەرنى ھاسسى بىلەن ئۇرۇپ تىگىشىدى . ئىككىنچى قېتىم ئايلانغاندا ، ھويلىنىڭ ئوتتۇرىسىدىكى كىچىككىنە بىر يەرنىڭ پوكۇلداۋاتقانلىقى سېزىلدى .

— مۇشۇ يەرنى كولاپ باقايلى ، بالام ، — دېدى ئۇ ھاسا بىلەن يۇمىلاق بىر دائىرنى سىزىپ ، — بىر نەرسە باردەك قىلىدۇ ...

قادىر دۇمباق ئاۋايلاپ كولىدى ، يېرىم گەزدەك چوڭقۇرلاشقاندىن كېيىن ئەسكى كىگىزنىڭ تىتىندىلىرى كۆرۈندى . دانش ئىمامنىڭ كۆزلىرى ئويىناپ كەتتى ، خۇشاللىقىدا ھاسا بىلەن تارتقۇشلىدى ، يەنە بىر ئاز كولىغاندىن كېيىن ، قوينىڭ كاللىسىدەك بىر تۈگۈنچەك چىقتى . دا- نىش ئىمامنىڭ چىرايى ئېچىلىپ ، ساقاللىرى تىترىدى ، ھاياجاندا كۈلمەكچى بولۇۋېدى ، كالپۇكى قولاشماي چىرايى غەلىتە بولۇپ كەتتى . قادىر دۇمباق تۈگۈنچەكنى ئالدىرىماي ئاۋايلاپ يەشتى ، ئاۋۋال ئەسكى كىگىز ، ئۇنىڭدىن كېيىن كونا چىپتا ، ئاخىرىدا يۇمشاق ماتاغا ئورالغان بىر شېشە چىقتى ، شېشىنىڭ ئىچىدە قىپقىزىل سۇيۇقلۇق بار ئىدى ، ئۇ كۈن نۇرىدا خۇددى ياقۇتتەك جۇلالىنىپ تۇراتتى . دانش ئىمام شېشىنى ئالدىراپ ئالدى ، ئىككى قولاپ كۆكسىگە بېسىپ پىچىرلىدى :

— ئىنشائاللا ، بۇ دۇنيادىكى رىزىق تېخى تۈگىمەپتۇ ، ئەلھازا مۇستاپا ، خۇدا ماڭا يەتكۈزگەن بەيتۇللانىڭ شىپالىقى ، خۇدا ، رەھىم- تىڭگە مىڭ قەتلە شۇكۇر ! ...

ئۇنىڭ كۆزلىرىدىن خۇشاللىق ياشلىرى ئاقتى ، شېشىنى سۆيدى ، يۈز - كۆزىگە سۈرتتى ، ماركىسىغا قاراپ تېخىمۇ لال بولدى : چەت - چۆرىلىرىگە يېشىل رەڭدە نەقىش سىزىلغان بىر پارچە ئاق قەغەزگە سەللىلىك ، ساقاللىق بىر ئادەمنىڭ باش سۈرىتى بىلەن ئاللىقانداق ئەرەبچە ئىمىر - چىمىر خەتلەر يېزىلغان ئىدى . دانش ئىمام سۆيۈنۈپ كەتتى ، كېسىلىنىڭ ساقىيىشىغا ئىشەنچ باغلىدى . ئۇ ئۆمرىدە بىرىنچى قېتىم ئۆز

ئىختىيارى بىلەن يانچۇقنى كولاپ ، بىر چەتتە ھۆرمەت بىلەن قاراپ تۇرغان قادىر دۇمباققا ئون سەر تەڭگە بەردى ، قادىر دۇمباقمۇ باھادا تالاشماي « رەھمەت » دەپ يانچۇقغا سالدى .

دانش ئىمام قايتىشقا تەمىشلىۋېتىپ سورىدى :

— ئوغلۇم ، بۇ دورىنى قانداق ئىچىدىغانلىقىنى بىلەمسەن ؟

— بىلىمەن تەقسىر ، — دېدى قادىر دۇمباق ئۇنىڭ ئالدىدا قول قوۋۇشتۇرۇپ ، — ئۆز ۋاقتىدا دادامدىن ئاڭلىۋالغان : كۈنىگە بىر قېتىم ، يېرىم پىيالدىن ئاچ قورساق ئىچىلىدۇ . مۇشۇ بىر شېشە دورىنى بەش قېتىمدا ئىچىۋەتسىلىرى سەللىمازا بولۇپ كېتىلا ، تەقسىر .

— ئەلھازا مۇستاپا ، دېگىنىڭدەك بولغاي ئوغلۇم .

دانش ئىمام خۇشال ھالدا ئىشىككە ماڭدى . ئۇ كېلىشتە دۈمچەرەپ ، ھاسىراپ - ھۆمدەپ كەلگەن بولسا ، كېتىشتە قەددىنى رۇسلاپ ، ھاسسىنى چىڭ - چىڭ ئۇرۇپ قايتتى ...

3

چەت ئەلچە ئىسمى « ۋاتاكو » دەپ ئاتالغان دورا ھەقىقەتەنمۇ كۈچلۈك ۋە شىپالىق چىقتى . دانش ئىمام ئۆيىگە كېلىپلا ئورۇس قوشۇ-قىدا بىرنى ئىچىۋېدى ، بەدىنى ۋازىرىدە قىلىپ ، كۆزىدىن ياش چىقىپ كەتتى ، چېكىسىدىنمۇ پۇرىدە تەر تەپچىدى .

— ۋاي - ۋۇي ! ... ئەجەبمۇ ئاچچىق ، قىرتاق ئىكەن كاساپەت ! ... — دېدى ئۇ كۆزىدىكى ياشنى سۈرتۈپ ، — ئەلھازا مۇستاپا ، « باشتا قاتتىق ئىش ، ئاياغدا تاتلىق ئىش » بولساڭ ئەجەب ئەمەس !

— ئاچچىق دورا شىپالىق كېلىدۇ ، دېگەننى ئاڭلىغانمۇ ئاخۇنۇم ، — دەپ پەتىۋا كۆرسەتتى خوتۇنى ، — بۇرۇنلىرىنى ئېتىپ ، كۆزلىرىنى يۇمۇپ تۇرۇپ ئىچىۋەرسىلە ، خۇدا بۇيرۇسا پات ئارىدا

ساقىيىپ كېتىلا .

شۇنداق قىلىپ ، ئىمام بۇرنىنى ئېتىپ ، كۆزىنى يۇمۇپ يېرىم پەيلا ئىچىۋەتتى . بۇ قېتىم ئۇنىڭ بەدىنىدە كۈچلۈك ھارارەت دولقۇنى پەيدا بولدى ، قېنى قىزىدى ، كۆزلىرى قىزاردى ، ئۆزىمۇ شوخ ، تېتىك بولۇپ قالدى . ناماز شامغا قىستاپ قالغان ئىدى . دانىش ئىمامنىڭ تۇرۇپلا مەس-چىتكە چىقىپ ئىمامەتچىلىك قىلغۇسى كەلدى .

— ئاخۇنۇم ، بۈگۈنچە چىقماي تۇرسىلا قانداق ، — دېدى خوتۇنى ئەنسىرىگەندەك قىلىپ ، — تېخى كېسەلنىڭ قېيى يېرىلمىدى ... — خوتۇن ، خۇدا شىپالىق بېرەي دېسە ، كۆزنى يۇمۇپ — ئاچ قۇچە بېرىۋېتىدىكەن ، — دېدى ئۇ كۆزلىرىنى ئويىتىپ ، — مانا قارا ، ئەلھازا مۇستاپا ، ياشلىقىمغا قايتقانداك بولۇپ قالدۇم ... بىلسەڭ ، ئىمام بولغان ئادەم مېھرابتىن ئايرىلماسلىقى كېرەك !

خوتۇنى ئۇنىڭ كۆڭلىدىكى ئەندىشىسىنى چۈشىنىپ توسمىدى . دانىش ئىمام ئەزەندىن كېيىنلا مەسچىتكە چىقتى ، جامائەت توپلاندى ، ناماز ئەمدى باشلىنىشىغا ئۇنىڭ بېشى قېيىپ ، كۆڭلى ئايىنغاندەك بولدى ، تەگبىر بۇزۇلدى . ئۇنىڭ ئارقىسىدا تۇرغان بىرەيلەن بويىنىنى سوزۇپ ئاستا پىچىرلىدى :

— تەقسىر نامازنى باشقىدىن ئىھادە قىلايلى ...

— نېمە ، نېمە ؟ ... نامازنى ... — دانىش ئىمام ئارقىغا بۇرۇلدى ، كۆزلىرى ئېلىشاڭغۇ ئىدى ، بېشى گىلىدىڭشىتتى ، ئاغزىدىن بىر خىل ئاچچىق ، بەتبۇي پۇراق بۇقسۇپ تۇراتتى .

ناماز بۇزۇلدى ، جامائەت ئىچىدە كۈسۈر — كۈسۈر باشلاندى :

«ئىمام ھاراق ئىچىپتۇ !» ، «ئىمام مەست بولۇپ قاپتۇ !» ...

بۇ گەپلەرنىڭ ئايىغى ئۈزۈلگۈچە دانىش ئىمام قۇسۇۋەتتى ، قۇسۇق مېھرابقا چاچرىدى ، مەسچىتنى ھاراقنىڭ سېسىق پۇرىقى قاپلىدى ، جامائەت ئالا — چۇقان كۆتۈردى :

— ئىمانسىز !



— بەدبەخت ! ...

— كۆزدىن يوقال ! ...

دانىش ئىمامنىڭ باش - كۆزىگە تۈكۈرۈك ياغدى ، سەللىسى
چۇۋۇلدى ، مەسچىتتىن تىل - قاغىش ئىچىدە قوغلاپ چىقىرىلدى ...
شۇنداق قىلىپ ، ئۆزىنى مۇھەممەد پەيغەمبەرنىڭ 56 - نەۋرىسى
دەپ ھۆرمەتكە ئېرىشكەن دانىش ئىمام شۇ رەسۋاچىلىق بىلەن جاھاندىن
تۈگىشىپ كەتتى ...

4

شايى ئەخمەت بىلەن بەختى سېرىق تېلىقىپ ، چىڭقىلىپ ،
ئۇزاققىچە كۈلۈشتى :

— بىز يەڭدۇق !

— پۇخادىن چىقتۇق !

— « ئىت كاللىسى تەخسىدە تۇرمايدۇ » دېگەن شۇ !

— قېرى تۈلكە قۇيرۇقىدىن ئېلىندى !

ئۇلار ئەپچىللىك بىلەن ئورۇنلاشتۇرغان بىر مەيدان كومېدىيە
ھەقىقەتەنمۇ كۆڭۈلدىكىدەك ئورۇنلانغان ئىدى . بەختى سېرىق تېۋىپنى
سېتىۋالدى ، قانداق دۇمباق شايى ئەخمەتنىڭ بىر نەۋرە ئاكىسى ئىدى .
ئۇلار كۈچلۈك قوناق ھارنىقىنى ئانار سۈيىدە بويىدى ، ماركىنى ئۇستاتلىق
بىلەن ياساپ چاپلىدى ، دانىش ئىمامنىڭ بۇلارنى پەرق ئەتكۈچىلىكى يوق
ئىدى .

ئارىدىن ئۈچ كۈن ئۆتكەندە ، يىلاننىڭ بېشى يەنە قىمىرلاپ
قالدى ، ساقچى ئىدارىسى دانىش ئىمامنىڭ ئەرزى بىلەن تېنتىشقا
باشلىدى . شايى ئەخمەت بەختى سېرىقنى قېچىپ كېتىشكە دەۋەت
قىلدى :

— سەن ئەمدى ئۆزۈڭنى چەتكە ئال ، بەختى ، ئۇلار يەنە

قىمىرلاپ قايتۇ !

بەختى سېرىق تېخىچە پەرۋاسىز ئىدى :

— ئۆز يېرىم ، ئۆز يۇرتۇم ، ئۆز ماكانىمدا كىمىدىن قورقاتتىم ،
ئىتمۇ ئۆز كوچىسىدا ئۆزىنى شىر چاغلایدۇ !

— ئۇغۇ شۇنداق ، — دېدى شايى ئەخمەت چۈشەندۈرۈپ ، —
لېكىن شۇ يەر ، شۇ يۇرت ، شۇ ماكان ۋەھشىيلەردىن ، نىجىسلەردىن تال-
زىلانغىنى يوق ، ئۇلارنىڭ ئالدىدا قاراملىق قىلىش پارمايدۇ ، بەختى !
سەن ۋاقتىنچە ئۆزۈڭنى چەتكە ئال ، سىرتتا قاڭقىپ يۈرگەن
سەپداشلارنى تاپ !

بەختى سېرىق سەل بوشاشتى :

— قۇتلۇق ئەپەندىنىڭ نەدىلىكىنى بىلەمسەن ؟ باشقىلارچۇ ؟

— قۇتلۇق ئەپەندىنى بىلەلمىدىم ، تۇدى راجى خان ئۆتەڭدىكى
تۇغقانلىرىنىڭ ئۆيىدە يوشۇرۇنۇپ يۈرۈپتۇ .

بەختى سېرىق بىر ئاز ئويلىنىپ تۇرۇپ سورىدى :

— ئەمدى مەن قېچىپ نەگە بارىمەن ؟ !

— ئۇدۇل « شېھىد مازار » غا كەت ! — دېدى شايى ئەخمەت
كېسىپلا ، — ئاڭلىسام ، ئۇ يەردە بىر دىلكەش شەيخ بارمىش ، بىر نەچچە
ۋاقىت شۇ يەردە پاناھلىنىپ تۇر ...

— مەنغۇ ئۇ يەرگە بېرىپ يوشۇرۇنارمەن ، — دېدى بەختى سې-
رىق ئارىسالدى بولۇپ ، — سەن قانداق قىلسەن ؟

— مەندىن غەم قىلما ! — شايى ئەخمەت ئۇنى تىنچلاندۇرۇشقا
تىرىشتى ، — ئۇلار مېنى رويخەتتىن چىقىرىۋەتكەن ، يامىنى كەلسە ، يەنە
بىر قېتىم سوتقا چۈشەرمەن ناھايىتى !

ئىككىسى ئۇزاق مۇڭداشتى ، قاراڭغۇ چۈشۈپ جاھان تىنچىغاندىن
كېيىن ، بەختى سېرىق بىر خالىتىنى يەلكىسىگە تاشلاپ شەھەردىن چىقىپ
كەتتى .

XIII باب يېشىل تۇغ

بۇغداي پاتمىغان ئاغزىمغا ،
موزاي بېشى بوش كەلدى .
— ئۇيغۇر خەلق تەمسىلى

1

باتۇق قومۇشلۇققا قايتىپ كەلدى .

بۇ يەردىكىلەر يۈگەنسز ئاتتەك بولۇپ قالغان ئىدى . قۇتلۇق ئەپەندىنىڭ كېتىپ قېلىشى ئۇنىڭ كۆڭلىنى بەكمۇ يېرىم قىلدى .

— ئۇ زادى نەگە كەتتى؟! — سورىدى ئۇ ئەخمەت سەرداردىن

خاپا بولغاندەك تەلەپپۇزدا ، — گەپ — سۆزسىزلا كېتىپ قالدىما؟!

— ياق ، شەھەرگە كىرىپ چىقاي دېگەن ، — دېدى ئەخمەت

سەردارمۇ قىيىدىغاندەك قىلىپ ، — شۇنچە توسسام ئۇنىمىدى ، سەندىن

ئەنسىرىدى بولغاي ...

— مەندىن؟!

— ھە ، سەندىن! — ئەخمەت سەردار زەردە ئارىلاش داۋام

قىلدى ، — باتۇق ئويلاپ باققىنا ، سېنىڭ قىلىۋاتقان ئىشلىرىڭ زادى نېمە

ئۇچۇن؟! بىز ئىنقىلابچىمۇ ياكى قاراقچىمۇ ؟ شەخسى ئۆچ ئېلىپ پۇخا-

دىن چىقماقچىمۇ ياكى خەلقنىڭ غېمىنى يەپ ، ئەر كىنلىك ، ئازادلىق

ئۇچۇن كۈرەش قىلغۇچىمۇ؟! — ئۇنىڭ ئاۋازى ئاستا - ئاستا سىپايد-

لەشتى ، كۆڭلىنىڭ چوڭقۇر يېرىدىن بىر خىل كۆيۈنۈش ھەم ئېچىنىش تۇيغۇسى چىقىپ تۇراتتى ، — باتۇق ، ماڭا قارىغىنا ، ئۆمرۈمنىڭ تېڭىدىن تولسى ئەسكەرلىكتە ئۇرۇش ، سوقۇش بىلەن ئۆتتى ، بېشىمدىن ئۆتكەندىن شۇنى چۈشىنىمەنكى ، قاراملىق — نادان تەلۋىلەرنىڭ ئىشى . ئۇ ھەممىنى ۋەيران قىلىدۇ . بىزنىڭ كۈرىشىمىز ئىنتىزامغا ، ئۆملۈككە موھ-تاج ، بۇنىڭسىز ھېچ ئىشنى باشقا ئېلىپ چىققىلى بولمايدۇ ، سەن بولساڭ بۇ يەرنىڭ بېشى ، ھەممەيلەن ساڭا قاراپ سەپكە تۇرىدۇ . سەن ئۆز سالاھىيىتىڭنى ئۇنتۇپ قالماسلىقنىڭ كېرەك !

باتۇق ئويلىنىپ قالدى ، ئەخمەت سەردار ئۇنىڭ يۈرىكىگە قول سالغان ئىدى . ئۇ ئىچىدە ئۆزىنى ئەيىبلىدى ، ئالدىراڭغۇ ، قاراملىقىغا پۇ-شايىمان يېنىدى ، شۇ تۈپەيلى قۇتلۇق ئەپەندىنى يوقىتىپ قويغانلىقىغىمۇ قاتتىق ئۆكۈندى . لېكىن يەنە تۇرۇپلا بۇ قېتىمقى سەپەرنىڭ تولمۇ خا-سىيەتلىك بولغانلىقىدىن خۇشاللاندى . ئۇ نازاكەت خېنىم بىلەن تونۇشقانلىقى ئۈچۈن ئۆزىنى باشقا بىر ئالەمگە قەدەم قويغاندەك ھېس قىلاتتى . ئۇنىڭ شۇ يېشىغىچە كۆرگىنى تۇرمۇشنىڭ ھەسرەت - نادامىتى بىلەن ھىجران - پىغىنى بولسىمۇ ، لېكىن نازاكەت خېنىم بىلەن ئۇچرىشىش ئۇنىڭغا تۇرمۇشنىڭ بەخت - سائادىتى بىلەن راھەت - پاراغىتىنى بەخش ئەتكەن ئىدى . ياشلىق ، ئاشىقلىق ، سېغىنىش ، ۋىسال دېگەنلەرنىڭ ھەممىسى ئۇنىڭ كۆز ئالدىدا تاڭ شەپقىدەك يورۇپ كەل-مەكتە ئىدى ...

باتۇق قومۇشلۇققا كېلىپلا قۇتلۇق ئەپەندى بىلەن ھەيدەر خوجا توغرىسىدا سۆزلەشمەكچى بولغان ئىدى ، ھەيدەر خوجىنىڭ بۇ قېتىمقى قەيسەر ، پىداكارلىقى باتۇقنىڭ يۈرىكىگە خېلى ئېغىر دەز سالىدى . تۇرۇپلا ئۇنىڭغا ئامراقلىقى تۇتتى ، ئۆتكەنكى قوپاللىقىغا ئۆكۈندى ، ئەپۇ سورىغۇسى كەلدى . لېكىن ، يەنە تۇرۇپلا ھەيدەر خوجىنىڭ ئىشلىرىنى چۈشىنىلمىدى ، ئۇنىڭ ئىنقىلاب قىلىشى ، ئۆزىنى قۇتۇلدۇرغانلىقى ، قان ئۆككەنلىكى ئۇنىڭ نەزىرىدە ، ھامان يالغان ۋە ساختىدەكلا تۇيۇلاتتى ،

شۇ ئىشلارنى باشقا بىرسى قىلماي ، نېمە ئۈچۈن ھەيدەر خوجىنىڭ قىلغانلىقىغا ئاچچىقى كېلەتتى . نازا كەت خېنىمنىڭكىگە ساقچىلارنىڭ تۇ- يۇقسىز پەيدا بولۇشى ، ئۇنىڭ ئارقىدىنلا خۇددى ئاسماندىن چۈشكەندەك ھەيدەر خوجىنىڭ كېلىپ قېلىشى ئۇنىڭدا بىر مۇنچە سوئاللارنى تۇغ- دۇردى . ئىشقىلىپ ، بۇ مەسىلىدە ئۇنىڭ كاللىسى قوداڭشىپ ، چېگىشلىشىپ كەتكەن ئىدى . قۇتلۇق ئەپەندى بولغىنىدا ، قەلبىنى بېسىپ تۇرغان بۇ سوئاللارغا جاۋاب تېپىلاتتى ، شۇنىڭ بىلەن قەلبىدىكى غەش- لىكمۇ يېشىلەتتى ، ئەپسۇس ، بوداق - بوداققا كەلمەي قويدى .

باتۇق بىر - ئىككى كۈن خامۇش يۈردى . كېيىن كۆڭلىگە بىر ئىش كەلدى بولغاي ، قومۇشلۇقتىكىلەرنى رەتلىدى . ھازىر بۇ يەردە 27 ئادەم بار ئىدى .

— ئاغىنىلەر ! — دېدى باتۇق سەپداشلىرىنى چوڭ گەمىگە يىغىپ ، — بىز بۇ يەرگە جېنىمىزنى قوغداش ، دۈشمەنلىرىمىزدىن ئۆچ ئېلىش ئۈچۈن توپلانغان ، بىز ھەممىمىز دەردەن قىساسكارلار ! ھازىر بىزنىڭ قولىمىزدا قورال ، ئاستىمىزدا ئات بار . ئەمدى بىز قومۇشلۇقتا مەيدىمىزنى زەي يەرگە يېقىپ ، كۈمۈتغا يەم بولۇپ يېتىۋەرمەيمىز !

بىر نەچچەيلەن چۇرقراشتى :

— توغرا دېدىڭ ، سىلىڭ !

— مۆكۈنۈپ يېتىۋەرمەيلى !

— تاپانلىرىمىز قىزىپ ، قوللىرىمىز قىچشىپ قالدى !

ئارىدىن بىرسى سورىدى :

— باتۇق سىلىڭ ، نېمە ئىش قىلىمىز ؟

باتۇق سىرلىق جاۋاب بەردى :

— ھازىرچە مەخپىي ، ۋاقتى كەلگەندە بىلىسىلەر !

شاۋقۇن - سۈرەن كۆتۈرۈلدى ، ھەركىم ئۆزىچە بىر نەرسىلەرنى دەيتتى ، قىياس قىلاتتى ، مۇلاھىزە يۈرگۈزەتتى . كەيپىيات بىر ئاز بېسىق- قاندىن كېيىن ، قومۇشلۇقتىكى بىردىنبىر تەقۋادار ئادەم جۈمە قارىي سۆز

ئالدى ، ئۇ بېشىغا كونا مانيۇ دوپپا كىيىۋالغان ئىدى .

— مەن ئۆزىمىزنىڭ نىيەت - ئىقبالىنى ئويلاپ ، تۇنۇگۈن ئىسغار كۆرگەن ئىدىم ، ئاللا بىزگە يار ئىكەن ، ئىشلىرىمىز خەيرلىك بولىدىكەن . مانا ھازىر ھەرىكەت قىلىمىز دەۋاتىمىز ، مېنىڭ كاللامغا بىر خىيال كېلىۋاتىدۇ ، ھەر قانداق قوشۇن تۇغ - ئەلەمسىز بولمايدۇ ، ھەزرىتى ئەلى كەرىمۇللامۇ تۇغ كۆتۈرۈپ جەڭگە كىرگەن ، بىزمۇ شۇنداق قىلساق قانداق ؟

— توغرا ، تۇغ ياسايسى !

— ئاسماننىڭ قەھرىدە لەپىلدەتەيلى .

— رەقەبلىرىمىزنىڭ كۆكسىگە قادايلى !

كۆپچىلىك بەس - بەستە سۆزلىمەكتە ئىدى ، خېلىدىن بېرى گەپ تىڭشاپ ئولتۇرغان بىر ئەقىلدار تۇيۇقسىز سوراپ قالدى :

— قانداق تۇغ ياسايمىز ؟

يەنە غۇژ - غۇژ باشلاندى :

— ئاق تۇغ ...

— يېرىمى ئاق ، يېرىمى كۆك ...

— ئاق ، قىزىل ياسايسى !

— ئوتتۇرىسى قىزىل ، چۆرىسى سېرىق بولسۇن !

— ئالا چىپار قىلايلى ...

ئۇلارنى يەنە جۈمە قارىي قايىل قىلدى :

— قېرىنداشلار ، جانابىي رەسۇلىللا يېشىل تۇغ ئىشلەتكەن ، بىزمۇ

شۇنداق تۇغ قىلىپ ، ئۇنىڭغا « ئىنناھىيەتەھنا » نى پۈتەيلى !

بۇنداق ئۇلۇغ ئىسىم بىلەن ئۇلۇغ ئايەت شىپى كەلتۈرۈلگەن تەك

لىپكە ھېچكىم غىدىڭ - پىدىڭ قىلالمىدى .

ئەتىسى تۇغ - ئەلەم پۈتتى . بەش غۇلاچ ئۈزۈنلۈقتىكى خادىغا

بېكىتىلگەن يېشىل تاۋار قومۇشلۇقنىڭ سوغ شامىلىدا يېنىك لەپىلدەيتتى ،

ئاق بويلاق بىلەن يېزىلغان « ئىنناھىيەتەھنا » سۈرىسىمۇ يىراقتىن ئىمىر -

چىمىر كۆرۈنەتتى .

جۈمە قارىي يېشىل تۇغنى ئېگىز كۆتۈردى ، قەددىنى رۇسلىدى ،
ئاندىن سەپداشلىرىغا قاراپ تەگبىر ئېيتقانداك ئاۋاز بىلەن :

— ئىننەددىنى ئىندەللاھىل ئىسلام ! ① — دېدى ، ئارقىدىن تۆۋ-
ۋەندىكى نەزمىنى ئوقۇپ ، ئۆزىچە مەشكە دەسسەپ ماڭدى :

سەھەر قىلغان ئىبادەت ،

ئۇلۇغلاردىن كارامەت .

بىر كۈن بولۇر قىيامەت ،

يا مۇستاپا مۇھەممەد .

ھەممەيلىن كۈلۈشتى ، جۈمە قارىينىڭ سۆز — ھەرىكىتى ساددا ،
ئەمما ، يېقىملىق ئىدى . چۈشتىن كېيىن باتۇق سەككىز ئاتلىقنى ئايرى-
دى ، ئۇلار كەچتە بىر يەرگە بارماقچى بولۇشتى . بۇنىڭ ئىچىدە تۇغچى
جۈمە قارىيمۇ بار ئىدى .

2

ئەتراپ قايقاراڭغۇ ...

ھاۋا تازىلىنىپ شەبنەمنىڭ پۇرىقى تارقالدى ، جىمجىتلىققا چۆك-
كەن يېزا يولىدا توققۇز ئاتلىق چاڭ چىقىرىپ كېلىۋاتاتتى . ئۇلار كۇرمىڭ
مەھەللە ، يېزىلارنى ئارقىغا تاشلىدى ، تاقىر شورلۇق ، ئۇزۇن سايلاردىن
ئۆتتى ، ئانلار قارا تەرگە چۆمدى ، تۇۋىقى قىزىغانسېرى تىزگىن سىيرىپ
چاپاتتى . باتۇقتىن باشقىسى ئۆزلىرىنىڭ نەگە بېرىپ ، نەدە
تۇرىدىغانلىقلىرىنى بىلمەيتتى . يىراقتىن باغنىڭ كۆلەڭگىسى غۇۋا كۆ-
رۈندى ، باتۇقنىڭ يۈرىكى تېپىچە كلىدى . ئۇ قەددىنى رۇسلاپ تىزگىنىنى
سىلىكىدى ، ئات قۇلىقىنى شىڭشايتتى ، باتۇق ئۆزەڭگىنى قاتتىق دىيەپ ،
ئايرىلىپ كەتكىنىگە بىر يىلدەك بولۇپ قالغان سەلتەنەتلىك ماكانغا قاراپ
ھاياجان بىلەن ئات سالدى ...

① ئىسلام دىنى ھەممە دىنلاردىن ئەلا ۋە ئەۋزەلدۇر .

باتۇق چوڭ ئەگملىك دەرۋازىنىڭ ئالدىغا كەلگەندە توختىدى .
ئاتلار ئىچ ئۇرۇپ ، پۇشقۇراتتى . باتۇق سەپداشلىرىغا پەس ئاۋازدا دېدى :
— بۇ يەرنىڭ ئىسمى «شورباغ» ، مېنىڭ يۇرتۇم ، بۇ كاتتا قورۇ -
جاي مۇشۇ يېزىنىڭ قانخورى ھەمدەمبەگىنىڭ . بىز بۈگۈن مۇشۇ ئۆيگە
تېگىمىز ! ھەمدەمبەگىنىڭ ئات - ئۇلاغلىرىنى ، مال - دۇنيالىرىنى قانچە
لىك ئالالىساق شۇنچىلىك ئالىمىز . ئورۇنلاشتۇرۇش مۇنداق : بارات
چەكەدى مەن بىلەن ئۆيگە كىرىدۇ ، ئەخمەت سەردار ئۈچ ئادەم بىلەن
باغ - ھويلىنى كۆزىتىدۇ ، ئىككى ئادەم چوڭ دەرۋازىدا پوستتا تۇرىدۇ ،
جۈمە قارىي ھويلىنىڭ ئارقىدىكى بونجالىقتا ئاتلارغا قارايدۇ ...
چوڭ دەرۋازا قاتتىق ئۇرۇلدى ، ھويلىدىكى تۆت كۆزلۈك قاۋان
ئىت زەنجىر سىلىكىپ قاۋاپ كەتتى ، ئات باقار تازىنىڭ ھارغىن ئاۋازى
ئاڭلاندى :

— قايسىڭلار ؟ مانا ھازىر ...

دەرۋازىنىڭ زەنجىر تاقاقلرى ئېلىندى ، غىچىرلاپ قىيا ئېچىلدى ،
ئەخمەت سەردار ئېيىق شاپىلىقىدەك قوللىرى بىلەن ئات باقارنىڭ
گەجگىسىدىن قاماللاپ تۇتتى .

— ۋاي ... ۋايجان ! ... دېدى ئۇ تولغىنىپ ، — سىلەر كىم ؟ ...
باتۇق ئۇنىڭ ئاغزىنى ئېتىپ تۇرۇپ دېدى :

— سەن ساۋۇت تازغۇ دەيمەن ، ھە ، مەن باتۇق ، تونۇدىڭمۇ ؟
راستىڭنى ئېيت ، بەگ نەدە ؟
— ئۆيدە .

— قايسى ئۆيدە ؟

— سارايدا ...

— ئۇخلىدىمۇ ؟

— يۇقسۇ ، تېخى ھېلىلا مېھمان ئۇزاتتى ...

— نېمە مېھمان ؟

— ناھىيىدىن بېگىمنىڭ قىزىغا قۇدا چۈشۈپتىكەن ...

باتۇقنىڭ ئېسىگە كەلدى ، ھەمدەمبەگنىڭ خان بۇۋى ئىسىملىك كەنجى قىزى بار ئىدى .

— ھە ، بولدى ! — باتۇق سوئال - سوراقنى تۈگەتتى ، ئەخمەت سەردار ئات باقارنى ئالدىغا سېلىپ ھويلىغا كىردى ، لاپاسنىڭ ئاستىدىكى ئات سوۋۇتىدىغان تۈۋرۈككە بوشقىنا باغلاپ قويدى . باتۇق بارات چەكەدىنى ئەگەشتۈرۈپ ساراينغا قاراپ ماڭدى . مورا بېشىدىكى گازۋاي چىراغ كەڭ ۋە ئازادە ساراينى ئاپئاق يورۇتۇپ تۇراتتى . ھەمدەمبەگ كالتە پۇتلۇق جوزىنىڭ ئالدىدا ئولتۇرۇپ بىردەم يوغان دەپتەرگە قارىسا ، بىردەم چوت سوقاتتى . ئۇ ھەر بىر مىدىرلىغاندا مەخسۇمچە كەمزۇلىنىڭ تۆش يانچۇقىدىكى قىيام سائەتنىڭ كۈمۈش زەنجىرى يەڭگىل سىلكىنەتتى . باتۇق بىلەن بارات چەكەدى شەپە چىقارماي ، ئايۋاندىن ئۆيگە كىردى .

— كېچىدە كېلىپ ئاۋارە قىلىپ قويدۇق بېگىم !

ھەمدەمبەگ بېشىنى كۆتۈردى ، ئىككى مىلتىقنىڭ قاپقارا ئىستوۋولى تۇمشۇقىغا تېگەي دەپلا قالغان ئىدى . ئۇنىڭ مولۇن كۆزلىرى چەكچەيدى ، چىرايى تاتاردى ، شاپتۇل چېچىكى رەڭگىدىكى ئىككى مەڭزىدىمۇ قان دىدارى قالمىدى .

— بۇنداق ئۇچرىشىش چۈشلىرىڭمۇ كىرمىگەن بولغىنى ، — باتۇق يۇمشاق ، لېكىن كىنايىلىك سۆزلەپ ئۇنىڭ يۈرىكىنى مۇجۇشقا باشلىدى ، — مەن ئۆزلىرى بىلەن كەچ بولسىمۇ كۆرۈشۈۋالاي دەپ ئالدىراپ كەلدىم ، بېگىم . بولمىسا ، كۆرۈشەلمەي قالسىمۇ . قانداق دېسە ، ھازىرلا سىلە دوزاخقا چۈشۈلە ، مەن بولسام ، جەننەتكە كىرىمەن ، ئۇ يەردە كۆرۈشكىلى بولمايدۇ . - دە !

ھەمدەمبەگ زۇۋان سۈرمىدى ، يۈرىكى ئېغىپ ، دېمى سىقىلدى . باتۇق ئىشارە قىلىۋېدى ، بارات چەكەدى ئۇنى ساراينىڭ تۈۋرۈكىگە مەھكەم باغلىدى . باتۇقنىڭ كۆڭلىگە بىر خىيال كەلدى ، ئۇ بارات

چە كەدەنى شۇ يەردە قالدۇرۇپ ، ئۇدۇلدىكى مېھمانخانغا چىقتى ، مورا
بېشىدىكى پەنەرنى ياندۇردى ، خان بۇۋى كارىۋاتتا يالغۇز ئۇخلاۋاتاتتى .
— خان قىز ، كۆزۈڭنى ئاچ ، — باتۇق ئۇنىڭ يۈزىنى
سىيلىدى ، — مېھمان كەلدى ...

خان بۇۋى ئىنجىقلىدى ، ئوڭ يېنىغا ئۆرۈلدى ، خامۇش ئويغان-
دى ، كۆزىنى ئېچىپ ئۇۋۇلدى ۋە سىنچىلاپ قاراپ چۆچۈپ كەتتى :

— كىم سەن ! ۋايىجان ! ...

باتۇق مىلتىق تەڭلىدى :

— ۋارقىرىما ، ئورنىڭدىن تۇر !

خان بۇۋى ئاستا بېشىنى كۆتۈردى ، باتۇق زەردە بىلەن سورىدى :

— مېنى تونۇدۇڭمۇ ؟!

— تونۇدۇم ، باتۇق ئاكام ...

— ئۇنداقتا تېز قوپ !

خان بۇۋى كارىۋاتتىن چۈشتى ، پۇتى يالاڭ ئاياغ ، ئۈستىدە نېپىز

ئىچ كۆڭلەك بار ئىدى .

— كۆڭلىكىڭنى سال !

خان بۇۋى لېۋىنى چىشلىدى ، ئۆمچەرەپ تۇرۇۋالدى .

باتۇق ھەيۋە قىلدى :

— جان لازىم بولسا كۆڭلىكىڭنى سال !

بۇ گەپلەرنى سارايدىكى ھەمدەمبەگمۇ تولۇق ۋە ئېنىق ئاڭلاپ

تۇراتتى .

خان بۇۋى ئىچ كۆڭلىكىنى تەستە سالدى ، ئۇنىڭ يېتىشكەن

مىق - مىق بەدىنىدە قىزىل تاۋاردىن تىكىلگەن تامبالا قالغان ئىدى .

باتۇقنىڭ كۆزى ئۇنىڭ دىڭگىدە تۇرغان ئالمىدەك كۆكسىگە تىكىلدى ،

ئاپئاق مامۇقتەك ئەمچەكنىڭ مېغىزىرەك توپچىسىدىن گويا ئېلېكتىر

زەررىلىرى ئېتىلىپ چىقىپ باتۇقنىڭ يۈرىكىگە تەگكەندەك ، ئۇنىڭ پۈ-

تۈن بەدىنى چىمىرلاپ ۋۇجۇدىغا كۈچلۈك شەھۋەت ئوتى ياماشتى ...



باتۇقنىڭ نىيىتى بۇزۇلدى ، قارارى ئۆزگەردى ، ئەسلىدە ئۇ خان بۇۋىنى شۇ يېتى ئات باقارغا گىرەلەشتۈرۈپ باغلاپ ، جامائەتكە سازايى قىلىپ ، ھەمدەمبەگكە راسا ئەلەم قىلماقچى بولغان ئىدى . لېكىن ئەمدى ئۆزىنى تۇتالمىدى ، ھەۋەس ئىرادىسىنى يەڭدى !

باتۇق خان بۇۋىنى ئىختىيارسىز كۆتۈرۈپ كارىۋانقا ئالدى ، چىڭ قۇچاقلاپ باغرىغا باستى . خان بۇۋىنىڭمۇ پۇت - قوللىرى ئاستا - ئاستا بوشاشتى ، كۆزى ئالايدى ، چىڭ ئەمما يېقىملىق ئاۋازدا « ئانا ... » دەپ ۋارقىرىدى ... ئۇنىڭ بۇ مەسنخۇش ئاۋازىدىن ھەمدەمبەگنىڭ يۈرىكى چىمىدە قىلىپ قالدى ...

خان بۇۋى بالاغەت يېشىدىن ئاللىقاچان ھالقىپ كەتكەن پىزا خېمىسى ئىدى . بىر نەچچە يىلدىن بېرى نۇرغۇن يەردىن لايىق كەلگەن بولسىمۇ ، ھەمدەمبەگنىڭ كۆڭلىگە سىغىمىدى ، ئەلچىلەر قېيىداپ : « ھەمدەمبەگ قىزىنى ئېيسا پەيغەمبەرنىڭ ئوغلى ئاسماندىن چۈشكەندە ، شۇنىڭغا بېرىدىغان ئوخشايدۇ » دەپ كېتىپ قېلىشتى . بۇ گەپ بولۇپ ئارىدىن ئۈچ يىل ئۆتكەندە ناھىيىنىڭ مۇئاۋىن ئامبىلى ئەلچى ئەۋەتتى ، ھەمدەمبەگنىڭ كۆڭلى ياپراپ كەتتى ، توققۇز تازىم بىلەن ئالدىغا چىقتى . ئامبالنىڭ ئوغلى ئۈچ خوتۇنلۇق بولغان قۇلاق كەستى بىر نېمە ئىدى . ھەمدەمبەگنىڭ كۆزىگە ھېچ نەرسە كۆرۈنمىدى ، ئۇنىڭ ئويلايدىغىنى : خان بۇۋى ئارقىلىق ئامبالنىڭ ھۇزۇرىغا يول ئېچىش ئىدى . شۇنداق قىلغاندىلا ، ئۇ ئۆزىنىڭ سەلتەنەتلىك ئورنىنى ۋىلايەتتىكى ساقچى باشلىقى ئوغلى ۋە ناھىيىدىكى بولغۇسى ئامبال قۇدىسى بىلەن ئۆ-مۇرۋايەت مۇستەھكەم تۇتۇپ تۇرالايتتى .

ھەمدەمبەگ تېخى بايىلا شۇ توپنىڭ كىچىك چېپىنى ئېلىپ كەلگەن مېھمانلارنى ئۇزىتىپ ، بولغۇسى توپنىڭ ھېساب - كىتابىنى قىلىپ ئولتۇرغان ئىدى .

باتۇق ئىشىنى تۈگىتىپ ، ھويلىغا چىقتى ، ئادەملىرىگە ۋەزىپە

تاپشۇردى ، ھەش - پەش دېگۈچە دەرۋازا ئالدىغا بىر مۇنچە ئات ، كالا ، قويلار توپلاندى . ھەشەمەتلىك ئورۇس ساندۇقى ئېچىلىپ تىللا ، يامبۇلار خۇرجۇنغا قاچىلانغاندا ، ھەمدەمبەگنىڭ ھەسرەت - نادامەتتە پىلدىرلاپ قالغان كۆزلىرى تارام - تارام ياشقا تولدى ...

— بۈگۈنكى مېھماندار چىلىقىمىز شۇنچىلىك بولسۇن ، بېگىم ! — دېدى باتۇق مېڭىش ئالدىدا ئۇنىڭ كۆزىگە قاندىلىپ ، — سىلە باغاق يازمىسىلىمۇ ئەمدى ئۆزىمىز پات - پات كېلىپ تۇرىمىز ... مەندىن رەن-جىمىسىلە بېگىم ، بۈگۈنكى ئىشلارنى ئاققىزنىڭ ئەرۋاھى قىلدى . كۈنلاردا : «خۇدا ئۇرغان ساقىيار ، ئەرۋاھ ئۇرغان تۈگىشەر» دېگەن گەپ بار . ئاققىزنىڭ ئەرۋاھى سېلىنى ئۇردى ! ...

ئۇلار قورۇدىن چىقتى ، ئات - ئۇلاغلارنى ئالدىغا سېلىپ ھەيۋەت بىلەن يۈرۈپ كەتتى .

ئات باقار سارايغا كىرىپ ھەمدەمبەگنى يەشتى ، ھويلىنىڭ كۈن پېتىش تەرىپىدىكى خاس ھۇجرىغا سولنىپ قالغان ئايال خوجايىنى چىد قاردى . مال - دۇنياسىنىڭ بۇلاڭ - تالاڭ قىلىنغانلىقى ، توي قىلىش ئالدىدا تۇرغان قىزىنىڭ ئىپپەت - نومۇسىنىڭ بۇلغانغانلىقى ھەمدەمبەگنى ساراڭدەك قىلىپ قويغان ئىدى . ئۇ ھويلىنى بېشىغا كېيىپ ئاللا - كاللا سالىدى ، ساقلىنى قاماللاپ باتۇقنى خەپلىدى ، قاغىدى ، خوتۇنغا ۋايساپ :

— تەقدىرنى تەگىر بۇزدى دېگەندەك ، قىزىڭ پىلانلىرىمنى بېكىرەك قىلىۋەتتى ! — دېدى .

— نېمە بولدى ؟ — گاڭگىراپ قالغان ئايال ھودۇقۇپ سورىدى ، — خان بۇۋىگە بىر ئىش بولدىما ؟

— نېمە بولاتتى ؟! — ھەمدەمبەگ ئەلەم بىلەن ۋارقىرىدى ، — جانان چىنىسىنى ساپال تاۋاق قىلىپ قويدى !

ئايال پېشانىسىگە بىرنى ئۇرۇپ زارلاندى :
— ۋاي ئىسىت ، ۋاي ئانام ... شۇنداقمۇ شەرمەندىلىك بولامدۇ ؟!

ئىلاھىم باتۇق دېگەن پاسىق قان قۇسۇپ ئۆلگەي ! — ئۇ ھەمدەمبەگكە
دوق قىلدى ، — دادىسى ، بۇ بىزگە نى ئات ، نى نومۇس ، ھاپىزدەك كاتتا
ئوغلۇمىز تۇرسا قاراپ تۇرىمىزما ؟ قوپسىلا ، ئۇنىڭغا ئادەم ئەۋەتسىلە ...

3

بارات چەكەدى قومۇشلۇقنىڭ ئەتراپىدا كۆزەتچىلىك قىلىۋېتىپ ،
شەھەردىن چىققان تونۇش بىر خۇمدانچى بىلەن ئۇچرىشىپ قالدى ،
خۇمدانچى قومۇش ئالغىلى چىققان ئىدى . ئۇنىڭدىن ئانىسىنىڭ ئېغىر
كېسەللىكى ، سىڭلىسى ھاۋانەمنىڭ يالغۇزچىلىق تارتىۋاتقانلىقىنى ئاڭلاپ
كۆڭلى بىئارام بولدى . ئاخىر باتۇق بىلەن مەسلىھەتلىشىپ ، ئانىسىنى
يوقلاپ چىقىش قارارىغا كەلدى .

— ئۆزۈڭگە پەخەس بول ، بارات ئاكا ! — دېدى باتۇق تا-
پىلاپ ، — كۈندۈزى كوچا - كويلاردا يۈرمە ، قومۇشلۇق توغرىسىدا
ئىنىس - جىنغا تىنما !

— بىلىمەن ، — دېدى بارات چەكەدى كۆرەڭ ئاۋازدا ، — بۇلار-
نىڭ ھەممىسى باش كېتىدىغان ئىشلار ، ئۇكام !
ئۇ كەچقۇرۇن يولغا چىققاندا ، باتۇق خېلى يەرگىچە ئۇزىتىپ
باردى ۋە خوشلىشىدىغان چاغدا كۈتۈلمىگەن بىر گەپنى قىلىپ سالدى :
— قايتىشىڭدا ھاۋانەمنى ئالغاچ چىقارسەن ! ...

بارات چەكەدى ئۇجۇقۇپ كەتتى ، ئۆمرىدە تۇنجى قېتىم قاتتىق
خورلۇق ھېس قىلدى . ئۇ قومۇشلۇقتىن چىقىپ ، كۆجۈم يېزا
مەھەللىلىرىگە كىرگەندىمۇ ، سوغۇق شامال يۈز - كۆزلىرىنى ئېچىشتۇر-
غاندىمۇ ھېچ نەرسىنى سەزمىدى ، كاللىسىدا پەقەت باتۇقنىڭ ھېلىقى
سۆزى غۇڭۇلدايتتى ، كۆز ئالدىدا ئۇنىڭ سىڭلىسىنى ئاشنا تۇتۇپ يۈر-
گەن چاغلىرى گەۋدىلىنەتتى ...

ھاۋانەم بىر ئەردىن چىقىپ ئولتۇرۇپ قالغان ياش چوكان ئىدى ،

بارات چەكەدى تۇرمىدىكى ۋاقتىدا ، ئۇ ھەپتىدە ئىككى قېتىم يوقلاپ تۇردى . شۇ چاغدا باتۇق ئۇنىڭ بىلەن تونۇشۇپ قالغان ئىدى . ھەر ئىككىسى بىر - بىرىگە ئۆگىنىپ قالدى ، بارات چەكەدىمۇ بىلمەسكە سېلىپ يۇرۇۋەردى ، كېيىن ئۇ تۇرمىدىن قېچىش بىلەن بۇ ئىش ئۆزلۈكىدىن بېسىلدى ، بارات چەكەدىمۇ ئۇنى ئاستا - ئاستا كۆڭلىدىن چىقىرىۋەتكەن ئىدى . لېكىن « ئۇنىڭغا يونىغان » دېگەندەك ، بارات چەكەدى باتۇقنىڭ ئۆتكەن كۈنى خان بۇۋىگە قىلغان ئاپئاشكارا رەسۋاچىلىقنى كۆڭلىگە سىغدۇرالمىي ، ھارسىنىپ تۇرغاندا ، بۈگۈن بۇ ئىشنىڭ تۇيۇقسىز قايتا تىلغا ئېلىنىشى ئۇنىڭ يۈرىكىنى پۇچۇلدى ، ئەزەللىك غۇرۇرىغا قاننىق تەگدى . باتۇق بىردىنلا ئۇنىڭ كۆڭۈل ئەينى كىدە خىرەلەشتى ، ئۇنىڭ ئۆزىگە قىلغان ياخشىلىق بىلەن شەپقىتى كۆكسى - قارىندىن پاك - پاكىز كۆتۈرۈلۈپ كەتتى ...

« سەن مېنى نېمە چاغلايسەن ، باتۇق ! — ئۇ چىشىنىڭ ئاستىغا ناسى بېسىپ ، ئەلەم بىلەن پىچىرلىدى ، — مەن ساڭا سىڭلىمنى ئەچىقىپ بېرەمدىمەن ، تېخى ؟! سەن كىم ، مەن كىم ؟! سەن تېخى ئاچماق ئىش تان كىيىپ يۈرگەن چاغلىرىڭدا ، مەن ھېيتگاھنىڭ يېرىمىنى سورىغان بارات گاڭگۈڭ ئىدىم . پەلەك ئايلىنىپ ، دوست - دۈشمەننىڭ ئالدىدا «باتۇق سىلىڭ» دەپ قويساق ، ئەمدى بىزگىمۇ ھۆرۈ - پۆرۈ دېگۈچە بولدۇڭمۇ ؟! خەپ توختا ، ئەمدى سېنىڭ ئالدىڭغا كىم چىقىدۇ . خانلىقنى كۆرۈپ باق ! ... »

بارات چەكەدى كۆز قارچۇقىنى پىلدىرلىتىپ ، دىمىغىنى قېقىپ

قويدى ...

XIV باب قاچقۇن

ياخشىنى يات ئىكەن دېمە ،
يامانى ئۆز ئىكەن دېمە .
— ئۇيغۇر خەلق ماقالى

1

كاڭ لۇيجاڭ بۈگۈن چۈشتىن كېيىن تۇيۇقسىز 20 - تۈەنگە كەلگەن ئىدى . شتابتىكىلەر ياپپىتەك بولۇپ كەتتى ، جاڭ تۇەنجاڭ تىك تۇرۇپ سالام بەردى ، ئارقىدىن قولتۇقلاپ ئىشخانىغا ئېلىپ كىردى .
— ھارمىغاينلا ، لۇيجاڭ جانابلىرى ! — شتاب ئەمەلدارلىرى ئارقا - ئارقىدىن كىرىپ ھۆسلى - سۈلكەت قىلدى .
كاڭ لۇيجاڭ شىنلىنى يەشتى ، قارا كۆزەينىكىنى ئالدى ، ساپاغا چۆكۈپ ئولتۇرۇپ ، تامدىكى كەسمە رەسىملەرنى تاماشا قىلدى . ئىشخانىغا تۇەن شتابىنىڭ مۇھاپىزەتچىسى چاي كۆتۈرۈپ كىردى ، ئۇ 30 ياشلار چامىسىدىكى جۇغى كىچىك ، چاققانغىنا يىگىت ئىدى . شتابتىكىلەر ئۇنى « شياۋ بەي » دەپ چاقىرىشاتتى ، ئۇ كاڭ لۇيجاڭنى كۆرۈپلا تاتىرىپ كەتتى ، يۈرىكىدىن كۈچلۈك بىر ھارارەت ئېتىلىپ چىقىپ ، پۈتۈن ۋۇجۇدىنى كۆيدۈرگەندەك بولدى . ئۇنىڭ كۆزىدىن بىر خىل غەزەپ ھەم قىساس ئوتى چاقناپ تۇراتتى . لېكىن ئۇنىڭدىكى بۇ جىددىي ئۆزگىرىشنى كاڭ لۇيجاڭمۇ ، جاڭ تۇەنجاڭمۇ سەزمىدى ، ئۇلار تامدىكى رەسىملەر توغرىسىدا قىزغىن مۇھاكىمىگە چۈشكەن ئىدى . شياۋ بەي ئۆزىنى تەستە

باستى . چايىنى چاندۇرماي قويدى ، ئۇلارنىڭ ئالدىغا قەنت - گېزەك ، مېۋە - چېۋە تىزىشقا باشلىدى . كاڭ لۇيجاڭ خاڭجۇنىڭ يۇراقلىق چېيىنى ئىچىپ سۆزگە كىرىشتى :

— جاڭ تۇەنجاڭ ، بۈگۈن سىزگە مۇھىم بىر ۋەزىپە تاپشۇرغىلى كەلدىم ...

— بۇيرۇقلىرىغا ھەر قاچان تەييارمەن ، لۇيجاڭ جانابلىرى ! — جاڭ تۇەنجاڭ ئورنىدىن قوزغىلىپ قويدى .

— ئاڭلىشىمچە ، چۆل قومۇشلۇقىدا قوراللىق باندىتلار پەيدا بوپتۇ ، — دېدى كاڭ لۇيجاڭ مەڭسىتمىگەن تەلەپپۇزدا ، — باشلىقى باتۇر ئىسىملىك بىر نېمە ئىمىش ، تۈرمە قاچقۇنى ئىكەن ... ئۇنى باتۇق سىلىڭ دەيمىش !

— باتۇق سىلىڭ ؟

— ھە ، ئېسىڭىزدە بولسا كېرەك ، ئۆتكەندە ھاپىز جۇيجاڭ بىلەن ئېلىشماقچى بولغان تەلۋە شۇ ئىكەن . ئۇلار پىرقىمىزگە قارشى ئوخشايدۇ ، تۈنۈگۈن ئۆزلىرىنىڭ بىر ئادىمى ساقچى ئىدارىسىغا پاش قىپتۇ . ھاپىز جۇيجاڭ بىزنىڭ ئەسكەر چىقىرىپ ، باندىتلارنى ئۇجۇقتۇرۇپ ، باتۇقنى تېرىك تۇتۇپ بېرىشىمىزنى تەلەپ قىلىۋاتىدۇ . مېنىڭچە ، ھاپىز جۇيجاڭ نىڭ تەلپى ئورۇنلۇق ، ئۇنىڭ ئۈستىگە ، ئاغىيىنىدار چىلىق يۈزىسىدىن بولسىمۇ ، ئۇنىڭ لەۋزىنى يەردە قويۇشقا بولمايدۇ . مانا شۇ كىچىككىنە ۋەزىپىنى سىزگە تاپشۇرماقچىمەن !

جاڭ تۇەنجاڭ ئورنىدىن تىككىدە تۇردى :

— دەرھال ئورۇندايمەن ، لۇيجاڭ جانابلىرى !

— ياخشى ، ئولتۇرۇڭ ! — كاڭ لۇيجاڭ قولىنى يېنىك سىلكىدى .

جاڭ تۇەنجاڭ ئولتۇرۇۋېتىپ سورىدى :

— ئۇلار قانچىلىك ئادەم ئىكەن ؟

كاڭ لۇيجاڭ چىشىنىڭ ئارىسىدىن چىقىرىپ ئېيتتى :

— بار - يوقى 27 ئادەم ، 16 مىللىتى ، 19 ئات بار ئىكەن .

— جاجىسى بىر لىيەن ئەسكەر ، — دېدى جاڭ تۇەنجاڭ
پەرۋاسىزلا ، — باتۇق سىلىڭغا بىزنىڭ ئاق لىيەنجاڭلا تېتىدۇ !
— قاچان يولغا سالىسىز ؟
— بۈگۈن ئۇقتۇرساق ، ئەتە تەييارلىق قىلىپ ، ئۆگۈنلۈككە يۈ-
رۇش قىلسا بولارمىكىن ؟
— بولىدۇ .

كاڭ لۈيجاڭ چايغا قول ئۇزاتتى ، جاڭ تۇەنجاڭ سەدەپ ساپلىق
قەلەمىتىراج بىلەن ئالما ، نەشپۈتلەرنى ئاقلاپ ، كاڭ لۈيجاڭغا ئۇزىتىپ
تۇردى . بۇ ئارىلىقتا ، شاۋ بەيمۇ كىرىپ - چىقىپ تۇردى ، ئۇنىڭ كاڭ
لۈيجاڭغا ھەر قېتىم كۆزى چۈشكەندە ، جۇدۇنى بىر پەللە ئۆرلەپ ، بۇر-
غۇسى تۇتاتتى . ئۇ ھەسرەت ئىچىدە ئاكىسىنى ئەسلىدى ، ئاكىسىنىڭ
مۇلايىم ، بىچارە قىياپىتى كۆز ئالدىغا كېلىۋېلىپ يۈرىكىنى ئەزدى ، ئاكى-
سىنى ئەسلىگەنسېرى كاڭ لۈيجاڭغا بولغان نەپرىتى ، ئۆچمەنلىكى
بارغانسېرى كۈچەيدى . كاڭ لۈيجاڭ ئۆتكەن يىلى ئۇنىڭ ئاكىسىنى
« ھەربىي ئىنتىزامنى بۇزدۇڭ » دېگەن بەتنام بىلەن يەكەندە ئېتىپ تاشلى-
غان ئىدى . شۇنىڭدىن كېيىن شاۋ بەي كاڭ لۈيجاڭنىڭ غايىۋانە رەقىبى
بولۇپ قالدى ، بىر يىلدىن بېرى ئۇنى پايلىدى ، پۇرسەت كۈتتى ، لېكىن
بۈگۈنكىدەك قولاي شارائىت نېسىپ بولمىغان ئىدى . ئۇ بۈگۈن ئۆچ
ئېلىش قارارىغا كەلدى ، ھەر خىل پىلانلارنى تۈزدى . دەسلەپ ، ئىشخانغا
قول بومبىسى تاشلاپ ئۇجۇقتۇرۇشنى ئويلىدى ، لېكىن بۇنىڭدىن تېزلا
يالتايدى . ئۇنداق قىلغاندا ئۆزىمۇ ساق قالمايتتى . ۋاقىت ئوتتۇراتتى ،
ئۇنىڭ ئىچى تىتىلىدىدى ، جىددىيلەشتى ، ئاخىر يوشۇرۇنۇپ تۇرۇپ تا-
پانچا بىلەن ئېتىشنى پىلانلاۋاتقاندا ، كاڭ لۈيجاڭ ھاجەتخانغا چىقىش
ئۈچۈن ئورنىدىن تۇردى . ھاجەتخانا ئارقا ھويلىدا ئىدى ، شاۋ بەي ئۇنى
باشلاپ چىقتى ، كاڭ لۈيجاڭ بۇلۇڭدىكى خالاغا كىرىپ كەتتى . شاۋ بەي
ئارقا ھويلىنىڭ ھاجەتخانغا يېقىن يېرىدىكى يان ئىشىكىنى ئېچىپ ، قې-
چىش يوللىرىنى مۆلچەرلىدى . بۇ ئىشىكتىن تۈەن شتابىنىڭ ئارقا

تەرىپىدىكى يارلىق بىلەن دەريا بويىغا چىققىلى بولاتتى ، شاۋ بەي تاپان چىسىنى ئوقلاپ ئۆزىنى دالدىغا ئېلىپ تۇردى . كاڭ لۇيجاڭ كالتە يۆتىلىپ ھاجەتخانىدىن چىقتى ، تاپانچا ئېتىلدى ، لېكىن ياخشى قارىغا ئېلىنمىغاچقا ، ئوق تەگمەي قالدى . قاتتىق چۆچۈگەن كاڭ لۇيجاڭ ئىش تىنىنى كۆتۈرگەن پېتى ھاجەتخانىغا قاراپ قاچتى ، ئىككىنچى پاي ئوق ئېتىلغاندا ، ئۇ قېچىپ تامنىڭ دوقمۇشىغا بېرىۋالغان ئىدى . يىراقتىن ھو- لۇقۇپ ئېتىلغان ئوق ئۇنىڭ مۇرىسىگە تېگىپ لۇيجاڭلىق پاگونلىرىنى ئۇچۇرۇۋەتتى . كاڭ لۇيجاڭ قاتتىق ۋارقىراپ تامغا يۆلىنىپ قالدى ، ئۇ ئېغىر يارىلانغان ئىدى . ئالدى ھويلىدىن ۋارقىرىغان ئاۋازلار ئاڭلاندى ، دۈكۈرلىگەن ئاياغ تېشى يېقىنلاشتى . شاۋ بەي لېۋىنى قاتتىق چىشلەپ ئۆزىنى سىرتقا ئاتتى ، ئىشىكىنى سىرتىدىن ئاقىۋېتىپ يارلىققا قاراپ يۈگۈردى ، ئۇ يەردىن دەريا بويىغا كېلىپ ، ئۆزىنى دەرياغا تاشلىدى . يارلىق ئىچىدە قىسىلىپ ئېقىۋاتقان شىددەتلىك ئېقىن بىردەمدە ئۇنى كۆزدىن غايىب قىلدى .

2

شاۋ بەي دەريادىن چىققاندا قاراڭغۇ چۈشكەن ئىدى . راخاپتەك سوغۇق سۇ ئۇنىڭ ئىچ - ئىچىگە ئۆتۈپ كەتتى ، چىشىلىرى كاسىلدايتتى ، پۇت - قولنىڭ پېيى تارتىشىپ ماڭالمىدى . ئۇ ھالسىراپ يېقىلدى ، يېرىم بېھۇش بولۇپ يېتىپ قالدى . ئەگەر ئۇ شۇ ھالەتتە ياتسا ، جىمىمىدە ئۆلۈپ قېلىشى مۇمكىن ئىدى . لېكىن ئۇنىڭغا تەلەپ يار بولدى ، ئارىدىن ئۇزاق ئۆتمەي ، سۇ ياقىلاپ چىققان بىر تۈگمەنچى ئۇنى قۇتۇل- دۇرۇپ قويدى . تۈگمەنچى ئۇنى ھاپاش قىلىپ تۈگمەنگە ئېلىپ كەلدى ، گۈلخان ياقىتى ، كىيىملىرىنى قۇرۇتتى ، ئىسسىق چاي بەردى . شاۋ بەيگە ئاستا - ئاستا جان كىردى ، ئۆرىدەپ ئولتۇردى ، چالا - بۇلا ئۆگە- نىۋالغان ئۇيغۇرچە گەپلەر بىلەن تۈگمەنچىگە رەھمەت ئېيتتى ، بېشىدىن

ئۆتكەن ئىشلارنى سۆزلەپ بەردى . يېرىم كېچىدىن ئاشقاندا ، يانچۇقىدىكى بار - يوقى ئىككى تەڭگىنى تۈگمەنچىگە ئۈزۈپ تۇرۇپ ئېيتتى :
— تاغا ، ئەمدى مەن ماڭاي ، تاڭ ئاتقۇچە ئۇلاردىن يىراق كەت-
مىسەم بولمايدۇ ، سىلگە رەھمەت ، ئاز بولسىمۇ ئالسىلا ...

ھەممە يېرى — كىيىم — كېچەك ، ساقال — بۇرۇت ، ھەتتا كىرىپكىلىرىمۇ ئۇن تۈزانلىرى بىلەن ئاپئاق بولۇپ كەتكەن بوۋاي جىگدە قوۋزىقىدەك يىرىك قوللىرىنى سوزۇپ ، شاۋ بەينىڭ قولىنى ئىتتەردى :

— يىگىت ، مەن سېنى ئاللا ئىرادىسى بويىچە قۇتۇلدۇرۇپ قويدۇم ، ئاللا ھەر قانداق بەندىسىگە بەھۇدە ئازابىنى راۋا كۆرمەيدۇ . پۇلنى يېنىڭغا سەپ قوي . بىز ئۇيغۇرلاردا « تەييار گۆشنى يېگەن يولۋاس ئەمەس » دېگەن گەپ بار . مېنىڭ مۇشۇ تۈگمىنىدىكى ھەرىكەتتىن ئۆ-
زۈمگە تۇشلۇق بەرىكەت كېلىپ تۇرىدۇ ، سەن سەپەر ئۈستىدىكى ئادەم ، پۇل ئۈزۈۋىڭگە لازىم بولىدۇ !

شاۋ بەي ھاياجانلاندى ، ھاياجاندىن ئاغزى ئۈمچەرىدى ، بوۋاينىڭ قوللىرىنى ئۇزاققىچە سىقىپ ، سىيلىدى ، ئاخىر كۆزى قىيمىغان ھالدا خوشلاشتى .

ئۇ توختىماي ماڭدى ، ئاي قاراڭغۇسىدا تېنەپ - تەمتىردى ، دەرەخلەرگە سوقۇلدى ، ئېرىقلارغا دومىلىدى ، چاپىنى يىرتىلىپ ، ئىش-تىنى تىتىلىدى ، ئەسكى مازلار ساڭگىلاپ قالدى . لېكىن ئۇ مېڭىشنى توختاتمىدى ، تۇتاش يېزىلار ئارقىدا قالدى ، كالتە سايدىن ئۆتتى ، تاڭ ئاتقاندا يەنە بىر يېزىغا كىرىپ كەلدى . ئۇنىڭ قورسىقى تازا ئاچقان ئىدى . باشتا ئۇچرىغان ئىشىكىنى قاقتى . ئۆي ئىگىسى خېلى ھاللىق ئادەم ئىدى ، ئىشىكىنى ئېچىپلا چۆچۈپ كەتتى ، كېيىن شاۋ بەينىڭ سەمىيى ، مۇلايىم گەپلىرىنى ئاڭلاپ كۆڭلى جايىغا چۈشتى ، ئۆيگە باشلاپ چاي بەردى . چايدىن كېيىن ، شاۋ بەيگە ھاردۇق يەتتى ، ئولتۇرغان يېرىدىلا قىيىسايدى ، ئۆي ئىگىسى تەكپىيە قويۇپ بەردى ، شاۋ بەي بېشىنى قويۇپلا ئۇيقۇغا كەتتى . لېكىن بىرەر سائەت ئۆتە - ئۆتمەي قارا بېسىپ

ئويغاندى ، ئورنىدىن تۇرۇپ ھويلىغا چىقتى . ئۆي ئىگىسى كۆرۈنمەيتتى ،
لاپاسنىڭ ئاستىدا ئېگەرلەنگەن بىر ئات باغلاقلىق تۇراتتى . نېمە ئۇچۇن
دۇر شاۋ بەينىڭ يۈرىكى ئۆيدى ، چوڭ ھويلا ئادەم چۆچۈگۈدەك سۈرلۈك
ھەم تىمتاس ئىدى . شاۋ بەي ئاستا بېرىپ ھويلا ئىشىكىنى تارتىپ باقتى ،
ئىشىك سىرتتىن زەنجىرلەنگەن ئىدى . شاۋ بەينىڭ كۆڭلىگە گۇمان
چۈشتى ، جىددىيلەشتى . ھويلىدا تالا تېمىغا يانداش باراقسان ئۆسكەن
بىر تۈپ شاتۇتى بار ئىدى . شاتۇتغا يامىشىپ تامغا چىقتى ، تامدىن
سىيرىلىپ پەسكە چۈشتى ، زەنجىرنى قايرىپ ئىشىكىنى ئاچتى . دە ،
ھويلىغا كىرىپ ئېگەرلەنگەن ئاتنى مىنگەن پېتى يوغان دەرۋازىدىن
قۇيۇندەك چىقىپ كەتتى ...



XV باب « شېھت مازار »

سۇغا يىقىلغان يامغۇردىن قورقماس .
— ئۇيغۇر خەلق ماقالى

I

بۇ يەر تولمۇ خىلۋەت ھەم سىرلىق ئىدى ...

تۆت ئەتراپىنى دەشت - باياۋان ئوراپ تۇرغان بۇ قەدىمىي مازار-
لىقتا جاندارلاردىن ئۇزۇن قۇيرۇقلۇق سالما ، قىزىل قولتۇق پاتمىچۇق ،
لەغمەنتاقتاق ، قەھرىۋادەك پارقىراق قۇلىلىن ياشايتتى . يېشىللىقلاردىن
قىزىل يۇلغۇن ، قېرىقىز ، ئاق شىلۋە ، يانتاق ئۆسەتتى . « شېھت مازار »
دەپ ئاتىلىدىغان گۈمبەزلىك يالغۇز مازارنىڭ كۈنپېتىش تەرىپىدە — بىر
چاقىرىم يىراقلىقتا چەكسىز سوزۇلغان ئىپتىدائىي توغراقلىق بار ئىدى . ئۇ
يەردە كېيىك ، توشقان ، ئۇچار قاناتلاردىن چىل ، كەكلىك ، بۇدۇنە قا-
تارلىقلار ياشايتتى . توغراقلىق بىلەن مازار ئارىلىقىدا « چىم - چىم بۇلاق »
دەپ ئاتىلىدىغان بىر بۇلاق بولۇپ ، ئۇنىڭدىن قىش - ياز سۇ چىقىپ
تۇراتتى . ياز كۈنلىرى ئۇنىڭ يايپېشىل لويلا ، يالپۇزلار قاپلىغان يۈزىدەك
چوڭلۇقتىكى ئېرىقى مازار تەرەپكە 30 قەدەمچە ئېقىپ بارغاندىن كېيىن
بارا - بارا كىچىكلەپ ، ئاخىر جىمجىلا قۇمغا سىڭىپ كېتەتتى . بۇلاق
ھەققىدە ھەر خىل رىۋايەتلەر بار ئىدى : بىر رىۋايەتتە ، مىرزا مەۋلانە غو-
جام ئىسىملىك بىر كىشى غازات قىلىپ بۇ يەرگە كېلىپ قاپتۇ ، ئۇ

مۇرىتلىرىنى ئۇسسۇزلۇقتىن قۇتۇلدۇرۇش ئۈچۈن ، قولدىكى ھاسنى سانجىغان ئىكەن ، ئورنىدىن مۇشۇ بۇلاق پەيدا بولغان دېيىلسە ؛ يەنە بىر رىۋايەتتە ، مىرزا مەۋلانە غوجام مۇرتەدلەردىن نۇرغۇن تالاپەت يەپ ، ئۆلەر ۋاقتىدا خۇداغا نالە قىلىپ نۇرغۇن ياش تۆككەن ئىكەن ، ئۇنىڭ خاسىد يەتلىك يېشىدىن ئاخىر مۇشۇ بۇلاق ئاپىرىدە بولغان دېيىلىدۇ ...

رىۋايەتتە نېمىدېسە دېسۇن ، ئىشقىلىپ ، بۇ بۇلاق تەبىئەتنىڭ سېخىلىقى ، ئادىللىقى ۋە مۆجىزىسى ئىدى . ئۇنىڭ شاراپىتى بىلەن بۇ يەر ھەر يىلى باھاردا ياشراتتى ، كۆكۈرەتتى ، ئۇچار قۇشلار توغراقلىققا ئۇۋا سېلىپ بەخىرامان كۆپپىيەتتى ، كېيىن - جەرەنلەر بۇ يەرنىڭ تىمىتاس ، زېرىكىشلىك تۇرمۇشىنى جانلاندۇرۇپ ، سۈرلۈك توغراقلىققا بىر خىل ھايات شاۋقۇنىنى بەخش ئېتەتتى ...

« شېھىت مازار » نىڭ بۇنىڭدىن يېرىم ئەسىر بۇرۇن بىر شەيخى بار ئىدى . ئۇ چاغدا بۇ يەردىن ئۆتكەن كارۋانلار ، يىراق - يېقىندىن كەلگەن يولۇچىلار ، دېھقانلار مازارغا سېغىنىپ تاۋاپ قىلاتتى ، قوي - توخۇ ئۆلتۈرۈپ نەزىر قىلاتتى ، پۇلى يوقلىرى دۇئا - تەلەپلەرنى ئېيتىپ شىپ قايتمىشاتتى . كېيىن ، شەيخ قېرىپ ئۆلدى ، ئۇنىڭ ئىشىنى ھېچكىم داۋاملاشتۇرمىدى . ئۇنىڭ بىلەن مازارلىقمۇ كۈندىن - كۈنگە چۆلدەرەپ تاۋاپچىلار سېلىكتى ، بارا - بارا ھېچكىم كەلمەيدىغان بولۇپ قالدى . لېكىن بۇنداق تۇرغۇنلۇق ئۇزاق داۋام قىلمىدى ، بۇنىڭدىن سەككىز يىل بۇرۇن ، بۇيەردە يەنە تۇيۇقسىز بىر ئادەم پەيدا بولۇپ قالدى . ئۇ تومۇز ئايلىرىنىڭ تىنجىق ، ئۇزاق كېچىسىنى توغراقلىقتا يالغۇز ئۆتكۈزدى . ئەتىگەندە ئۇسسۇپ ھالسىراپ قوپتى ، كۈن پاللىدىغاندا زادىلا چىدىيالىمىدى ، ئۇسسۇزلۇقتىن بەدىنى قۇرۇپ كېتىۋاتاتتى . ئۇ ئاخىر « چىم - چىم - بۇلاق » نى تاپتى ، مۇزدەك سوغۇق ، شىرىندەك تاتلىق سۇنى ئوچۇملاپ ئىچتى . شۇنىڭدىن كېيىن ، 35 ياشلاردىن ھالقىغان ، ئوتتۇرا بوي ، ئۇستىخانلىق ، پاقا كۆز ، بېجىرىم بەدەن بۇ ئادەم توغراقلىقنى ماكان قىلدى . توغراقلىق ئۇنىڭغا نۇرغۇن نەرسىلەرنى بەردى ، ئۇ 100 يىلدىن

ئاشقان قېرى ، قاقشال توغراقلاردىن چىقىدىغان خاسىيەتلىك « مەڭگۈ سۈيى » ① نى ئېچىپ روھنى ياشارتتى ، كېيىنك - جەرەن ، بۇدۇنە - كەكلىكلەرنى مەززىلىك كاۋاپ قىلىپ تۈگمەس - پۈتمەس ئوزۇققا ئېرىشتى . ئۇ تېخى تەنھا ، ياۋايى تۇرمۇشتىكى روھىي بوشلۇقنى تولدۇرۇش ئۈچۈن ، چىرايلىق توغراق قۇشقىچىدىن بىرنى باقتى . پېشانىسىدە يىپتەك قارا قاشقىسى بار ، خۇش ناۋالىق كىچىككىنە بۇ جانىۋار ئۇنىڭ دائىملىق ھەمراھى ، كۈيچىسى ، سىردىشى بولدى . قۇشقاچ ئۇنىڭغا شۇنداق ئۆگەندىكى ، بىرلا ئىسقىرتسا ، خېلى - خېلى يىراقلاردىن لىك - لىك شۇڭغۇپ كېلىپ ، ئۇنىڭ بېشىغا ، يەلكىسىگە ، قولغا قوناتتى ، تۈكلىرىنى ھۈرپەيتىپ ، كىشى بىلىمەس تىللىرى بىلەن چىرايلىق ۋىچىرلاپ كېتەتتى . لېكىن ، ئۇنىڭ بۇنداق قىزغىن ، مۇھەببەتلىك تۇرمۇشى ئۇزاققا بارمىدى ، ئۇنىڭ بىردىنبىر ۋاپادار ، خۇش ناۋا ھەمراھىنى جاغالىمان سوقۇپ كەتتى . شۇ كۈنى ئۇ يۇلتۇزلۇق ئاسمانغا قاراپ يېتىپ ، ھەسرەت ئىچىدە ئۆزىنىڭ ئۆتمۈشىنى ، كەلگۈسىنى ئويلىدى ، ئۆزىدىن يىراقتا قالغان ئۇرۇق - تۇغقانلىرىنى سېغىندى ، خۇددى توغراق قۇشقىچىغا ئوخشاش ئىزسىز كۆمۈلۈپ كەتكەن تالاي سەپداشلىرىنى ئەسلىدى ...

ھاياتنىڭ ئاچچىق - چۈچۈكىنى يەتكۈدەك تارتقان ، ھەممە يېرى تۇرمۇشنىڭ قاتتىق - يىرىكلىكى بىلەن تارمۇشتەك قېتىپ كەتكەن بۇ ئادەمنىڭ ئىسمى مامۇت قۇرغۇي ئىدى . ئۇ 18 يېشىدا ئەسكەر بولۇپ ، مۇشۇ توغراقلىققا كەلگۈچە بولغان ئارىلىقتىكى 12 يىلنى ھەربىي ئىچىدە ئۆتكۈزدى . ئۇ ، 6 - دېۋىزىيە باشلىقى مەھمۇت سىجاڭنىڭ ئالاھىدە مۇھاپىزەت ئەترىتىدە ئىشلەيتتى . مەھمۇت سىجاڭ چەتكە كەتكەندىن كېيىن ، 6 - دېۋىزىيىدىن بۆلۈنۈپ چىققان ئىسيانچىلارغا قوشۇلۇپ شېڭ شىسەيگە قارشى جەڭ قىلدى . شۇ جەڭلەرنىڭ بىرسىدە ، ئۇ كارامەت مەرگەنلىك قىلىپ يىراق - يېقىنغا داڭ كەتتى . ئىسيانچىلار 1937 - يىلى

① بۇنداق توغراق سۈيىنى ئىچكەن ئادەم ئۇزاق ئۆمۈر كۆرىدۇ ، دېگەن ئەقىدە بار .

مارالبېشى، ئاقسۇ، كۇچا تەرەپكە يۈرۈش قىلغاندا، شېڭ شىسەينىڭ بومباردىمانچى ئايروپىلانلىرى ئۇلارنى ۋەيران قىلىۋەتتى. شۇ چاغدا ما-مۇت قۇرغۇي ئېگىز دەرەخنىڭ ئۈستىگە چىقىۋېلىپ، مىلتىق بىلەن «p — 5» بەلگىلىك بومباردىمانچى ئايروپىلاندىن ئىككىنى سوقۇپ چۈشۈرۈپ، تۇنجى قېتىم ئايروپىلان سوققان قەھرىمان سۈپىتىدە ئېغىزغا چىققان ئىدى. كېيىنكى كۈنلەردە، بۇ جەڭ جاللات ماخۇسەننىڭ ۋاپاسزلىقى بىلەن مەغلۇبىيەتكە ئۇچرىدى، ئىسيانچىلار تىرىپىرەن بولۇپ كەتتى. ھايات قالغانلار قاتتىق تۇتقۇن قىلىندى، مامۇت قۇرغۇي مانا شۇ تۇتقۇندىن قېچىپ يېزىمۇ يېزا، تاغۇ تاغ يۈردى، ئاخىر مانا شۇ خىلمۇ توغراقلىققا كېلىپ جېنىنى قۇتۇلدۇرغان ئىدى ...

ئادەم نۇرغۇن ئىشلارنى قىلىشنى ئويلايدۇ، ئۇرۇندۇ، لېكىن ئىشلار ئىرادىگە باقمىغاندا، ئۆزىنى بەزەپ يۈرۈۋېرىدۇ، دۇنيا ئەنە شۇنداق رەھىمسىز. مامۇت قۇرغۇيمۇ نۇرغۇن ئىشلارنى قىلىشنى ئويلىدى، ئۇرۇندى. لېكىن يەنە ئۆزىنى بەزەپ توغراقلىقتا ياشاۋەردى. كېيىنكى كۈنلەردە بولسا ئۆز - ئۆزىدىن ئەنسىرەپمۇ قالدى، ئادەملەر بىلەن ئۇچراشماي، مۇشۇنداق يەككە - يىگانە تۇتۇۋېرىپ، ياۋايىلىشىپ كېتىشتىن قورقتى. شۇنداق كۈنلەرنىڭ بىرىدە، ئۇ «چىم - چىم بۇلاق» تا سۇ ئىچىپ ئولتۇرۇپ، «شېھىت مازار» ئەتراپىدا تىمسىقلاپ يۈرگەن ئىككى ئادەمنىڭ قارىسىنى كۆرۈپ قالدى. غەيرەتلىنىپ ئۇلارنىڭ يېنىغا باردى. ئۇلار مازارنى تالۋاپ قىلىپ كەلگەن ئەر - خوتۇنلار ئىدى. مامۇت قۇرغۇي ئۇلار بىلەن ئەھۋاللاشتى. ئۆزىنى «شېھىت مازار» نىڭ شەيخى دەپ تونۇشتۇردى. ئۇلار تەلەپ قىلمىسىمۇ بىر نېمىلەرنى ئوقۇپ ئايالغا ھۈردى، سۈيلىدى. ئايالنىڭ يۈزىگە چالپاق - چالپاق داغلار چۈشۈپ، ئورۇقلاپ كەتكەن ئىدى. مامۇت قۇرغۇي بۇ ئالامەتلەرگە قاراپ، كۆڭلىدە ئۇنىڭ ئوغۇل تۇغدىغانلىقىغا جەزم قىلدى. ئۇنىڭ تومۇرىنى تۇنتى، «ئوغۇل تۇغسىن» دەپ ياش ئەر - خوتۇننى خۇشال قىلدى. كېيىن، ئۇلاردىن سوراشتۇرۇپ، بۇ يەردىن 40 چاقىرىم يىراقلىقتا «شور-

باغ « دېگەن بىر بەگلىكنىڭ بارلىقىنى ، ئۇنى ھەمدەمبەگ ئىسىملىك بىر باينىڭ سورايدىغانلىقىنى بىلىۋالدى ...

ئارىدىن ئۇزاق ئۆتمەي ، ھېلىقى چوكان راستتىنلا ئوغۇل تۇغدى ، بۇنىڭ بىلەن مامۇت قۇرغۇينىڭ شورباغقا نامى تارالدى . كىشىلەر ئۇنى «مامۇت شەيخ» دەپ ھۆرمەتلەپ ، يوقلاپ تۇرىدىغان بولدى . شۇنىڭ بىلەن «شېھىت مازار» يەنە ئاۋاتلىشىپ قالدى ، ھەمدەمبەگمۇ كېلىپ تۇرىدىغان بولدى ، مامۇت قۇرغۇي بىلەن ياخشى مۇناسىۋەت ئورناتتى ... ئادەم ھۆل نەرسە ، نەگە بارسا شۇ يەردە كۆكرىپ تۇرالايدۇ . بولمىسا مامۇت قۇرغۇينىڭ بېشىغا كەلگەن دەرد - ئەلەملەردىن ئۇ مۇشۇ توغراقلىقتا قۇرۇپ كەتكەن بولسا بولاتتى . لېكىن ئۇ قۇرۇپ كەتمىدى ، تېخىمۇ پىشىپ يېتىلدى . ئادەملەرنىڭ قىممىتىنى ، ھاياتنىڭ لەززىتىنى خېلى چوڭقۇر چۈشەندى . شۇنىڭ بىلەن بىللە ئۆزىنى شۇ كويلارغا سالغان زامانغا نىسبەتەن ئۆچمەنلىكىمۇ سۆڭەك - سۆڭىكىگە سېڭىپ كەتتى ...

ئۇ ، يالغۇزلۇق ، بۇرۇختۇرمىلىق ئىچىدە يۈرۈپ ، ئۆتكەن ئىشلارنى خالىغانچە ئويلىدى . ئۇنىڭ خىياللىرىغا ھېچنېمە دەخلى قىلمايتتى . ئۇ مەھمۇت سىجاڭ دەۋرىدە بولۇپ ئۆتكەن ۋەقەلەرنى مۇلاھىزە قىلدى ، ئۆزىگە ئەقىل يۈرگۈزدى ، ئۆزى قاتناشقان شۇنچە قۇدرەتلىك بىر قوشۇننىڭ ئاخىر بېرىپ پارچىلىنىپ كېتىشى ، ئۆزئارا قىرغىنچىلىق قىلىشى ئۇزاقتىن بېرى ئۇنىڭ قەلبىنى ئازابلاپ يۈرگەن بىر تۈگۈن بولۇپ قالغان ئىدى . خىلىۋەت توغراقلىق ئۇنىڭ بۇ تۈگۈننى يېشىشىگە ياردەم بەردى ، بارلىق پاجىئە ئادەملەرنىڭ تەبىئىتىدىكى ۋەھشىيلىكتىن ، تاج - تەخت تالىشىشتىن ، نادانلىق ۋە جاھىللىقتىن بولغانلىقىنى بارا - بارا ھېس قىلغاندەك بولدى . ھېس قىلىشىغۇ قىلدى ، لېكىن بولار ئۇش بولغان ئىدى . ھېس قىلىش بىلەن ئەمدى ئۇنىڭ ئورنىنى تولدۇرۇۋالغىلى بولمايتتى ، بۇ پەقەت مامۇت قۇرغۇينىڭ ئۆزى ئۇچۇنلا بىر تەسەللى ئىدى ...

كېيىنكى كۈنلەردە ، ئۇ يىراق ناھىيە بازىرىغا بېرىپ يۈرۈپ ، بەزى يېڭى خەۋەرلەردىنمۇ ۋاقىپ بولۇپ تۇردى .

بىر قېتىم چايخانىدا چاي ئىچىپ ئولتۇرۇپ ، يېنىدا پاراڭلىشىۋاتقان ئىككى ئادەمنىڭ سۆزىگە قۇلقى چۈشۈپ قالدى . ئۇلار - نىڭ بىرسى :

— ھوي ئاڭلىدىڭمۇ ، شېڭ دۈبەن تەختتىن چۈشۈپتىغۇ؟! — دېۋىدى ، يەنە بىرى :

— چۈشۈشىغۇ چۈشۈپتۇ ، ئەمما ئۇ خۇمپەر ئۆلەر ۋاقتىدىمۇ شىنجاڭنى بۇلاڭ - تالاڭ قىلىشنى ئۈنتۈماپتۇ . ئاڭلىسام ، ئۆزى بىلەن بىللە 50 ماشىنىدا ئالتۇن - كۈمۈش ، بۆكەن مۈڭگۈزى ۋە ئالماس ئېلىپ مېڭىپتۇ! — دەپ خۇرسىندى .

مامۇت قۇرغۇغا شېڭ شىسەينىڭ تەختتىن چۈشكەنلىك خەۋىرى ئاجايىپ مۆجىزىلىك ئاڭلاندى . ئۇ ئۇلۇغ - كىچىك تىندى ، ئۈستىدىن بىر تاغنى ئېلىۋەتكەندەك يېنىكلەشتى . ئۇنىڭ روھىمۇ ، جىسمىمۇ نەچچە يىلدىن بېرى بۈگۈنكىدەك مۇنداق ئازادە ، شادمان تۇيغۇغا چۆممىگەن ئىدى . ئۇ ئەمدى بىرنەچچە يىللىق يالغۇزلۇقتىن ، تۇنجۇقۇشتىن قۇتۇلۇپ ، يۇرتىغا بارالايدىغانلىقىغا ، قېرىنداشلىرى بىلەن جەم بولۇپ ، ئىنسانىي تۇرمۇش كەچۈرەلەيدىغانلىقىغا ئىشەنگەن ئىدى . لېكىن ئۇنىڭ خۇشاللىقى قانداق تېز كەلگەن بولسا ، يەنە شۇنداق تېز يوقالدى . كېيىنكى قېتىم بازارغا بارغاندا ، يەنە بىرمۇنچە يېڭىلىقلاردىن خەۋەردار بولدى . شېڭ شىسەي يوقالغان بىلەن ھاكىمىيەت ئۆزگەرمىگەن ئىدى . خان يەنە خان پېتى ، بەگلەر بەگ پېتىدە ياشاۋاتاتتى . كىشىلەر زۇلۇم دەستىدە ھالسىرىغان ، يوقسۇللۇق ۋە ئۆلۈم ۋەھمىسى ئوخشاشلا ئۇلارنىڭ بېشىدا ئەگىپ يۈرەتتى . مامۇت قۇرغۇي بۇلارنى كۆردى ، ئاڭلىدى ، ھېس قىلدى . ئۇ يەنە غەزەپكە تولدى ، زامانى سۆكتى ، قاغدى . ۋۇجۇدىدا ئىسيان كۆتۈرۈلدى ، لېكىن ئۇ ئەمدى ھېچ ئىش قىلالمايتتى ، يالغۇزلۇق ، ئۈمىدسىزلىك يەنە ئۇنى ئەسىر قىلىۋالدى ، ئۇ يۇرتقا بېرىشتىن

يالتايدى ، ئۇنىڭغا توغراقلىقتىن خاتىرجەم ئورۇن يوق ئىدى .
سەككىز يىل مانا شۇنداق ئۆتۈپ كەتتى . بۈگۈنكى كۈنگە
كەلگەندە ، مامۇت قۇرغۇي ئىسمى - جىسمىغا لايىق شەيخكە ، دەرۋىشكە
ئايلاندى . چاچلىرى ئۆسۈپ گەدەنگە چۈشتى ، ساقاللىرى مەيدىسىنى
ياپتى ، بېشىغا كۇلاھ ، ئۇچسىغا جەندە كىيدى ، مازارنىڭ ئۈستىگە تۇغ -
شەددىلەرنى قاندىدى ، قوچقار مۈڭگۈزلىرىنى ئاستى ، دەرۋىشلەرگە خاس
ئەقىدە - يوسۇن بىلەن ئاددىيلا بىر ئۆي قىلىۋالدى ، « چىم - چىم
بۇلاق » نىڭ سۈيىنى مازارنىڭ يېنىغىچە سىرغىتىپ ئەكەلدى . مۇنداق
قىلىپ ، ئۇ بۇ يەرنىڭ بىردىنبىر ھايات مۇئەككىلى بولۇپ قالدى ...
ئۇ ھازىر يالغۇز ئەمەس ئىدى . بىر ھەپتىدىن بېرى ، بۇ يەر
باشقىچە ئاۋاتلىشىپ قالدى . دەسلەپ قۇتلۇق ئەپەندى بىلەن بەختى سې-
رىق كەلدى . ئۇلار شەھەر يولىدا ئۇچرىشىپ ، باتۇقنى مۇشۇ
يەردىمىكىن ، دەپ كېلىشكەن ئىدى . ئارقىدىن تۇدى راجى ، كېيىنرەك
ئىككى قاچقۇن كەلدى . ئۇلار تونۇشۇپلا دىلكەشلەردىن بولۇپ قالدى .
مامۇت قۇرغۇي تەنھالىقنىڭ ئازابىنى يەتكۈچە تارتقاچقا ، ئادەمنى كۆرسە
بېشىغا ئالاتتى ، بىساتىدا بارنى ئايمايتتى . بۇ قېتىممۇ ئۇنىڭ خۇشاللىقتىن
ئاغزى يۇمۇلماي قالدى ، چوڭقۇر چاناقلىرى ئىچىدىكى مەيۈس كۆزىدىن
بىر خىل شادىيانلىك چىلۋىلەندى . ئۇنىڭ ئۈستىگە ، بۇلار بىلەن پى-
كىرداش ، يولداش چىقىپ قالدى . شۇڭا ، ئۇلارنىڭ سەدىقىسى ئۈچۈن ،
ئۇزاقتىن بېرى بېقىپ كەلگەن يوغان چا خورازنى ئۆلتۈرۈپ نەزىر
قىلدى . ئۇلار بىلەن ئۆتمۈش ، بۈگۈن ۋە كەلگۈسى توغرىسىدا
ئېچىلىپ - يېيىلىپ مۇڭداشتى ، سىرداشتى ...
شۇنداق قىلىپ ، « شېھىت مازار » باشقىچە تۇس ئالدى ، جانلىق ،
قىزغىن كەيپىياتقا چۆمدى . ئۇنىڭ سىرلىق ، تەقۋادار تۇپرىقى تۇنجى قې-
تىم ئىلغار پىكىرلىك كىشىلەرنىڭ غايىلىك ، مەردانە سۆزلىرىگە گۇۋاھ
بولدى ، ئۇنىڭ ھەمىشە چاقناپ تۇرىدىغان جىمجىت ، مۆتىۋەر ئاسمىنى
تۇنجى قېتىم ئۇلارنىڭ ساپ ۋە ياڭراق كۈلكىلىرىنى ئاڭلىدى ...



شۇ كۈنلەردە مامۇت قۇرغۇي گويا يىگىتلىك دەۋرىگە قايتقاندەك جۇشقۇن بولۇپ قالدى . ئۇنىڭ قەلبىدە ئۇزاقتىن بېرى كۆمۈلۈپ ياتقان نەپرەت ۋە ئىستىقام ئوتى خۇددى شامال يېلىنجىتقان چوغدەك ، ئاستا - ئاستا كۆيۈشكە ، لاۋۇلداشقا باشلىغان ئىدى . بۇ ئوت ئۇنى قۇتلۇق ئە - يەندى بىلەن قەلبداش قىلىۋەتتى .

ئۇلار « دۈشمىنىڭنى كۈندۈزى ئويلا ، كېچىسى پايلا » دېگەن تەمسىل بويىچە ، كېچىلىرى نۆۋەت بىلەن پوستتا تۇردى . بۈگۈنكى نۆ - ۋەتچىلىك بەختى سېرىق بىلەن تۈرەك ئىسىملىك بىر يىگىتكە كەلگەن ئىدى . ئۇلار كەچ كىرىپ ئۇزاق ئۆتمەي توغراقلىق يېنىدىن بىرسىنى تۇتۇۋالدى ، تۇتقۇن خەنزۇ ئىدى . ئۇ قاتتىق چارچىغان بولسا كېرەك ، ئېتىنىڭ پۇتىغا كۈشەك سېلىپ قويۇپ ، شۇ يەردىلا ئۇخلاپ قالغان ئىدى .

قۇتلۇق ئەپەندى تۇتقۇن بىلەن خەنزۇچە سۆزلەشتى :

— ئىسمىڭ نېمە ؟

— شاۋبەي .

— نەدىن كەلدىڭ ؟

— 20 - تۇەندىن .

شاۋبەي بېشىدىن ئۆتكەن ئىشلارنى ئۇچۇر - بۇجۇرگىچە سۆزلەپ بەردى . ئۇلار دەسلەپ گۇمانلاندى ، ئىككىلەندى ، كېيىن يېڭى بىر ئاخباراتنى ئاڭلاپ ئاستا - ئاستا ئىشەندى ، ئۇنىڭغا ھېسداشلىق قىلدى ، كاڭ لۇپجاڭنىڭ ئۆلمەي قالغانلىقىدىن ئەپسۇسلاندى . قۇتلۇق ئەپەندى ئاخىرىدا ئۇنىڭدىن ياندۇرۇپ سورىدى :

— بايا ئېيتقانلىرىڭ راستمۇ ؟

— راست ! — دېدى شاۋبەي قەتئىي ھالدا ، — ئۇلارنىڭ « باتۇق سىلىڭ » ، « چۆل قومۇشلۇقى » دېگەن گەپلىرىنى ئېنىق ئاڭلىدىم . بولمىسا ، مەن نەدىن بىلەي . ئۇ يەرگە ئاق ليەنجاڭنىڭ بارىدىغانلىقىنىمۇ

شۇلاردىن ئاڭلىدىم .

قۇتلۇق ئەپەندى ئويغا چۆمدى ، بىر ئىشنىڭ تېڭىگە يەتمە كىچىدەك قاشلىرىنى يىمىرىپ ، كۆزىنى بىر نۇقتىغا تىكتى ، بىر ھازادىن كېيىن :
— قومۇشلۇقنى كىم ئاشكارىلىدى - ھە !؟ — دەپ ئۆز - ئۆزىگە خىتاب قىلدى .

— شۇ يەردىن كەلگەن بىرسى ئىكەن ، — دېدى شاۋبەي پەرۋاسىزلا .

قۇتلۇق ئەپەندى ئالدىراپ سورىدى :

— كىم ، كىم ئىكەن ؟

شاۋبەي بويىنى قىستى :

— ئىسمىنى بىلمىدىم ...

ئۇنىڭ بارات چەكەدى ئىكەنلىكىنى قۇتلۇق ئەپەندى ئەلۋەتتە تەسەۋۋۇر قىلالمايتتى ...

ئوتتۇرىدىكى جىددىلىكىنى مامۇت قۇرغۇنىڭ سوئالى پەسەيتتى :

— ئاق لىيەنجاڭ قاچان بارماقچى ؟

شاۋبەي بىر ئاز ئويلىنىۋېلىپ جاۋاب بەردى :

— ئۇلار تۈنۈگۈن بۇيرۇق چۈشۈردى . ئىھتىمال بۈگۈن تەييارلىق قىلىپ ، ئەتە يولغا چىقىدۇ .

ئۇلار سۈكۈت ئىچىدە بىر - بىرىگە قاراشتى . مامۇت قۇرغۇي باتۇقنىڭ ئىشلىرى توغرىسىدا قۇتلۇق ئەپەندىدىن ئاڭلاپ ، ئۇنىڭ قەي - سەر ، مەردانىلىكىگە غايىۋانە ھېرىس بولۇپ قالغان ئىدى . ھەممەيلەننىڭ كالىسىدا بىر خىل ھېسداشلىق بىلەن جىددىلىك تەڭلا پەيدا بولدى . قۇتلۇق ئەپەندى ئالدى بىلەن شاۋبەينى بىر تەرەپ قىلىش نىيىتىدە ئۇنىڭدىن سورىدى :

— ئەمدى سەن نەگە بارماقچى ؟

— بىلىمەيمەن ... — شاۋبەي بويىنى قىستى ، — يېڭىسارغا بار .

ماقچى ئىدىم ، ئېزىپ قالدىم ...

— ئۇ يەردە كىم بار ؟

— تاغام بار ، پوچتىخاننىڭ باشلىقى ...

— ئۇنىڭدىن كېيىن قانداق قىلماقچىسەن ؟ — قۇتلۇق ئەپەندى

كوچىلاپ سورىدى .

— تاغامنىڭ پاناھلىقىدا كۇلغا كېتىمەن ...

قۇتلۇق ئەپەندى ئويلاندى ، مامۇت قۇرغۇي بىلەن ئۇزاق مەسلە

مەتلەشتى . ئاخىر ، شاۋبەينى چوڭ يولغا ئەچىقىپ ، يېڭىسارغا يولغا

سېلىپ قويۇش قارارىغا كەلدى . بۇ ۋەزىپىنى بەختى سېرىققا تاپشۇردى ،

ئۇلار دەرھال ئىشقا كىرىشتى . شاۋبەينىڭ ھەربىيچە كىيىملىرىنى

سالدۇرۇپ ، پۇقراچە كىيىندۈردى ، يۈز - كۆزلىرىگە ئانچە - مۇنچە گى

رىم قىلدى . ئۇلار يولغا چىقىدىغان چاغدا ، قۇتلۇق ئەپەندى بەختى

سېرىققا ئالاھىدە تاپىلدى :

— بۇ يىگىتنىڭ ئامان - ئېسەنلىكىگە سەن جاۋابكار . چوڭ يولغا

چىققاندىن كېيىن ، ئىشەنچلىك ھارۋىكەش ياكى ئىشەكچىلەرگە قوشۇپ

بېرىپ ئۇلارنى رازى قىل!

— خوپ باشلىق ، خاتىرجەم بولۇڭ! — دېدى بەختى سېرىق

چاقچاق ئارىلاش دىققەتتە تۇرۇپ ، — پەقەت بولمىغاندا ، ئۈزۈم بولسىمۇ

يېڭىسارغا ئاپىرىپ قويۇپ كېلىمەن !

ئۇلار خوشلاشتى ، ئىككىسى بىر ئاتقا مىنىشىپ يولغا چىقتى .

قۇتلۇق ئەپەندى قومۇشلۇقنىڭ غېمىدە قالدى .

— قانداق قىلساق بولار ، مامۇتكا ؟ — دېدى ئۇ ئىچى

تىتىلداپ ، — كېچىچە بېرىپ خەۋەر قىلايمۇ - يا ؟

— ئۈلگۈرگىلى بولمايدۇ ! — دېدى مامۇت قۇرغۇي كېسىپلا ،

ئارىلىق يىراق ، سەن ھازىر يولغا چىقساڭمۇ بەربىر تاڭ ئاتقۇچە يېتىپ

بارالمايسەن . ھەربىي يۈرۈش كېچىدە بولىدۇ ، ئۇلار تاڭ ئالدىدىكى بىر

خۇدۇلۇقتىن پايدىلىنىپ تېگىدۇ !

— ئەمەسە قانداق قىلىمىز ؟ — قۇتلۇق ئەپەندى ئۇنىڭدىن مەدەت

كۈتۈپ كۆزىگە قارىدى . مامۇت قۇرغۇي مۇنداق مەسلىھەت بەردى :
— بىز بەش ئادەم بىر تىنىقتا غەيرەتكە كەلسەك ، خېلى ئىشلارنى
قىلالايمىز . بايقى خەۋەردىن قارىغاندا ، ئۇنىڭ ۋەزىپىسى باتۇقنى تىرىك
تۇتۇش ئىكەن . بىز ئەتە ئۇلارنىڭ ئۆتەر يولىدا ماراپ يېتىپ ، بىر ئامال
بىلەن ئۇنى قۇتۇلدۇرۇپ ئالساق قانداق ؟

— شۇنداق بولسىغۇ ياخشى بولاتتى ، — دېدى قۇتلۇق
ئەپەندى ، — لېكىن بىر تاپانچىدىن باشقا بىزدە قورال يوق تۇرسا ،
ئۇلارغا قانداق تاقابىل تۇرغىلى بولىدۇ ؟
مامۇت قۇرغۇي كۈتمىگەن يەردىن ئون يىللىق بىرسىرنى
ئاشكارىلىدى :

— قورال بار ... مەندە بىر ئىنگىلىز مىلتىقى ، ئىككى رۇس تاپان-
چىسى ، 150 تال قىزىل ئوق ① بار !
— بارىكالا ! — قۇتلۇق ئەپەندى ئۇنى قۇچاقلدى ، — مانا ،
مانا ... ئىسمى - جىسمىغا لايىق ھەربىي - دە ! قورال نەدە ؟
— توغراقلىقتا ، — دېدى مامۇت قۇرغۇي بېشى بىلەن شۇ تەرەپنى
ئىشارە قىلىپ ، — ئۆز ۋاقتىدا شۇ يەرگە كۆمۈپ قويغان .
قۇتلۇق ئەپەندى ھاياجانلاندى ، خۇشالاندى .
— ئەمدى ئىش پۈتتى ! — دېدى ئۇ ئالقانلىرىنى ئىشقىلاپ ، —
ھەم كۈچ ، ھەم پەم بىلەن سەپداشلارنى قۇتۇلدۇرىمىز !

2

تاڭ سۈزۈلۈپ كېلىۋاتاتتى . شەبنەم قىرلارنى نەمدەپ ،
قومۇشلۇقنى مۇزلىتىۋەتتى . تاڭ ئاسمىنىغا پەرۋاز قىلىپ چىققان تورغاي ،
غورۇلاي ۋە سېرىق قۇشقاچلار بىردىنلا غايىب بولدى . ئۇلار تۇرۇمىتاي ،
جاغالىمانلاردىن ئۆزىنى چەتكە ئالغان ئىدى .

① قىزىل ئوق — مىكروبلانغان ، تەگسىلا ئادەم ئۆلتۈرىدىغان ئوق .

باتۇق ئوق ئاۋازىدىن چۆچۈپ ئويغاندى . بۇ قومۇشلۇقنىڭ چېتىدە پوستتا تۇرغان يىگىتنىڭ ئۆلۈم ئالدىدا ئاتقان ئوقى ئىدى . باتۇق دەرھال كىيىندى ، باشقا گەمىدىكىلەرمۇ ئويغاندى ، قوراللىرىنى ئېلىپ ، قوغدىنىش ئاكوپلىرىغا كىردى . قارشى تەرەپتىن شىدەتلىك ئوق ياغدى . بەزى ئوقلار يېقىنلا يەردىن ئېتىلىۋاتاتتى . ئەخمەت سەردار ئاكوپ ئىچىدە يۈرۈپ جەڭگە قوماندانلىق قىلدى ، مەرگەنلەر ئىشقا چۈشتى ، لېكىن ئۇلار ھە دېگەندىلا باش چىقىرىۋالدى ، پىلىموتتىن تاراسلاپ ئېتىلىۋاتقان ئوق ئۇلارنىڭ بېشى ئۈستىدە ۋىزىلداپ يۈرەتتى . ئالدى بىلەن بىر نەچچە ئاتقا ئوق تەگدى ، بەزىسى خار تىلداپ تۇرغان يېرىدىلا يىقىلدى ، بەزىسى چىرىقراپ ، قومۇشلۇقتا پىرقىراشقا باشلىدى . ئۇنىڭدىن كېيىن بىرىنچى بولۇپ ئوق تەگكەن كىشى جۈمە قارى بولدى . ئۇ بۈگۈنمۇ بايراقدار ئىدى ، يېشىل بايراقنى ئاكوپنىڭ قىرىغا دىيەپ ، توختىماي ئايەت ئوقۇپ ھۈرۈپ تۇراتتى . قارشى تەرەپتىن بىرسى ئاۋۋال بايراقنى چەنلەپ ئاتتى ، بايراق ھۆتمە - تۆشۈك بولۇپ كەتتى ، ئارقىدىن بايراقنىڭ دەستىسىنى نىشانلاپ ، جۈمە قارىغا ئاتتى . جۈمە قارى قاتتىق چىرىقىدى ، تولغاندى ، ئاكوپقا پۇلاڭلاپ چۈشتى ، بايراقمۇ يىقىلدى . ئۇنىڭ كۆزى نېمىگىدۇر قارماقچى بولغاندەك ، يۇمۇلمىغان ئىدى ، ئاغزىمۇ بىر نەرسە دېمەكچىدەك ، يېرىم ئوچۇق تۇراتتى ...

ئارقا - ئارقىدىن يەنە ئىككىيلەن جان ئۈزدى . بەزىلەر يارىلىنىپ ئازابلاندى ، ئىگىرىدى ، ھېچكىمنىڭ ئۇلار بىلەن ھەپىلەشكۈدەك ۋاقتى يوق ئىدى .

قارشى تەرەپتىن كاناي بىلەن ۋارقىرىغان ئاۋاز ئاڭلاندى :

— باتۇق ، تېز تەسلىم بول ! بولمىسا ، پۈتۈن ئادەملىرىڭ بىلەن قوشۇپ كۈلۈڭنى كۆككە سورۇيمىز !

ئەخمەت سەردارنىڭ غەزىپى تۇتتى ، ئىككى مەرگەننى يېنىغا ئېلىپ ، ئۇدۇلدىن كېلىۋاتقان دۈشمەننىڭ بىر نەچچىسىنى قىرقىرىتىپ يەر چىشلەتتى . ئوقلار ۋىزىلداپ ئۇچاتتى ، قومۇشلۇق پاراسلايتتى ،

ئىس - تۈتەك قويۇقلاشتى .

قول بومبىلىرىنىڭ پارتلىشىدىن قومۇشلۇقنىڭ بىر چېتى كۆيۈشكە باشلىدى . ئانلار تۇياق ئۇرۇپ كىشىنىدى ، باتۇقنىڭ سەپداشلىرىمۇ ھالسىرىدى ، بەزىلەر قورقتى ، بەزىلەر ئۆزىنى دالدىغا ئالدى . باتۇقنىڭ ئىچى سىيرىلدى ، كۆز ئالدىدا بولۇۋاتقان بەھۇدە ئۆلۈم ئۇنى ئويلاندۇرۇپ قويدى . ئەخمەت سەردار بىلەن يەنە بىر ھەمرىھنى چاقىرىپ جىددىي ھالدا مۇنداق دېدى :

— قاراپ تۇرۇپ ھەممىمىز ئۆزىمىزنى ئۆلۈمگە تۇتۇپ بەرمەيلى ، ھەممىڭلىنىڭ ئاتا - ئانا ، خوتۇن ، بالا - چاقىسى بار ، بەھۇدە ئۆلۈپ كەتسەك بولمايدۇ ، دۈشمەننىڭ تۇتماقچى بولغىنى مەن . مەنلا ئۆزۈمنى ئاشكارىلىسام ، ئۇلار ئېتىشىن توختايدۇ ...
ئەخمەت سەردار قوشۇلمىدى :

— ياق ، نېمە بولساق ئاخىرغىچە ئېتىشىمىز . سېنى تۇتۇۋالسا ساق قويمايدۇ !

— بىر ياشقىمۇ بىر ئۆلۈم ، يۈز ياشقىمۇ بىر ئۆلۈم ، ئەخمەتكا ! —
دېدى باتۇق ئۆز پىكرىدىن يانماي ، — ئەجىلم توشقان بولسا ، كاللىنىڭ مۇڭگۈزىگە كىرىۋالساممۇ ئۆلمەن ، ئەجىلم توشمىغان بولسا ، پەشتاققا چىقىپ ئۇسسۇل ئوينىساممۇ ئۆلمەيمەن ! مەندىن ۋايىم يېمە ، سەپداشلىرىمىزنى ئورۇنسىز قۇربان قىلمايلى !

ئەخمەت سەردار لېۋىنى چىشلىدى ، بۇرۇتنى تولغاپ ، يۈزىنى چەتكە ئۇرۇۋالدى .

باتۇق بىر ئاق كۆڭلەكنى يادىغا باغلاپ لەپىلدەتتى ، ئوق ئېتىش ئاستا - ئاستا پەسلەپ ، توختىدى . باتۇق بېشىنى چىقىرىپ قارشى تەرەپكە ۋارقىردى :

— مەن تەسلىم بولىمەن ، تۇتۇپ باشلىقلىرىڭنىڭ ئالدىغا ئېلىپ بار . لېكىن سەپداشلىرىمغا چىقىلمايسەن ! ئۇلار ئۆز ماكانلىرىغا قايتىپ كېتىدۇ . ئەگەر بۇنىڭغا قوشۇلمىساڭ ، ئاخىرغىچە سوقۇشىمىز !

قارشى تەرەپتىن بەزىلەر قوشۇلمىدى ، ئاچچىقلىدى ، كۆرەڭلىدى . لېكىن ئاق لىيەنجاڭ ئويلىنىپ قالدى ، ئۇ باتۇقنى تىرىك تۇتۇشنىلا چوڭ غەلبە دەپ بىلەتتى . باتۇق تۇتۇلدىمۇ بولدى ، قالغانلىرىنىڭ كارى چاغلىق ! بېشى كېسىلگەن يىلان نېمىمۇ قىلالايتتى ؟! ئۇنىڭ ئۈستىگە ، ئىككى سائەتتىن بېرى ھېچقانچە ئىلگىرىلەش بولمىدى ، كاساپەتنىڭ مەرگەنلىرىمۇ بوش كەلمەيدىكەن . مۇئاۋىن لىيەنجاڭ بىلەن پىلىموتچى ئۆلدى ، بولدىلا ...

ئاق لىيەنجاڭ بۇيرۇق قىلدى ، كانايچى يىراقتىن جاكارلىدى :

— تەلپىڭگە ماقۇل ، قورالڭنى تاشلاپ ئالدىمىزغا كەل !

باتۇق قورالسىز تاشلاپ دۈشمەن تەرەپكە ماڭىدىغان چاغدا سەپداشلىرىغا مۇنداق دېدى :

— خەير - خوش ... خالساڭلار يۇرت - ماكانىڭلارغا قايتىڭلار ، خالساڭلار مۇشۇ يەردىن ماكان تۇتۇپ تۇرۇڭلار ، ئۆلمىسەك يەنە كۆرۈشمىز ! — ئاندىن ئۇ ئەخمەت سەردارغا يۈزلىنىپ ، چوڭقۇر بىر ئىچكى ئازاب بىلەن داۋام قىلدى ، — ئەخمەت ئاكا ، ئېسىڭدە بولسۇن ، ئارىمىز - دىن ساتقىن چىقتى ، ھاياتلا بولىدىكەنمەن ، قاچان بولمىسۇن بارات چەكەدىدىن ھېساب ئالماي قويمايمەن ! سەنمۇ سەپداشلىرىمىزنىڭ بۇ قانلىق قەرزىنى ئۇنتۇپ قالما ! خوش ... بۇ يەر ساڭا قالدى ، ئۇلارغا ئاتىدار چىلىق قىلغىن ! ...

ئەخمەت سەردار ئېتىلىپ كېلىپ باتۇقنى قۇچاقلدى :

— ئۇكام ، باتۇق ، خاتىرجەم بول ! سەپداشلار ھېچ يەرگە قايتمايدۇ ، قومۇشلۇق بىزگە ئادەملىك قەدرىمىزنى تونۇتقان يەر . بىز يەنە مۇشۇ يەردە كۈچىيىپ ، ئۇلغىيىپ ، ئۇلار بىلەن ئېلىشىمىز ، سېنى چوقۇم قۇتۇلدۇرۇپ چىقىمىز !

— توغرا ، بىز ھېچ يەرگە قايتمايمىز ! — دېدى بىرنەچچە يىلەن تەڭلا ، — مۇشۇ يەردە تۇرۇپ ئۆلۈپ كەتكەن قېرىنداشلىرىمىزنىڭ ئىدىتىقىمىنى ئالىمىز !

باتۇق ھەممەيلەن بىلەن قۇچاقلاشتى ، لېۋىنى چىشلەپ تۇرۇپ ،
ھەسرەت ئىچىدە خوشلاشتى . مېڭىش ئالدىدا ئاۋۋال قومۇشلۇقنىڭ
ئىس - تۈتەك قاپلىغان كەڭ ئاسمىنىغا ، ئاندىن قۇش ئۇۋىسىدەك
ئىسسىق ، يېقىملىق گەمىلەرگە قاراپ ئۇزاق تۇردى ، ئۇلۇغ - كىچىك
تىنىدى ، ئۇھسىنىدى ، كېيىن بېشىنى تىك تۇتۇپ ، گۈس - گۈس
دەسسەپ ، ئاق لىبەنجاننىڭ سەپراس تۇرغان ئەسكەرلىرى تەرەپكە قاراپ
يۈرۈپ كەتتى ...

3

بەش ئادەم تۆت سائەتتىن بېرى يول توسۇپ ياتتى . ئۇلار يول
ياقىسىدىكى ھەم ئېتىشقا ، ھەم قېچىشقا ئەپلىك دالدىغا ئورۇنلاشقان ئىدى .
چۈشتىن كېيىن تۇدى راجى ئات چاپتۇرۇپ كەلدى . ئۇ تىڭ - تىڭلى
خىلى ئەتىگەندىلا قومۇشلۇققا كەتكەن ئىدى . ئۇ ھاسىراپ ، ھۆمدەيتتى ،
ئاتمۇ قارا تەرگە چۆمگەن ئىدى ، پۈتۈن ئەزايدىن ھور پۇرقرايتتى .
— كېلىۋاتىدۇ ... كېلىۋاتىدۇ ! — دېدى ئۇ ھولۇقۇپ ، — ھەم
مىسى پىيادە ...

قۇتلۇق ئەپەندى ئالدىراپ سورىدى :

— ئۇلار بىرەرسىنى تۇتۇۋاپتىمۇ ؟

— تۇتۇپتۇ ، بىرسىنى ئالدىغا سېلىپ كېلىۋاتىدۇ .

قۇتلۇق ئەپەندى سوئال نەزىرى بىلەن مامۇت قۇرغۇيغا قارىدى .
مامۇت قۇرغۇي بىر ئاز ئويلىنىدى ، كېيىن ھەممەيلەننىڭ بېشىنى بىر يەرگە
جەم قىلىپ مۇنداق دېدى :

— روبىرو ئېتىشساق كۈچ ئېلىشالمايمىز ، ھىيلە ئىشلىتىش

كېرەك ، — ئۇ قۇتلۇق ئەپەندىدىن سورىدى ، — يېقىن ئەتراپتا بىرە
قونالغۇ قىلغۇدەك جاي بارمۇ ؟

— بار ، — دېدى قۇتلۇق ئەپەندى ، — چوڭ يولدىن ئوڭ

تەرەپكە ئىككى چاقىرىمىدەك ئىچكىرىلسە ، رېھىم ئاتچى دېگەننىڭ تۆت تاشلىق تۈگمىنى بىلەن مۇساپىرلار چۈشىدىغان يوغان سارىيى بار ، ئۆتكەندە مەن شۇ يەرگە چۈشكەن .

— ئىش ئەپلەشتى ، — دېدى مامۇت قۇرغۇي خۇشاللىنىپ ، ھەممەيلەن ئۇنىڭ ئاغزىغا قارىدى ، — شاۋبەينىڭ كىيىمى بۈگۈن بىزگە تازا ئەسقاتىدىغان بولدى ، مەن ئۇنى خالتىغا سېلىۋالغان . مۇنداق قىلايلى : بىرەيلەن ئۇنى كىيىپ ، ئاق ليەنجاڭنىڭ ئالدىغا خەۋەر ئېلىپ بارسۇن ...

بىرسى ئالدىراپ سورىدى :

— قانداق خەۋەر ؟

ئۇلار « خەۋەر » توغرىسىدا جىددىي ھەم قىزغىن پىكىرلەشتى . پىكىر - پىكىرنى ئاچتى ، ئەقىلگە ئەقىل قوشۇلدى . شۇنداق قىلىپ ، ناھايىتى تېزلىكتە ئىشەنچلىك ھەم ۋەھىملىك بىر « خەۋەر » توقۇلۇپ چىقتى . ئەمدى « خەۋەر » نى كىمنىڭ ئېلىپ بېرىشى تالاشتا قالغان ئىدى ، ھەممەيلەن كۆكرىكىنى كېرىپ تۇرۇشاتتى . ئاخىر قۇتلۇق ئە - پەندى قايىل قىلدى :

— سېنىڭ بارغىنىم تۈزۈك ، ئاق ليەنجاڭنىڭ ئەسكەرلىرى ئىچىدە خەنزۇلارمۇ بار . ئۇلارنىڭ تىلىنى بىلىمەن ، ئۇلار بىلەنمۇ سۆزلىشىپ را - يىنى تارتىش كېرەك .

بۇ سۆزگە ئەلۋەتتە ھەممەيلەن رازى بولدى . قۇتلۇق ئەپەندى شاۋبەينىڭ ئەسكەرچە كىيىمىنى كىيىدى ، تاپانچىسىنى ئاستى ، ئاتقا مىنىدى . ئۇنىڭ پۈتۈن تۇرقى سېپى ئۆزىدىن گومىنداڭ ئەسكىرى بولغان ئىدى .

ئۇ ، يېرىم سائەتتىن كېيىن ئاق ليەنجاڭنىڭ ھارغىن ، سۆرەلمە قوشۇنى ئالدىدا پەيدا بولدى .

— ليەنجاڭ جانابلىرى ! — دېدى ئۇ ئاتتىن سەكرەپ چۈشكەن پېتى سالام بېرىپ ، — يول خەتەرلىك ، ئالدىمىزدىكى لەنگەرگە قىزىل

پاچاق پارتىزانلار توشۇپ كېتىپتۇ، مەن ئاران قېچىپ كەلدىم ! ...
« خەۋەرچى » نىڭ كۆزلىرى باتۇقنى ئىزلىدى . باتۇق سەپنىڭ
ئوتتۇرىسىدا خۇددى باغلاقتىكى شىردەك ، يۇلقۇنۇپ ، ھۆرپىيىپ تۇرات
تى ..

ئاق ليەنجاڭ دەسلەپ چۆچۈدى ، كېيىن ئۆزىنى سەل - پەل
بېسىۋېلىپ ، « خەۋەرچى » دىن قوپاللىق بىلەن سورىدى :
— نەدىن كەلدىڭ ؟ قايسى قىسىمنىڭ ئادىمىسەن !؟

« خەۋەرچى » تەمتىرىمەي جاۋاب بەردى :
— ئاقتۇدىن كەلدىم ، 123 - مۇستەقىل باتالىئوننىڭ ئادىمى مەن ،
قەشقەرگە ۋەزىپە بىلەن ماڭغان !
ئاق ليەنجاڭ يەنە سورىدى :

— لەنگەردىكى پارتىزانلار نەدىن كەپتۇ ؟!
— ئۇنىسى ماڭا قاراڭغۇ ، ليەنجاڭ جانابلىرى ! — دېدى
« خەۋەرچى » ھودۇقماي ، — لېكىن ئەتراپتىكى پۇقرالارنىڭ ئېيتىشىچە ،
تاشمىلىق ، ئويتاغ تەرەپلەردىن كەلگەن ئوخشايدۇ . بۈگۈن شۇ يەردە
قوندىكەن ...

ئاق ليەنجاڭنىڭ يۈزى تارتىشتى ، ئۆسكىلەڭ قاشلىرى لىكىلداپ
كەتتى . ئۇ بىر نەچچە كۈننىڭ ئالدىدا ئېچىلغان جىددىي بىر يىغىندا ،
جاڭ تۇەنجاڭنىڭ تاشمىلىق ، ئويتاغ تەرەپلەردە زور بىر قوراللىق كۈچ
نىڭ پەيدا بولغانلىقى ، ئۇلارنىڭ شىددەت بىلەن ھەر تەرەپكە قاراپ
كېڭىيىۋاتقانلىقى توغرىسىدا سۆزلىگەنلىكىنى ئاڭلىغان ئىدى . شۇڭا ،
« خەۋەرچى » نىڭ ئاخباراتى ئۇنى ئاسانلا ئىشەندۈرۈپ قويدى . ئۇ يېنىدە
دىكىلەرگە قاراپ ئويغا چۆمدى ، بىر ئازدىن كېيىن دىلىغۇللۇقتا
سورىدى :

— يانداپ ئۆتۈپ كېتىدىغان باشقا يول يوقمۇ ؟
« خەۋەرچى » كەسكىن جاۋاب بەردى :
— يوق ، ليەنجاڭ جانابلىرى ! مۇشۇنىڭدىن باشقا يول يوق . ئوڭ

تەرەپتە چوڭ سازلىق بار ، سول تەرەپ ئادەمزات ئايىغى باسمىغان كەڭرى
قۇملۇق !

ئاق ليەنجاڭ يەنە ئويغا چۆمدى ، كۆزلىرى خىرەلەشتى .
بىرسىدىن مەدەت تىلىگەندەك تۆت تەرىپىگە تەلمۈرۈپ قارىدى .
بىر ھازادىن كېيىن « خەۋەرچى » دىن يەنە سورىدى :

— يېقىن ئەتراپتا قونالغۇ قىلغۇدەك جايۇ يوقمۇ ؟
— بار ، ليەنجاڭ جانابلىرى ! — « خەۋەرچى » ئىككى پۇتىنى
جۈپلەپ تىك تۇردى ، — مۇشۇ يەردىن ئوڭغا بۇرۇلۇپ ئىككى
چاقىرىمىدەك ماڭساق ، بىر تۈگمەن ، بىر دەڭ بار . ئۇ يەر خىلۋەت ھەم
بىخەتەر . ھەممەيلەن بىخۇدۇك سىغىدۇ ، مەن باشلاپ باراي .
ئاق ليەنجاڭ جىددىي بۇيرۇق قىلدى :

— يۈرۈش توختىسۇن ! شۇ يەردە قونىمىز ، ئەتىكى ئەھۋالنى
كېيىن سۆزلىشىمىز !

بۇيرۇق ئەسكەرلەرگە تازا خوشياقتى ، ئۇلار ئېچىرىغان ، ھار-
غان ، چۈشكۈنلەشكەن ئىدى . يارىدارلىرى ماڭالماي ئىگرايىتى ، ساقلىرى
ئاچلىقتىن ، دېكابىرنىڭ قۇرغاق سوغۇقىدىن زارلايتتى ...

« خەۋەرچى » يول باشلاپ ماڭدى . ئۇلار كۈن قايرىلغاندا ، رېھىم
ئاتچىنىڭ سارىيىغا ئورۇنلاشتى . قاراڭغۇ چۈشكەندە ئەسكەرلەر پىتىردى ،
يېقىن ئەتراپتىكى مەھەللىلەرگە بېرىپ ، توخۇ ، تۇخۇم ، ئاش - نان
بۇلىدى . قورساقلىرىنى تويغۇزۇپ ئۇيقۇغا چۈشتى . ئەمما ، ئاق ليەنجاڭنى
بىر ئەنسىزلىك چۇلغىۋالدى ، ئۇ خۇددى پارتىزانلار ھېلىلا بۇ يەرگە
بېسىپ كېلىدىغاندەك ، ۋەسۋەسىگە چۈشكەن ئىدى . كېيىن ئۇمۇ يېرىم
كېچىگە بارغاندا بوشاشتى ، ئىرادىسىنى ئۇيقۇ يەڭدى ، جۇۋىسىغا يۆگىنىپ
سوزۇلدى . لېكىن كۆزى ئەمدى ئىلىنىشىۋېدى ، سىرتتا ئوق ئاۋازى
ياڭرىدى ، ئارقىدىن ئاتلارنىڭ دۈكۈرلەپ چىپىشى ، كىملىرىنىڭدۇر «
ھۇررا » دەپ ۋارقىرىغان ۋەھىملىك ئاۋازى ئاڭلاندى . ئاق ليەنجاڭ
چۆچۈپ ئورنىدىن تۇردى ، ئالاقزادە بولدى ، جۇۋىسىنىمۇ كىيمەي ئۆيىدىن

يۈگۈرۈپ چىقتى . ئۆندەرەپ قويغان ئەسكەرلەر پىتىرىغان چوشقىدەك
قالايمىقان چېپىشاتتى . ئالا - تاغىل ۋارقىرايتتى ، قايسىبىرلىرى
«پارتىزان كەلدى !» دەپ توۋلاپ تېخىمۇ ۋەھىمە پەيدا قىلدى . ئاق
ليەنجاڭ ئەسكەرلىرىگە يىغىلىشقا بۇيرۇق قىلدى ، شۇئان ، ئۇنىڭ ئارقا
تەرىپىدىن تەگكەن بىرپاي قىزىل ئوق يۈرىكىنى تىتتۈەتتى ، ئۇ ئۇن
تارتماي دۈم چۈشتى . ئوقنى مامۇت قۇرغۇي ئات بىلەن ئەگىپ كېلىپ
ئاتقان ئىدى . «خەۋەرچى» بانۇقنى ئىزلىدى ، ئۇ ئاخشام سولانغان يېپ
رىدە يوق ئىدى . ئەكسىچە ، ئۇنى ساقلىغان بىر ئەسكەر ئىشىكىنىڭ
تۈۋىدە بېھۇش ياتاتتى ...

جەڭ ئاخىرلاشتى . شۇ كېچە بەش ئادەم نۇرغۇن قورال - ياراغنى
غەنىيمەت ئېلىپ ، ئەتىسى چۈش مەھەل بىلەن «شېھىت مازار» غا قايتىپ
كەلدى .



XVI باب چىلتەنلەر نامايىشى

كۆكنىن ئىزلىگەننى يەردىن تاپتى .

— ئۇيغۇر خەلق ماقالىسى

1

يانۋار كىرىش بىلەن لەپىدە قار يېغىپ كەتتى . قەھرىتان سوغۇق پەللىمۇ پەللى ئۆرلىمەكتە ئىدى ...

مامۇت قۇرغۇي شورباغدىن كۆڭلى يېرىم قايتىپ كەلدى . ئۇ تۈ-
نۈگۈن يېقىن بىر ئادىمىنىڭ ئۆلۈم پەتىسىگە بارغان ئىدى .

— بىچارىلەرگە ئۇۋال ! — دېدى ئۇ ئوچاقتىكى كۆتەكنى
چوخچىلاپ ئولتۇرۇپ ، — خۇدايىم ئۇلارنى كۆرمەمدىغاندۇ ؟ ئۆلگىنى
ئۆلۈپتۇ ، ھاياتلىرى ئاچلىقتىن ، سوغۇقتىن نىمجان بولۇپ قايتۇ ! ...

— نېمە بوپتۇ ، ئوچۇق دېگىنە ؟ — قۇتلۇق ئەپەندى ئالدىراپ
سوردى . ئۇ ئوچاقتىڭ بىر چېتىدە كونا جۇۋىغا ئورنىنىپ ، كىتاب كۆ-
رۈپ ئولتۇراتتى ، چالا - پۇلا ئاشلانغان پوستەك جۇۋىدىن دۇشاپنىڭ
ئۆتكۈر ھىدى ئاڭقىيىتى .

مامۇت قۇرغۇي ئۇزاققىچە ئىچىگە ئىنىپ ئولتۇردى ، پۈتۈن تۇر-
قىدىن خاپىلىق ، بىچارىلىك يېغىپ تۇراتتى . ئۇنىڭ كۆرۈنۈشى
يولۋاستەك بولغىنى بىلەن يۈرىكى قوزنىڭكىدەك يۇمشاق ئادەم ئىدى . ئۇ-
نىڭ جىسمى كېتىشى باشقىلارنى تىت - تىت قىلىپ قويدى . بەختى

سېرىق تەقەززا بولۇپ سورىدى :

— مامۇتكا ، لېۋىڭنى چىشلەۋېلىپ ئاغزىڭدىكىنى بىزگە تاپقۇز-
ماقچىمۇ ، ئوچۇقراق بىرگەپ قىلمامسەن ؟ شورباغ ئۆز جايىدا بارمۇ
ئۆزى !؟

مامۇت قۇرغۇي چوڭقۇر بىر ئۇھسىنىپ قويۇپ ئېغىز ئاچتى ،
شورباغدا كۆرگەن - بىلگەنلىرىنى سۆزلىدى ، قاقشىدى . ئۇنىڭ
دېگەنلىرىدىن مەلۇم بولدىكى ، ئاچلىق ، سوغۇق ئازابى شورباغ دېھقانلىق
رىنى قىيناۋېتىپتۇ . يازدىكى قەھەتچىلىك ، تۈگمەس ئالۋان - سېلىق مانا
ئەمدى كارامىتىنى كۆرسىتىپتۇ ...

مامۇت قۇرغۇي ئاخىرىدا ، ھاكىم ، بەگ ، شاڭيۇلارنىڭ
شورباغدىكى قەھەتچىلىكىنى يېڭىش يولىدا كۆرسەتكەن تەدبىرىنى ناھا.
يتى قىزىقارلىق ھېكايە قىلىپ بەردى :

ھەمدەمبەگنىڭ تەكلىپى بىلەن جۇشەنجاڭ تۇرپاندىكىگە ئوخشاش
كارىز كولاپ سۇ چىقىرىشنى قارار قىپتۇ . ھەمدەمبەگ قول ئاستىدىكى
يۇرت ، كەنت ، مەھەللىلەرگە ئۆز قولى بىلەن مۇنداق يارلىق يېزىپتۇ :

«ئەييۇھەنناس ، ئاڭلىمىدىم دېمەڭلار ئامماخاس ! پەقر ھەمدەمبەگ
جۇشەنجاڭ جانابلىرىنىڭ شورباغ رايونىنىڭ سۇ قىلىقىنى ھەل قىلىش ،
شورباغنى ئاۋات قىلىش ئۈچۈن ، تۇرپانلىقلارنىڭ كارىز كولاپ ، سۇ چى-

قىرىش ئۇسۇلى بىلەن شورباغنىڭ دائىرىسىگە قاتار قۇدۇق قېزىش
توغرىسىدىكى يارلىقنى يەتكۈزىدۇ . ئۇشبۇ بۇيرۇقنامىنى ئاڭلىغان ھامان ،
ئارالدىن 20 ، ئاق ياردىن 30 ، غالچا ئېرىقتىن 40 ، ساي كۆۋرۈكتىن 30 ،

قۇمباشتىن 25 ، يار بېشىدىن 20 ، ئايكۆلدىن 35 ، تەلۋىدىن توققۇز ، ئې
گەچىدىن سەككىز ، قاراتالدىن 30 ، سىرىمدىن 18 ، جەمئىي 260

ئىشلەمچى كەتمەن - گۈرچەكلىرىنى ، كۆمۈر ، داڭقانلىرىنى ، ئوزۇق -
تالقانلىرىنى ، كىگىز - پالاسلىرىنى ئېلىپ ، تارىخىي ھىجرىيە 1365 -
يىلى ، جامادىيەل ئەۋۋەلنىڭ 10 - كۈنى ئىش باشلاپ قۇدۇق قېزىپ ، سۇ
چىقىرىپ ، شەنجاڭ جانابلىرىنىڭ ھۆكۈمىنى بەجا كەلتۈرىدۇ . ھەرقانداق

كىشىنىڭ باھانە - سەۋەب كۆرسىتىپ ، خانىنىڭ ھۆكۈمىنى كېيىن سۇ-
رۇشى ھەقلىق ئەمەستۇر !»

ھاشارچى دېھقانلار بەلگىلەنگەن مۆھلەتتە ئىش ئورنىغا يېتىپ
كەپتۇ . بوساق شاڭيۇ ھاشارچىلارنى ئىشقا تەقسىم قىپتۇ : ئارالدىن ئامان ،
ئاقىاردىن ئاقىياز ، غالچا ئېرىقتىن غازى ، ساي كۆۋرۈكتىن ساقى ، قۇم-
باشتىن قۇربان ، يار بېشىدىن ياقۇپ ، ئايكۆلدىن ئابلاش ، تەلۋىدىن
تاھىر ، ئېگەچىدىن ئەيسا ، قاراتالدىن قاسىم ، سىرىمدىن سامساق قاتارلىق
يۈز بېشىلار ئۆز ئايماقلىرىدىن كەلگەنلەرگە پايلاقچى بوپتۇ . ھاشارچىلار
بىرئاي قاتتىق ئىشلەپتۇ . ھەر 30 گەز ئارىلىقتا بىردىن قۇدۇق كولاپ ،
ئىككى پوتەي ئارىلىققا 100 نەچچە قۇدۇق قېزىپتۇ . لېكىن ، بىر تېمىمۇ
سۇ چىقماپتۇ . بۇنى ئاز دېگەندەك ، بىر نەچچە ھاشارچى گۇمۇرۇلۇپ
چۈشكەن توپىلار ئاستىدا قېلىپ ئۆلۈپتۇ ...

ئەھۋالدىن خەۋەر تاپقان جۇشەنجاڭ ئىش ئورنىغا كېلىپ ، « بۇ
قۇدۇقلاردىن قانداق قىلساق سۇ چىقىدۇ ؟ !» دېگەن ئىكەن ، قېرى بىر
ھاشارچى جۇشەنجاڭنىڭ ئالدىغا كېلىپ : « ئامبال غوجامنى تۈرمەل قى-
لىپ باسماق ، ھەمدەمبەگنى تاقاق قىلىپ ئاسماق ، بوساق شاڭيۇنى
قوزۇق قىلىپ قاقساق ئاندىن سۇ چىقىدۇ !» دەپتۇ . بۇ جاۋابتىن كېيىن
پۈتۈن ھاشارچىلار چۇقان كۆتۈرۈپ ، ئىش مەيدانىدىن كېتىپتۇ ...
مامۇت قۇرغۇي ھېكايىسىنى تۈگەتتى . ئۇلار ھېكايىنى ئاڭلاپ ھەم
غەزەپلەندى ، ھەم كۈلۈشتى .

— زالسىلار ، دۆت - كالۋالار ! — دېدى تۇدى راجى غەزەپتىن
كۆپۈپ ، — دېھقانلارنى شۇنداقمۇ ئەخمەق قىلغان بارمۇ ؟
تۈرەك قوشۇمچە قىلدى :

— لېكىنئە ... بوۋاي قالىتسى باپلاپتۇ - دە ! جۇشەنجاڭنىڭ ئۆتى
يېرىلىپ كەتكەندۇ ؟

بەختى سېرىق ھەممەيلەننىڭ دېققىتىنى قوزغاپدىغان بىر سوئال

قويدى :

— ئەمدى نەق گەپنى قىلايلى ، ئەھۋالنىغۇ ئۇقتۇق ، ئەمدى شور-
باغدىكى دېھقانلارنىڭ ئۆلۈشىگە قاراپ ئولتۇرمىزمۇ ؟

— ھۆكۈمەت ياردەم قىلار ... ، — دېدى تۈرەك مۇجەھل ھەم
پەرۋاسىز ھالدا .

— ھۆكۈمەت ؟! — بەختى سېرىق تەنە قىلدى ، — بۇ ھۆكۈمەت
يوقسۇللارنىڭ بېشىنى سىيلايدىغان ھۆكۈمەت ئەمەس ! ئۇنىڭ ئۈستىگە ،
شۇ كۈنلەردە ھۆكۈمەتتىن پاناھ تىلەش ئەسكى تامدىن قوقاق تىلىگەن-
دە كلاسش !

گۈمبەز ئىچى بىرپەس تىمتاس بولۇپ قالدى . ھەممەيلەننىڭ بېشى
ساڭگىلىغان ، چىرايىدىن غەم - قايغۇ چىقىپ تۇراتتى .

قۇتلۇق ئەپەندى لىكىدە بېشىنى كۆتۈردى ، خۇددى ئۆز -
ئۆزىگە سۆزلىگەندەك ، ئاستا لېكىن ۋەزىنلىك تەلەپپۇزدا مۇنداق دېدى :
— بېشىغا كۈن چۈشكەن دېھقانلارغا زادى بىرەر ئىش قىلىپ بې-
رەلمەسمىزمۇ ؟

مامۇت قۇرغۇي كۈتۈلمىگەن بىر ئىشنى ئوتتۇرىغا قويدى :

— چىلتەن يىغقىلى چىقايلى !

ھەممەيلەن ھاڭ - تاڭ بولۇپ قالدى ، مامۇت قۇرغۇي ئالدىرىماي
چۈشەندۈردى :

— مەن بۇنى كۆپ ئويلىدىم . قېرىنداشلارنىڭ ئازاب ئىچىدە ئۆ-
لۇپ كېتىۋاتقانلىقىغا قاراپ تۇرۇش ۋىجدانلىق ئادەمنىڭ ئىشى ئەمەس !
ھازىرچە بىزنىڭ قولىمىزدىن كېلىدىغىنى شۇ ، چىلتەن يىغقىلى شەھەرگە
كىرەيلى ، ئىخلاسمەنلەر ، باي ، پۇلدارلاردىن سەدىقە ، زاكات ئالايلى .
شۇنداق قىلساق ، ئاش - نانمۇ ، كىيىم - كېچەكمۇ ، پۇل - پۇچەكمۇ
چۈشىدۇ . شۇنىڭ بىلەن بىر قىسىم يوقسۇللارنى دەماللىققا قۇتۇلدۇرۇپ
قالغىلى بولىدۇ ...

بۇ پىكىر قۇتلۇق ئەپەندىگە دەسلەپ غەلىتە تۇيۇلدى ، كېيىن
ئويلاندۇرۇپ قويدى ، بارا - بارا قايىل قىلدى . مۇشۇ ئۇسۇل بىلەن

شەھەرگە كىرىپ ، يېڭى ئەھۋاللاردىنمۇ خەۋەر تاپقىلى بولاتتى ...
شۇنداق قىلىپ ، ئەتە ئەتىگەندە چىلتەنگە چىقىش جەزم قىلىندى ،
ھەممەيلەن جىددىي تەييارلىققا كىرىشتى .

2

بۈگۈن پېشىن نامىزىدىن كېيىن ھېيتگاھ جامەدە كاتتا مەۋلۇت
ئۆتكۈزۈلدى . بىرنەچچە قارىي - قۇرئانلار گىرە بولۇپ ، خۇش نەپەس
ئاۋازلىرى بىلەن بىر خىل رىتىمدا رەسۇلىللاغا ھەمدۇسانا ئوقۇۋاتاتتى .
نەچچە يۈز نامازخان كۆزلىرىدىن ياش تۆكۈپ ، روھى ئېرىپ ، ئۆزىنى
سەزمىگەن ھالدا بوش ئىدا بىلەن تەۋرىنىپ ئولتۇراتتى :

نەزەر قىل ئاجىز ئۈممەتكە ،

تەسەددۇق يا رەسۇلىللا .

ھەمىشە جانى غەپلەتكە ،

تەسەددۇق يا رەسۇلىللا .

مېنى باشلاڭ ھىدايەتكە ،

تەسەددۇق يا رەسۇلىللا .

ئۇشۇل مەھشەردە جەننەتكە ،

تەسەددۇق يا رەسۇلىللا .

ئىككىنچى ئۆزگىرىش چىرايلىق ، مۇڭلۇق مۇناجات ئاھاڭى بىلەن

ئوقۇلدى :

نۇر بىلەن تەختى ئۆزرە ئولتۇرسىڭىز مەھشەر كۈنى يارەسۇل ،

ھەرنە كۆپ قىلسام دۇئا ، تەڭرىم ئۇنى قىلسا قوبۇل ،

بىز كەبى شەرمەندىلەرگە كۆرسىتىڭ جەننەتكە يول ،

ۋاقتى سەھەر نالە قىلىڭ دوستلىرىم ، بويى مۇھەممەدى كېلۇر .

ئىككى جاھان ئەبىزەلى ،

جۈملە جاھان سەرۋەرى ،

ئۈمەتگە كۆيۈپ دىلى ،

بويى مۇھەممەدى كېلۈر .

ئۇ يەر - بۇ يەردىن ھاياجانلىق ، تەسىرلىك ئاۋازدا « خۇدا » ،
« يارەسۇل » دېگەن نىدالار كۆتۈرۈلدى . بەزىلەر بوش ئۆكسۈشتىن ،
ئەمدى ئاۋازلىق يىغا - زارىغا ئۆتتى . تۆمۈر كۆكى بەقەسەمدە ئۇزۇن تون
كېيگەن ، سەللىسىنىڭ بىر ئۇچىنى يەلكىسىگە ساڭگىلىتىپ قويغان ،
سەدەپ گەردىشلىك كۆزەينەك تاقىغان سالاپەتلىك خاتىپ ئەمدى مۇ-
ھەممەد ئەلەيھىسسالامنىڭ سۈپەت - سىپاتى توغرىسىدا ئەمرىمەرۇپقا ئۆتتى:
— جانابى پەيغەمبىرىمىز بەندىلەرنىڭ ناھايىتى ساپ ، راستچىل
كۈيچىسى ، ھۆكۈمەت خە: نىسىنىڭ ئىگىسى ۋە ھىدايتىمىزنىڭ
كامالى ...

خاتىپنىڭ سۆزىنى سىرتتىن تۇيۇقسىز بۆسۈپ كىرگەن
شاۋقۇنلۇق جەھرە ساداسى بېسىپ كەتتى . جامەنىڭ ئىشىكى ئالدىدىكى
مەيدانغا ئۇلۇغ گۈلخان يېقىلغان ئىدى . جەندە - كۇلاسى ھەيۋەتلىك ،
كۆزلىرى قان تولغان پىيالىدەك قىزارغان مامۇت قۇرغۇي ياقىسىنى يىر-
تىپ ، مۇڭگۈز ساپلىق ئىككى ساپايىنى پەرياد بىلەن سوقۇپ ، گۈلخاننى
ئايلىنىپ تەلەقنى ئېيتىۋاتاتتى :

قۇدرەت بىلەن بەردىڭ جان ،

چىلتەن - چىلتەن ئەمەسمۇ .

چىلتەن دەۋرىش ئەمەسمۇ ،

چىلتەنلەرنىڭ دۇئاسى ،

مۈشكۈل - ئاسان ئەمەسمۇ .

مۈشكۈلۈمنى ئاسان قىل ،

پەزىلىڭ بىرلە ئادا قىل !

مامۇت قۇرغۇي توختىغان ھامان ، پوستەك جۇۋىسىنى تەتۈر

كېيگەن قۇتلۇق ئەپەندى ئەتراپتىكى ئادەملەر بىلەن ھەلقە بولۇپ ، جەھرە
سېلىشقا باشلىدى :

ئىلاھا غەرققە نۇر ئەتكىن ،
مېنىڭ كانۇ زابانىمنى .
ھەمە دەردمەنگە كۆرسەتكىن ،
بۇ كۆيگەن ئۇستىخانىمنى .
يائاللا دوس ، يائاللا ،
ھەق دوس يائاللا !

مەن قەلەندەر شاھىمەن ،
ئالەم ماڭا ۋەيرانىدۇر .
پايتەختىم گۈل خېنىم ،
ئوردام قەلەندەر خانىدۇر .
يائاللا دوس ، يائاللا ،
ھەق دوس يائاللا !

ھەش - پەش دېگۈچە گۈلخان ئەتراپىغا قىم - قىم ئادەم
توپلاندى . ئۇلارمۇ ھالقا - ھالقا بولۇپ جەھرىگە قوشۇلدى . مامۇت قۇر-
غۇيىنىڭ ئاغزىدىن ھىڭگان تۆڭىدەك كۆپۈك چاچرىتىپ ، خۇدىنى
يوقاتقان ھالدا تەلقىن ئېيتىشى كىشىلەرنى ئۆزىگە تارتقان ئىدى . ئاستا -
ئاستا يىغا - زارە كۆتۈرۈلدى ، كىشىلەرنىڭ قەلبى ئېرىپ ، جىسمى
بوشاشقان ئىدى . مامۇت قۇرغۇي تەلقىن ئېيتىپ ساپايى سوقۇپ يۈرۈپ ،
ئەتراپتىكى كىشىلەرنى بايقىدى . ئۇنىڭ نەزىرىدە ، تۇنجى سەدىقىنى
جايدا ئالسا ، كېيىنكى ئىشلار ئوڭاي يۈرۈشۈپ كېتەتتى . ئاخىر ئۇ ،
بېشىغا كەمچەت تۇماق ، ئۇچىسىغا كۇچا كۆرىپىسىدىن كەڭ ياقا تۇتقان
دۇراپ پەلتو كىيىۋالغان سالاپەتلىك بىر ئادەمنىڭ ئۇدۇلغا كېلىپ شاق-
قىدە توختىدى . مامۇت قۇرغۇي خاتا تونۇمىغان ئىدى ، بۇ سالاپەتلىك

ئادەم تىللا سارىيىنى ئىلكىگە ئالغان ئالتۇن سودىگىرى ئىدى .
— باي ئاتا ، پېقىرلەرگە ئۇۋال بولدى ! — دېدى مامۇت قۇرغۇي
ئىككى قولىنى ئېگىز كۆتۈرۈپ ، — بىز خەققە يامان بولدى !
ھېلىقى ئادەم ئوڭ قولىنى كۆكسىگە ئېلىپ تۇرۇپ دېدى :
— تەقسىر ، خىزمەتلىرىگە تەييارمىز ...
— باي ئاتا ، خۇداغا سېغىنىش كېرەك ، پېقىرلەرنى قۇتۇلدۇرۇش
زۆرۈر !

— تەقسىر ، بۇ يولدا قولۇمدىن كېلىدىغاننى قىلىشقا تەييارمەن !
— باي ئاتا ، سەدىقە بالانى قايتۇرىدۇ ، سەدىقە بېرىڭ ، نەزىر
ئۈچۈن بىر كالا ...
— كالا ئايلىنسۇن تەقسىر ، مانا ئالسىلا ، كالىنىڭ خۇنى ھېسابىغا
پۇل بېرەي ، — باي يانچۇقىدىن ئون سوملۇق تىللادىن بىرنى ئېلىپ
ئۇزاتتى .
مامۇت قۇرغۇي تىللىنى ئالدى . ئوڭ قولىنىڭ ئالغىنىدا قويۇپ ،
قولىنى ئېگىز كۆتۈرۈپ ، ئۈنلۈك ، قاپىيىلىك ، رىتمىلىق ھالدا ئىشتىياق
بىلەن دۇئا ئوقۇدى :

— ئامىن ! ...
تىلاۋەتى قۇرئان ، خۇش نۇزى راخمان ،
تىلاۋەتى قۇرئاننىڭ ساۋابىنى ،
خەير - ئېھسانلارنىڭ ساۋابىنى ،
بىز ئۈچۈن غەمخور بولغان ئىككى ئالەم ئاپىتابى —
جانابى مۇھەممەد مۇستاپا سەللاھو —
ئالىي ۋەسەسەلەمگە تۆھپە - ھەدىيە قىلدۇق .
پېقىر ، يوقسۇللارغا نىجات بولسۇن ،
بىمارلارغا شىپا ،
قېرىلارغا ئىمان ،

ياشلىرىمىزغا ئۈمىد ،
خوتۇن - قىزلارغا شەرم - ھايا ،
پەرزەنتلىرىمىزگە ئىنساپ - تۆھپىق ،
مەھبۇسلارغا نىجات ،
دىنىي ئىسلامغا قۇۋۋەت - مەدەت بولسۇن !

ئامىن ! ... ئامىن دەڭلار ياخشىلار ! سەدىقە بېرىڭلار ياخشىلار ! سەدىقە
بالانى يەر ، تۆبە گۇناھنى ! ئامىن دەڭلار ياخشىلار ، دۇئا ئېلىڭلار ياخ-
شىلار ، سەدىقە بېرىڭلار ياخشىلار ! — ئۇ يەنە ئىككى يانغا ئۆزىنى ئۇرۇپ
تەلقىن ئوقۇدى :

دۇئاغا يارى بەرسە ھەر مۇسۇلمان ،
ئۆلەر ۋاقتىدا تاپقاي نۇرى ئىمان -
دۇئادىن يۈز ئۆرىگەن خارى بولغاي
مەھشەر كۈنىدە يۈزى قارا قوپقاي !

مانا شۇ جانلىق ، تەسىرلىك ، ۋەھىمىلىك دۇئادىن كېيىن ، سەدىقە
بېرىش ئەۋج ئالدى :

- تەقسىر ، نەزىر ئۇچۇن يېقىر ئون چارەك گۈرۈچ ...
- تەقسىر ، مەن بەش چارەك ئون ...
- تەقسىر ، مەن 150 نان ...
- مەن ئون سەر تەڭگە ...
- مەن بەش سەر ...

بەزىلەر شۇ يەردىلا ئۈستىدىكى چاپىنىنى سېلىپ مەيدانغا تاش-
لىدى ...

شۇ ئارىلىقتا بىرسى مامۇت قۇرغۇيغا جامەگە كىرىپ ، ئۇ يەردىكى
جامائەتنىمۇ قوزغاپ بېقىشنى ئېيتتى .

چىلتەنلەر جامەگە يۈزلەندى . ئۇزاقتىن - ئۇزاق سوزۇلغان ھەلقە ،
سېلىنىۋاتقان جەھرە ، چىقىۋاتقان يىغا - زارە شۇ يېتى جامەگە كىرىپ

كەلدى . جامائەت ئورنىدىن تۇردى ، چىلتەنلەرگە يول بوشاتتى . مامۇت قۇرغۇي ھەلقىنىڭ ئوتتۇرىسىدا ساپايى سوقۇپ ، تەلقىن ئېيتىپ ، مېھراب تەرەپكە قاراپ سىلجىدى . ئۇ بايقىدىنمۇ بەكرەك خۇدىنى يوقاتقان ، تەلۋىلەشكەن ئىدى . بەدىنى چىلىق - چىلىق تەر بولۇپ ، باش - كۆزدىن قىيىن قىيىن ھور كۆتۈرۈلەتتى . ئىشقا بىلەن ئۈزۈمەي سوققان ساپايى چاينىنىڭ ئىككى مۇرىسىنى تىنمەتتى ، جانلىق ، مۇڭلۇق ئېيتىلغان تەلۋىلەشكەن مۇسۇب - بىرىدىن كۈچلۈك ، تەسلىك ئىدى . ئۇ مېھرابقا يېقىنلاشقاندا ، چەرخ ئۇرۇپ ، نالە قىلىپ ، تۆۋەندىكى تەلۋىلەشنى ئوقۇدى :

بى ھەمدىلا ئايا دوستلار ،

خۇدايۇ بېرى بارۇم بار .

مۇھەممەد مۇستاپا ئاتلىق ،

مېنىڭ پۇشتۇ پاناھىم بار .

يائاللا دوسى ، يائاللا ،

ھەق دوسى ، يائاللا !

موللا ، ئۆلىمالار ، قارىي - قۇرئانلارمۇ ئورۇنلىرىدىن تۇرۇپ كېتىشتى . مامۇت قۇرغۇي چوڭ بىر ھەلقە بىلەن قىياندەك بېسىپ ، مېھرابنىڭ ئالدىغا كەلدى . ئاخۇنلار غۇدۇراشتى ، مەۋلۇتنىڭ بۇزۇلغانلىقىغا نارازى بولۇشتى . بۇنىڭ ئىچىدە كۆپرەك غۇدۇراپ ، ئوت قۇيرۇقلۇق قىلىۋاتقىنى يەنىلا دانىش ئىمام ئىدى . ئۇ ھازىر ھاپىز جۇيجاڭنىڭ ھەمىياتى بىلەن مۇشۇ جامەدە مۆتىۋەللىلىك قىلىپ يۈرەتتى . بايا تەپسىر ئېيتقان كۆزەينەكلىك خاتىپ ھاسىنىنى توكۇلدىتىپ ، مامۇت قۇرغۇيغا ئاچچىقلىدى :

— ھەي ، ئەخمەق دەرۋىش ! ساپايەڭنى خانىقادا سوقماي ، نېمىدەپ بۇ يەرنى قالايمىقان قىلسەن !؟

مامۇت قۇرغۇي پىسەنت قىلمىدى ، ساپايىنى سوقۇپ تۇرۇپ كىنايە بىلەن مۇنداق دېدى :

— تەقىسىر ، ھەممە دانىشمەنلەر بىلەن ئاقىلدارلار بىر يەرگە يىغىدۇ .
لىسپ قالسا ، جېدەل - ماجىرا چىقماي قالمايدۇ . شۇڭا ، بىزگە ئوخشاش
ئەخمەقلەرمۇ ئارىلىشىپ كەلمىسە بولماس ! ...

خاتىپ گەپ قىلالماي تىپىرلاپ قالدى . ئەمدى ئۇنىڭ ئەتراپىدا
دىكى مۇرىت - مۇخلىسلىرى ئىشقا چۈشتى ، ئىككى تەرەپ بىر - بىرىگە
قادالدى . بەختى سېرىق بىلەن تۈرەك ھۆرپىيىپ ئالدىغا چىقتى ، ئۇ تە
رەپتىنمۇ ئىككى - ئۈچ يېڭىلەن تالىپلار دولىسىنى چىقاردى . ئەھۋال
جىددىي ئىدى ، ئەگەر يېڭىنىڭ ئۇچى تەگسىلا مۇشتلاش يۈز بېرىدۇ .
غاندەك قىلاتتى . شۇ پەيتتە ، سەيدا جىمىنىڭ ۋىجىك بەستى توپنىڭ
ئالدىدا پەيدا بولدى :

— جامائەت ، سەۋرلىك بولايلى ! — دېدى ئۇ قالايمىقانلىشىپ
كەتكەن كىشىلەرگە قاراپ ، — ھەممىز بىر مۇسۇلمان ، ھەممىز ئاللا
يولىدا ، مۇھەممەد پەيغەمبەر يولىدا زىكىر - سۆھبەت قىلىۋاتىمىز . بىر -
بىرىمىزدىن ئۈر كەيلى ، ئۆزئارا ئاچچىقلا نىمايلى . دۇنيادا ئاچچىق يۇتقان
ئۇلۇغ . جانابى پەيغەمبىرىمىز : « ئاچچىق دېگەن بىر چوغدۇر ، بەس ،
سىزلىرىدىن بىرسىڭىزلىرىنىڭ ئاچچىقى كەلسە ، ئۆرە تۇرغان بولسا
ئولتۇرسۇن ، ئەگەر ئولتۇرغان ھالدا ئاچچىقى كەلسە ، يېنىچە ياتسۇن »
دەيمىشتۇر . ھاسىل كىلام ، ئاچچىقنى بىر ئىلاج قىلىپ ئۆچۈرمىسە ،
ئىنساننىڭ ھەممە ياخشىلىقلىرىنى كۆيدۈرۈۋېتىدۇ ، بەزەن ئىماندىن ھەم
ئايرىپ قويدۇ ! ...

سەيدا جىمىنىڭ سۆزى تېز ھەم كۈچلۈك تەسىر كۆرسەتتى .
بەختى سېرىق بىلەن تۈرەك قۇتلۇق ئەپەندىنىڭ كۆز ئىشارىتى بىلەن
ئۆزلىرىنى ئارقىغا ئالدى . ھېلىقى تالىپلارمۇ ھورىدىن چۈشتى . دانىش
ئىمام سەيدا جىمىغا يەر ئاستىدىن ئالىيىپ قاراپ قويدى .

مامۇت قۇرغۇي يەنە ساپايى سوقتى ، تەلەپن ئوقۇدى ، ئەتراپتىكى
لەر جەھرە سالدى ، بىر ئايلىنىش تۈگىگەندىن كېيىن مامۇت قۇرغۇي
جامائەتكە مۇراجىئەت قىلدى :

— ئەي مۆمىنلەر ، ئاللادىن ئەيمىنىڭلار ، ئۇ دۇنيالىقنىڭلارنى ئويلاپ ، يېتىم - يېسىر ، غېرىب - مىسكىنلەرگە رەھىم - شەپقەت قىلىڭلار ، مۇساپىر - مۇجاپىرلارغا يار - يۆلەك بولۇڭلار ، ئامىن ! ... سەدىقە بېرىڭلار ياخشىلار ، سەدىقە بېرىڭلار ! ...

« تاما - تاما كۆل بولار » دېگەندەك ، جامائەتتىن يەنە نۇرغۇن سەدىقە يىغىلدى ، بۇ قېتىم پۇل كۆپرەك چۈشتى . سەدىقە بېرىش توختىغاندىن كېيىن ، قۇتلۇق ئەپەندى ئىختىيارسىز ئوتتۇرىغا چىقتى . ئۇ ئەتراپىدا تۇرغان نەچچە يۈز ئادەمنى كۆرۈپ ئۆزىنى تۇتالمىدى . ئۇنىڭ ئوقۇتقۇچىلىق غۇرۇرى قوزغىلىپ ، سۆز خۇمارى تۇتقان ئىدى . ئۇ بېسىق ، لېكىن ياغراق ئاۋازدا مۇنداق دېدى :

— جامائەت ، بۇ زامان غەپلەت ۋە بېپەرۋالىق زامانىسى ئەمەس ، ئىلىم - مەرىپەت دەۋرانىدۇر ؛ جاھالەت ۋە نادانلىق دەۋرى ئەمەس ، سەئىي ۋە غەيرەت ۋاقتىدۇر . ھازىر باشقا مىللەتلەر ئىلىم - مەرىپەت ساھەسىدە ھاۋادا ئۇچماقتا ، سۇنىڭ تەكتىدە ئۈزۈمەكتە . ۋاھالەنكى ، بىز بولساق ، سۇسۇلۇق ۋە بىكارچىلىق بىلەن ئۆمرىمىزنى زايە قىلىۋاتىمىز ، ھەمدۇسانا ، شۈكۈر - قانائەت بىلەن ئۆزىمىزنى بەزلەپ ، ئالداۋاتىمىز ، غەپلەت ئۇيقۇسىدا يېتىۋاتىمىز ! ئۇيقۇ — ئۆلۈمنىڭ مۇقەددىمىسى . بۇ ھالەتتە دائىم ئۇخلىماق يوقىلىش ۋە ئۆلۈم بولىدۇ . ئۇيقۇمىزنى ئاچايلى جامائەت ، ئويغىنايلى !

قۇتلۇق ئەپەندىنىڭ سۆزى مېھراب يېنىدا تۇرغان ئۇزۇن تونلۇق يوغان سەللىلىك بىر نەچچە يەلەننىڭ دىتىغا ياقمىدى . ئۇلار كۆزلىرىنى ئالايىتىپ ، باشلىرىنى سىلكىپ ، ئۆزئارا كۈتۈلدىدى ، يامانلىدى ، قۇتلۇق ئەپەندىگە ئاڭلىتىپ تۇرۇپ تەنە - تەئەددىي گەپلەرنى قىلىشتى . لېكىن ، كۈتۈلمىگەن يەردىن سەيداجىم ئۇنىڭ پىكرىنى قۇۋۋەتلەپ چىقتى ، ئۇنىڭ ھاياجانلىق ، ناتىقلىق بىلەن قىلغان سۆزى ھەممەيلەننى ھەيران قالدۇردى :

— شۇنداق ، جامائەت ! ئىلىم ئاسمىنىڭ يۇلتۇزلىرى غايەت

ئۈستۈندۇر . بىلىمىزىلەرنىڭ قاراڭغۇ كېچىسىنى يورۇتۇش ئۈچۈن ، ئىلىم يۇلتۇزلىرىنى ئىزدەش لازىم . ئۇلۇغ شائىر ناۋائىي ھەزرەتلىرىمۇ: «ئىلىم — كۆمۈكلۈك خەزىنە ئەمەس ، جانلىق دەرەختۇر . ئۇ — ئۆسۈشى ، چېچەكلىشى ، مېۋە بېرىشى كېرەك» دېگەن . يەتتە ياشتىن 70 ياشقىچە ئىلىم تەلەپ قىلماق پەرز !

جامائەتنىڭ ئېسىدە بولسا كېرەك ، 1936 - يىلى شەھىرىمىزدە ئابلا داموللام باشچىلىقىدا «ئىلاھى مادارس ۋە ماساجىدى ھەيئىتى ①» دېگەن بىر جەمئىيەت قۇرۇلۇپ ، موللا - ئۆلىمالىرىمىز مەيلى ئەخلاق ، مەيلى ئىلىم جەھەتتە تازا راۋاج تاپقان ئىدى . ئۇلار كىشىنىڭ ھەقىقەت خىيانەت قىلماي ، دىنىمىزنىڭ ئۇلۇغلىقىنى ، پاكلىقىنى قوغدىغان ، ئىلىم - مەرد پەتىنى ئۇلۇغلىغان . ھالبۇكى ، بۈگۈنكى كۈندە بىزنىڭ بەزى موللا - ئۆلىمالىرىمىز : «ئەرەبى شەكەرەس ، پارىسى ھەسەلەس ، تۈركى بەكە - رەس» دەپ ، ئۆزىنىڭ ئانا تىلىنى ، مۇقەددەس ئېتىقادىنى يەرگە ئۇرۇۋاتىدۇ . ئاللىقانداق كىشى بىلمەس ئەرەب ، پارس تىللىرى بىلەن ئۆزىنىمۇ ، مۆمىنلەرنىمۇ ئالداۋاتىدۇ !

جامائەت بۇ ئالەم سەۋەب ئالىمى . ھەرقانداق نەرسىنى بىلمەي قىلغاندىن ، بىلىپ قىلغان ياخشى . ئويلاپ بېقىڭلار ، بالاگەردان بىلەن نەخشىۋەن پىرىم مەدەتكار بولغان بۇخارا شېرىپ ، ئۆزىنى دۇنيادا ھەممىدىن ئۈستۈن ھېسابلايدىغان ئىمىر ھاكىمىيىتى ئاخىر نېمە بولدى ؟ ئۇلار ئۆزىنى ھەرقانچە كۆتۈرۈپ :

بۇخارا قۇۋۋەتى ئىسلامى دىنەست ، ②

سەمەرقەند سەيقلەلى روىى زەمىنەست . ③

دەپ يۈرگەن بولسىمۇ ، ئاخىر ئىلىم - پەندە تەرەققىي قىلغان يات

① مەدرىس ۋە مەسچىتلەرنى ئىسلاھ قىلىش ھەيئىتى .

② بۇخارا ئىسلام دىنىنىڭ كۈچ - مادارى .

③ سەمەرقەنت يەر يۈزىنىڭ نۇر - جۇلاسى .

مىللەتلەر تەرىپىدىن گۇمران بولۇپ كەتتى . پەيغەمبىرىمىزمۇ : « ھەممە ئىشتا ئاۋۋال سەۋەب قىل ، ئاندىن خۇدا يولىدا دۇئا قىل » دەيدۇ . بىر كۈنى بىر ئەئرابى پەيغەمبەرنىڭ ئالدىغا ئىش بىلەن كەلگەندە ، پەيغەمبەر ئۇنىڭدىن : « ھەي ئەئرابى ، ئاتلىق كەلدىڭمۇ ، پىيادىمۇ ؟ » دەپ سوراپتۇ . ئەئرابى : « تۆگە بىلەن كەلگەن ئىدىم ، ئى رەسۇلىلا ، تۆگەمنى خۇداغا تاپشۇرۇپ قويۇپ بۇ يەرگە كەلدىم » دېگەندە ، رەسۇلىلا : « ھەي ئەئرابى ، خۇدا سېنىڭ تۆگەڭگە قارايدىغان سارايمۇن ئەمەس ! ماڭ چىق ، تۆگەڭنى ئاۋۋال چىڭ باغلاپ قويۇپ ، ئاندىن خۇداغا تاپشۇر!» دېگەن ئىكەن .

تەقسىرلىرىم ، پەيغەمبىرىمىز ئىلىم - مەرىپەتپەرۋەر زات ئىدى . ئۇ ھارماي ئۆگەنگەن ، ئىلىم ئېلىش ئۈچۈن چىنغا بارساڭمۇ مەيلى ، دېگەن . بىزمۇ پەيغەمبىرىمىزنىڭ كۆرسەتمىسى بويىچە ، يەتتە ياشتىن 70 ياشقىچە ئوقۇيلى ، ئىلىم - پەن ئۆگىنەيلى . ئىلىم - پەننىڭ خاسىيىتى كۆپ . « كۈچى بار تاغقا چىقار ، ئەقلى بار كۆككە » دېگەن گەپ بىكار ئېيتىلمىدۇ . خان ! - سەيداجىم سۆزىنىڭ ئاخىرىنى يېقىندا يازغان شېئىرىنىڭ تۆۋەندىكى بىر كۈپلېتى بىلەن چۈشۈردى :

جاھاننى سەل باسسا تەرەپ - تەرەپتە ،
بولارمىش ئېشەكنىڭ غېمى ھەلەپتە .
ئەگەر سەن مۇسۇلمان بالىسى بولساڭ ،
ياشما ئېشەكتەك شەخسى تەلەپتە .

.....

جامائەت يېنىك تەۋرەشتى . سەيداجىمنىڭ سۆزى خۇددى تىنىق سۇغا ئاتقان مەرمەر تاشتەك قاتمۇ قات دولقۇن پەيدا قىلغان ئىدى . جامائەت بارىكالا ئېيتتى ، ئايرىن ئوقۇدى . ئەمما بىر قىسىم موللا - ئۆلەمالار ئۇنىڭ سۆزىنى ئۆزىگە ئېلىپ كەتتى . بولۇپمۇ ئۇنىڭ ئاخىرقى شېئىرى ئۇلارنىڭ يېغىرىغا تەگكەن ئىدى . ئۇلار ئاشكارا گەپ قىلماي ،

ئۆز ئىچىدە غۇدۇراشتى ، چېچىلىدى ، چېچاڭشىدى ، ئەڭ قاتتىق چېچاڭشىغىنى يەنىلا دانىش ئىمام بولدى . ئۇنىڭ بوزامتول يۈزى ئىزا - ئەلەمدىن خۇددى پۇتىدىكى شالۋۇر مەسىنىڭ قونجىدەك پۇرلىشىپ كەتتى . « سەن زۇۋاندازنىڭ ئەمدى پەيمانى توشۇپتۇ ! - دېدى ئۇ سەيداجىمنى قاغاپ ، - ئەلھازا مۇستاپا ، بۇ دۇنيالىقنىڭ ئاسىي گۇناھكار ، ئۇ دۇنيالىقنىڭ دوزىخى بولىدۇ ! سەن ئايناشكارا قىزىل پاچاقلارنىڭ گېپىنى قىلىدىڭ . قاراپ تۇر ، ئەلھازا مۇستاپا ، ئەمدى ئىككى پۈتۈڭنىڭ بىر ئۆتۈككە تىقلىمىغىنىنى كۆرەي ! ... »

دانىش ئىمام شۇ خىياللار بىلەن ئولتۇرغاندا ، ئارقا تەرەپتىن تۇ - يۇقسىز بىر ئاۋاز ئاڭلاندى ، ئاۋاز بوش بولسىمۇ ، قوغۇشۇندەك ئېغىر ئىدى :

— تەقسىر ، ئەمدى بۇ ئىشتىن قول ئۈزسىلە ، يامانلىقنىڭ يولى يېنىك ، ياخشىلىقنىڭ يولى ئېغىر . نەچچە ۋاقىتتىن بېرى بەكمۇ يېنىكلىك قىلىپ ، ئاخىر ئۆزلىرىمۇ رەسۋا بولىدىلا ...

دانىش ئىمام چۆچۈپ ئارقىغا قارىدى ، بەختى سېرىق ئۇنىڭغا بېگىزدەك قادىلىپ تۇراتتى . ئۇ خېلىدىن بېرى دانىش ئىمامنى كۆزدىن قاچۇرماي ، ئۇنىڭ ھەربىر تۇششاق ھەرىكەتلىرىگىچە كۆزىتىپ ، كۆڭلىدىكى ھارام خىياللىرىنى بىلىۋالغان ئىدى . دانىش ئىمام دەسلەپ تونۇپالماي چەكچىيىپ قالدى ، بەختى سېرىق بېشىغا قاغىلىقنىڭ ئېگىز قارا كۆرپە تۇمىقى ، ئۇچىسىغا ئۇزۇن ياخشىلىق مەللە چاپان كىيىپ ، بىرلىنى كاشا بىلەن باغلىۋالغان ئىدى . سېرىق ساقال - بۇرۇتلىرىمۇ ئۆسۈپ گىجىكلىشىپ كەتكەن ئىدى . دانىش ئىمام كۆزىنى چىمىلدىتىپ ، ئۇنىڭ بېشىدىن - ئايىغىغىچە ئۇزاق قارىدى :

— سەن ... سەن زادى كىم ؟ - دېدى ئۇ ئاخىر تە - ئەججۈپ بىلەن .

— ھازىرچە مېنى بىلمەي تۇرغانلىرى ياخشى ، تەقسىر ، - دېدى بەختى سېرىق ئۇنىڭدىن سەل يىراقلاپ ، - بولمىسا مېنىمۇ ھاپىز جۈي -

جاڭغا چېقىپ ئاۋارە بولۇپ قاللا . ئۇ چاغدا بىزمۇ سىلنى يەنە بوش قويمايمىز ! ئۆتكەندە رەسۋا بولغان بولسىلرى ، بۇ قېتىم شەرمەندە - شەرمىسار قىلىۋېتىمىز ! ...

دانش ئىمامنىڭ چىرايى دەسلەپ تاتىرىپ ، كېيىن قارىدى ، ئۆتكەندە بېشىغا كەلگەن رەسۋاچىلىقلارنى ئويلاپ ، پۇت - قولى تىترەپ كەتتى . شۇنداق تۇرۇپمۇ ، ئۇ ھازىر ئۆزىگە تەھدىت سېلىۋاتقان ئادەمنى ئەسلەشكە تىرىشتى . ئاخىر بەختى سېرىق يېنىدىن كەتكەندىن كېيىن ، ئۇنىڭ چىرايى بىلەن ئاۋازىنى تونۇپ ئېسىگە ئالدى .

كەچقۇرۇن چىلتەنلەر قايتتى . شورباغدىن ئېلىپ كەلگەن ئۈچ كالا ھارۋىسى ئوزۇق - تۈلۈك بىلەن كىيىم - كېچەككە تولدى ، ھارۋىنى ھەيدەپ ماڭغان دېھقان يىگىتلەرنىڭمۇ بۈگۈن ئاغزى قۇلىقىغا يەتكەن ئىدى .

3

دانش ئىمام ئەتىسى ئەتىگەندىلا ھاپىز جۇيجاڭغا خەۋەر يەتكۈزدى . جۇيجاڭ ئۇنىڭ ھەممە گەپلىرىنى ئاڭلاپ بولغاندىن كېيىن سورىدى :

— ئېيتقانلىرىنىڭ ھەممىسى راستمۇ ، تەقسىر ؟

— ئەلھازا مۇستاپا ، ھەممىسى بەرھەق ! — دېدى ئۇ ئىككى قولىنى

كۆكسىگە ئېلىپ ، — ئۇ يەردىكى سىرى - ئەسرانى ئۆز كۆزۈم بىلەن كۆردۈم ، غوجام !

— قۇتلۇقنىڭ بارلىقىمۇ راستمۇ ؟

— راست غوجام ، ئەلھازا مۇستاپا راست ، مەن ئۇنى تونۇمايدىم .

كەنمەن ، ۋە لېكىن ئۆتكەنكى نامايىشتا ئۇنىڭ سۆزلىگەنلىكىنى كۆرگەنلەر ماڭا كۆرسىتىپ قويدى .

— ھە ... — ھاپىز جۇيجاڭ بارلىقى بىلەن جۈزىنى چېكىپ ، بىر

هازا خىيال بىلەن ئولتۇردى ، كېيىن لىككىدە ئورنىدىن تۇرۇپ دانىش ئىمامنىڭ يېنىغا كەلدى ، — تەقسىر ، ئوبدان ئىشلەۋاتىلا ، ئەجىرلىرى ھەرگىز يەردە قالمايدۇ . بۇگۈنكى خىزمەتلىرى ناھايىتى ياخشى بولدى . قالغان ئىشنى ئۆزۈم ئورۇنلاشتۇرۇمەن . ھە ... سەيداجىم مەسلىسىگە كەلسەك ، ئۇ يەنىلا ئۆلۈك يولۋاس ، تەقسىر ، قاچان بولمىسۇن چاڭگىلىمىزدا . ئەسلىرىدە بولسۇن ، قارماقنىڭ يېپى ئۇزۇن بولسا ، بېلىقنىڭ چوڭى ئېلىنىدۇ !

ئۇ ئاغزىدا شۇنداق دېگەن بىلەن كۆڭلىدە سەيداجىمغا ئالدىراپ تەگكىلى بولمايدىغانلىقىنى بىلەتتى . چۈنكى ، سەيداجىمنىڭ شەھەردىكى تىجارەتچى - كاسىپ ، نامى بار سودىگەرلەر ئارىسىدىكى ئابروۋىنىڭ چوڭلۇقى ، ئۇنىڭ ئۈستىگە ، يىراق - يېقىندىن كېلىپ ئوقۇۋاتقان يۈزدىن ئارتۇق سەرخىل تالىپلارنىڭ ئۇنى چوڭقۇر ھۆرمەت بىلەن ھىمايە قىلىدىغانلىقى ھاپىز خوجىغا مەلۇم ئىدى .

دانىش ئىمام تىلىنى چايناپ قالدى . ھاپىز جۇيچاڭ كىم بىلەندۇر تېلېفون بىلەن ئۇزاق سۆزلەشتى ، ئارقىدىن بېشىغا مويلىرى يەلپۈنۈپ ، ۋالدىلاپ تۇرغان بولغۇن قۇلاقچىسىنى كىيىپ ئالدىراشلا خوشلاشتى .



XVII باب توغراقلار چاۋاك چالسدۇ

ئىتتىپاق باغلىرىدا مېۋىلەر پىشار،
ئىختىلاپ تاغلىرىدىن ۋە ھىشىلەر قاچار .
— ئۇيغۇر خەلق ماقالى

1

شورباغنىڭ قۇمساغۇ يولىدا ئۈچ ھارۋا غىچىرلاپ كەلمەكتە . كا-
لىلارنىڭ تۈكلىرىدىن تارتىپ دانە - دانە ئۇزۇن كىرىپكىلىرىگىچە ئاپئاق
قىرو باغلىغان ، ئۇلارنىڭ يوغان ، يالتىراق بۇرۇنلىرىدىن پۇرقىراپ ھور
كۆتۈرۈلمەكتە . سالىپا - سۇليا كىيىملەرنى كىيىۋالغان ھارۋىكەشلەر تاپاق
- قامچىسىنى قولتۇقىغا قىستۇرۇپ ، تۇمشۇقلىرىنى خۇددى كەپتەرنىڭ
باچكىسىدەك بىر ياققا قىسايىتىپ ، دۈگجۈپ - دۈگجۈپ ماڭماقتا . ھەممە-
نىڭ ئالدىدا كېلىۋاتقان مامۇت قۇرغۇينىڭ مېڭىشى مەردانە ، ئۇ قوللىرىنى
غۇلاچلاپ سېلىپ ، يۇڭلۇق مەيدىسى بىلەن سوغۇقنى يېرىپ كېلىۋاتات-
تى . ئۇنىڭ سالۋاراپ تۇرغان قويۇق ، گىجەك ساقال - بۇرۇتىغا خۇددى
سۈزۈك مەرۋايىتتىن تىزىق ئاسقاندەك ، مۇز دانچىلىرى ئېسىلىپ قالغان
ئىدى ...

ئۇلار پېشىن بولغاندا ، شورباغنىڭ ئۇزۇن ، زېرىكەرلىك يولىنىڭ
يېرىمىنى تۈگىتىپ ، ئۆتەڭگە چۈشتى ، كالىلارنى چىقىرىپ ، يەم بەردى ،
ئۆزلىرىمۇ غىزالاندى ، ئاز - تولا ھاردۇق چىقىرىپ بولغاندىن كېيىن ،

يەنە يولغا چۈشتى . ئۇلار ئەمدى مېڭىپ تۇرۇشىغا ئارقىدىن يەتتە -
سەككىز ئاتلىق دۈكۈرلەپ كەلدى . ئۇلارنىڭ ھەممىسى بەستلىك ، گو-
روي يىگىتلەر ئىدى ، قارا تەرگە چۆمگەن ئاتلار چاپچىپ ، پۇشقۇرۇپ
تۇراتتى . ئۇلار ھارۋىنىڭ ئالدىغا ئۆتۈپ توختىدى . ئاق قاشقىلىق قارا
ئارغىماق مىنگەن ، بېشىغا تۈلكە تۇماق ، ئۇچىسىغا داۋىغان جۇۋا كىيگەن
بىر يىگىت مامۇت قۇرغۇينىڭ ئالدىغا كېلىپ سورىدى :

— شەيخىم ، يول قاياققا ؟

مامۇت قۇرغۇي ئىرەنسزلا جاۋاب بەردى :

— شورباغقا ، يىگىت .

— ھارۋىلاردىكى نېمە ئۇ ؟

مامۇت قۇرغۇينىڭ سەل ئاچچىقى كەلدى :

— نېمە بولاتتى ، يۈك !

يىگىتنىڭ قاشلىرى يىمىرىلدى ، ئات بىر يەردە تۇرماي چاپچىپ ،

تۇياق ئۇرۇپ ، تىزگىن سىيرىيتتى .

— ھە ! ... — دېدى يىگىت ئاۋازىنى غەلىتىرەك چىقىرىپ ، —

ھەمدەمبەگىنىڭ ماللىرى ئىكەندە !

— يوقسۇ! — دېدى مامۇت قۇرغۇي ئالدىراپ ، — بۇنىڭدا ھەمدەم-

بەگىنىڭ ھەققى يوق !

— ئالدىرىمىسىلا ... — يىگىتنىڭ ئاۋازى بىردىن

جىددىيلەشتى ، — ئۆزلىرى ھەمدەمبەگىنىڭ ھامىيىسى بولىلىغۇ دەيمەن ،

بىز ئۇنىڭ يېقىن شەيخ ئۆلىپتى بار ، دەپ ئاڭلىۋېدۇق ، ھەي ! ... نەگىلا

بارسا بىر ئەسكى تۇماققا ، بىر سېسىق كالا خېرىدار بولىدىكەن ، شۇنداق

ئەمەسمۇ ؟! دېمەك ، بۇ يۈكلەر ھەمدەمبەگىگە بارماي نەگە بارار ؟ ... — ئۇ

جۇۋىسىنىڭ ئالدىنى سىلكىپ ئېچىۋەتتى ، بېلىگە ئىككى تاپانچا قىستۇ-

رۇلغان ، ئوقدانلار ئىككى يەلكىسىدىن چاپراس ئۆتكۈزۈلگەن ئىدى . ئۇ

يېنىدىكى ئىككى ئاتلىققا ئىشارە قىلدى ، — ئاقتۇرۇڭلار !

ئۇلار ئاتتىن سەكرەپ چۈشتى ، ھارۋىدىكى يۈكلەرنى بىرمۇ بىر

تەكشۈردى ، ئاندىن :

— ھەممىسى ئۇن - گۈرۈچ ، رەخت - پەخت ئىكەن ، باتۇق سىلىڭ ! — دېدى ھۆرمەتتە تۇرۇپ .

« باتۇق سىلىڭ » دېگەن ئىسمىنى ئاڭلاپ مامۇت قۇرغۇينىڭ كۆڭلى ۋاللىدە يورىدى . ئۇ خوش بولۇپ بىر نەرسە دېيىش ئۈچۈن ئاۋزىنى ئۆمەللىۋېدى ، باتۇق :

— شەيخىمۇ ئاقتۇرۇڭلار ! — دېدى .

مامۇت قۇرغۇي تۇرۇپلا قالدى ، كۆڭلىدىكى بايقى خۇشاللىق تەئەججۈپكە ئايلاندى . ئىككى يىگىت ئۇنى تارتقۇشلاپ قوپاللىق بىلەن ئاقتۇردى ، قوينىدىن قوش مۇشتەك بىر خالتىنى سۇغۇرۇپ ئېلىپ سورىدى :

— بۇ نېمە !؟

— پۇل ! — دېدى مامۇت قۇرغۇي غەزەپ بىلەن ، — ئالتۇن - كۈمۈش !

ھېلىقى يىگىت خالتىنى ئاچتى ، ئۇنىڭدا راستتىنلا ئىككى - ئۈچ تىللا بىلەن بىرەر يۈزدەك كۈمۈش تەڭگە بار ئىدى . باتۇق ھەمراھلىرىغا ئېيتتى :

— بۈگۈن ھەمدەمبەگ يولىمىزنى قىسقارتتى ئاغىيىنىلەر ، نېسۋىمىزنى يول ئۈستىگە چىقىرىپتۇ . بۈگۈنچە مۇشۇ يەردىنلا قايتىدىغان بولدۇق ! ...

ئاتلىقلار گودۇڭلاشتى :

— ئايلا ، بۈگۈن بەگنى راسا بىر غادرۇسكۈن قىلساق بولاتتى ...

— باتۇق سىلىڭ خان بۇۋىنى سېغىنماپتۇ - دە ! ...

— بولدى ، كەتتۇق ! — باتۇق ئېتىنىڭ بېشىنى ئارقىغا بۇردى .

مامۇت قۇرغۇي غۇلاچ كېرىپ ، ئۇلارنىڭ ئالدىنى توستى :

— باتۇق ، سەن مېنى تونۇمايسەن ، لېكىن مەن سېنى تونۇيمەن !

بىز سېنى ئاق لىەنجاڭنىڭ قولىدىن قۇتۇلدۇرغان ، ھەممىمىزنىڭ نىيەت -

ئىقبالى بىر ...

— نېمە؟ ئاق لىەنجاننىڭ قولىدىن قۇتۇلدۇرغان؟! ھا - ھا -
ھا ... — باتۇق مەسخىرە قىلغاندەك ناساز كۈلدى ، شەيخىم ، ئۆزلىرى
بىتەرەت يېتىپ قېلىپ چۈشە كىگەن ئوخشايدۇ . يېقىر ئەزەلدىن ھېچكىم
نىڭ قۇتۇلدۇرۇشىغا موھتاج بولغان ئەمەس ! ...

مامۇت قۇرغۇينىڭ يۈرىكى « جىغغىدە » قىلىپ قالدى ، باتۇقنىڭ
گىدىيىشى ، كۆرەڭ كۈلكىسى قاتتىق ھار كەلدى . ئۇنىڭ قەلبىدىكى با-
تۇققا بولغان غايىۋانە مۇھەببەت بىردىنلا نەپرەت ۋە لەنەتكە ئايلىنىپ
كەتتى . ئۇ ئەمدى باتۇق توغرىسىدا ھېچقانداق گەپنى ئاغزىغا ئالماي ،
ھارۋىنىڭ ئالدىنى توسۇپ ، كالىنىڭ چولۇتىرىنى قولغا يۆگىدى :

— ھارۋىغا چىقىلىشما ! بۇ شورباغدىكى ئاپەتكە ئۇچرىغان دېھقان
قېرىنداشلارنىڭ رىزقى ! بۇنى بىز قان - تەرىمىز بىلەن يىغقان !
ئاتلىق يىگىتلەردىن بەزىسى مامۇت قۇرغۇينى مەسخىرە قىلدى :

— ۋاي قوۋۇرغام ، سەن يىغقانمۇ تېخى !؟

— ئايلىنىپ كېتەي ، چۇپۇر باشنىڭ ئەلپازىنى قارا !

— پايپاق ساقاللىرىڭدىن ئايلىناي ، ھەمدەمبەگىنىڭ ساقلىنىدىسى !
باتۇقنىڭ كىنايىلىك ئاۋازى ھەممىنى بېسىپ چۈشتى :

— شەيخىم ، بۇنداق « ئات ئايلىخانغا ، يول سارىخانغا » گەپلەرنى
قويسىلا ! مەن تېخى مازار - مەسچىتلەردە يۈرگەن چەلپەكچىلەردىن
دېھقان قېرىنداشلارغا ئۆپكە قاقىدىغان بىرەر مەردنى كۆرۈپ باقمىدىم .
چىرايلىقچە يولنى بوشاتسىلا !

مامۇت قۇرغۇينىڭ جەھلى قاتتى ، جۇدۇنى ئۆرلىدى . ئۇ
كۆزلىرىدىن ئوت چاچرىتىپ ۋارقىردى :

— قاراقچىلار ! قېنى قايسىڭ ھارۋىغا تېگىدىكەنەن ، جېنىمنى

تىكىپ قويدۇم !

باتۇقنىڭ يېنىدا تۇرغان چىپار ئاتلىق بىرسى ئاقبالداقتەك

ئېتىلدى :

— قارا ماۋۇ ئۆلۈمتۈك قېرىنىڭ گېپىنى ! سەندەكلەرنىڭ سېسىق جېنى بىز ئۈچۈن بىر تىيىن ، نېرى تۇر !
ئۇ ئېتىنى ئوينىتىپ كېلىپ ، قامچا شىلتىدى .

مامۇت قۇرغۇي بېشىغا قازاپ كېلىۋاتقان قامچىنىڭ ئۈچىنى كاپىپىدە تۇتۇۋالدى ، قولغا يۆگەپ شار تىدە تارتتى ، چىپار ئاتلىق يىد گىت يادەك ئېگىلىپ ، ئاتتىن دۈم چۈشكىلى تاس قالدى . ئۇ ئىككى قولى بىلەن كۈچەپمۇ مامۇت قۇرغۇينىڭ سول قولىدىكى قامچىنى تارتىۋالالا مىدى . چىپار ئاتلىق يىگىت مەڭدەپ قالدى . مامۇت قۇرغۇي مېيىقىدا كۈلۈپ قامچىنى قويۇۋەتتى . بىر گاڭگۈڭ يىگىتنىڭ مەسخىرىگە قېلىشى باتۇقنىڭ غۇرۇرغا تەڭدى ، ئۇ يىگىتلەرگە قازاپ ۋارقىردى :
— ئۈنىمۇ باغلاپ ئېلىپ مېڭىلار ! كىم كۈچلۈك ، كېيىن كۆرسىتىپ قويىمىز !

يەتتە يىگىت يوپۇرۇلۇپ كېلىپ مامۇت قۇرغۇينى باغلىدى . ئۇنىڭ چىشلىرى كاسىلداپ كۆزىگە قاراڭغۇلۇق تىقىلدى . شۇ تۇرقىدا ئۇ ، يۈل قۇنۇپ چىقىپ ، باتۇق بىلەن راسا بىر ئېلىشماقچىمۇ بولدى . لېكىن يەنە ئۆزىنى باستى ، شورباغدىكى قېرىنداشلىرىنىڭ ئېچىنىشلىق ئەھۋالىنى كۆز ئالدىغا كەلتۈرۈپ كۆڭلى بۇزۇلدى . ئۇلارنىڭ مۇشكۈلىنى كىچىككەنە بولسىمۇ يەڭگىللىتىش ئۈچۈن ئۇ ئۆزىنىڭ ئابروۋى ، غۇرۇرى ، ھەتتا جېنىدىن كېچىشكىمۇ رازى ئىدى . ئۇ ئاخىرقى قېتىم ئىرادىسىگە خىلاپ ھالدا ، قۇتلۇق ئەپەندىنى شىپە كەلتۈرۈپ باتۇقنى نىيىتىدىن ياندۇرماقچى بولدى :

— باتۇق ، قۇتلۇق ئەپەندىنى تونۇيدىغانسەن ؟
— ھە ؟ نېمىدېدىڭ ؟ — باتۇق شاققىدە بېشىنى بۇراپ مامۇت قۇرغۇيغا تىكىلدى ، — ئۇ مېنىڭ ئۇستازىم ، لېكىن سەن ئۇنى قانداق تونۇيسەن ؟!

— ئەلۋەتتە تونۇيمەن ، بىز ھازىر ئۇنىڭ بىلەن « شېھىت مازار » دا بىللە تۇرىمىز ...

— بىللە تۇرىمىز ؟ — باتۇق دەسلەپ ھەيران بولدى ، كېيىن گۇمانلاندى ، بۇ گەپلەرنى ئالدامچىلىق ھېلىسى ، دەپ چۈشەندى ، — شەيخىم ، قۇتلۇق ئەپەندى سىلگە ئوخشاش مازايى - ماشايقلاردا يېتىپ جان باقسىدىغان پۇچەك ئادەملەردىن ئەمەس ! سىلە كىملىرىدىن ئاڭلىۋالغان بۇ ئىسىم بىلەن بېسىمنى قايتۇرىمەن ، دەپ ئويلىمىسىلا ! ...

بۇ گەپلەر مامۇت قۇرغۇينىڭ غۇرۇرىغا تېخىمۇ قاتتىق تەگدى ، ياخشى كۆڭۈل بىلەن ئۇنىڭغا ئېغىز ئاچقانلىقىغا پۇشايىمان يېدى ، خورلۇق ھېس قىلدى . ئەمدى ئۇ چىرايلىق گەپلەرنى قوبۇپ ، بىردىنلا ئۇلارنى تىللىدى ، ۋارقىرىدى . باتۇق دەسلەپ سۈكۈت قىلدى ، كېيىن ئاچچىقلاپ قولىنى شىلتىدى :

— ئۇنىڭ ئاغزىنى جىملاڭلار !

ئىككى يىگىت ئۇنىڭ ئاغزىغا ئەسكى مازلارنى تىقىپ ، ھارۋىنىڭ ئارقىسىغا مەھكەم باغلىۋەتتى .

باتۇق ئېتىنى ئويىنىتىپ تۇرۇپ بۇيرۇق قىلدى :

— ئېلىپ مېڭىڭلار !

ئۈچ ھارۋىكەش ئىلاجىسىز ھارۋىلىرىنى ئارقىغا ياندۇردى . سەككىز ئاتلىق ئۇلارنى ئوتتۇرىغا ئېلىپ ، ئاللىقانداق سوقماق يوللار بىلەن يۈرۈپ كەتتى .

2

ئىشك جالاققىدە ئېچىلدى ، قۇتلۇق ئەپەندى چۆچۈپ ئويغاندى ، بەختى سېرىق قول چىرىغىنى ياندۇردى . بوسۇغىدا بىرسى ھالسىراپ يا- تاتتى . ئۇلار ئويۇل - توپۇل كىيىندى ، بىمەھەل كەلگۈچىنىڭ بېشىغا ئولاشتى . بۇ ، ئۇلار بىلەن ئىككى كۈندىن بېرى بىرگە بولغان ھارۋىكەش يىگىت ئىدى .

— نېمە بولدۇڭ ، نەدىن كەلدىڭ ؟ — قۇتلۇق ئەپەندى ئالدىراپ

سوریدی .

یىگىت قاتتىق چارچىغان ئىدى ، كۆزلىرى ئېلىشىپ تۇراتتى .

— ئۇلار ... ئۇلار ... ھارۋىنى بۇلاپ كەتتى !

بەختى سېرىق يىگىتنىڭ يەلكىسىدىن تۇتۇپ سىلكىدى :

— كىم ؟ ... كىم بۇلاپ كەتتى !؟

يىگىت بىر قاچا ئىسسىق چاي ئىچتى ، ئازراق جانلاندى ، پۈتۈن

ئەھۋالنى باشتىن - ئاياغ ئېيتىپ ، ئاخىرىدا :

— مەن يېرىم يولغا كەلگەندە ، ھاجەت قىلغان بولۇپ ، قاچتىم!—

دەپ سۆزىنى تۈگەتتى .

قۇتلۇق ئەپەندىنىڭ پۈتۈن ۋۇجۇدىغا تىترەك ئولاشتى ، بىر

مەھەل ئاغزىغا گەپمۇ كەلمەي قالدى . بەختى سېرىق بىلەن تۇدى راجى

تۇشمۇ تۇشتىن باتۇقنى ئەيىبلەپ كەتتى :

— ئادەم بولامدىغان ، ئىت !

— قارا ئۇنىڭ ۋىجدانسىزلىقىنى !

— ئۆز گۆشىنى ئۆزى كەسكەنلىك ئەمەسمۇ !؟

— بۇلاڭچىلار !

— قاراڭچىلار !

قۇتلۇق ئەپەندى ئۇزاق خىيالدىن كېيىن ئاخىر ئېغىز ئاچتى :

— توختاڭلار ، يوق ئادەمنى تىللاۋەرمەڭلار ! بۇ يەردە جەزمەن

بىر ئۇقۇشماسلىق بار ...

— قانداق ئۇقۇشماسلىق !؟ — بەختى سېرىق ئەلەم بىلەن غۇدۇ .

رىدى ، — ھەي ! ... ئاران تاپقىنىمىز تۈگەپتۇ ، يەنە ئىتتىن سۆڭەككە ،

چاشقاندىن كېپەككە قەرزدار بولۇپ يۈرىدىغان بولدۇق - دە !

— باتۇق شورباغقا بىكار كەلمەيدۇ ، — دېدى قۇتلۇق ئەپەندى

خىيالچان ھالدا ، — ئۇ جەزمەن ھەمدەمبەگنى پايلاپ كەلگەن .

ھارۋىلاردىكى مال - مۈلۈكلەرنى خاتا ئويلاپ قالغان بولۇشى مۇمكىن ...

قۇتلۇق ئەپەندىنىڭ پەرىزىنى ھارۋىكەش يىگىت ئىسپاتلىغان

بولسىمۇ ، لېكىن ئۇلار ئوزۇق - تۈلۈك ، كىيىم - كېچەك ، پۇل -
پۇچەكلەرنىڭ ھەق جايىغا تەگمىگەنلىكىدىن قاتتىق جىلە بولۇشقان
ئىدى . بەختى سېرىق سەۋرىسىزلىكىدى :

— ئەمدى قاراپ تۇرۇشنىڭ ئورنى يوق ، ئىز قوغلاپ ئېلىشايلى !
تۇدى راجىمۇ ئۇنى قۇۋۋەتلەپ ، ھارۋىكەشتىن سورىدى :
— قارا قىچىلارنىڭ نەگە بارىدىغانلىقىنى بىلەمسەن ؟
ھارۋىكەش بېشىنى چايقىدى :

— بىلىمەيمەن ، ئىشقىلىپ ، كۈنىپېتىشقا قاراپ كېتىۋاتاتتى ...
قۇتلۇق ئەپەندى ئورنىدىن تۇردى ۋە سالماقلىق بىلەن
مۇنداق دېدى :

— ئۇلارنىڭ نەگە بارىدىغانلىقىنى مەن بىلىمەن ...

تۇدى راجى ئۇنىڭ سۆزىنى بۆلۈۋەتتى :

— ئۇنداق بولسا بەلەن گەپكەن ، دەرھال قوغلايلى !

— ياق ، — دېدى قۇتلۇق ئەپەندى سۆزىنى داۋاملاشتۇرۇپ ، —
بۇ ئىشنى مەنلا بىر تەرەپ قىلاي ، سىلەر ئاۋارە بولماڭلار . مەن ئۇلارنىڭ
ھەممىسى بىلەن تونۇش ، ئۇنىڭ ئۈستىگە ، بىز ئەمدى بۇنداق تېرىق نې-
ئىدەك چېچىلىپ يۈرۈۋەرسەك بولمايدۇ .

بەختى سېرىق بىر نەرسە دېمەكچى بولۇۋېدى ، قۇتلۇق ئەپەندى
قولى بىلەن بېسىپ قويدى :

— شۇنداق بولسۇن ، مەن ماڭاي ، سىلەر توغراقلىقتىكى گەمىدە
يېتىپ تۇرۇڭلار . مامۇت شەيخ بولمىغاچ ، بۇ يەردە تۇرۇش بىئەپرەك ...
قۇتلۇق ئەپەندى ئېتىغا قامچا سالدى . ئۇ « شېھت ماراز » دىن
ئايرىلغاندا ، تۇن ھەسسىدىن ئاشقان ئىدى .

ئۇ قومۇشلۇققا تاڭ ئېتىپ ، كۈن تېشىلگەندە يېتىپ كەلدى . قو-
مۇشلۇق ئۈستىدە نېپىز بىر قەۋەت سوغۇق تۇمان لەيلەپ يۈرەتتى . كۈن
نۇرى تىنكەشكەنسىرى تۇمانلار تارقاپ ، قومۇشلۇق قىزىل سارغۇچ نۇر
ئىلكىدە جىلۋىلەندى . لېكىن ئۇ ئۆلۈكتەك تىمىناس ئىدى .

قۇتلۇق ئەپەندى ئات بىلەن قومۇشلۇقنى تۈگەل ئارىلاپ چىقتى ،
 باتۇق ۋە ئۇنىڭ ئادەملىرىنىڭ سايسىمۇ كۆرۈنمەيتتى ، پەقەت ئۇيەر -
 بۇيەردە بىرنەچچە خۇمدانچى بىلەن بورىچىلار قومۇش ئورۇپ يۈرەتتى .
 قۇتلۇق ئەپەندى ئۇلار بىلەن كۆرۈشتى ، ئەھۋاللاشتى ، گەپنى ئەگىتىپ
 يۈرۈپ ، باتۇقلارنىڭ ئىز - دېرىسكىنى قىلدى ، ھېچكىم بىلمەيتتى .
 بۇزۇلغان گەمبەلەرنىڭ يېنىدا ئولتۇرۇپ خىيالغا چۆمدى ، ئويلىدى ، ئەس-
 لىدى . ئۇنىڭ قۇللىقى تۇۋىدە دەسلەپ ئاتلارنىڭ دۈكۈرلىگەن ئاۋازى ،
 سەپداشلارنىڭ خۇشال كۈلكە سادالىرى ئاڭلانغاندەك بولدى ، كېيىن
 ئوقلارنىڭ ۋىزىلىدىشى ، گىراراننىڭ پارتلىشى ، ئادەملەرنىڭ قىيا -
 چىياللىرى پۈتۈن قومۇشلۇقنى قاپلاپ كەتكەندەك گۇرۇلدىدى . ئۇنىڭ
 مېڭىسى زىڭىلداپ كەتتى ، يۈرىكى سىقىلىپ ، ئىچى تىت - تىت بولدى .
 ئۇ ناھايىتى تەسلىكتە ئۆزىنى باستى . بىر چاغدا گويا ئاسماندىن ۋەھىي
 چۈشكەندەك ، ئۇنىڭ ئېڭىدا بىر ۋاقىتلاردىكى سۆھبەت قايتا نامايان
 بولدى :

« — سەردار ، قومۇشلۇقتا ئاشكارىلىنىپ قالساق نەگە بارىمىز ؟

— قارىيكا ، غەم قىلمىسلا ، بۇ يەردە ئاسانلىقچە ئاشكارىلانمايمىز !

— ئالمادىس ئاشكارىلىنىپ قالساقچۇ ؟

— ئۇدۇل < شەيتانغار > غا كېتىمىز !

بۇ سۆھبەت ئۆز ۋاقتىدا ، دەل مۇشۇ گەمىنىڭ يېنىدا ، ئەخمەت

سەردار بىلەن مەرھۇم جۈمە قارىيىنىڭ ئوتتۇرىسىدا بولۇپ ئۆتكەن ،

قۇتلۇق ئەپەندى بولسا ، ئۇنىڭغا شاھىت بولغان ئىدى . دېمەك : ئۆتكەنكى

ۋەقەدىن كېيىن ، ئەخمەت سەردار ئۇلارنى « شەيتانغار » غا باشلاپ كې-

تىپتۇ - دە . ئۇنداقتا ، « شەيتانغار » نەدە ؟!

قۇتلۇق ئەپەندىنىڭ خىياللىرى چىگىشلىشىپ كەتتى . ئاتنى

يېتىلەپ خامۇش ماڭدى ، يەنە ھېلىقى خۇمدانچى بىلەن بورىچىلارنىڭ

يېنىغا كەلدى ، ئۇلاردىن سورىدى ، ھېچكىم ئېيتىپ بېرەلمىدى . ئۇ بىر

ھازا تىگىر قاپ تۇرۇپ قالدى . كېيىن يەنە ماڭدى ، ماڭدى ، كەچكە يېقىن

بىر يېزىغا باردى ، ئۆيىمۇ ئۆي كىرىپ « شەيتانغار » نى سۈرۈشتۈردى ، بۇ يەردىكىلەرمۇ بىلىمەيتتى . پەقەت يېزىدىن قايتىپ چىقىپ ، بىر كائىنە سايدىن ئۆتۈۋاتقاندا ئۇچرىغان قېرى ئوتۇنچى ئۇنىڭ باش - كۆزىگە قاراپ قويۇپ ، كۆڭلى سۆيۈنگۈدەك بىر گەپنى قىلدى :

— « شەيتانغار » دىن بىر زامانلاردا ئېشەكچىلىك قىلىپ يۈرۈپ ئۆتكەن ئىدىم ، ئوغلۇم . كۈنپېتىشقا قاراپ ماڭسەن ...
قېرى ئوتۇنچى قايسى يول بىلەن بارىدىغانلىقىنى ئىنچىكە بەلگەلەرگىچە ئېيتىپ بەردى . قۇتلۇق ئەپەندى ئاتنىڭ بېشىنى بۇراۋىتىپ يەنە سوردى :

— بوۋا ، ھازىر ماڭسام قاچان يېتىپ بارارمەن ؟
— ئېتىڭ يۈگرەك بولسا ، تاراۋىدىن يانغۇچە بارىسەن ، ئوغلۇم .
ئۇلار خوشلاشتى . قۇتلۇق ئەپەندى ئېتىغا قامچا سالدى ، ئۇزۇن پاچاق ئايغىر قۇلاقلىرىنى شىڭىتايىتىپ ، بۆرە يۈرۈشى بىلەن يورغىلاپ يۈرۈپ كەتتى ...

راست ، بوۋاي ئېيتقاندا ، قۇتلۇق ئەپەندى « شەيتانغار » غا مۆلچەرلىگەن ۋاقىتتا يېتىپ كەلدى . ئەتراپ كىشى ئەيمەنگۈدەك سۈرلۈك ، قورقۇنچىلۇق ئىدى . ئۆيدەك - ئۆيدەك دۆمبەللەر ، كىچىك ئۆڭكۈرلەر ناھايىتىمۇ سىرلىق كۆرۈنەتتى . ھىلال ئاي ئۆلۈكتەك جىمجىت بۇ سىرلىق ماكاننى خىرە - خىرە يورۇتۇپ تۇراتتى . قەيەردىندۇر ھۇقۇشنىڭ ھۇۋ-لىغان شۇم ئاۋازى ئاڭلاندى ...

قۇتلۇق ئەپەندى « شەيتانغار » نىڭ كىرىش ئېغىزىغا كېلىپ بىر پەس تۇرۇۋالدى . قارا تەرگە چۆمگەن ئايغىرمۇ پۇتلىرىنى چاپچىپ خار-تىلىدى . قۇتلۇق ئەپەندىنىڭ يۈرىكى ئاغقانداك بولدى ، قوينىدىكى تاپانچىنى ئېلىپ بېلىگە قىستۇردى ، ئاتقا يەڭگىل قامچا سالدى . يوغان - يوغان ئىككى دۆمبەل ئارقىدا قالدى . ئۈچىنچى دۆمبەلگە كەلگەندە ، يۈرىكىنى توختىتىپ ، ئاتنى دېۋىتتى ، لېكىن تۇيغۇن ئات چاپچىپ خار-تىلىداپ تۇرۇۋالدى . قۇتلۇق ئەپەندىنىڭ ئېڭىكى ئاستىدا خۇددى ئۈلكە

ماڭغاندەك ، يېنىك بىر شەپە ئاڭلاندى . ئۇ ئارقا - ئالدىغا قارىغىچە دۆم - بەل ئۈستىدىن يوغان بىر گەۋدە ئاتقا ئۆزىنى ئاتتى . كۆزىنى يۇمۇپ - ئاچقۇچە ئالدى تەرەپتىمۇ ئىككى گەۋدە پەيدا بولدى . ئارقا - ئارقىدىن سوئال سورالدى :

— كىم سەن ؟!

— يۈرىكىڭ نېمانچە چوڭ نېمە سېنىڭ ؟!

قۇتلۇق ئەپەندى ئۆزىنى مەلۇم قىلدى :

— مەن قۇتلۇق ئەپەندى ، باتۇق بىلەن كۆرۈشمەن ، بېرىپ

دەڭلار !

بىرسى قوپالغىنا ۋارقىرىدى :

— سېنى كىم تونۇيدۇ ؟! راستىڭنى ئېيت ، بۇنداق كېچىدە بۇ

يەرگە نېمىگە كەلدىڭ ؟!

— راست گېپىم شۇ ! باتۇق بىلەن كۆرۈشمەن ...

بايا ئاتقا ئېسىلغان گەۋدە قۇتلۇققا سىنچىلاپ قاراپ ، بىر يەرلىرىنى

تونغاندەك قىلدى ، شۇنداقتىمۇ :

— ئاۋۋال كۆزىنى تېڭىپ ئىچكىرىگە ئېلىپ كىرەيلى ، — دېدى

ئارسالدىلىق بىلەن ، — باتۇق سىلىڭ بىلەن كۆرۈشۈپ باقمادۇ !

قۇتلۇق ئەپەندىنىڭ تاپانچىسى تارتىۋېلىندى ، كۆزى تېڭىلدى ،

بىر نەچچىنى پىرقىرىتىۋېتىپ ئاندىن ئىچكىرىگە ئېلىپ ماڭدى .

باتۇق ئاغزى تاش بىلەن ئېتىلىدىغان چوڭقۇر ئوڭكۈردە

ئۇخلاۋاتاتتى . كۆزەتچىلەر ئەھۋالنى مەلۇم قىلدى :

— بىرسىنى تۇتۇۋالدۇق ، سىلىڭ ، ئۆزلىرى بىلەن كۆرۈشمەن

دەيدۇ !

— بۇنداق كەچتە نېمە كۆرۈشۈش ! — دېدى باتۇق ئۇيقۇلۇقتا

چالۋاقاپ ، — « ئالۋاستى ئوڭكۈرى » گە سولاپ قويۇڭلار ، ئەتە كۆرۈ-

شمەن !

سىرتتىن تونۇش بىر ئاۋاز ئاڭلانغاندەك قىلدى :

— باتۇق ، مەن كەلدىم ...

باتۇق بېشىنى كۆتۈرۈپ نۆۋەتچىدىن سورىدى :

— كىم ئىكەن ئۇ ؟

— قۇتلۇق ئەپەندى دەيدا ، مەنمۇ شۇنىڭغا ئوخشاتقاندەك قىلدىم .

باتۇق ئورنىدىن چاچراپ تۇرۇپ ۋارقىرىدى :

— قۇتلۇق ئەپەندى ... قۇتلۇق ئاكا ! ...

سرتتىن قۇتلۇق ئەپەندىنىڭمۇ غاراڭ - غۇرۇڭ ئاۋازى ئاڭلاندى :

— باتۇق ... باتۇق سىلىڭ ! ...

3

ئۇلار كېچىچە سۆزلەشتى ، مۇڭداشتى ، باتۇق دەسلەپ ۋەج

ئېيتتى ، كېيىن ئاستا - ئاستا قايىل بولدى .

قۇتلۇق ئەپەندى راسا جېنىغا تەگكۈزۈپ :

— پىچاق ھەرگىز ئۆز دەستىنى كەسمەيدۇ ، لېكىن سەن كەس-

تىڭ باتۇق . ئۆزۈڭنىڭ گۆشىنى ئۆزۈڭ كەستىڭ ، ئەمدى شورباغلىق

قېرىنداشلىرىڭغا ، مامۇت ئاكاڭغا قانداقمۇ يۈز كېلەرسەن ؟! — دېۋېدى

ئۇ لەسىدە بېشىنى ئېگىپ ، ئون - تىنسىز پۇشۇلداپ كەتتى ،

ئوڭايىسىزلاندى ، خىجىل بولدى . تاڭ يورۇش بىلەن « ئالۋاستى ئۆڭ-

كۈرى » گە بېرىپ ، ئۇ يەرگە نەزەربەند قىلىنغان مامۇت قۇرغۇيدىن

ئۆكۈنگەن ھالدا ئەپۇ سورىدى :

— بىلمەپتىمەن مامۇتكا ، مەندىن ئۆتۈپتۇ !...

مامۇت قۇرغۇي غەزەپ بىلەن ھومىيىپ ، يۈزىنى چەتكە بۇرىۋال-

دى . ئەلپازسىدىن باتۇقنى كەچۈرمەيدىغاندەك قىلاتتى . يەنىلا قۇتلۇق

ئەپەندى مادارا قىلدى :

— مامۇتكا ، سەدىقە بالانى ، تۆۋە گۇناھنى يەيتتىغۇ ؟! خۇدامۇ

تۆۋە قىلغان بەندىسىنى ئۇ دۇنيا - بۇ دۇنيا كەچۈرىدۇ !

— شۇنداق مامۇتكا ، — دېدى باتۇق سەممىيلىك بىلەن ، —
ئۇقۇشماپتۇق ، راستتىنلا نىيەت - ئىقبالىمىز بىر ئىكەن ...

مامۇت قۇرغۇي ئاستا - ئاستا يۇمشىدى ، چىرايمۇ ئېچىلدى :

— بوپتۇ ، — دېدى ئۇ ئەپۇچانلىق بىلەن قولنى يېنىك سىلا
كىپ ، — مەرد يىگىتنىڭ ئۇيالىغىنى — ئۆلگىنى دېگەن گەپ بار . ئىنىمىز
باتۇق ئۇيالىغانلا بولسا ، ئۆتكەنگە سالاۋات !

ئۇلار ئۇزاققىچە قول سىقىشىپ كۆرۈشتى ، باشقىدىن تونۇشتى .
ئىككى ھارۋىكەش يىگىتمۇ خۇشاللىققا چۆمدى ...

« شەيتانغار » نىڭ ئوتتۇرىسىدىكى بوشلۇققا ئەتىگەندىلا ئۇلۇغ
گۈلخان يېقىلدى ، قويلار سويۇلۇپ ، ئۇزۇن زىخلارغا ئۆتكۈزۈلدى . بىر
دەمدىلا ئەتراپنى گۆش بىلەن زېرىنىڭ مەزىلىك پۇرىقى قاپلىدى .

چايدىن كېيىن ، قۇتلۇق ئەپەندى ، باتۇق ، مامۇت قۇرغۇي ،
ئەخمەت سەردارلار ئاستىغا زىغىر پاخىلى سېلىنغان ئۆڭكۈرگە يىغىلىپ ،
نۆۋەتتىكى ئىشلار ۋە كەلگۈسى ئىستىقبال توغرىسىدا ئۇزاق سۆزلەشتى ،
پىكىرلەشتى .

— بىز ھەمىشە مۇنداق بىرىمىز تاغدا ، بىرىمىز باغدا يۈرۈۋەرسەك
بولماس ! — دېدى قۇتلۇق ئەپەندى پىكىرلەرنى يىغىنچاقلاپ ، — ئەمدى
كۈچ - قۇدرىتىمىزنى ، ئەقىل - پاراستىمىزنى جەملەپ ئىشقا سالىدىغان
ۋاقىت كەلدى . ھازىر بىزنىڭ كۈچىمىز بىر تاشقىن . مەن بۇ تاشقىننىڭ
ئۇدۇل كەلگەن نەرسىلەرنى قارا - قويۇق سۈپۈرۈپ كېتىپ قېلىشىدىن
قورقىمەن !

ئەخمەت سەردار كونا ھەربىيلەرگە خاس نەزەر بىلەن قۇتلۇق
ئەپەندىنى قۇۋۋەتلىدى .

— توغرا ، بىز ئەمدى بۇ تاشقىننى كېرەك بولغان يولغا باشلىشىد
مىز كېرەك ! ھازىر بىزدە 43 ئادەم بار ، ھەممىسى قوش قوۋۇرغىلىق
بېجىرىم يىگىتلەر ...

— 35 قورال ، ئىككى ساندۇق ئوق ، 18 ئاتمۇ بار ، — دەپ قو-

شۇمچە قىلدى باتۇق .

— شۇنداق ، قورال - ياراغمۇ بار ، — ئەخمەت سەردار سۆزىنى داۋام قىلدى ، — مېنىڭچە ، بۇ ئاز كۈچ ئەمەس . ئەمدىكى گەپ بۇنىڭدىن قانداق پايدىلىنىشتا ...

يەنە نۇرغۇن پىكىر ، تەكلىپلەر بولدى ، ئاخىرىدا مامۇت قۇرغۇي سۆز ئېلىپ مۇنداق دېدى :

— كۈنلاردا : « دەريانى بۆلگەن تارام ، قوشۇنى بۆلگەن قارام » دېگەن گەپ بار . مۇبادا ، بىز مۇشۇنداقلا كېتىۋېرىدىغان بولساق ، كۈنلەرنىڭ بىرىدە پىلدىرىلغان شامدەك ئۆچۈپ كېتىشىمىز مۇمكىن . بىز نىشانسىز ، قارىغۇلارچە قىلىدىغان يەككە - يىگانە قارام ھەرىكەتلەرنى ئەمدى توختىتىپ ، كۈچنى مەركەزلەشتۈرەيلى . مېنىڭ تەكلىپىم مۇنداق : ھەممىمىز « شېھت مازار » دىكى توغراقلىقنى ماكان قىلايلى . توغراقلار بىزنى چاۋاك چېلىپ قارشى ئالىدۇ . ئۇ يەر خىلوۋەت ھەم قۇلاي .

مامۇت قۇرغۇيىنىڭ تەكلىپى ھەممەيلەننى ئويلىاندۇردى ، قىزىقتۇردى . ئۇلار باشقا سەپداشلار بىلەن سۆزلىشىشنى قۇتلۇق ئەپەندىگە ھاۋالە قىلىپ ، سۆھبەتنى ئاخىرلاشتۇردى .

گۈلخان لاۋۇلداپ كۆيىمەكتە ، ئۆرۈك ئوتۇن چوغىنىڭ تەپتى چۆرىدەپ ئولتۇرغان يىگىتلەرنىڭ ساقال - بۇرۇتى قالايمىقان ئۆسۈپ ، قاسماق بېسىپ كەتكەن يۈزلىرىنى قىزدۇردى ، تەرلەتتى . ئۇلارنىڭ ئالدى ئىسسىغان بىلەن كەينى تەرىپىدىن سوغۇق شىۋىرغان ئۇرۇپ تۇراتتى . ئۇلار بۇنىڭ بىلەن ھېسابلىشىپ ئولتۇرمىدى ، قۇلاقلىرىنى دىڭ تۇتۇپ ، قۇتلۇق ئەپەندىنىڭ سۆزىنى قىزىقىپ ئاڭلىدى ، ئۇنىڭ سۆزلىرىدىن تۇنجى قېتىم ئۆزلىرىنىڭ ئىنسانىي غۇرۇرىنى ، ئادەمنىڭ قەدىر - قىممىتىنى چۈشىنىپ يەتتى ، ئۆزلىرىنىڭ كۈچ - قۇدرىتىگە ، ئەقىل - پاراستىتىگە بولغان ئىشەنچى ئاشتى .

— بىز كۈندىن - كۈنگە ئۇلغىيىۋاتقان مۇشۇنداق كۈچ بىلەن خەلقىمىزگە يار - يۆلەك بولۇشىمىز مۇمكىنمۇ؟! — دېدى قۇتلۇق ئەپەندى

تېخىمۇ ھايانلىنىپ ، — ئەمما ، بىز تېخى ئۆز تۇپرىقىمىزغا چوڭقۇر يىلتىز تارتالمدۇق ، قۇمدەك چېچىلىپ يۈرۈۋاتىمىز . مۇنداق قىلساق خەلقىمىزگە قانداق يۈز كېلەلەيمىز ؟ بىز ئۇيۇشۇشىمىز ، بىر ياقىدىن باش ، بىر يەڭدىن قول چىقىرىشىمىز كېرەك ! مەن سىلەرگە مۇنداق بىر ھېكمەتلىك ھېكايىنى ئېيتىپ بېرەي :

« بىر زاماندا ئۈچ ئادەم بىللە سەپەرگە چىقىپتۇ . ئۇنىڭ بىرسى موللا ، بىرسى ئىشان ، يەنە بىرسى ساۋاتسىز قارا قورساق ئىكەن . ئۇلار ئۇزاق يول يۈرۈپ چوڭ بىر باغقا كېلىپ قاپتۇ . باغدا ياڭزىمۇ ياڭزا مېۋىلەر پىشىپ كەتكەن ئىكەن . ئۇلار باغقا چۈشۈپتۇ ، باغۋەننىڭ كۆرمىگەنلىكىدىن پايدىلىنىپ ، مېۋىلەرنى راسا يېيىشكە باشلاپتۇ . باغۋەن يىراقتىن كۆرۈپ چىدالماپتۇ ، لېكىن قارشى چىقىشىمۇ جۈرئەت قىلالماپتۇ . ئاخىر ئۇ ئۇستىلىق ئىشلىتىپ ، ئۇلار بىلەن مادارا قىپتۇ ، چىرايلىق كۆرۈشۈپتۇ ، كۆل بويىغا باشلاپ ئالدىغا داستىخان سايپتۇ ، مېھمان قىپتۇ . ئۇلارمۇ باغۋەندىن خۇرسەن بوپتۇ . باغۋەن ئۇلارنى خا-تىرجەم قىلغاندىن كېيىن ، ئۇستىلىق بىلەن ھۇجۇمغا ئۆتۈشكە تەييارلىنىپتۇ . ئالدى بىلەن موللا ۋە ئىشانغا قاراپ :

— تەقسىرلىرىم ، ھەربىرلىرى ئەھلى دىل ئادەملەر . بىرلىرى شە-رىئەتنىڭ ، بىرلىرى تەرىقەتنىڭ ئىگىسى . ھەر بىرلىرى بىزدىن قانچە پايدىلانسىلرى كېرەك يوق ، چۈنكى ھەممە نەرسىمىز ھەر بىرلىرى ئۇ-چۇن . لېكىن ماۋۇ قارا قورساق ئوغرى نېمە ئۈچۈن بېغىمنى ئاياغ ئاستى قىلىدۇ ؟! قايسى سالاھىيىتى بىلەن ھەر بىرلىرىنىڭ قاتارىدا ئولتۇرىدۇ ؟! مەن رازى ئەمەس ، ئۇنى ئارىمىزدىن قوغلاپ چىقىرىشىمىز لازىم ! — دەپتۇ . موللا بىلەن ئىشان بىر - بىرىگە قارىشىپتۇ ، باغۋەننىڭ سۆزىنى ھەق بىلىپ رازى بولۇشۇپتۇ . قۇۋ باغۋەن شۇ ھامان ھېلىقى ساۋاتسىز قارا قورساقنىڭ گەجگىسىدىن تارتىپ دەرەخكە باغلاپتۇ . ئارىدىن بىر ئاز ئۆتۈپ ، موللىنى بىر چەتكە تارتىپ مۇنداق دەپتۇ :

— تەقسىر ، ئۆزلىرى موللا - ئۆلىما ، قارىي - قۇرئان پازىل

كىشى ، سىلە بىزنى ھىدايەت يولىغا باشلايلا ، بىز موللىنىڭ قولى . ئەمما ماۋۇ ئىشان دېگەن تازا بىر پاسىق نېمە ، دىنىي شەرئەت بابىدا قارا قور- ساق ، سوپى - ئىشانلار ئەزەلدىن ئۇقۇمۇشلۇق موللا - ئۆلىمالار بىلەن كېلىشەلمەيدۇ . شۇنداق تۇرۇقلۇق ، بۇ ئىشاننىڭ ئۆزلىرىنىڭ قاتارىدا مېھمان بولۇشى تولىمۇ غەلىتە ئىش . ئەگەر ئىجازەت بولسا ، ئۇنى ئارىمىزدىن ھەيدەپ چىقىرىپ ، ئۆزلىرىنى خاس مېھمان قىلسام دەيمەن ... موللىنىڭ كۆزى قىزىرىپتۇ ، ئىشاندىن قىزغىنىپ ، باغۋەننىڭ ھىيلىسىنى قوبۇل قىپتۇ . باغۋەن دەرھال تۇتۇش قىلىپ ، ئىشاننىمۇ چەمبەر چاس باغلاپتۇ . ئاندىن موللىنىڭ يېنىغا كېلىپ قەھر بىلەن :

— ئەمدى سەن مۇناپىق بىلەن ھېسابلىشىمەن ! — دەپ ياقسىد- دىن ئاپتۇ ، ئۇنىمۇ بىر دەرەخكە باغلاپتۇ . ئارقىدىن بىر - بىرىگە كۆرسىتىپ تۇرۇپ راسا دۇمبالاپتۇ ! ...»

قۇتلۇق ئەپەندى سۆزدىن توختىدى ، ئۇلۇغ - كىچىك تىندى ، گۈلخانغا تىكىلىپ جىمجىت ئولتۇرغان سەپداشلىرىنىڭ ھەممىسىگە بىر قۇر قاراپ قويۇپ دەپتى :

— مانا ، ئاڭلىدىڭلار ، ئۈچ ئادەم بىر مەقسەت بىلەن سەپەرگە چىقىپ ، يېرىم يولغا بارغاندا ، نادانلىق ، ھەسەت ، ئىتتىپاقسىزلىقى تۈپەيلى ئاسانلا ۋەيران بولدى ، بىر ئادەم ئۈچ ئادەمنىڭ ئۈستىدىن غالب كەلدى ! بۇنداق ئاچچىق ساۋاقلارنى ئۇنتۇپ قېلىشقا بولامدۇ ؟ «شەيتانغا» دىكىلەر ، «شېھىت مازار» دىكىلەر ، «شورباغ» دىكىلەر بىرلەشكەندىلا ئۆزىمىزنىڭ قۇدرەتلىك ئىكەنلىكىنى بىلەلەيمىز ! ...

قۇتلۇق ئەپەندى ئەنە شۇنداق خىتاب بىلەن سۆزىنى تۈگەتتى . بىردىنلا جاراڭلىق ۋە ئۇزاق چاۋاك كۆتۈرۈلدى . چاۋاك دولقۇنىدىن گۈلخاندىكى ئوت تولغىنىپ ، لوقۇراپ كۆيۈشكە باشلىدى . ئۇلار بىر تەرەپتىن چاۋاك ئۇرۇپ ، بىر تەرەپتىن قۇتلۇق ئەپەندىگە ئاپىرىن ئو- قۇدى . ئەزەلدىن مۇنداق يېقىملىق ، تەسىرلىك ، مەردانە سۆزلەرنى ئاڭلاپ باقمىغان ئىدى . ئۇلارنىڭ شۇ يېشىغىچە ئاڭلىغىنى تۇرمىلەردىكى كويىزا -

كەشەننىڭ يېقىمىزى جاراڭلىشى بىلەن باي - ئەمەلدارلارنىڭ سوغۇق تىل - ھاقارەتلىرى ئىدى . ھاياتىدا مانا بۇگۈن تۇنجى قېتىم ئىسسىق باسقۇدەك ، پۇخادىن چىققۇدەك مەنئىلىك ، شىرنىلىك سۆزلەرنى ئاڭلاپ ياپراپ كەتتى . ئۇلار قۇتلۇق ئەپەندىنىڭ ئارقىسىدىن ماڭسا ئادىشىپ قالمايدىغانلىقىغا كۆزى يەتتى ، ئۇنىڭ ئەقىدىسىگە ، نىيەت - ئىقبالغا ھەم ۋىجدانىغا ئىشەندى ...

ئۇلار كەچتە يولغا چىقماقچى بولدى . چۈشتىن كېيىن پۈتۈن «شەيتانغار» سەپەر تەييارلىقى بىلەن قىزىپ كەتتى .



XVIII باب سىرلىق ئەۋلىيا

گىلەم ساتساڭ قوشناڭغا سات ،
بىر بۇرچىكىدە ئولتۇرسەن !
— ئۇيغۇر خەلق ماقالى

I

شورباغقا تۇيۇقسىز بىر ئەۋلىيا پەيدا بولۇپ قالدى . كىشىلەر ئۇنىڭغا ھەزخىل تەرىپ بېرىشتى . بەزىلەر ئۇنى « ئەسھابۇل كەھبىلىرىمە دىن كەلگەن ئۇلۇغ زات ئىكەن » دېسە ، بەزىلەر : « ئورداخان پادىشاھىمدىن كەلگەن ئاشىق ئىكەن » دېيىشتى . يەنە بەزىلەر بولسا ، تېخىمۇ كۆپتۈرۈپ : « ئاللا ئەۋەتكەن خىزىر ئىكەن . بىر كېچىدىلا ئاسماندىن چۈشۈپتۇ » دېيىشىپ ، كۆڭۈللىرىنى ئاۋۇندۇرۇشتى . ئىشقىلىپ ، ئۇنىڭ نەدىن كەلگەنلىكى ، قانداق ئادەم ئىكەنلىكى بىر سىر بولۇپ قالدى . ئەمما ئۇنىڭ ئۇلۇغلىقى ، خىسلىتى ، ئۇدۇمى توغرىدا سىدا پۈتۈن شورباغدا گۇررىدە گەپ بولۇپ كەتتى :

— پاھ ! ... بۇ ئەۋلىيانىڭ ئۇدۇمى قانئىس كۈچلۈك ئىكەن ...

— شۇنى دېمەمسەن ، ئېگەچىدىكى بىر چوكاننىڭ ئاغزىغا بىرلا

« سۇق » دەپ ، يۆتىلىنى توختىتىپ قويۇپتۇ ...

— غالىچا ئېرىقتىكى ھېلىقى مامىكاپ تازىنىڭ شەقىقە كېسىلىچۇ ...

— راست ، ئۇنىڭ بېشىنى قولى بىلەن بىر - ئىككى سىيلىغان

ئىكەن ، ساقىيىپ كېتىپتۇ .

— تېخى ئۇنىڭ كارامەت كۆرسەتكىنىچۇ ...

— بىر نەرسىلەرنى ئوقۇپ ھۇرۇپتىكەن ، ئىككى لىڭگىر چاق ئۆز-

لۈكىدىن قوشقاردەك سوقۇشۇپ كېتىپتۇ دەيدىدا ! ...

— ھە ، تېخى ئاسماندىكى كەپتەرگە ئوقۇپ ھۇرۇپتىكەن ، ئۇچۇپ

كېتىۋاتقان كەپتەر چېپىدە توختاپ ، پەيلىرى پۇر - پۇر تۈزۈپ ، قاراپ

تۇرغان كىشىلەرنىڭ ئالدىغا ئەتىلىمە گۆش ھالدا پۈككىدە چۈشۈپ

تىمىش ...

— يائاللا ، راست خىزىر ئىكەن ...

بۇ گەپلەر دەسلەپ ئەنە شۇنداق « قىپتىمىش ، ئېتىپتىمىش »

دېگەن مىش - مىشلەر بويىچە تارقاپ ، كېيىنچە بىر قىسىم قىزىقچى ،

لولانچىلارنىڭ ئاغزىدا « قىلدى ، ئەتتى » دېگەن ھۆكۈمگە ئايلىنىپ

كەتتى . شۇنىڭ بىلەن جاھاننىڭ بىر چېكىسىدە غەپلەتتە قالغان بىچارە

شورباغلىقلار بۇ ئەۋلىيا چۈشكەن ئۆيىنىڭ ئىشىكى ئالدىدا قىم - قىم

ئۆچىرەتتە تۇرۇپ ، دۇئا ئالدى ، سۈفلەتتى ، دېمىدە قىلدۇردى ، قۇر

سالدۇردى ، پال ئاچتۇردى . ئىشقىلىپ ، ئۆزلىرىنىڭ بېشىغا كەلگەن ئېغىر

قىسمەتلەردىن قۇتۇلۇش ئۈمىدىنى ئاشۇ ئەۋلىياغا باغلىدى ، ئۇنىڭغا

تەشۋىنىدى .

شۇنداق قىلىپ ، شورباغدا تۇيۇقسىز پەيدا بولغان بۇ يوچۇن ئادەم

ھايت - ھۇيت دېگۈچە دېھقانلارنىڭ نەزىرىدە ئۇلۇغ بىر زاتقا ئايلىنىپ

قالدى . بۇ خەۋەر « شېھىت مازار » غا يېتىپ كەلگەندە ، بۇ

يەردىكىلەرنىڭمۇ دىققىتىنى قوزغىدى .

— بۇ ئەۋلىيا بىلەن بىر ئۇچرىشىپ بېقىش كېرەك ، — دېدى ما-

مۇت قۇرغۇي قىزىقپ ، — ئۇنىڭ كارامەتلىرىنى بىزمۇ كۆرۈپ باقايلى .

بەختى سېرىق ئۇزاق ئويلانغاندىن كېيىن ، باشقىچە مۇلاھىزە

قىلدى :

— بۇ تېخى پايلاقچى بولمىسۇن ! ئۆتكەندە چىلتەنگە چىققاندا ،

دانىش ئىمام مېنى تونۇپ قالغاندەك قىلدى . بۇ خەۋەرنى ئۇ ھاپىز جۇبىجاڭغا يەتكۈزمەي قويمايدۇ . ئۇنىڭ ئۈستىگە ، باتۇقمۇ بىر - ئىككى قېتىم شورباغا بېرىپ ، ھەمدە مېھنەتلىك ئەرەختەن - پەرەختەن قىلىۋەتتى . مېنىڭچە ، ئۇنىڭ بىزنىڭ يېنىمىزدا تۇيۇقسىز پەيدا بولۇشى مۇشۇ ئىشلار بىلەن باغلىنىشلىقىمىكىن دەيمەن !

— ئۆزىمىزنىڭ سايىسىدىن ئۆزىمىز ھۇر كۈپ يۈرمەيلى ، بەختى ، — دېدى تۇدى راجى پەرۋاسزلا ، — جاھان كېزىپ يۈرگەن ئاشىقلار ئازمۇ ؟

ئۇنىڭ پىكىرىگە ئەخمەت سەردار قوشۇلدى :

— توغرا ، گۇمان ئىماننى قاچۇرىدۇ ، دېگەن گەپ بار . كۆرگەنلەر ئادەمدىن گۇمانلىنىش ياخشى ئەمەس ...

قۇتلۇق ئەپەندى ھەممەيلەننىڭ سۆزىنى جىمجىت ئولتۇرۇپ ئاڭلىدى ، ئويلىدى ، ئوخشاشمىغان پىكىرلەر ئۇنىڭغا تۈرتكە بولدى . ئۇ ھەممىنى تىڭشاپ بولۇپ مۇنداق دېدى :

— يىگنە ھەرقانچە كىچىك بولسىمۇ ، يۇتقىلى بولمايدۇ . مېنىڭچە ، ئاۋۋال بۇ ئەۋلىيانىڭ تېگى - تەكتىنى بىر ئۇقۇپ باقايلى ، ئاز - تولا چۈشىنەيلى . ئاندىن ئۇچرىشامدۇق ، كارامىتىنى كۆرەمدۇق ياكى ئېلىد شامدۇق ، شۇ چاغدا بىر گەپ بولار ، بولمىسا ، خۇيىنى بىلمەي ئات مىنىپ قويۇپ ، بۇرۇنمىزنى قانتىدىغان ئىش چىقمىسۇن !

بۇ پىكىر ھەممەيلەنگە خوپ كەلدى . ئەۋلىيانى كۆزىتىپ بېقىش ئۈچۈن ، تۈرەك بىلەن شورباغلىق يەنە بىر يىگىت بەلگىلەندى . ئۇلار شۇ ھامان يولغا چىقىپ كەتتى ...

ئىككى يىگىت ئۈچىنچى كۈنى قايتىپ كەلدى . ئۇلارنىڭ ئېلىپ كەلگەن خەۋىرى ھەممەيلەننى سەگەكلەشتۈرۈپ قويدى .

— «ئىتتىن بولغان قۇربانلىققا يارماپتۇ» دەپ بۇ ئادەمنىڭ بەزى ئىشلىرى ئەۋلىياغا ئوخشاشمايدۇ ، — دېدى تۈرەك كۆرگەن - بىلگەنلىرى ئۈستىدە توختىلىپ ، — كېسەل ساقايتقىنىمۇ يالغان ئىكەن ...

يەنە بىر يىگىت ئالدىراپ قوشۇمچە قىلدى :

— تاغام دۇئا ئالغىلى بېرىپتىكەن ، « شېھىت مازار » توغرىسىدا كوچىلاپ سورايتۇ ... ئاڭلاشلارغا قارىغاندا ، ئۇنى ھەمدەمبەگ ئۆي تېپىپ ئورۇنلاشتۇرغانمىش ...

— ھە ، راست ، ئۇنى تەرەپ - تەرەپتە كۆككە كۆتۈرۈپ يۈر-
گەنلەر ھەمدەمبەگنىڭ يالاقچىلىرى ئىكەن ...

يىگىتلەرنىڭ سۆزى بىلەن ئەۋلىيانىڭ ئوبرازى بارا - بارا خىرەلەشتى . « شېھىت مازار » دىكىلەرنىڭ نەزىرىدە ، ئۇ قانداقتۇر بىر غەيرىي مۇددىئا بىلەن كەلگەن سىرلىق ئادەمدەك تۇيۇلدى .

— ئەۋلىيانىڭ « شېھىت مازار » غا قىزىققىنى ياخشى بوپتۇ ، —
دېدى باتۇق ، — ئۇنى تەكلىپ قىلايلى . مامۇتكام كۆرۈشۈپ ، سىردى-
شىپ باقسۇن !

— بۇ ... بۇ قانداق بولىدۇ ؟! — دېدى ئەخمەت سەردار
ئەجەبلىنىپ ، — بۆرىنى قوتانغا باشلىغاندەك ئىش بولمامدۇ ؟

مامۇت قۇرغۇي باتۇقنىڭ پىكرى ئۈستىدە ئويلاۋاتاتتى . ئۇ ئەخ-
مەت سەردارغا چۈشەندۈردى :

— بىر ھېسابتا ، بۆرىنى قوتانغا باشلاپ كىرگەنمۇ ياخشى ، ئۇنىڭ
خۇي - پەيلىنى ئېنىق بىلىۋالغىلى بولىدۇ . مېنىڭچە ، باتۇق ئېيتقاندا
قىلايلى . ئەھۋالدىن قارىغاندا ، ئۇ ئادەتتىكى جاھانسالارلاردىن ئەمەستەك
قىلىدۇ .

بۇ مەسلىھەت بولۇپ ئۈچىنچى كۈنى چۈشتىن كېيىن ، ئەۋلىيا
« شېھىت مازار » غا ئاتلىق يېتىپ كەلدى . ئۇ بېشىغا يېرىم گەز كېلىدىغان
ئۈزۈن كۇلا ، ئۇچىسىغا پۆپۈكلۈك قۇراق چاپان كىيىۋالغان ئىدى . قۇراق
چاپىنى شۇنداق تۇجۇپىلەپ تىكىلگەن ئىدىكى ، يىراقتىن قارىغان كىشىگە
بەئەينى جۇلالىق گىلەمدەك كۆرۈنەتتى ...

ئەۋلىيا مازارنىڭ كىچىككىنە ئەبجەق ئىشىكى ئالدىغا كەلگەندە ،
سۈرلۈك ئاۋاز بىلەن « يادوست » دەپ ، ئارقا - ئارقىدىن ئۈچىنى

توۋلىدى . ئاندىن ئىشىكنى ئېچىپ ، مازار ئىچىگە « بىسىملا » دەپ قەدەم قويدى . بوسوغىدىن ئاتلىشى بىلەن ئۇنىڭ بۇرنىغا مەزىزلىك شورپا ھىدى گۈپپىسىدە ئۇرۇلدى . مازارنىڭ ئوتتۇرىسىغا يېقىلغان گۈلخاندىكى ئاسما قازاندا جەرەننىڭ گۆشى قايناۋاتاتتى . گۈلخاننىڭ يۇقىرى تەرىپىدە ، ما- مۇت قۇرغۇي يېشىل شاپاق دوپپا ئۈستىگە سەللە ئوراپ ، چىۋىق يوللۇق بەقەسەم تون كىيىپ كۆزىنى يۇمغان ھالدا ئۇزۇن تەسۋىنى توختىماي سىيرىپ ، سالاپەت بىلەن ئولتۇراتتى . ئۇنىڭ ئوڭ يېنىدا قۇتلۇق ئەپەندى ، سول يېنىدا باتۇق دەرۋىشلەردەك كىيىنىپ ، ئۇنىڭ مۇرىتى سۈپىتىدە قول باغلاپ تۇراتتى .

ئەۋلىيا يەنە بىر قېتىم لەرزىان دوس تارتتى . مامۇت قۇرغۇي بېشىنى كۆتۈرمەي ، قولى بىلەن ئولتۇرۇشقا شەرەت قىلدى . ئەۋلىيا تىزلاندى . مامۇت قۇرغۇي لەپىدە بېشىنى كۆتۈرۈپ ، ئەۋلىياغا باشتىن - ئاياغ سىنىچىلاپ قارىغاندىن كېيىن ، ئوڭ قولىنىڭ بېگىز بارمىقىنى چىقاردى . ئەۋلىيا لىككىدە ئورنىدىن تۇردى :

— ھەق راس ! — دېدى ئۇ قولىنى كۆكسىگە ئېلىپ ، — خۇدا بىر ، خۇدانىڭ بىرلىكىگە ئىمان كەلتۈرۈش پەرھىز !
مامۇت قۇرغۇي بېشىنى يېنىك لىگىشتى ۋە يەنە ئوڭ قولىنىڭ تۆت بارمىقىنى چىقاردى ، ئەۋلىيا :

— بەرھەق ! — دەپ ئۈنلۈك زىكىر قىلدى ، — ھەزرىتى ئابابەكرى سىدىق رەزىيەللاھۇ ئەنھۇ ، ھەزرىتى ئۆمەر پارىقۇن رەزىيەللاھۇ ئەنھۇ ، ھەزرىتى ئوسمان زۇننۇرەين رەزىيەللاھۇ ئەنھۇ ، ھەزرىتى ئەلى كەرىمئاللاھۇ ۋە جېھۇلار تۆت چارىيىمىزدۇر .

مامۇت قۇرغۇي ئاستا ئورنىدىن قوزغالدى ، ئەۋلىيا بىلەن سىلىق - سىپايە كۆرۈشتى .

— تەقسىر ، — دېدى ئۇ ئەۋلىيانى يېنىغا ئولتۇرغۇزۇۋېتىپ ، — ئۆزلىرىنىڭ مۇبارەك جامالىنى كۆرۈشنى ئىككى كۈندىن بېرى ئارزۇ قىلغان ئىدىم . خۇدا دىللىرىغا سېلىپ ، بۈگۈن قەدەم تەشرىپ قىيلا ...

— شۇنداق شەيخىم ، — دېدى ئەۋلىيامۇ تەكەللۇپ بىلەن ، —
ئاخشام ماڭا ئالادىن ئۆزلىرى بىلەن كۆرۈشىدىغانلىقىم توغرىسىدا ۋەھىي
كەلگەن ئىدى ...

— ھەق راست ، — دېدى مامۇت قۇرغۇي ۋە ئىچىدە كۈلۈپ قو-
يۇپ داۋام قىلدى ، — ئاللاھەممىنى بىلىپ ۋە كۆرۈپ تۇرغۇچى ، پاك
نىيەتلىك كىشىلەرنىڭ كۆڭلىگە ئۇنىڭ بىشارىتى ئالدىن ئايان بولىدۇ .
ئەۋلىيا بېشىنى تۆۋەن سېلىپ ، بىردەم تىمىتاس ئولتۇرۇپ قالدى .
ئارقىدىن تۇيۇقسىزلا : « تەقسىر ، ئالادىن ۋەھىي كەلدى ! » دەپ ئۇزۇن
كۇلاسىنى مامۇت قۇرغۇينىڭ بېشىغا كىيگۈزدى ، ئاندىن يەنە بېشىنى
ساڭگىلىتىپ جىملاندى ، ئۆزىچە كۆپۈپ ، چىنقالدى ، بىردەققىدىن
كېيىن يەنە : « شەيخىم ، ئاللاھدىن ۋەھىي كەلدى ! » دەپ ، بوغماق يا-
غاچتىن ياسالغان ، باش تەرەپكە قوتاز قۇيرۇقى ، كۆز مۇنچاق ۋە
قەھرىۋالار ئېسىلغان بىر ھاسىنى مامۇت قۇرغۇينىڭ قولىغا تۇتقۇزدى .
مامۇت قۇرغۇي بىر نەرسىلەرنى شۇنچىلاپ ئوقۇدى ، قولىنى كۆتۈرۈپ دۇئا
قىلدى ، ئارقىدىن ئەۋلىياغا قاراپ :

— تەقسىر ، ئاللانىڭ ئىشى يوقمۇ ؟ — دەپ سورىدى .

— بار ، بولمامدىغان ... — دېدى ئەۋلىيا ۋە ئىشتىنىنىڭ لەپىزىدىن
گۈلدەك نەشىنى چىقىرىپ پىنەك قىلدى .

— شەيخىم ، پەيغەمبىرىمىزنىڭ ئۈمەتلىرى بىر - بىرىگە
زەنجىردەك باغلانغان ، — دېدى ئۇ نەشىنى پۇرقىرىتىپ چېكىۋېتىپ ، —
بۈگۈن ئۆزلىرى بىلەن ئۇچرىشىپ خېيىش بولدۇق . پېقىر قۇللىرى خۇدا
يولىدا جاھان كېزىپ ، ئۆمرىنىڭ ئۈچتىن ئىككى قىسمىنى تۈگەتتى .
ئەسھابۇل كەھبىمدە 12 يىل ياتتىم ، ئۇ يەردىن قايتىپ ئوردا خېنىمدا ،
ئاندىن سېيىت ئارسلانخاندا بىر نەچچە يىل ئەمرىمەرۇپ قىلدىم ، كىشىلەر
پېقىرنى شەيخۇلئىسلام ، دەپ ئاتايدىغان بولدى ...

— تەقسىر ، بىر پەس تەخىر قىلسىلا ، — دېدى مامۇت قۇرغۇي
ئۇنىڭ سۆزىنى بۆلۈپ ، — ماڭا ئالادىن ۋەھىي كېلىۋاتىدۇ ...

ئەۋلىيا جىم بولدى . مامۇت قۇرغۇي كۆزىنى مىت قىلماي ، ئىچ -
ئىچىدىن چىڭقىلىپ ، يۈزىنى پوكاندەك ئېسىپ ، سۈر بىلەن بىردەم
ئولتۇرغاندىن كېيىن ، تۇيۇقسىز شارىتىدە ئەۋلىياغا بۇرۇلۇپ ۋارقىردى :
— ئىمىن گېرمان !

ئەۋلىيا چۆچۈپ كەتتى ، ئۆز - ئۆزىدىن خۇدۇكسىرەپ ، ئەتراپقا
سىرلىق قارىدى :

— شەيخىم ، ئۆزلىرى كىمگە گەپ قىلىۋاتىلا ؟ پېقىر ئىمىن
گېرمان ئەمەس ، — دېدى ئۇ دۇدۇقلاپ ، — ئىمىن گېرمان دېگەنلىرى
كىم ؟!

مامۇت قۇرغۇي بايقى سۈنئىي جىددىيلىكنى بىرئاز پەسەيتىپ ،
يۇمشاقراق ، لېكىن كىنايە ئارىلاش مۇنداق دېدى :

— تەقسىر ، خۇدادىن كەلگەن ۋەھىيگە ئىشەنمەلا ؟ ئۆزلىرى
قانداقتۇر شەيخۇلئىسلام ئەمەس ، ئىمىن گېرمان ! سىلە شېڭ شىسەي
ۋاقتىدا ۋاڭ دارىنىڭ ماشىنىسىنى ھەيدىگەن . سىلنى بۇ يەرگە ساقچى
ئىدارىسىنىڭ باشلىقى ھاپىز خوجا پايلاقچىلىققا چىقاردى . يالغانمۇ ؟ خۇدا
ئالدىدا تاناملا ؟

« ئەۋلىيا » نىڭ كۆزى چەكچەيدى . گۆشلۈك ، مېغىزىرەڭ قول-
لىرى تىترەپ كەتتى . بايا ئاڭلىغانلىرىنىڭ ھەممىسى ھەق ۋە راست
ئىدى . ئۇنى قاتتىق ۋەھىيە باستى ، تىلىمۇ كالۋالاشتى :
— ئۆ ... تەقسىر ... ئۆ ... ئۆزلىرى كىم بولسا ؟ ... مەن ... مەن
زادى چۈشىنەلمەي ... قالدىم ...

— ئاللىنىڭ قولى ، مۇشۇ ئۇلۇغ مازارنىڭ شەيخى ، تەقسىر .
— يوقسۇ ... يوقسۇ ... دېدى « ئەۋلىيا » تېخىمۇ ئالاقزادە
بولۇپ ، — ئۇنداق ئەمەس ... ئۆزلىرى باشقىچە ئادەم ...

— مەنمۇ ؟! — مامۇت قۇرغۇي قۇتلۇق ئەپەندىگە قارىدى ، قۇت-
لۇق ئەپەندى كۆزىنى قىسىپ قويدى ، — توغرا ، مەن مامۇت قۇرغۇي
بولمەن ، ئوڭ يېنىمىدىكى ماۋۇ كىشىنىڭ ئىسمى قۇتلۇق ئەپەندى ، سول

يېنىمىدىكى ماۋۇ يىگىتنىڭ ئىسمى باتۇق . ئۆزۈم مانا مۇشۇنداق ئادەم ! —
دېدى ۋە سىرتىدىكى بەقەسەم توننى شارتتىدە سېلىپ ئارقىغا تاشلىۋەت-
تى ، ئىچىدىكى كالتا كەمزۇلنىڭ ئۈستىگە چاپراس ئوقدانلار باغلانغان ،
سول يېنىغا تاپانچا ئېسىلغان ئىدى .
ئەۋلىيا دەسلەپ ھەيرانلىقتىن داڭ قېتىپ قالدى ، كېيىن ئاستا —
ئاستا ئېسىگە كېلىپ :

— ئۇكىلىرىم ... — دېدى ئاخىر تەن بېرىپ ، — مەن بىر
ناقابىل ، ناشۇكۈر ئادەم ، ئۇلار مېنى ئالداپ كەتتى . راست ، مەن شە-
مەندە پايلاقچى ! ...
مازار ئىچىدە قاتتىق كۈلكە كۆتۈرۈلدى .

2

ھاپىز جۇيجانگ ئۈستى — ئۈستىلەپ كەلگەن دەرد — ئەلەمدىن
خۇن بولۇپ كەتتى .

باتۇقنىڭ تېخىچە قولغا چۈشمەسلىكى ، ئۇنى ئاز دېگەندەك ، دا-
دىسى ھەمدەمبەگنى خالىغان ۋاقتتا پارا كەندە قىلىپ ، سىڭلىسى خان
بۇۋىنى ئوچۇق — ئاشكارا ئاياغ ئاستى قىلغانلىقى ئۇنى زەردە گۆش قىلسا ،
ئاق ليەنجاڭنىڭ ئۆلتۈرۈلۈپ ، باتۇقنىڭ يەنە ساق — سالامەت قېچىپ
كەتكەنلىكى ئۇنى قاتتىق چۆچۈتۈپ قويغان ئىدى . بۇ ئىشلار ئۈستىدە
ئويلانغاندا ، ئۇ باتۇق بىلەن قۇتلۇق ئەپەندىنى بىر — بىرىگە باغلاپ قى-
ياس قىلاتتى . ئۇنىڭ نەزىرىدە ، قۇتلۇق ئەپەندىدەك سىياسىي جەھەتتە
پىشقان ، پەم — پاراسەتلىك بىرسى باشچى بولمىغان بولسا ، باتۇقتەك
بىرنەچچە سەھراالىق تەلۋىلەر ھېچ ئىش قىلالمايتتى . شۇ ۋەجىدىن
يېقىندىن بېرى قۇتلۇق ئەپەندى ئۇنىڭ خىيالىغا تولا كىرىۋالدىغان
بولدى . ئەتراپىدا بولۇۋاتقان پېشكەللىكلەرنى ئويلىسىلا ، ئۇنىڭ
كۆلەڭگىسى كۆز ئالدىغا كېلىپ ، يۈرىكى پۇچۇلىناتتى . « شۇنداق ،

جەزمەن شۇنداق! — دەپ ئويلايتتى ئۇ، — قۇتلۇق يوشۇرۇنۇپ يۈرۈپ، ئىسيانچىلارنى يېتەكلەۋاتىدۇ، ئۇيۇشتۇرۇۋاتىدۇ. ئۇ قىزىل پالچاق قاغدالمىنىڭ قولىدىن ھەر بالا كېلىدۇ! ئۇنىڭ ھېلىقى سۆزلىرى نېمىدېگەن دەھشەتلىك — ھە؟! ياپىر... ئۇنىڭ ئاغزى ئوت چاچىدىغان دوزاخ ئىكەن! ... ئۇ ئاشۇنداق سۆزلەۋەرسە بىر قىسىم يىلىكى سۇيۇق، ئىرادىسى بوشلارنى قايمۇقتۇرمامدۇ؟ ھۇ، نانقىيى، لىگتاسمىلار! يولۋاسنى قەپەستىن قويۇپ بېرىپ، گۆشۈيىپ ئولتۇرۇشتۇڭ...»

« ھاپىز جۇيچاڭ ئەنە شۇنداق پەرىشان ھالدا تۇرغىنىدا دائىش ئىمام ھېلىقى كۈنكى چىلتەنلەر نامايىشىدا كۆرگەن، ئاڭلىغانلىرىنى ئېقىنماي — تېمىتماي يەتكۈزۈپ، ئۇنىڭ زىمىستان باسقان كۆڭلىنى ئىلىتتى. ئۇ ئۇزاق ئويلىنىپ، سىرلىق بىر پىلان تۈزدى، قاسم كانايغا ياراملىق بىر ئادەم تېپىشنى ئېيتتى:

— بۇ قېتىم بىز تاللايدىغان ئادەم ھەر خىل روللارنى ئالالايدىغان بولسۇن، — دېدى ئۇ مەقسىتىنى تېخىمۇ ئوچۇق چۈشەندۈرۈپ، — ئاڭلىشىمچە، يېقىندا « شېھىت مازار » دا بىر نەچچە يۈچۈن ئادەم پەيدا بويىتۇ. دادامنىڭ ئېيتىشىچە، ئۇلار مامۇت شەيخنىڭ مۇرىت — مۇخلىسلىرى ئىمىش. مامۇت شەيخ دادام بىلەن يېقىن ئۇلپەت، بەلكىم يالغان ئەمەستۇر، شۇنداقتىمۇ كۆڭلۈم تىنمايۋاتىدۇ. ئۆتكەنكى چىلتەنلەر نامايىشى بىلەن ئۇ يەردىكىلەرنىڭ باغلىنىشى بارمۇ — يوق؟ مېنىڭچە، ئۇلارنى ئۇر كۈتمەي بىر قارماق سېلىپ باقساقىكىن دەيمەن. بۇ قېتىم بىزگە ئىشلەيدىغان ئادەم « شېھىت مازار » غا بارالىشى، مامۇت شەيخ بىلەن جەمبە بولۇپ، ئۇنىڭ يېنىدىكى ئادەملەرنى بىر — ئىككى كۈن ئىچىدە تاسقاپ بولالىشى كېرەك!

— مېنىڭچە، بۇ ئىشقا ئادىل زەڭگى تازا باب كېلىدۇ، — دېدى قاسم كاناي ئالمان — تالمان، — ئۇنىڭدا كۈچمۇ، ئەقىلمۇ بار، بويۇمۇ، ئەنمۇ بار...

— سەن تېخىچە مۇددىئايىمنى چۈشەنمەيۋاتىسەن! — دېدى

ھاپىز جۇيچاڭ بىر ئاز چېچىلىپ ، — مەن نېمە كويدا ، سەن نېمە ئويدا !
بۇ ئىشقا كۈچنىڭ ، بوينىڭ لازىمى يوق . بۇنىڭغا ئەقىل - پاراسەت ،
ھىيلە - نەيرەڭ كېرەك !

— قاسم كاناي قوللىرىنى ئىشقىلىدى ، بارماقلىرىدىن قاس چىقاردى ،
كۆزىنى قىسىپ ئويلىدى ، بوينىنى قىيسايىتىپ نېمىنىدۇر ئەسلىدى .

— تاپتىم ... تاپتىم ... — دېدى ئۇ ئاخىر خوجايىنىڭ ئالدىدا
ئېگىشىپ ، — بۇ ئىشقا ئىمىن گېرمان لايىق ئىكەن ، بېشىدىن جىق ئىش
ئۆتكەن ، ھىيلىگەر ئادەم . بىر - ئىككى قېتىم ئىشقا سېلىپ سىناپ باق-
قان . ئۇنىڭ ئۈستىگە ، ئۇ ھازىر پاناھلىققا موھتاج ...

— يېشى قانچىدە ؟ — ھاپىز جۇيچاڭ قىزىقىپ سورىدى .

— 60 لارغا يېقىنلاپ قالدى .

— دىنىي ئىسلامنىڭ ئەمرىمەرۇپلىرىدىن خەۋىرى بارمۇ ؟

— بار . كېيىنكى كۈنلەردە قارىي - قۇرئانلار بىلەن ئۆلپەت

ئۆتكەن ...

ھاپىز جۇيچاڭ بىر ئاز تۇرۇۋېلىپ دېدى :

— ئېسىڭدە بولسۇن ، پىرقە ھاكىمىيىتىگە پايدىلىقلا بولىدىكەن ،
ئۇنداق ئادەمنى ئەتىۋارلاپ ئىشلىتىۋېرىش كېرەك . ئۇنىڭ ئەكسىچە بولسا ،
تاغنى تالقان قىلغۇدەك قابىلىيىتى بولسىمۇ كۆزدىن يوقىتىش كېرەك !
ئىمىن گېرمان مېنىڭچە بولىدىغاندەك قىلىدۇ . ئاۋۋال سەن سۆزلىشىپ
باق ، ئىشلەشكە رازى بولسا ، قانچە پۇل كەتسە مەيلى !

ئىككى كۈندىن كېيىن ، قاسم كاناي ئۈستۈشلىرى ئاۋارە ،
ئورۇق ، قاتاڭغۇ ، ماش گۈرۈچ ساقاللىق بىر ئادەمنى ھاپىز جۇيچاڭنىڭ
ئىشخانىسىغا باشلاپ كەلدى .

— ئىمىن گېرمان كەلدى ، — دېدى ئۇ مېھماننى تونۇشتۇرۇپ ، —

پىرقە ھاكىمىيىتى ئۈچۈن سادىقلىق بىلەن ئىشلەشكە ۋەدە بەردى .

ھاپىز جۇيچاڭ گىدىيىپ ئولتۇرۇپ ئىمىن گېرمانغا سەپسالدى .

ئۇنىڭ ئاران پىلىدىرلاپ تۇرغان يۇمۇق كۆزلىرىگە ، تېگى - تېگىدىن

سېرىقلىق چىقىپ تۇرغان ياداڭغۇ يۈزىگە ، رەددى بەدەل كېيىم - كېچەكلىرىگە قاراپ چىققاندىن كېيىن ، سىناق نەزىرىدە سورىدى :
— تاغا ، سىزنى نېمە ئۈچۈن « ئىمىن گېرمان » دەيدۇ ؟! « گېرمان »
« مان » لەقىمىڭىز قانداق قويۇلغان ؟

ئىمىن گېرمان دەسلەپ ھودۇقتى ، جىددىيلەشتى ، كېيىن قاسىم كاناينىڭ رىغبىتى بىلەن ئاستا - ئاستا ئۆزىنى تۇتۇپ ، قىسمەتلىرى ھەق - قىدە قىسقىچە سۆزلەپ بەردى :

ئىمىن گېرمان 1913 - يىلى ئېشەكچىلەرگە ئەگىشىپ ، ئەر كەشتام ئارقىلىق ئەنجانغا چىققان ئىكەن . ئۇ يەردە بىر مەزگىل مەدىكارچىلىق قىپتۇ ، كېيىن بىر باينىڭ پاختا زاۋۇتىدا ياللىنىپ ئىشلەپتۇ . 1914 - يىلى بىرىنچى جاھان ئۇرۇشى باشلىنىپ ، ئەسكەر سېلىقى چۈشكەندە ، پاختا زاۋۇتىنىڭ خوجايىنى ئۇنى 200 سومغا سېتىۋېلىپ ئەسكەرلىككە ئەۋەتىپتۇ . ئۇ ئوكرائىنا فرونتىدا بېشىنى قۇلتۇقىغا قىسىپ ئىككى يىل ئۇرۇش قىپتۇ . كېيىن بىر قېتىملىق جەڭدە ئەسەرگە چۈشۈپ ، غەربىي گېرمانىيىنىڭ ماكدونوبورگ شەھىرىگە ئېلىپ بېرىلىپتۇ . ئۇ يەردە بىر ھەربىي زاۋۇتتا ئىشلەپتۇ . 1918 - يىلى گېرمانىيىدە ئىشچىلارنىڭ ھاكىمىيەتكە قارشى ھەرىكىتى بولغاندا ، ئۇمۇ نېمىس ئىشچىلىرى بىلەن بىللە نامايىشقا چىقىپتۇ ، نۇرغۇن ئىشچىلار نەق مەيداندا قولغا ئېلىنىپتۇ ، كېيىن بەزىلەر خىزمەتتىن ھەيدىلىپتۇ . شۇ قاتاردا ئۇنىمۇ ئىشچىلىقتىن قوغلاپتۇ . شۇنىڭ بىلەن ئۇ ، بىر چەت ئەل سودىگىرىگە ياللىنىپ ۋەتەنگە قايتىپ كەپتۇ ... 1935 - يىلى كەچ كۈزدە ، چوڭ يول بويىدىكى ئېتىزلىقتا ئىشلەۋاتقاندا ، ۋاڭ دارىنىڭ كىچىك ماشىنىسى شۇ يەرگە كېلىپ بۇزۇلۇپتۇ . شوپۇر بىرەر سائەتكىچە ماتورنىڭ ئۇ يېرىنى بوشىتىپ ، بۇ يېرىنى چىڭىتىپ زادىلا ئەيۋاشقا كەلتۈرەلمەپتۇ . ۋاڭ دارىن ئالدىراپتۇ ، تىت - تىت بوپتۇ ، ئەمما ماشىنا بىر پارچە ئەسكى تۆمۈردەك تۇرۇۋېپ رېپتۇ . بۇنىڭغا ئىچى پۇشقان ئىمىن گېرمان قولدىكى كەتمەنى دولسىغا سېلىپ ، بىر بېسىپ - ئىككى بېسىپ ماشىنىنىڭ يېنىغا كەپتۇ . جىلە

بولۇپ تۇرغان شوپۇر ئۇنى « بۇ بەدرەڭ سەھرا ئىق تاماشا كۆرگىلى كەلدى » دەپ ئويلاپ قوغلاپتۇ . لېكىن ئىمىن گېرمان پىسەنت قىلماي تېخىمۇ يېقىنلىشىپتۇ . ماتورنىڭ ئۆيەر - بۇ يېرىگە قارايتۇ ، شوپۇر تېخىمۇ ئاچچىقلاپ تىللاپتۇ . لېكىن ۋاڭ دارىن ئىمىن گېرماننىڭ يېنىغا كېلىپ : « بىلەمدۇ ؟ » دەپ سورايتۇ . ئىمىن گېرمان دادىل بېشىنى لىگىشتىپتۇ . بىر يېرىم سائەتتىن بېرى توڭۇپ ، قورسىقى ئېچىپ ، رەللە بولۇپ تۇرغان ۋاڭ دارىن ئىمىن گېرمانغا « قاراپ باق » دەپ ئىشارە قىپتۇ . ئىمىن گېرمان چارەك سائەت ئىچىدە ماتورنى ئوڭشاپ ئوت ئالغۇرۇپتۇ . ۋاڭ دا-رىن خۇشال بوپتۇ ھەم شۇ يەردىلا ھېلىقى شوپۇرنى ئىشتىن قالدۇرۇپ ، ئىمىن گېرماننى شوپۇر قىلىۋاپتۇ ...

ئۇ سۆزدىن توختىدى . ھاپىز جۇيچاڭ گويا قىزىق ، تەسىرلىك بىر ھېكايە ئاڭلىغاندەك ھۇزۇرلاندى . ئىمىن گېرماننىڭ مۇرەككەپ ، جاھانكەشتى ھاياتى ئۇنى ھەقىقەتەن قىزىقتۇرغان ئىدى . ئۇنىڭ نەزىرىدە ، « شەھەر كۆرگەن ئىتتىن قاچ ! » دېگەندەك ، بۇنداق ئادەملەرنىڭ قولىدىن جەزمەن ئىش كېلەتتى !

— تاغا ، بىز سىزنى مۇھىم بىر ئىشقا سالماقچى ، — دېدى ئۇ ئى-مىن گېرماندىن كۆڭلى خاتىرجەم بولۇپ ، — بىز سىزنىڭ ئىقبالىڭىزنى ئويلاپ بۇ ئىشقا سېلىۋاتىمىز . ئەجىز قىلىڭ ، ئەجىزگىز چوقۇم يەردە قالمايدۇ . ئەمما ، قاتتىق پەخەس بولماق كېرەك ، جەننەتنى بېرەي دېسىمۇ شەيتانغا ئالدىنماڭ ! ...

ئىمىن گېرمان مانا شۇ كۈنى ساقچى ئىدارىسى تەييارلىغان جەندە - كۇلانى كېيىپ ، ھەمدەمبەگ ئەۋەتكەن بىر ئادەمنىڭ ھەمراھلىقىدا شورباغقا كەلگەن ئىدى .

3

ئۇلار توغراقلىققا كەلدى ...

يالىڭاچلانغان توغراقلار قشلىق ئۇيقۇدا ئىدى . ئۇيەر - بۇيەردە چوخچىيىپ تۇرغان ئاقۇش ، قۇرغان قېرى توغراقلار يىراقتىن قارىغان كىشىگە گويا ئىككى پۇتىنى ئېگىز كۆتۈرۈپ ، ئۆرىدەپ خىرىس قىلىۋاتقان ئاق ئېيىققا ئوخشاش ۋەھىملىك كۆرۈنەتتى ...

توغراقلار خامۇش ئۇيقۇدا بولغىنى بىلەن توغراقلىق بۇرۇنقىدىن كۆپ جانلىنىپ كەتكەن ئىدى . ھازىر بۇ يەردە ، ھاياتلىق ئۈچۈن كۈرەشكە ئاتلانغان بىر تۈركۈم « قاقچۇن » ، « ئۆكتەملەر » ياشماقتا ، تىرىكچىلىك قىلماقتا . « شەيتانغار » دىكىلەر بۇ يەرگە كەلگەندىن كېيىن ، بارلىق سەپداشلار بىر گەۋدىگە ئايلاندى ، 50 كە يېقىن ئادەم ئۈچ گۇرۇپپا بولۇپ تەشكىللەندى . ئۈچ گۇرۇپپا ئالتە گەمە كولىدى ، قورال - ياراغدىن تارتىپ ئاتلارغىچە گەمىگە كىرگۈزۈلدى . گۇرۇپپىلارنىڭ مەشغۇلاتىمۇ بېكىتىلدى : بىر گۇرۇپپا ھەزىي مەشنىق قىلسا ، قالغان ئىككى گۇرۇپپىنىڭ بىرى ئۈچچىلىق قىلاتتى ، يەنە بىرى ، چەكسىز توغراقلىقنى ئارىلاپ ، توغرىغا بىلەن دورا - دەرەك يىغاتتى . ئۇلار ئۈچ كۈندە بىر قېتىم ئۆزئارا دەۋر قىلىپ ئالمىشىپ تۇراتتى ...

— بۇ يەردىكى ئىشلار ناھايىتى جانلىق ، ئىدىئەتلىك ئىكەن ، — دېدى ئىمىن گېرمان توغراقلىقنى ئارىلاپ كېتىۋېتىپ ، — مەن قېرىغىمۇ بۇ يەردە ئىش تېپىلارمۇ ؟

قۇتلۇق ئەپەندى چاقچاق قىلدى :

— ئىمىنكا ، سىزگە گېرمانىيىدەك كاتتا يەرلەردە ئىش تېپىلغان تۇرسا ، قەشقەرنىڭ ئات تۇۋىقىدەك مۇشۇنچىلىك توغراقلىقىدا ئىش تېپىلماسما ؟

— شۇنى دېگىنە ، — دېدى مامۇت قۇرغۇي قۇۋۋەتلەپ ، — ئەجەبىيەلەرنىڭ قورال زاۋۇتىدا ئۆگەنگەن كارامەتلىرىڭنى كۆرسىتىدىغان ۋاقىت كەلدى ئىمىنكا ، بىزنىڭ بۇ توغراقلىقتىمۇ سېنىڭ كېلىشىڭگە قاراپ تۇرغان بىر مۇنچە ئاكا قورال - ياراغلار بار !

ئۇلار توغراقلىقنى ئايلىنىپ كېلىپ ، بىرىنچى گۇرۇپپىنىڭ ياتاق

گەمىسىگە كىردى . گەمىدىن پاخال بىلەن تەرنىڭ قىرتاق پۇرنىقى بۇخ
سۇپ تۇراتتى . قاراڭغۇلۇق ئاستا - ئاستا سىڭىپ ، بىر نەرسىلەرنى پەرق
ئەتكۈدەك بولغاندا ، ئىمىن گېرمان گەمە ئىچىگە سەپسالدى . گەمىدە يات
قانلاردىن نۇرغۇنلىرىنىڭ سېلىنچىسى پاخال ، يېپىنچىسى كورەك جوۋا
ئىدى . بەزىلىرى ھەتتا سامان تەككىگىمۇ ئېرىشەلمەي ، پاخالنىڭ ئاستىغا
كېسەك قويۇۋالغان ئىدى . گەمىنىڭ ئۈستىدىن شىرقىراپ قۇم چۈشۈپ
تۇراتتى ...

ئىمىن گېرمان ئويلىنىپ قالدى . بۇ ئادەملەر مۇشۇنداق تۇرمۇش
بىلەن بۇ يەردە زادى نېمە ئىش قىلماقچى ؟ نېمىگە ئېرىشمەكچى ؟!
ئۇ ئىختىيارسىز ئۆزىنىڭ ئۆتمۈشىنى ئەسلىدى . ئۇمۇ بىر چاغلاردا
ئۆز ماكانىدا جېنىنى سىغدۇرالمىي ، بىر كېچىدىلا چۇراپ چىقىپ كەتكەن
ئىدى . چەت ئەللەردە قاڭقىپ يۈرۈپ ، ۋەتەنسىزلىكنىڭ دەردىنى يەتكۈچە
تارتتى ، ئازابلاندى ، خورلاندى ، كېيىن مىڭبىر مۇشەققەتتە ۋەتەنگە زار
قىپ قايتىپ كەلدى . لېكىن ۋەتەن ئۇنى يەنە بۇرۇنقىدەكلا يەكلدى ،
خارلىدى ، قىيىندى . ئۇ ، شۇنچە كەڭ ۋەتەندە بېشىنى سىغدۇرغۇدەك
ئەركىن ماكان تاپالمىي ، بايلارغا يىللىقچى بولدى ، ئات ئوقۇرى ، ئېشەك
ئېغىللىرىدا يېتىپ قوپتى ، ئاچ - زېرىن ، يېلىڭ - يوپۇڭلۇقتا بىرنەچچە
يىلنى ئۆتكۈزدى . كېيىن تۇيۇقسىز ئامەت بىلەن ۋاڭ دارىغا شوپۇر
بولۇپ ، جېنىنى ئاز - تولا ئارام تاپقۇزغان ئىدى . ۋاڭ دارىن ئاغدۇرۇ-
لۇش بىلەن يەنە ئۇنى نەس باستى ، تۆت يېرىم يىل تۇرمىدە يانتى .
تۇرمىدىن چىقىپ يەنە سەرگەردانلىق تۇرمۇشىنى باشلىدى ، كىرىمگەن
تۆشۈكى ، چىقىمىغان دۆڭى قالمىدى . شۇ چاغلاردا ئۇ نېمىلەرنى
ئويلىمىغان ئىدى ؟! بەزىدە بىر كېچىدىلا رۇستەمى داستانغا ئايلىنىپ ،
تەڭسىزلىكتە ، جاھالەتتە ئۇچىغا چىققان بۇ زالىم ھاكىمىيەتنى ئاغدۇرۇپ ،
غېرىب - مىسكىن ، يېتىم - يېسىرلەرنىڭ بېشىنى سېلىماقچى بولدى .
بەزىدە ، يېرىم كېچىدە ئورنىدىن تۇرۇپ ، جايىناماز ئۈستىدە ئاللاغا تى-
ۋىنىدى ، ئالادىن جەبىر - زۇلۇم ، پاسىقلىق بېسىپ كەتكەن بۇ ماكانغا

نۆشۈرۋان ئادىلدەك ، غەرببەرۋەر ، شەپقەتچى بىر پادىشاھنى ئاسماندىن تاشلاپ بېرىشنى تەلەپ قىلدى . لېكىن يىللار ئۇنى بەزلەپ تۇتۇۋەردى ، ئۇ ئازاب ئىچىدە جىمىدە قېرىپ كېتىۋاتقانلىقىنى تۇيماي قالدى .

ئىمىن گېرمان خىيال بىلەن ئېغىرلاشقان بېشىنى ئاستا كۆتۈردى ، ئىچ - ئىچىدىن چىقىرىپ چوڭقۇر ئۇھسىندى ، خىرەلەشكەن كۆزلىرى بىلەن گەمىگە يەنە بىر قېتىم قارىدى . بۇ قېتىم گەمە ئۇنىڭ كۆزىگە باشقىچە ئىللىق ۋە سەلتەنەتلىك كۆرۈندى . ئۇ مۇشۇ قاراڭغۇ ، سوغۇق گەمىدە كېسەككە بېشىنى قويۇپ ، زۇلمەتلىك كېچىلەرنى ئۆتكۈزۈۋاتقان كىشىلەرنىڭ نېمە ئىش قىلىپ ، نېمىگە ئېرىشمەكچى بولغانلىقىنى ئەمدى چۈشەندى . بۇ كىشىلەر بىردىنلا ئۇنىڭ كۆڭلىدە يۈكسەك ئورۇن ئالدى . ئۇ ئۇزاقتىن بېرى يۈرىكىدە ساقلاپ كېلىۋاتقان ئارزۇ - ئارمانلىرىنىڭ مانا شۇ كىشىلەر تەرىپىدىن ئەمەلگە ئاشىدىغانلىقىغا خىرە - شىرە ئىشەنگەندەك بولدى ...

— ئىمىنكا ، قانداق ، گەمىلەرگە قاراپ قورقۇۋاتاملا ؟ — دېدى قۇتلۇق ئەپەندى ئۇنىڭ شۈكەپ كەتكەنلىكىگە قاراپ ، — تۇرمۇشىمىز قىيىنراق ، لېكىن ئەركىن ، ئۆزىمىز خان ، ئۆزىمىز بەگ !
ئىمىن گېرمان ھاياجانلاندى ، قۇتلۇق ئەپەندىنىڭ قولىنى تۇتۇپ دېدى :

— ئەڭ ئەۋزىلى شۇ ئۇكام . « ھوسۇلى يوق جەننەتتىن ، دوزاخ ياخشى » دېگەن گەپ بار . مەن خار جى دۆلەتلەرنىمۇ كۆردۈم ، ئادەم بالىسى ئۈچۈن قورساق تويغۇزۇش ، كىيىم كىيىشلا كۇپايە قىلمايدۇ ، ئۇ - نىڭغا ئەركىنلىك كېرەك . ئەركىنلىك بولمىسا ، قۇشمۇ ئاسماندا پەرۋاز قىلمايدۇ !

ئۇلار گەمىدىن چىقتى . مازارغا قايتىۋېتىپ ، ئىمىن گېرماننىڭ خىيالىغا بىر نەرسە كېلىپ سۈرىدى :

— ئۇكام مامۇتخۇن ، سەن تۇنۇگۈن ئىسمىمنى ، ۋاڭ دارىغا شوپۇر بولغانلىقىمنى ئېيتتىڭ ، بۇنى زادى قانداق بىلىۋالدىڭ ؟

مامۇت قۇرغۇي خۇپسەنلىك بىلەن كۈلدى :

— دېدىمغۇ ، ئىمىنكا ، تۈنۈگۈن ئالادىن ۋەھىي كەلگەن ...

— ياق ، ياق ! — ئىمىن گېرمان ئېتىراز بىلدۈردى ، — بۇ گەپ

لەرنىڭ ھەممىسى يالغان !

مامۇت قۇرغۇمۇ راستىنى ئېيتتى :

— شۇنداق ئىمىنكا ، ۋەھىي كەلگىنى يالغان ، مەن سېنى بۇرۇنلا

تونۇيتتىم . سەن ئۆز ۋاقتىدا ، ۋاڭ دارىننىڭ ماشىنىسىنى ھەيدەپ پات .

پات سىبۇغا كېلەتتىڭ . ۋاڭ دارىن مامۇت سىجاڭنى ئىزدەپ كېلەتتى .

مەن سىبۇدا بولغاچقا ، سېنى كۆپ كۆرگەن ، ھەتتا بىر نەچچە قېتىم سەن

بىلەن پاراڭلاشقان ...

— مانا ، مانا ... ياش دېگەننىڭ ھامان ياشلىقى بار . دە ! —

دېدى ئىمىن گېرمان تېخىمۇ ھاياجانلىنىپ ، — قارا ، سېنى تونۇماي

قالغىنىمنى ، قۇرۇسۇن قېرىلىق ، مانا ماۋۇ گەپنى قىلغاندىن كېيىن سېنى

راستتىنلا باغزىم تونۇۋاتىدۇ ...

ئەتىسى ئەتىگەندە ئىمىن گېرمان قايتىشقا تەرەددۇتلاندى . يولغا

چىقىش ئالدىدا ھەممەيلەن بىلەن قىزغىن ، سەمىمىي خوشلىشىۋېتىپ

مۇنداق دېدى :

— ئۇكىلىرىم ، ھازىرچە خوش ، مەن يەنە بېرىسى ئۈچ كۈن ،

بېرىسى ھەپتىدە بۇ يەرگە ئۈنۈپ بولىمەن . ھاپىز جۇيچاڭنى سىلەردىن

خاتىرجەم قىلىپ قويۇپ قايتىپ چىقىمەن !

بانۇق كۈتۈلمىگەن يەردىن قوپاللىق بىلەن ئاگاھلاندىردى :

— ئىمىنكا ، گەپ شۇنداق بولسۇن ، ئەگەر كۆڭۈلدە زەررىچە

ئاللىق بولۇپ قالسا ، مەن بىر كېچىدىلا شەھەرگە ئۈنۈپ ، ھېسابلىشالايمەن

جۇما !

ئىمىن گېرمان ئوڭايسىزلاندى ، يۈزى لاپىدە قىزاردى ، شۇنداق

بولسىمۇ ، باتۇقنىڭ ئاگاھلاندىرۇشىنى يوللۇق ھەم ھەقلىق ھېسابلاپ ،

ئۆزىنىڭ سەمىمىيىتىنى يەنە بىر قېتىم بىلدۈردى :

— ئۇكىلىرىم ، سىر بەرگەنلىك — جان بەرگەنلىك . خاتىرجەم بولۇڭلار ، ماڭا ئىشىنىڭلار ! مەن چوقۇم ئىشنى كۆڭۈلدىكىدەك توغرىلاپ يېنىڭلارغا قايتىپ چىقىمەن ! ئەگەر سىلەرگە يامان نىيەتتە بولۇپ ، ئالا كۆڭۈللۈك قىلسام ، مانا ئۈستۈمدە تۇرۇپتۇ ، ئالا گۇۋاھ ، باغرىمدا چىراغ كۆيسۇن ! ...

ئۇ يۈزىنى قىبلىگە قىلدى ، بىر نەرسىلەرنى پىچىرلاپ ئوقۇدى ، دۇئاغا قول كۆتۈردى ، ئارقىدىن مەنىلىك قىلىپ :

— «ئىتقا ئۇيات كىرسە ئولتۇن يېمەس» دېگەن گەپ بار ، ئۇغۇ ھايۋان ، مەن ئادەمغۇ ! — دېدى . دە ، شاققىدە ئاتقا مىنىپ ، چېپىپ كەتتى ...



XIX باب ئاھ، گۈزەل!

ئىتتىڭ ئاغزى تەگكەنگە دەريا سۈيى بۇلغانماس .
— ئۇيغۇر خەلق تەمسىلى

1

ئىمىن گېرمان بەش كۈندىن كېيىن قايتىپ چىقتى . ئۇ نۇرغۇن يېڭىلىقلار قاتارىدا ھەيدەر خوجا توغرىسىدىمۇ بىر - ئىككى ئېغىز گەپ كۆتۈرۈپ چىققان ئىدى .

— ھاپىز جۇيچاڭنىڭ بۇ ئىنىسى قالتىس يىگىت ئىكەن ، — دېدى ئۇ سۆزىنىڭ ئاخىرىدا ، — بۇ خۇنخۇرلار ئۇنى تۈرمىدىلا يەپ كېتىدىغان دەك قىلىدۇ ! ...

بۇ خەۋەر قۇتلۇق ئەپەندىنى تولمۇ ئارامسىز لاندۇردى . ھەيدەر خوجىنىڭ بەختسىز تەقدىرى ئۇنى قايغۇغا سېلىپ قويغان ئىدى . ئۇ ھاپىز جۇيچاڭنى ئۆز ئىنىسىغا بۇنداق شەپقەتسىزلىك قىلار ، دەپ ئويلىمىغان ئىدى .

— مەن خاتا ئويلاپتىمەن ، — دېدى ئۇ باتۇق بىلەن بولغان سۆھبەتتە ، — قان - قېرىنداشلىقنىڭ يۈز - خاتىرىسى بولىدۇ ، دەپ پەرەز قىلىپتىمەن . ھاپىز دېگەن بۇ مۇناپىق راستتىنلا قالتىس يامان جويۇت ئىكەن . ئەمدى ھەيدەر خوجىنى قۇتۇلدۇرمىساق بولمايدۇ ، باتۇق . سېپىمىزدە ئۇنداق ئادەملەرنىڭ يېتىشىپ چىقىمىقى تەس !

باتۇق ئوڭايسىزلاندى ، قىلمىشىدىن خىجىل بولۇپ ، قولى بىلەن يۈزىنى ئېتىپ بىر پەس ئولتۇرۇپ قالدى ، كېيىن قۇتلۇق ئەپەندىگە ئۆتۈش بىلەن دېدى :

— قۇتلۇق ئاكا ، رۇخسەت قىلىڭ . ھەيدەر خوجىنى ئۆزۈم قۇتۇلدۇرۇپ چىقاي ، ئۇ مېنىڭ كاساپىتىمدىن قولغا چۈشكەن ، بۇ داغنى ئۆزۈم يۇمسام بولمايدۇ !

قۇتلۇق ئەپەندى ئۇنىڭغا ئەيىبلەش نەزىرى بىلەن قارىدى :

— سەن يەنە شەھەرگە كىرىۋېلىپلا ئۆزۈڭنىڭ بىلگەن سەنىمگە دەسسەرسەن !

— ئەمدى ئۇنداق بولمايدۇ ! — دېدى باتۇق ئەھدە بىلەن ، — ئۆزىمىزمۇ ، ئەقلى - ھوشىمىزمۇ چوڭىيىۋاتىدۇ . قۇتلۇق ئاكا ، خاتىرجەم بولۇڭ ، تەشكىلگە ئاۋارىچىلىق تۇغدۇرىدىغان ئىشنى ئەمدى قىلمايمەن !

— ھەيدەر خوجىنى قۇتۇلدۇرۇشقا ئىشەنچىڭ بارمۇ ؟

— بار ، ئالتە بۇرجەكلىك تۈرمىدىكى ۋاڭ دەيدەي ياردەم قىلىدۇ ، نازاكەت خېنىمىنىمۇ پايدىلىنىمەن !

— بولىدۇ ، ئەمەسە مامۇت قۇرغۇي بىلەن تۇدى راجى ساڭا ھەمراھ بولسۇن ، يەنە كۈچ لازىم بولسا ، شەھەردىن ئۇيۇشتۇرۇڭلار !

ئۇلار يېرىم كېچىدە يولغا چىقىپ ، ئەتىسى كەچتە شەھەرگە يېتىپ كەلدى . ھېيتگاھدا كەچلىك غوژ - غوژ بازار قىزىپ كەتكەن ئىدى . ئۈچەيلەن سەھراقلارغا خاس قىزىقىش بىلەن بازار ئايلاندى . چۆچۈرد - خانىغا كىرىپ ھاردۇق ئېشى ئىچتى ، غالتە كىچىنىڭ يېنىدا ئولتۇرۇپ ئۆپكە - ھېسىپ يېدى ، چايخانغا كىردى ، ناۋات بىلەن قۇۋۋەتلىك چاي دەملەپ ئىچتى ، راھەتلىنىپ تەرلىدى . ئۇنىڭدىن كېيىن تاش بازىرىغا چىقتى ، ۋاڭ چوقۇرنىڭ قاۋاقخانىسىغا كىرىپ ئۆزلىرىنى مەلۇم قىلدى .

قاراڭغۇ چۈشۈپ ، ئەل - جامائەت بېسىققاندا ، باتۇق ئىككى ھەمراھىنى قاۋاقخانىدا قالدۇرۇپ ، نازاكەت خېنىمنىڭ ئۆيىگە باردى . ئۇ كەلگەندە ، نازاكەت خېنىم ئوتقاشتەك ياسالغان خاس ھۇجرىسىدا

يېشىنىپ ، ھاردۇق چىقىرىپ ئولتۇراتتى . ئۇ ھەپتىدە ئۈچ قېتىم بولىدىغان خېنىملارنىڭ قاتار چېيىدىن تېخى بايىلا قايتىپ كەلگەن ئىدى . خىزمەت-كار ئايال ئۇنىڭ ئۆتۈكىنى سالدۇرۇپ ، تالچىققان پۇتلىرىنى مۇجۇپ قويۇپ ، ئۆز ئۆيىگە ئۇخلىغىلى چىقىپ كەتكەن ئىدى . ئىشىك قېقىلغاندا ، نازاكەت خېنىم پەلتوسىنى يېپىنچاقلاپ ، شام كۆتۈرۈپ چىقتى .

— كىم ؟ — دېدى ئۇ ئەندىكىكەندەك ئاۋازدا ئىشىككە يېقىنىلىشىپ .

— مەن ... نازاكەت خېنىم ! — باتۇق چوڭقۇر بىر ئىچكى تۇيغۇ بىلەن ئۇنىڭ ئىسمىنى ئاتىدى . ئاۋاز تونۇشلۇق ھەم يېقىملىق ئىدى . نازاكەت خېنىم ئىشىكنى ئاچتى ، ئاچتى - يۇ ، چۆچۈپ ئارقىغا داچىدى . باتۇقنىڭ قوپال ھەم كۆرۈمسىز ئۈستۈش ئىچىدىكى گوروي ، قاتىراڭغۇ بەستىنى ئۇ دەماللىققا تونۇيالمىدى ، قورققىنىدىن ۋارقىرىۋەتكىلى تاس قالدى . باتۇق تۇمىقىنى قولغا ئالدى ، چىرايىنى ئوچۇق كۆرسىتىپ ، ھا-ياجان بىلەن :

— نازاكەت خېنىم ، بۇ مەن ... باتۇق ! ...

ئېگىزرەك كۆتۈرۈلگەن شام نۇرى باتۇقنىڭ تەبەسسۇملۇق چىرايى بىلەن ۋىسال ئىشىقىدا مۆلدۈرلەپ تۇرغان ئوتلۇق كۆزلىرىنى ئوچۇق يورۇتتى . نازاكەت خېنىم ئەمدى ئۇنى تونۇدى ، تونۇدى - يۇ :

— باتۇق ! — دەپ ۋارقىرىۋەتتى ۋە گويا ئارقىدىن بىرسى كۈچ بىلەن ئىتتەرگەندەك ، ئىختىيارسىز يۈگۈرۈپ كېلىپ ، ئۇنىڭ باغرىغا ئۆزىنى ئاتتى . مۇھەببەتنىڭ بۇ تەلۋە كۈچى باتۇقنى ھودۇقتۇرۇپ قويدى . ئۇنىڭ پالەچلەنگەن قوللىرى نازاكەت خېنىمنىڭ سىمابىتەك تىترەۋاتقان تەشنا جىسمىنى قۇچاقلاشقىمۇ جۈرئەت قىلالماي ساڭگىلاپ قالدى . شۇ تاپتا ، ئۇ گويا ئۆز قۇچىقىدا ئادەم ئەمەس ، بەلكى 15 كۈنلۈك تولۇن ئاي ئۆزىنى باخ - باخلاپ ، نۇر سېپىپ ، قوچۇپ تۇرغاندەك سېھىرلىك ھېس قىلدى ، ئۇنىڭ قەلبى تامام بېھوشلانغان ئىدى . كېچىنىڭ ئاچچىق سوغۇقى ئۇلارنى تەستە ھوشغا كەلتۈردى .

باتۇق نازاكەت خېنىمنى قۇچاقلاپ كۆتۈرگەن يېتى ئۆيگە كىردى ، ئۇلار مەڭزى قىزارغان چويۇن مەشنىڭ يېنىدا ، ئىككى قەۋەت مەخمەل يىكەنداز ئۈستىدە بىر - بىرىگە قاراشقىنچە ئۈن - تىنىسز ، جىمىدە ئۇزاق ئولتۇردى . ئۇلارنىڭ ھېرىسمەن كۆزلىرىدىن مىسلىسىز خۇشاللىق ۋە بېسىلغۇسىز خۇمارلىق ئۇچقۇنلىرى چاقناپ تۇراتتى ...

بىر ھازادىن كېيىن نازاكەت خېنىم ئېسىگە كېلىپ ، چۆچۈپ ئور- نىدىن تۇردى :

— ۋىيەي ... سىلىگە داستىخان سالماي ئولتۇرۇپ كەتكىنىمنى قارىسلا ... — ئۇ چاي دەملىدى ، داستىخان راسلىدى . باتۇق ئۇنىڭغا بۇ قېتىم كېلىشتىكى مۇددىئاسىنى قىسقا ھەم ئېنىق قىلىپ سۆزلەپ بەردى .

— بەكمۇ ساۋابلىق ئىش بىلەن كىرىپلا ... — دېدى نازاكەت خېنىم خېنە ياققان بۇدۇرۇق بارماقلىرى بىلەن چەينەكنى ئاۋايلاپ تۇتۇپ چاي قۇيۇۋېتىپ ، — ھەيدەر خوجىنى بۇرۇن تونۇمايتتىم ، ئۆتكەندە سىلىنى قۇتۇلدۇرغىلى كىرگەندە كۆردۈم ، ئاڭلىسام ، ناھايىتى ئېسىل يىگىت ئىكەن . لېكىن ئاكىسى ماڭا بىر نەچچە قېتىم ئۇنىڭ ئۈستىدىن دادلاپ بەردى . بىر قېتىم ناھايىتى تەكەببۇرلۇق بىلەن : « كىمكى مېنى رەنجىتىدىغان بولسا — مەيلى ئۇ دادام بولسىمۇ — ھاياتىنى تاۋۇت بىلەن ئاشىنا قىلىپ قويىمەن ! » دېدى . شۇ گەپتىن كېيىن مەن ئۇنىڭغا ئۆچ بولۇپ قالدىم . ئۇنىڭدا ئادەمگەرچىلىك دېگەن نەرسە يوق ئىكەن ، مۇناسىۋەتلىشىشتىنمۇ ھەزەر ئەيلەيدىغان بولۇپ قالدىم ! ...

باتۇق تەستىق ئالامىتى بىلەن بېشىنى لىڭشىتتى :

— شۇنداق ، خېنىم ، ئېيتقانلىرى توغرا . ھاپىز خوجا ئادەم ئە- مەس ، پالاق تۇخۇمدىن بولغان ھاراملىق ! ئۇنىڭ قولىدىن ھەر بالا كېلىدۇ . ھەيدەر خوجىنى تېزدىن قۇتۇلدۇرۇۋالماق بولمايدۇ ! بۇ ئىشتا سىلىنىڭ ياردەملىرىگە تايىنىمىز ...

نازاكەت خېنىم جىنەستىدەك قىزىل ، نېپىز لەۋلىرىنى يېنىك چىشلەپ ، خۇمار كۆزلىرىنى قىسقان ھالدا بىر نەرسىلەرنى خىيال قىلدى ،

ئەسلىدى ، كېيىن بىردىنلا شوخشۇپ باتۇقتىن سورىدى :

— سېلىم شوپاڭ دېگەننى بىلەملا ؟

— ياق ، — دېدى باتۇق پەرۋاسزلا ، — كۆرۈپ باقمىغان .

— ئاپلا ... — نازاكەت خېنىم تاڭلىيىنى چېكىپ ئەپسۇسلاندى ، —

ھەممە ئىشنى شۇ بىلەتتى . ئۇ كاڭ لۇيجاڭ بىلەن ھاپىز جۇيجاڭغا بىۋاسىتە باغلانغان بىرىنچى دەرىجىلىك مەخپىي ئىشپىيون . بىز ھازىر ھەيدەر خوجىنىڭ نەگە قامالغانلىقىنى بىلمەيمىز ، ئۇنى بەك سىرلىق تۇتۇۋاتىدۇ . ناۋادا سېلىم شوپاڭنى قولغا چۈشۈرۈۋالساق ھەممە ئىش ئوڭاي بولاتتى ... — ئۇ ئۇزۇن كىرىپكىلىرىنى تېز - تېز قېقىپ بىر پەس ئويلاندى ، قېشىنى يىمىرىپ ، بېشىنى ئەگدى ، كېيىن لىككىدە كۆتۈرۈپ سۆزىنى داۋام قىلدى ، — مۇنداق قىلايلى ، ئۇ ھەمىشە ئەنجان رەستىدىكى مەدىمىنجاننىڭ لەپكىسىدە ئولتۇرۇپ ئىش بېجىرىدۇ . مەن سىلىگە كۆرسىتىپ قوياي . تونۇۋالغاندىن كېيىن پېيىغا چۈشۈپ باقسىلىرى قانداق ؟

— بولىدۇ ، — دېدى باتۇق خۇشال بولۇپ ، — سىلىنى ئاۋارە

قىلىدىغان بولدۇقتە !

نازاكەت خېنىم كۆزىنى ھەييارلىق بىلەن ئويناتتى :

— سىلەر ئۇچۇن ئاۋارە بولسام نېمە بوپتۇ ، كۆڭۈل خالىغان ئىش

نىڭ ئېغىرى يوق ! ...

باتۇق ئۇنىڭ تارتىنىش ، خىجىلچىلىق ئىچىدە ئەر كىلەپ تۇرغان

ئوماق بەستىدىن تەسلىكتە كۆزىنى ئۇزۇپ ئورنىدىن تۇردى .

— ئەمدى مەن كېتەي ... — دېدى ئۇ ئاۋازىنى ئاران چىقىرىپ .

نازاكەت خېنىم دەسلەپ ھەيران بولغاندەك ، ئۇنىڭغا دىگىدە

چۆچۈپ قارىدى ، كېيىن ھاياجىنىنى سەل - پەل بېسىپ ، يەرگە قارىغان

ھالدا سورىدى :

— كېتەملا ؟ ... — ئۇ شۇ تاپتا ، باتۇقنىڭ كەتمەي ، ئۆزىگە

ھەمراھ بولۇشىنى يۈرىكىنىڭ چوڭقۇر يەرلىرىدىن خالايتتى ، لېكىن بۇ

تەلەپنى ئاغزىدىن چىقىرالمىتتى ، نېمىدۇر بىر نەرسە ئاغزىغا كەپلىشىپ ،
يۈرەك ساداسىنى توسۇۋالغان ئىدى . مۇنداق ھېسسىيات شۇ تاپتا ،
باتۇقنىمۇ ئۆز ئىلكىگە ئالدى . ئەگەر ئۇ كەتمىگەندە بۈگۈن كېچە ئىك
كىسى خۇددى سۇغا سۇ قوشۇلغاندەك ھىمىرلاش بولۇپ كېتىشى ، تۇنجى
قېتىم ئۇنتۇلغۇسىز پاراغەتلىك ، شېرىن مىنۇتلارنى ئۆتكۈزۈشى تامامەن
مۇمكىن ئىدى ...

لېكىن باتۇق قايناپ تۇرغان ھېسسىياتىنى ، يۈرىكىنىڭ
شىددەتلىك ئۇرۇشىنى جاسارەت بىلەن باستى ...

— ھەئە ، كېتەي ... — دېدى ئۇ نازاكەت خېنىمنىڭ مۇڭلانغان
كۆزلىرىگە ئىشتىياق بىلەن تىكىلىپ ، — سەپداشلار قاراپ قالدى ،
بۈگۈن كەچتە قىلىدىغان يەنە بەزى ئىشلار بار ئىدى ، ئەتە كېلەي ! ...

نازاكەت خېنىم بېشىنى يەڭگىل لىڭشىتىپ ئۇلۇغ — كىچىك تىنىدى
ۋە كۆزى قىيمىغان ، تارتىشقان ھالدا ئۇنى ئىشىكىگە ئۇزىتىپ چىقتى .

باتۇق ئەتىسى ئەتىگەندە كەلدى . نازاكەت خېنىم ئۇنى تۆت كۆزى
بىلەن كۈتۈپ ئولتۇراتتى . ئۇلار بازارغا چىقىش ئۈچۈن ئالدىراش تەي-
يارلاندى . نازاكەت خېنىم ئۆزىنى گىرىملاپ ياساندى ، پۇتغا ئىسكىلاچ
مەسە ، بېشىغا ئاۋغانى ئاقىچە ئارتىپ ، خۇددى قېرى بۇۋۇملەردەك تۈسكە
كىردى . باتۇق بولسا ، مەرھۇم ھاجى ئورۇسنىڭ تەۋەرىرۈك كىيىملىرىنى
كىيىپ ، سېپى ئۆزىدىن بايۋەچچە سودىگەر بولۇپ قالدى .

2

ئۇ سېلىم شوپاڭنى بىر كۈن پايلىدى ، ئىز بېسىپ يۈرۈپ كۈنمۇ
كەچ بولدى . قاراڭغۇ چۈشكەندە ، سېلىم شوپاڭ قۇمدەرۋازىدىكى خىلۋەت
بىر قاۋاقخانغا كىردى ، تۆت سەر ھاراقنى تىك تۇرما قىلىپ ئىچتى ، كې-
يىن قاۋاقخاننىڭ ئىچىدىكى بىر ئۆيگە كىرىپ كەتتى .

بۇ يەر نەشىكەشلەرنىڭ بەگخانىسى ئىدى . چاققانغىنا ئۆينىڭ

تۆرىدىكى ئوچاق يېنىدا كالتە پۇتلۇق شىرە ، شىرە ئۈستىدە سەيخانە ، سەيخانە يېنىدا كىچىك خالتىلارغا ئېلىنغان نەشە ، خاك قىلىنغان ياغاچ كۆمۈرى ، شىرەنىڭ يەنە بىر تەرىپىدە بولسا ، قاتار تىزىلغان بىر نەچچە چىلىملار تۇراتتى . ئۈچ - تۆت ئادەم چىلىم تارتىپ ئولتۇراتتى . تولا تۇتۇپ سىلىقلىنىپ كەتكەن ، قارامتۇل قاپاق چىلىملەردىن ھەر قېتىم سۈمۈرگەندە خور تۇلىدىغان ئاۋاز ئاڭلىناتتى . سەيخانىدىن چاراسلاپ ئوت كۆتۈرۈلەتتى ...

مېھمان كۈتۈپ ، بەك تەييارلايدىغان ئوتتۇرا ياشلاردىكى كوسا ، ئالغاي كۆزلۈك بوۋام ① سېلىم شوپاڭ كىرىش بىلەن تۆرگە باشلاپ ، ئالاھىدە تەكەللۈپ قىلدى . ھەش - پەش دېگۈچە سەيخانغا نەشە ، كۆك تاماكا ۋە ئۇششاقلىنغان كۆمۈر قاچىلاپ بەك تەييارلىدى ، سەيخانىنى چىلىمغا قوندۇرۇپ ، ئۆزى بىر سۈمۈرۈپ ئوت ئالدۇردى . دە ، ئىككى قوللاپ سېلىم شوپاڭغا تۇتتى . شۇ ئارىلىقتا ، چىلىم تارتىپ قىيامغا يەتكەن بىرسى تەمبۇرنى تىرىگىلىتىپ ، مۇقام ئاھاڭىدا ئېزىلىپ ناخشا ئېيتتى :

بىر نەپەس ھۇزۇرىدىن ،
دۆلىتى سۇلايمانى .
ئاللا بېرەر غايىبتىن ،
سېنىڭ نانۇ رىسقىڭنى .

سېلىم شوپاڭ ناخشىغا مەست بولۇپ ، چىلىمنى ئارقا - ئارقىدىن كۈچ بىلەن تارتتى ، قاتتىق سۈمۈرۈلگەن چىلىم لاپ - لاپ ئوت كۆتۈرۈپ ، يۈرەك بېغىشىغا تەپتى بولغاي ، چىرايى تەلۈنلىشىپ ، كۆزلىرى غىلايدى ، ئۇنىڭ خۇمارى چىققان ئىدى ، ھايال بولماي قاۋاقخانىدىن چىقتى . ئىشىك ئالدىدا بىردەم تۇرۇپ ، سوغۇق ، ساپ ھاۋا سۈمۈردى ،

① بوۋام — بەختىدا بەك تەييارلاپ ، مېھمان كۈتىدىغان خىزمەتچى .

تەرلىرى قۇرۇپ ئەندىكىنى ، بۆرە كۆزلىرى بىلەن ئەتراپقا ئەلەڭلەپ قاراپ قويۇپ ، تاپپاڭ - تۇپپۇڭ دەسسگىنىچە يۈرۈپ كەتتى ...

ئۇ ھېيتگاھدىن ئۆتتى ، ئوردا ئالدىغا چۈشتى ، ئۇ يەردىن كەسكەن يارغا كېلىپ ، تۈلكە ئۇۋىسىدەك تار ۋە ئەگرى - توقاي بىر كوچىغا كىردى . ئۈچ ئادەم ئۇنىڭ ئارقىسىدىن تاپان باسنى قىلىپ كېلىۋاتاتتى . سېلىم شوپاڭ كوچىنىڭ ئىچكىرىسىدىكى بىر ئۆينىڭ ئالدىغا كېلىپ توختىدى . ئىشىك يەڭگىل تېقىلدى . ھويلىدىن بىرسىنىڭ «كىم؟» دېگەن ئاۋازى ۋە شىپىرىلىغان ئاياغ تەۋىشى ئاڭلاندى . سېلىم شوپاڭ يۆتەل بىلەن بەلگە بەردى ، ئىشىك غىچىرلاپ ئېچىلدى . ئۇ خىرە - شىرە يورۇق چۈشۈپ تۇرغان ھويلىغا كىردى . سېلىم شوپاڭ ھويلىغا كىرىپ بولغۇچە باتۇقمۇ ئىككى ھەمراھىنىڭ يەلكىسىگە دەسسەپ ، كوچا تەرەپتىن ئۆزىگە چىقىپ بولغان ئىدى . ئۇ شەپە چىقارماي مېھمانخانىنىڭ ئۈستىگە كەلدى ، تۈگۈلۈككە ئېگىشتى . لېكىن تۈگۈلۈككە قېلىن خوتەن قەغىزى يېپىشتۇرۇلغاچقا . ھېچنېمىنى كۆرگىلى بولمايتتى . ئۇ قەغەزنىڭ بىر چېتىنى ھۆللەپ ، داچەن يۈل چوڭلۇقىدا تۆشۈك ئاچتى . پەنەر ئۆي ئىدە چىنى ئوچۇق يورۇتۇپ تۇراتتى . باتۇق ئۇزاق سەپسالدى : تۆردە بۇرۇتلۇق بىر ئاۋغان پەر ياستۇققا يۆلەنگەن ھالدا ئولتۇراتتى . ئۇ سىرتقى كىيىمىنى سېلىۋەتكەن ، يالاڭ كەمزۇلىنىڭ بېلىدە ئالتۇن توقىلىق كەمەر پارقىراپ تۇراتتى ، تۆش يانچۇقىدىن بىر سويام ئۇزۇنلۇقتا ساڭگىلاپ تۇرغان ساپسېرىق سائەت بېغى ھەر بىر ھەرىكەتلەنگەندە سىلكىنىپ ، جۇلالىنىتتى . نېپىز يىپەك كۆڭلەك كىيگەن سەتەڭ بىر ئايال ئۇنىڭغا ئەر كېلەپ ، نازلىنىپ ، سۈركىلىپ ئولتۇراتتى . ئاۋغان ئۇنىڭ ئىنچىكە بېلىدىن تۇتۇپ ، ئۆزىگە تارتىۋاتقاندا ، ئىشىك جالاقىدە ئېچىلىپ سېلىم شوپاڭ كىرىپ كەلدى . ئۇنى ئۆي ئېگىسى قېرى ئايال توسۇپ قالايمىغان ئىدى .

— ساھىب ، ئورنىڭىزدىن تۇرۇڭ ! — دېدى ئۇ تاپانچىسىنى

ئەڭلەپ .

ئاۋغان بىلەن ھېلىقى ئايال ئانچە چۆچۈپ كەتمىدى . ئاۋغان ئور-
نىدىن سەل - پەل قىمىرلاپ يانچۇقىنى كولىدى ، ئايال بىر چەتكىرەك
ئۆتۈپ ، سېلىم شوپاڭغا قاراپ كۆزلىرىنى ناز بىلەن ئويناقتى . شۇ ئار-
لىقتا ، ئاۋغان ساھىب بەش سوملۇق تىللادىن تۆتىنى سېلىم شوپاڭغا
ئۇزاتتى . تىللالارنىڭ يالتىرىشى بىلەن تەڭ ئۇنىڭ كۆزىمۇ پارقراپ
كەتتى . ئۇ تىللانى ئېلىپ ، تاپانچىسىنى قېپىغا سالدى ، ھېلىقى ئايالنى
ئىشارەت قىلىپ ھويلىغا ئېلىپ چىقتى ...

باتۇق تۇڭلۇكنىڭ يېنىدىن سىلجىپ ، ھويلا تەرەپكە كەلدى ،
ئىككىسىنىڭ سۆزى ئېنىق ئاڭلاندى . سېلىم شوپاڭ ئاچچىقلاۋاتاتتى :
— مۇشۇنداق قىلىۋەرسەڭ ئېتىپ تاشلايمەن ، يۈزسىز !
ئايال غىلجىڭلىدى :

— بۈگۈن كېلىدىغانلىقىڭىزدىن خەۋەرسىز قاپتىمەن ، غوجام .
بولمىسا ، ئۆيگە ئىسرىق سېلىپ ئۆزلىرىنىلا ساقلاپ ئولتۇرىدىكەنمەن ...
سېلىم شوپاڭ تالاغا چىقىپ كېتىۋېتىپ جېكىلىدى :
— ئىككى سائەتتىن كېيىن كېلىپ قونۇپ قالغىمەن ، ساقلاپ تۇر !
ئىشىك تاراققىدە ئېتىلدى ، باتۇق تامدىن سىيرىلىپ ، سېلىم شو-
پاڭنىڭ ئالدىغا گۈپپىدە چۈشتى .

— سېلىم بايۋەچچە ، چەت ئەللىك بۇ ساھىبىنى قانداق
تونۇيسەن ؟ — باتۇق تاپانچىسىنى ئۇنىڭ بۇرغىغا تەڭلەپ سورىدى .
سېلىم شوپاڭ دەسلەپ قاتتىق چۆچۈدى ، ھودۇقتى ، كېيىن ئۆ-
زىنى سەل - پەل ئوڭشاپ ، يانپىشىدىكى تاپانچىنى ئالماقچى بولۇۋېدى ،
ئارقىدىن كەلگەن بىر قول ئۇنىڭدىن بۇرۇنراق تاپانچىنى سۇغۇرۇپ
ئالدى . شۇنىڭدىن كېيىن سېلىم شوپاڭ ئالدىدا تۇرغان رەقىبىنىڭ يالغۇز
ئەمەسلىكىنى سېزىپ قورقتى ، تىلى تامىقىغا چاپلىشىپ زۇۋان سۈرە-
مدى .

— گەپ قىل ، بۇ ئاۋغان بىلەن قانداق مۇناسىۋىتىڭ بار ؟
ئۇ ئاران تەستە ئاغزىنى ئېچىپ دۇدۇقلىدى :

— مۇشۇ ... مۇشۇ ئۆيدە ... تونۇشۇپ قالدۇق ...

— ئۇ ساڭا نېمە بەردى ؟!

— ھېچنېمە ...

— يالغان سۆزلىمە ! — باتۇق ئۇنى دۆشكەلىدى ، — بولمىسا ،

ساقچىغا ئاپىرىمەن ، چەت ئەللىك بىلەن تىل بىرىكتۈرگەنلىكىڭ ئۈچۈن ،
تېرەڭنى تەتۈر سويىدۇ !

— ياق ، ياق ... ھەرگىز ئۇنداق ئەمەس ... — سېلىم شوپاڭ بىچارە

قىياپەتتە شۈكەپ قالدى .

— ئەمىسە قانداق ؟! ھېلىقى پارقىرىغان زادى نېمە ؟!

سېلىم شوپاڭ تېخىمۇ قورقۇپ كەتتى . تىترەپ تۇرۇپ راستىنى

ئېيتىشقا مەجبۇر بولدى :

— تىللا ... تۆت تىللا ... ئېزىپ قالدىم ...

باتۇق ئۇنى كوچىنىڭ تېخىمۇ خىلۋەترەك يېرىگە ئېلىپ كەلدى .

مامۇت قۇرغۇي بىلەن تۇدى راجى ئۇنىڭ ئىككى يېنىدىن قىسماققا ئالدى .

باتۇق رەسمىي گەپكە چۈشتى :

— سېلىم ، سەندىن سورايدىغان گەپ بار ، راست ئېيتساڭ بېشىڭ

ئامان قالىدۇ ، ئالا كۆڭۈللۈك قىلساڭ ، ئىككى پۈتۈڭ بىر ئۆتۈككە تىقىدۇ .

سېلىم شوپاڭ سەل - پەل ئۈمىدلەندى :

— بولىدۇ ، بولىدۇ ... سورىسلا ، بىلىدىغىنىمنى يوشۇرمايمەن ...

— ئۇنداق بولسا جاۋاب بەر ، ھەيدەر خوجا قايسى تۈرمىدە ؟

— ساقچى ئىدارىسىنىڭ ئىچىدىكى بىرىنچى تۈرمىدە ...

— ئۇنى قانداق قىلماقچى ؟

— ئۆلتۈرۈۋېتىشى مۇمكىن .

— نەدە قول سالغۇدەك ؟

— يېڭىشەھەرگە يۆتكەپ ...

— قاچان ؟

سېلىم شوپاڭنىڭ ئاۋازى پەسلەپ كەتتى :

— بىلمەيمەن ، راستتىنلا بىلمەيمەن ...

— راستىڭنى ئېيت ! — باتۇق ئۇنى تامنىڭ بۇلۇڭىغا قىستاپ

كەلدى .

— راست ئېيتىۋاتىمەن . بۇ ئىشتىن ئىللا تاۋارا خەۋىرىم يوق ! —

دېدى ئويلىنىپ ، — ۋاقىتىنى ھاپىز جۇپجاڭ بەك مەخپىي تۇتۇۋاتىدۇ ، لېكىن مەن سىلگە ۋەدە بېرەي : ئەتىلا ئېنىق ۋاقىتىنى ئۇقۇپ يەتكۈزمىسەن نېمە قىلىسلا مەيلى .

— راستمۇ ؟

— راست ، يالغان ئېيتىسام ئۆز گۇناھىم ئۆزۈمگە ! ...

باتۇق بوشاشتى :

— ئەمىسە تىلخەت ياز !

سېلىم شوپاڭ قول چىراغنىڭ يورۇقىدا بىر پارچە تىلخەت يازدى .

ئۇنىڭدا بايا ئاۋغان ساھىبتىن تۆت تىللا ئالغانلىقىدىن تارتىپ ، ھەيدەر خوجا توغرىسىدا ئەتە خەۋەر بېرىشكىچە يېزىلغان ئىدى .

باتۇق تىلخەتكە كۆز يۈگۈرتۈۋېتىپ ، ئۆزىنىڭ بۇ تەدبىرىدىن خۇشال بولدى .

— گەپ شۇنداق بولسۇن ! — دېدى ئۇ گىمىدە يىگەن ھالدا

گۈركىرەپ ، — ئەتە ناماز شام بىلەن تىللا سارىيىنىڭ ئالدىدا كۈتمەن ، ماڭ ئەمىسە !

سېلىم شوپاڭ تايىتاڭلىغىنىچە ئۇزاپ كەتتى . ئۇنىڭ قارىسى

يۈتەر - يۈتمەي ، مامۇت قۇرغۇي باتۇققا ئەپسۇسلاندى .

— ئۇنى قويۇۋېتىپ ياخشى قىلىمىدىڭ ئۇكام ، ئەتە ئادەم باشلاپ

كەلسە قانداق قىلىسەن !؟

— ھەددى ئەمەس ! — باتۇق ئۆز گېپىنى يورغىلاتتى ، — ئۇنىڭ

نۇقتىسى قولۇمدا ! ئەگەر ئۇ ۋەدىسىدە تۇرمىسا ، يوشۇرۇن ئېتىپ

تاشلايمەن ، ياكى ئۆزىنىڭ تىلخېتى بىلەن ئۆزىنى جايلايمەن !

مامۇت قۇرغۇي لېۋىنى چىشلىدى ، ئەمدى قانچە تەگسىمۇ ئىش بەربىر ئۆتۈپ بولغان ئىدى .

سېلىم شوپاڭ ئۆزىنى دالدىغا ئېلىپلا نىيىتىنى بۇزدى . ئۇ بىردەملىكلا گىرىملانغان ئىدى . دەسلەپ باتۇقنىڭ ئارقىدىن كېلىپ قول سالماقچى بولدى ، لېكىن ئۇلار ئۈچ ئادەم بولغاچقا ، ئۆزىنىڭمۇ ساق قالمايدىغانلىقىنى ئويلاپ ، نىيىتىدىن ياندى ، كېيىن ئۇنىڭ پېيىگە چۈشۈپ پايلىدى ، نەگە بېرىپ ، نەدە تۇرىدىغانلىقىنى بىلمەكچى بولدى . باتۇقنىڭ ئەل - يۇرت بېسىققايدا ، ئەنجان كوچىسىغا بۇرۇلۇپ ، نازاكەت خېنىمنىڭ ئۆيىگە كىرىپ كەتكەنلىكىنى كۆرۈپ ، خۇددى تەتۈر تولغاق تۇتقان ئادەمدەك ، ئاچچىق بىر تولغىنىپ قويدى . بۇ ئادەمنىڭمۇ ئۆزىگە باقماس ، نازاكەت خېنىمنىڭ ئالدىدا شىلتىڭ ئېتىپ قويغان يەرلىرى بار ئىدى . لېكىن نازاكەت خېنىمنىڭ بىر قېتىم كىشىلەر ئالدىدا : « سېلىم ئاكا ، ئاۋۋال ئۆزۈڭگە باق ، ئاندىن ناغرا قىق » دېگەن گەپ بار . ئۆزلىرىنى بىلىپ يۈرەلا ! » دەپ نومۇس قىلدۇرغىنى ئېسىدىن كەتمەيتتى . ئۇ نازاكەت خېنىمغا قورسىقىدا قاتتىق غۇم ساقلاپ يۈرەتتى . « ھۇ ، ناپاڭ جالاپ ! — دېدى ئۇ ئەلەم بىلەن پىچىرلاپ ، — ماڭغۇ قارايمۇ قويمايسەن ، لېكىن ئاشۇنداق قوڭالتاقلارنى قوينۇڭغا ئالدىڭمۇ ؟! خەپ توختا ، چۇۋۇتقاڭنى بىر چۇۋۇپ ، شەرمەندە - شەرمىسار قىلمىسام ! ... » ئۇ ئالدىراپ ھاپىز جۇيىجاننىڭ ئۆيىگە چاپتى .

— ئىش ئەپلەشمىدى ، جۇيىجاڭ ! — دېدى ئۇ ئىشكىتىن كىرىپلا زارلىنىپ ، — نازاكەت خېنىم مېنى سېتىپتۇ ، ئازغىنلىق قىپتۇ ! ئەمدى ھەممە ئىش تۈگەشتى ! ...

ھاپىز جۇيىجاڭ ئۇيقۇسىنى ئاران ئېچىپ ئۇنىڭغا دوق قىلدى :

— نېمە بولدى ، تىلىڭنى چاينىماي ئوچۇقراق ئېيتقىنا ؟!

سېلىم شوپاڭ بايا يۈز بەرگەن ئىشلارنى يېپىدىن - يىڭىنىسىگىچە سۆزلەپ ، پەقەت ئاۋغان ساھىبتىن تۆت تىللا ئالغانلىقىنىلا يوشۇردى . ھاپىز جۇيىجاڭ ئاڭلاپ ئولتۇرۇپ ھەم غەزەپلەندى ، ھەم چۆچۈدى ...

— راستما، ئېيتقانلىرىڭ راستما؟ — دېدى ئۇ جىددىلىكتىن ھاسىراپ .

— خۇدا ھەققى راست ، ھەممە ئىش تېخى ھازىرلا يۈز بەردى ، جۇيچاڭ ، — دېدى سېلىم شوپاڭ ھولۇقۇپ ، — ئۇنى ھەمراھلىرىنىڭ «باتۇق» دەپ چاقىرغانلىقىنى ئاڭلىدىم . نازاكەت خېنىمنىڭ ئۆيىگە كىرىپ كەتكەنلىكىنى ئۆز كۆزۈم بىلەن كۆردۈم ...

ھاپىز جۇيچاڭ ئىشەندى . چۈنكى ، ئۇ باتۇق بىلەن نازاكەتنىڭ خېلى قويۇق مۇناسىۋىتى بارلىقىنى بىلەتتى . ئۇنىڭدا تۇيۇقسىز پەيدا بولغان رەشك ئوتى پۈتۈن ۋۇجۇدىنى كۆيدۈرەتتى ، ئۇ قاتمۇقات ئاچچىق يۇتتى ۋە ئاخىر چىداپ تۇرالماي ، گويا چايان چاققاندىك ئورنىدىن سەكرەپ تۇرۇپ تاپانچىسىنى قولغا ئالدى .

— تۇتۇڭلار ، ھازىرلا تۇتۇپ ، ئالدىمغا ئېلىپ كېلىڭلار ! — دېدى ئۇ ۋارقىراپ ، تىستىرەپ ، — ئۇنىڭ چاچلىرىنى پىلىك قىلىپ ئېشىپ ، بېشىدا چىراغ ياقىمسام پۇخادىن چىقىمايمەن !

3

نازاكەت خېنىم ئەتىگەندىلا ساقچىغا چاقىرتىلدى . ھاپىز جۇيچاڭ سوغۇق قارشى ئالدى . ئۇنىڭ جۇدۇنلۇق چىرايىغا قاراپ ، نازاكەت خېنىم دەسلەپ ئەندىكىتى ، كېيىن ئاستا - ئاستا ئۆزىنى تۇتۇپ ، ئاياللارغا خاس يۈرەكزادىلىكتىن تامام خالىي بولدى . بېشىدىكى سۆسە تۇماق ، قۇلىقىدىكى بەش ئاچچىق سۆكە ، ئۇچىسىدىكى سۈلەيسۇن جۇۋا ئۇنى خويمۇ سۆلەتلىك ، گۈزەل ۋە يېقىملىق قىلىۋەتكەن ئىدى ؛ پەردازسىز ئاپئاق يۈزى گويا سۈت بىلەن قۇيغان ئۆپكىدەك سىلىق ، پارقراق ۋە يۇمشاق كۆرۈنەتتى . ئۇنىڭ شۇ تاپتىكى پۈتۈن تۇرقى ئەرلەرنى كۆيدۈرىدىغان ، ئازابقا سالدىغان ، تەشنا قىلىدىغان بىرخىل سېھرىي كۈچ بىلەن تولۇپ تاشقان ئىدى ...

جىمجىتلىققا چۆككەن بىر پەسلىك ئېغىر سۈكۈتتىن كېيىن ، ھا-
پىز جۇيچاڭ ئېغىز ئاچتى :

— خېنىم ، ئەتىگەندىلا چاقىرتتىم ، سەۋەبىنى بىلەملا ؟ ...
— ياق ! ... — نازاكەت خېنىم بويىنىنى تولغىدى ، — مەن
سىلنىڭ قورساقلىرىدىكى چۇتۇنى نەدىن بىلەي ! ...
ھاپىز جۇيچاڭ تازا بىر دىكىنىپ تۇرۇپ قالدى . « چۇتۇ » سۆزى
ئۇنىڭغا قاتتىق تەگكەن ئىدى .

— خەير ... — دېدى ئۇ ئەلىمىنى ئىچىگە يۇتۇپ ، — « سۆز
قوغلىغان دەردكە يولۇقار ، يول قوغلىغان خەزىنىگە » دېگەن گەپ بار .
بىز سۆز قوغلاشمايلى ، قەدىناس بولغانلىقىمىز ئۈچۈن ، گەپنى ئوچۇق -
يورۇق دېيىشەيلى ، قانداق ؟
— شۇنداق ، ھەممە ئىش ئوچۇق - يورۇق بولغان ياخشى ! —
دېدى ئۇ يەنە بويىنىنى تولغاپ .

— ئۇنداق بولسا ، مەن بۈگۈن سىلە بىلەن ئۇلۇغ پىرقىمىز
نامىدىن سۆزلىشىمەن . قېنى ، جاۋاب بەرسىلە : باتۇقنى قانداق قاچۇرۇ-
ۋەتتىلە ؟ ئۇ ھازىر نەدە ؟!

نازاكەت خېنىم ھودۇقمىدى ، ھاپىز جۇيچاڭغا تىكىلىپ تۇرۇپ
توپتوغرىلا جاۋاب بەردى :

— مەن باتۇقنى قاچۇرمىدىم ، ئۆزى كىرگەن ئىشىكتىن ئۆزى
چىقىپ كەتتى . ئۇنىڭ ھازىر نەدىلىكىنى مەن نېمە بىلەي !
بۇنداق سوئاللارغا ئۇنىڭ يېتەرلىك ئىدىيىۋى تەييارلىقى بار
ئىدى . ئۇ بۈگۈن ھېچ نەرسىنى — مۇھەببىتىنى ، ئەقىدىسىنى ، نەپىر-
تىنى ، لەنتىنى — يوشۇماسلىق قارارىغا كەلگەن ئىدى .

نازاكەت خېنىمنىڭ تۈرگۈن ۋە كەسكىنلىكى ھاپىز جۇيچاڭنى
سەل ھودۇقتۇرۇپ قويدى . ئۇ ئەسلىدە ، نازاكەت يېلىنىدۇ ، ئەپۇ
سورايدۇ ، دەپ ئويلىغان ئىدى . ئەمما ، سۆھبەتنىڭ بېشى ئۇنىڭ
كۈتكىنىدەك چىقىمىدى . ئۇ ، بىردىنلا پەسكويغا چۈشۈپ ، ۋەز - نەسە-

مەتكە ئۆتتى :

— ئۇنداق ئات - ئۇچۇرى ، نام - نىشانى يوق ئادەملەر بىزنىڭ خىلىمىز ئەمەس ، نازاكەت . باتۇق دېگەن بىر نېمە كېپەنلىكى بويىغا ئېدىسىلغان قاچقۇن ! سىلە « ئېسىلدە خاتا يوق ، بى ئېسىلدە ۋاپا » دېگەن گەپنى ئاڭلىمىغانمۇ ؟

نازاكەت خېنىم قېشىنى ئۇچۇرۇپ مېيىقىدا كۆلدى :

— مەن « بى سىناق پادىشاھتىن ، سىنالىغان گاداي ياخشى » دېگەن گەپنى ئاڭلىغان . باتۇق سىلىنىڭ نەزەرلىرىدە قاچقۇن بولۇشى مۇمكىن . لېكىن مېنىڭ نەزىرىمدە ئۇ بويى ئالتۇن ، قوۋۇرغىسى كۈمۈش يىگىت ! ...

ھاپىز جۇيىجاڭنىڭ دەپى ئىچىگە چۈشۈپ كەتتى ، گويىا بىرسى بېشىدىن قوزۇق قاققاندىك ، ئازاب بىلەن تولغاندى ، يۈرىكى پۇچۇلانىدى ، چىرايى تاتىرىپ ، ئۆگۈپ ، ئىچىگە تىنىپ ئولتۇرۇپ قالدى .

ھەي نازاكەت ، گەپلىرىڭنى قارا ! بەئەينى « تولۇمدىن توقماق چىققاندىك » لا بولدىغۇ ؟! باتۇق دېگەن ئۇنىڭ ئىككى دۇنيالىق دۈشمىنى تۇرسا ، بۇنداق گەپلىرىڭنى قانداقمۇ كۆڭلىگە سىغدۇرالايدۇ ؟! ئۇنىڭمۇ يۈرىكى گۆشقۇ ؟ ...

توغرا ، ئادەم تەبىئەتنىڭ رەھىمىسىز بوران - چاپقۇنلىرىغا ، جەمئىيەتنىڭ مۈشكۈل سىناقلىرىغا بەرداشلىق بېرەلىشى مۇمكىن ، لېكىن ياخشى كۆرگەن يېقىن ئادىمىنىڭ ۋاپاسىزلىقىغا ، ھاقارىتىگە بەرداشلىق بېرەلمەيدۇ ! ...

ھاپىز جۇيىجاڭ ئۆزىنى يوقىتىپ قويدى ، جۈزىنى مۇشتلاپ چۈشكەندەك چىقىراپ كەتتى :

— يوقال جالاپ ! كۆزۈمدىن يوقال !! ھەي ساقچى !!!

ئىشىك سىرتىدا تەييار تۇرغان كەلتەكچىلەر « لەبەي » دېيىشىپ يۈگۈرۈپ كىردى . ھاپىز جۇيىجاڭ ئۇلارغىمۇ ساراڭدەك ھۆركىرەپ ۋارقىرىدى :

— بۇ خوتۇنغا پىرقە كالتىكىنىڭ تەمىنى تېتىتىپ قويۇش !

تېز - تېز - تېز !

ھاپىز جۇيچاڭ ھالسىراپ ، يېھوشلىنىپ ئولتۇرۇپ قالدى . كالتىكى تەكچىلەر نازا كەت خېنىمنى قىيىناش ئۆيىگە سۆرەپ ئېلىپ چىقتى ، سىرتقى كىيىملىرىنى سالدۇرۇپ ، ئېيىز ئىچ كۆڭلەك بىلەنلا جازا تۈۋرۈكىگە باغلىدى ...

نازا كەت خېنىم شۇ مەنۇتقىچە ھاپىز جۇيچاڭنى ئۆزىگە نىسبەتەن بۇنداق رەھىمسىزلىك قىلار ، دەپ ئويلىمىغان ئىدى . ئۇنىڭ بىلەن تاسا-دېسېي تونۇشقاندىن بۇيانقى ئۇزاق جەرياندا ، ئىرىمىش - چىرىمىش ئۆتكەن خۇشال چاغلىرىمۇ ، ئەلا جىسىزلىقتىن زورمۇ زور ئۆتكەن كۆڭۈلسىز ۋاقىتلىرىمۇ بولدى . لېكىن ئايال كىشىنىڭ مۇھەببىتى ھامان مېھىر - شەپقەتلىك كېلىدۇ ، ئەر كىشىنىڭ مۇھەببىتى بولسا ، ھامان قەھىر - غەزەپلىك بولىدۇ . ھاپىز جۇيچاڭ ئۇنى ئاشۇ قېتىم خەنىسا دوقىنىڭ ئۆيىدە چاڭگىلىغا كىرگۈزگەن يېتى زادىلا قويۇپ بەرمىدى ، ئۇ گويا نازا كەت خېنىمىنىڭ ئىشىكى ئالدىدىكى قوغلىسىمۇ كەتمەيدىغان لالما ئىتنىڭ ئۆزىگىلا ئايلىنىپ كەتكەن ئىدى . ئۇ ئۆزىنىڭ سۆيگۈ - مۇھەببىتىنى قانچە ئىزھار قىلغانسىمۇ نازا كەت خېنىم كېيىنكى كۈنلەردە ئۇنىڭدىن شۇنچە سوۋۇشقا باشلىدى . ئۇنىڭ ئاشىقلارغا يات بولغان ھىيلە - مېكىرلىك سىياسىي تۇرمۇشى بىلەن قان - يىرىڭغا تولغان شۇم تەبىئىتى نازا كەت خېنىمنىڭ سۆيۈشىلا بىلىدىغان ساددا ، سەبىي قەلبىگە زادىلا سىغىمىدى . كۆڭلى ئاستا - ئاستا سوۋۇپ ، مۇھەببىتىگە دەز كەتتى . دەل مانا شۇ چاغدا ، باتۇق ئۇنىڭ زەخمى يېگەن قەلب قەسىرىنى ئۇلۇغ ئېچىپ ، شىپالىق قەدىمى بىلەن نىمجان تۇرمۇشىغا كىرىپ كەلگەن ئىدى . ھاپىز جۇيچاڭ بۇنى سەزدى ، لېكىن ئائىلاج بىلمەسلىككە سالدى . چۈنكى ئۇ ، باتۇقنى ھامان بىر كۈنى يوقىتىپ ، نازا كەت خېنىمنىڭ قەلبىدىن مەڭگۈ قوغلاپ چىقىرىدىغانلىقىغا ئىشىنەتتى . ئەمما ئۇ ، بۈگۈن ئۆز ئىشەنچىنىڭ پۈتۈنلەي يوققا چىققانلىقىنى چۈشەندى . باتۇقنىڭ ئاللىقا-

چان نازاكەت خېنىمنىڭ، تۇرمۇشىغا سىڭىپ، ئۇنىڭ قەلبىدىن مەڭگۈ ئورۇن ئېلىپ بولغانلىقىنى ئوچۇق كۆردى. مانا شۇ رەشك ئوتى ئۇنى ساراڭ قىلدى، كالىدەك ھۆر كىرەتتى. نازاكەت خېنىممۇ بۈگۈن ئۇنى يەنە بىر قېتىم چۈشەندى، ئۇنىڭدىن ئۈمىد كۈتۈشكە، مېھىر - شەپقەت تەلەپ قىلىشقا بولمايدىغانلىقىنى تولۇق ھېس قىلدى. شۇڭا، ئۇ جازا تۈۋرۈكىگە باغلىنىپ بىرىنچى قامچىنى يېگەندىن كېيىن تېخىمۇ چىڭدى. ئۇ، مۇشۇ يېشىغا كەلگۈچە ئادەم بالىسىغا يېلىنىش، يالۋۇرۇش دېگەننىڭ قانداق نەرسە ئىكەنلىكىنى بىلمەيتتى. شۇنىڭ ئۈچۈنمىكىن، قامچا يېگەنسېرى يۈرىكى قاتتى، جىلۋىلىك چىرايى ئۆزگىرىپ، سۈرلۈك تۇس ئالدى ...

سېمىز بىر كالتەكچى سىم قامچا بىلەن كۈچ بىلەن ئۇرۇۋېتىپ سورىدى:

— گەپ قىل جالاپ، سېلىم ئاكاڭنى نېمىشقا دۈشمەنگە ئاشكارا قىلدىڭ؟! ئۇنىڭ قانداق ئادەم ئىكەنلىكىنى بىلمەمتىڭ؟!

« جالاپ » سۆزى ئۇنىڭ غۇرۇرىغا تەگدى، خورلۇق ھېس قىلدى. ئۇ رەقەبىنىڭ جېنىدىن ئۆتكۈدەك قىلىپ مۇنداق دېدى:

— ئۇ قانچىلىك بىر نېمە ئىدى؟ ئۇنداق ئادەمنى ئىت يەپ كەتسىمۇ، كۆرمىگەنگە سېلىپ كېتىۋېرىمەن! ...

نازاكەت خېنىمنىڭ گەپلىرى ئىچكىرى ئۆيدە ئولتۇرغان سېلىم شوپاڭنىڭ جان - جېنىدىن ئۆتۈپ كەتتى.

— ھۇ ئىت يېمەس قانچۇق! — دېدى ئۇ يۈگۈرۈپ چىقىپ، — ئۇرۇڭلار، دومىلە جالاپنى زۇۋانى ئۆچكىچە ئۇرۇڭلار، مەن ئۇنىڭ نو-چىلىقىنى بىر كۆرۈپ باقاي! ...

قامچا ئارقا - ئارقىدىن تەگدى، نازاكەت خېنىمنىڭ نېپىز يىپەك كۆڭلىكى قانغا بويىلىپ بەدىنىگە چاپلىشىپ كەتتى. ئۇنىڭ قىزارغان چا-ناقلىرىدىن ئۈزۈلمەي ياش تامچىلىرى ئاقتى، بۇ تامچىلار يۈزىنى بويلاپ سىزغىپ چۈشتى - دە، ئاستىنقى لېۋىنىڭ چېتىدىكى زىناققا بېرىپ

توختىدى . ئۇ تولغانىدى ، ئىگرىدى ، ئاۋازى ئاستا - ئاستا پەسلەپ
ھوشىدىن كەتتى ...

كالتەكچىلەر ئۇنى يەشتى ، سوغۇق ، داق يەرگە پۇلاڭلىتىپ تاش-
لىدى . ئۇ پۇت - قولنى سەل - پەل مىدىرلاتتى ، بوش ئېگرىدى ، يەنە
جىمىپ كەتتى .

— چىراغنى ئەكىلىڭلار ! — دېدى سېلىم شوپاڭ قىسقىلا بۇيرۇق
قىلىپ ، — بىر دانىشمەن : « گۈزەل ئايالنىڭ يۈرىكى قارا بولىدۇ »
دەپتىكەن . مەن ئۇنىڭ يۈرىكىنى بىر كۆرۈپ باقاي !

ئۇ نازاكەت خېنىمنىڭ ئىچ كۆڭلىكىنى يىرتىپ تاشلاپ بېلىنىڭ
يۇقىرىسىنى يالىڭاچلىدى . ئۇنىڭ پۈتۈن جىسمى قامچا ئىزى بىلەن
يۇلتۇزدەك ئېچىلىپ كەتكەن ئىدى . چىڭ ، ئاپئاق ئەمچىكى قامچا زەرىدە
دىن تالا - تالا يېرىلىپ قان تەپچىرەپ تۇراتتى . جاللانلار ئۇنىڭ
ئەمچىكىنىڭ تويچىسىغا چىراغ ياندۇردى . ئۇ كۆيۈك ئازابىدىن ھوشىغا
كېلىپ تولغانىدى ، ئاغزىدىن كۆپۈك چاچرىتىپ چىقىرىدى . ئۇنىڭ پۇت
- قولى يېڭىۋاشتىن باغلىنىپ ، ئاغزى ھاراققا چىلانغان سامان قەغەز
بىلەن دۈملەندى ...

ھاپىز جۇيىجاڭ چۈشتىن كېيىن ئېسىگە كەلدى . تورمۇز لانغان
نېرۋىلىرى بوشىشىپ ، كۆڭلىمۇ ئاستا - ئاستا ئىزىغا چۈشتى . شۇ
چاغدىلا ئۇ ، نازاكەت خېنىمنى ئەسلىدى ، ئەتىگەنكى ئاچچىق ، قوپاللىق
لىرىنى ئۇنتۇدى . كۆڭلىنىڭ بىر يېرىدە ئۇنىڭ بىلەن كۆرۈشۈش
ئىستىكى تۇغۇلدى . ئۇ بىر بېسىپ ، ئىككى بېسىپ جازا ئۆيىگە كىردى .
لېكىن بۇ چاغدا نازاكەت خېنىم ئازاب ئىچىدە جان ئۇزۇپ ، ئادەمنىڭ
ئىچى سىيرىلغۇدەك بىر مۇردىغا ئايلىنىپ قالغان ئىدى .

ھاپىز جۇيىجاڭ چەكچەيگىنىچە قېتىپ قالدى . كۆز ئالدىدا يۈز
بەرگەن بۇ ئىشلار گويىا ئۇنىڭغا چۈشىدەك ، بىرلا سىلكىنىپ ئويغانسا
ھەممە نەرسە يەنە ئۆز ئەكسىگە كېلىدىغاندەك تۇيۇلدى . لېكىن ئۇنىڭ
تۇيغۇلىرى ئۇنى ئالدىمىغان ئىدى . نازاكەت خېنىم داق يەردە جانىسىز

ياتاتتى ، ئۇنىڭ بىر چاغلاردا ھاپىز جۇيچاڭنى مەھلىيا قىلغان قاپقارا ،
نۇرلۇق كۆزلىرى مانا ئەمدى كىشى ھېيىققۇدەك ئاللىپ ، قېتىپ قالغان ؛
خال ، زىناقلىرى جاي - جايغا چۈشكەن ئاپئاق ئوماق يۈزلىرى بولسا ،
قارىداپ ، بوزىرىپ ، ئادەم قورققۇدەك سۈرلۈك تۈس ئالغان ئىدى . بىر
چاغلاردا ھاپىز جۇيچاڭنى سىمبەتەك ئېرىتىپ ، ئىشىكى ئالدىدا دىۋانە قىد
لىۋەتكەن ئەنە شۇ ئىسسىق ، يۇمشاق ئەمچىكى بىلەن مىق - مىق ساغرىسى
مانا ئەمدى چىلىق - چىلىق قان ۋە زەرداپ بىلەن توپىغا مىلىنىپ
ياتاتتى ...

ھاپىز جۇيچاڭ ئەمدى ئۆزىنىڭ نېمە قىلىپ قويغانلىقىنى چۈ-
شەندى . ئۇ نازاكەت خېنىمىدىن مەڭگۈلۈك ئايرىلغان شۇ مىنۇتتا ،
ئۆزىنىڭ ئۇنى خۇددى كاكاكۇكنىڭ زەينەپنى ياخشى كۆرگىنىدەك ، ئا-
شىقلارچە ياخشى كۆرىدىغانلىقىنى ھېس قىلىپ بۇقۇلداپ يىغلىۋەتتى . ئۇ
ئەمدى چىداپ تۇرالمىدى ، نازاكەت خېنىمنىڭ مۇزلىغان تېنىنى سىيلاپ
زارلاندى :

— نازاكەت ، كۆزۈڭنى ئاچقىنىنا ! ... سېنى كىم مۇشۇنداق
قىلدى ؟! قايسى قاتىل جېنىڭغا زامىن بولدى ؟ ... ئەمدى مەن قانداق قىد
لىمەن ! ... نازاكەت ! ... نازاكەت ! ...

ئۇنىڭ كۆزلىرىدىن تۇنجى قېتىم يامغۇردەك ياش تۆكۈلدى ،
چىشلىرى كىرىشتى ، يۈرىكى ئاتقان پاختىدەك تىتىلىپ كەتتى ...
ئۇ مانا شۇ پېتى ھەپتىگىچە ھېچكىمگە گەپ قىلماي ، كۆزلىرى ئې-
لىشقان ، يۈزلىرى تاتارغان ، ساقال - بۇرۇتى ئۆسەك ھالدا خۇدرەي
بولۇپ يۈردى ...

XX باب ئۇلار قۇچلاشتى

ساپال ئۈچۈن ساق قالغۇچە ،
گۆھەر ئۈچۈن كۈكۈم تالغان بول !
— ئۇيغۇر خەلق ماقالى

1

تۈنۈگۈنكى تۇتۇق ، تۇمانلىق ئاسمان بۈگۈن چاراقلاپ ئېچىلىپ كەتتى . نەيزە بويى ئۆرلىگەن قۇياشنىڭ قىزغۇچ ، ئىللىق نۇرى قىنگىر - قىيسىق دېرىزىدىن شۇڭغۇپ باتۇقنى ئويغىتىۋەتتى . ئۇ بېشىنى كۆتۈردى ، كۆزلىرىنى ئۇۋۇلىدى ، قىروللىرى ئېرىپ ، يول - يول ئېقىشقا باشلىغان خىرە ئەينەكتىن سىرتقا قارىدى ، تەكشى يېپىلغان كۈن نۇرى ئاخشام ياغقان سېرىق قار ئۈستىدە جىمىرلايتتى . ئاپئاق ، پاكىز قارىيا - لىلداپ كۆزنى چاقانتتى . باتۇق سۈپىدىن چۈشۈپ ، دېرىزە ئالدىغا كەلدى ، دېرىزىنىڭ سوغۇق ، نەم ئەينىكىگە پېشانىسىنى يېقىپ ئويغا چۆمدى . ئۇ ئىككى كۈندىن بېرى ئالتە بۇرجەكلىك تۈرمىنىڭ ئەتراپىدا ھەر خىل گىرىملىنىپ ۋاڭ دەيدەينى كۈتتى ، لېكىن ئۇنىڭ قارىسىمۇ كۆرۈنمىدى . بۇنى ئاز دېگەندەك ، باتۇق ئاخشام نازاكەت خېنىمنىڭ ئۆيىگە بېرىپ ، ئۇنىڭ بىلەنمۇ كۆرۈشەلمىدى . ئىشىككە يوغان ئىشكەل قۇلۇپ سېلىنغان ئىدى ، ئۇنى بىرەر يەرگە مېھمانغا كەتكەن بولسا كېرەك ، دەپ ئويلاپ ، كوچا بېشىدا خېلى ئۇزاققىچە ساقلىدى . پۇتلىرى

مۇزلاپ، قۇلاق - بۇرۇنلىرى شەلۋەرەپ كەتتى. باتۇق يەنە كۈتمە كىچى، تاكى ئىشىك ئېچىلغۇچە كۈتمە كىچى ئىدى، قېرىشقاندەك، لەپىلدەپ قار يېغىپ كەتتى، شۇندىلا ئۇ، كۆڭلى يېرىم بولۇپ، سولاشقان ھالدا سارايعا قايتىپ كەلگەن ئىدى ...

تۇيۇقسىز باتۇقنىڭ خىيالى بۆلۈندى. ئۇنىڭ دىققىتىنى پېشايۋاندىكى كوۋۇكتا ئېلىشىۋاتقان ئىككى كەپتەرنىڭ بۇقۇلدىشى تارتىپ كەتتى. ئىككى كەپتەر جان - جەھلى بىلەن سوقۇشۇۋاتاتتى. ئۇنىڭ بىرى، سارغۇچ رەڭدىكى ئالا بالداق كەپتەر بولۇپ، سېمىز، دوغلاق ئىدى. يەنە بىرى، كۆكۈش تۈستىكى ئالا چېپار كەپتەر بولۇپ، ئورۇق. ۋىجىك ئىدى. ھەر ئىككىسىنىڭ بۇقۇلدىشىغا قارىغاندا، دەمداردەك كۆرۈنەتتى. ئۇلار جانبازلىق بىلەن ئېلىشىۋاتاتتى. بىر - بىرىنى غەزەپ بىلەن چوقۇلايتتى، قاناتلىرىنى سىلكىپ ئۇرۇشاتتى، مەيدىسى بىلەن ئىتتىرىشەتتى، زەردىلىك نەپەس بىلەن بۇغۇلدايتتى. ئۇلارنىڭ ھەرىكىتىدىن قارىغاندا، كوۋۇكتا تالىشىۋاتقانلىقى ئېنىق ئىدى. سېرىق كەپتەر ئاستا - ئاستا ئۈستۈنلۈكنى ئىگىلەشكە باشلىدى. ئۇ يوغان ھەم كۈچلۈك بەدىنى بىلەن كۆك كەپتەرگە ئارام بەرمەيۋاتاتتى. سېرىق كەپتەر ئاخىر قاناتلىرىنى كېرىپ، مەيدىسىنى كۆپتۈرۈپ، رەقىسىنى كوۋۇكتىن سىقىپ چىقاردى - دە، قاناتلىرىنى قېقىپ، كوۋۇكتا چۆرگىلەپ، گويا ئۆز غەلىبىسى ئۈچۈن ناخشا ئېيتقاندەك، ئۈزمەي بۇغۇلداشقا باشلىدى. كۆك كەپتەر بولسا، كوۋۇكتىن چىققان يېنى يىراققا كەتمەي، ئۇدۇلدىكى ياغاچقا قوندى، قاناتلىرىنى سىلكىپ، تۈكلىرىنى ھۆرپەيتتى ...

باتۇقنىڭ كۆك كەپتەرگە ئىچى ئاغرىپ قالدى. ئۇ سېرىق كەپتەرنى چالما ئېتىپ قوغلىۋېتەي دەپ تۇرۇشىغا، كۆك كەپتەر پۇرىدە ئۇچۇپ كېلىپ يەنە ئۆزىنى كوۋۇكتا ئۇردى ...

ئىككى جانسۇر گام تۇمشۇق بىلەن، گام قانات بىلەن بىر - بىرىگە زەربە بېرىشمەكتە. ھەر ئىككىسى غەزەپلەنگەن، ئەسەبىيلەشكەن، شۇنداقلا غالجىرلاشقان ئىدى. ئۇلارنىڭ باش - كۆزى قانغا بويالدى.

ئېلىشىش تازا قىزغاندا ، كۆك كەپتەرنىڭ ئۆتكۈر تۇمشۇقى سېرىق كەپتەرنىڭ بويىنىدىن تۇتۇۋالدى ، ئىككى - ئۈچ قېتىم تۇرتۇپ ، تارتىپ تولغىۋېدى ، سېرىق كەپتەرنىڭ يوغان گەۋدىسى ئۇنىڭ ئاستىغا چۈشۈپ قالدى ، كۆك كەپتەر قانتىنى سېلىكىپ ، بىر نەچچىنى ئۇردى ، پۈتى بىلەن كېلىشتۈرۈپ تەپتى ، سېرىق كەپتەر ئاستا - ئاستا ھاسىرىدى ، تىپىرلىدى ، قۇتۇلۇشقا ئۇرۇندى ، لېكىن ئۆتكۈر تۇمشۇقنىڭ قىسشى بىلەن بوغۇلۇپ قالغان گەۋدە قۇتۇلۇشقا ئىمكان بەرمىدى ...

كۆك كەپتەر نەچچە قېتىملىق ئېلىشىشتا ئاجىز ئورۇنغا چۈشۈپ قېلىپ ، ئامال قىلىپ ئۆزىنى قوغدىغان بولسا ، بۇ قېتىم ئۇ ھېچنېمىگە پەرۋا قىلمىدى ، گويا جېنىنى ئالغىنىغا ئېلىپ ، يا ئۆلۈم ، يا كۆرۈم دېگەندەك پىداكارلىق بىلەن ئېلىشتى . سېرىق كەپتەر بارا - بارا كۈچ - مادارىدىن قېلىپ ، ئاخىر چېكىندى ، كوۋۇكتىن چىققان پېتى بەدەردى كىۋەتتى . پېشايۋاندا ئۇنىڭ پەي - تۈكلىرى لەيلەپ قالدى ...

باتۇق خۇشاللىقىدا چاۋاك چېلىۋەتتى ، ئۆزى بىلەن ئۆزى «بارىكاللا !» دەپ توۋلاپ ، بىر نەچچىنى پىرقىردى . كوۋۇك ئىچىدە ئەر كىن چۆرگىلەپ ، مەغرۇر بۇقۇلداپ تۇرغان كۆك كەپتەر ئۇنىڭغا ئىشەنچ ، ئۈمىد ۋە غەلبە شادلىقى بېغىشلىغان ئىدى . بايا ئۇ كۆك كەپتەر ئۇتۇپ چىقالسىلا ئۆزىنىڭمۇ ئۇتىدىغانلىقى ، سېرىق كەپتەر ئۇتۇۋالسا ئۆزىنىڭ يېڭىلىدىغانلىقىنى « پال » دەپ ھېسابلىغان ئىدى . مانا ئەمدى ، « پال » نىڭ ئاق يوللۇق ھەم خەيرلىك چىققانلىقىدىن بىر خىل نىجادلىق ھېس قىلدى ...

ئۇ ئۆزى بىلەن ئۆزى سۆزلەپ ، خۇشاللىنىپ ، شادلىق ئىلكىدە تۇرغاندا ، ھۇجرىغا مامۇت قۇرغۇي بىلەن تۇدى راجى كىردى .

— قانداق ، خاننىڭ ئۇيقۇسىنى ئۇخلاپ بولدۇڭمۇ ، باتۇق ؟ — دېدى مامۇت قۇرغۇي ئەيىبلەش نەزىرى بىلەن قاراپ — « كۆڭۈل ئويغا توپمايدۇ ، بۆرە قويغا » دېگەندەك ، سېنىڭ خىياللىرىڭ تېخى تۈگىمەپتۇ - دە ! ...

تۇدى راجى قولدىكى ئىسسىق شىرمان ناننى ئۈزىتىپ دېدى :
— مە ، چېيىڭنى ئىچىۋال ، مەن سارايشۇندىن چىنە ئېلىپ
كېرى .

— توختا ، ھازىر چايدىن مۇھىم ئىش بار ، — دېدى باتۇق يەنە
شۇ خۇشاللىقى بىلەن ، — مەن بايا پال ئاچتىم ، يولمىز ئاق ، ئىشىمىز
خەيرلىك بولىدىكەن ... — ئۇ كۆك كەپتەرنىڭ غەلبىسىنى ، ئۆزىنىڭ
ئويلىغانلىرىنى قىزىق ھېكايە قىلىپ سۆزلەپ بەردى ، مامۇت قۇرغۇي
بىلەن تۇدى راجى قىزىقىپ ئاڭلىدى .

— ئەگەر بۈگۈن ۋاڭ دەيدەينى تاپالساڭ ، پالنىڭ راستتىنلا ئاق
يوللۇق ئىكەنلىكىگە ئىشىنىمەن ! — دېدى مامۇت قۇرغۇي ئۈمىد ھەم
گۇمان بىلەن ، — بولمىسا ، ھەممىسى يالغان ، قۇرۇق خىيال . ئۇ چاغدا
بىز سارايدا كۈتۈپ يېتىۋەرمەي ، ھەيدەر خوجىنى قۇتۇلدۇرۇشنىڭ
باشقىچە ئامالىنى قىلىشىمىز كېرەك .

— قارايتۇر ، بۈگۈن چوقۇم تاپمەن ، — دېدى باتۇق ئىشەنچ
بىلەن ، — كۆڭلۈم گۇۋاھلىق بېرىپ تۇرۇۋاتىدۇ ...

2

قىزىق ، باتۇقنىڭ ئاغزىدىن سائەت چىققانداك ئىش بولدى . ئۇ ،
راستتىنلا چۈشتىن كېيىن ۋاڭ دەيدەي بىلەن ئۇچراشتى . ۋاڭ دەيدەي
يېرىم كۈنلۈك دەم ئېلىش بىلەن بازارغا چىققان ئىدى . ئۇلار خىلۋەت بىر
يەردە قۇچاقلىشىپ كۆرۈشتى ، ئەھۋاللاشتى ، مۇئاداشتى ، ئاخىرىدا باتۇق
ئۇنىڭ يەلكىسىنى قېقىپ تۇرۇپ سورىدى :

— دەيدەي ، مېنى قاچۇرۇۋېتىپ نېمە كۈنلەرنى كۆردۈڭ ؟

— ھېچ ئىش كۆرمىدىم ، — دېدى ۋاڭ دەيدەي كۆزلىرىنى با-
لىلارچە چىملىدىتىپ ، — ئۇلار مەندىن گۇمان قىلمىدى . سەن
كەتكەندىن كېيىن تۈرمىدە پاتپاراقچىلىق بولۇپ كەتتى . ھېلىقى مەخپىي

قاتىللىق ئاشكارىلىنىپ ، ھەممىسى ئۆز كالىسىنىڭ غېمىدە قالدى ...
— مۇنداق دېگىن ... — باتۇقنىڭ چىرايىغا كۈلكە يۈگۈردى .
ئۇلار يەنە ئۆز ئەھۋاللىرى ئۈستىدە بىر دەم پاراڭلاشتى . ۋاڭ دەيدەي
قېرى ئاپىسىنى يوقلاپ تۇرغانلىقى ئۈچۈن باتۇققا تەشەككۈر ئېيتتى ،
باتۇقمۇ ئۆز كۆڭلىنى بىلدۈردى ، شۇنىڭدىن كېيىن ئۇلار كۆز ئالدىدىكى
ئىشلار ئۈستىدە توختالدى ، باتۇق بۇ قېتىمقى كېلىشتىكى مەقسىتىنى
ئوچۇقلا ئېيتتى :

— ھەيدەر خوجىنى قۇتۇلدۇرماقچىمىز ، سېنىڭ ياردىمىڭنى كۈ-
تۈپ تۇردۇق . بىرىنچى تۈرمىدە يېقىن ئادىمىڭ بارمۇ ؟
ۋاڭ دەيدەي بىر پەس چىددى ئويلىدى ، قورقتى ، ئارىسالدا
بولدى .

— تونۇش ئادەمغۇ بار ، — دېدى ئۇ ئىككى تايىنلىق بىلەن ، —
لېكىن بىرىنچى تۈرمىدىن ئادەم قۇتۇلدۇرۇش تەس . ئۇنىڭ ئۈستىگە ،
ئىككى — ئۈچ كۈندىن بېرى ھەيدەر خوجىنى بەك قاتتىق ساقلاۋاتىدۇ ،
دەپ ئاڭلىدىم ...

— قورقما دەيدەي ، — دېدى باتۇق ئۇنى تىنچلاندۇرۇپ ، —
تونۇشۇڭ بىزگە ئازراق ياردەم قىلالىسىلا بولىدۇ ، ئۇنىڭغا ھەرگىز گەپ
كەلتۈرمەيمىز . مە ، ماۋۇ تىللانى ئۇنىڭغا بېرىپ ، سۆزلىشىپ باق .
ئەيۋاشقا كېلىپ قالسا ئەجەب ئەمەس ...

باتۇق يانچۇقىدىن ئون سوملۇق تىللادىن تۆتتى چىقاردى . بۇ
ھېلىقى چاغدا ھەمدەمبەگنىڭ ئورۇس ساندۇقىدىن غەنىمەت ئالغان
تىللار ئىدى .

— ماقۇل سېنىڭ يۈزۈڭ ئۈچۈنلا سۆزلىشىپ كۆرەي ، — دېدى ئۇ
تىللانى ئېلىۋېتىپ ، — لېكىن ۋەدە بېرەلمەيمەن ، قولۇمدىن كېلىشىچە
ئۇرۇنۇپ باقمەن !

باتۇق ئۇنىڭ قولىنى دوستلارچە قىستى ،
— بولىدۇ ، ساڭا ئىشىنىمەن دەيدەي ، كەچتە ياخشى خەۋەر

ئېلىپ كېلىشىڭنى كۈتىمەن ...

— قەيەردە ئۇ چىرىشىمىز ؟

— ۋاڭ دالى رومكا سوقۇشتۇرغان يەردە .

— بولىدۇ ، ئەمەسە كەتتىم .

كەچتە ۋاڭ چوقۇرنىڭ قاۋاقخانسىنى خۇشاللىق قاپلىدى . ۋاڭ دەيدەينىڭ بىرىنچى تۈرمىدىكى تونۇشى ھەيدەر خوجىنى قۇتۇلدۇرۇشقا ياردەملىشىدىغانلىقىنى بىلدۈرگەن ، ھەتتا ئۇ قامالغان كامېرنىڭ ئاچقۇچ ئەۋرىشىكىسىنىمۇ ئەۋەتكەن ئىدى .

— مانا بۇنى دەرھال ياستىڭلار ، — دېدى ۋاڭ دەيدەي كونا بىر تۈنىكە قۇتىنى باتۇققا بېرىپ .

باتۇق قۇتىنى ئالدى ، ئۇنىڭ ئىچىدە سىڭا مۇشتەك خېمىر بار ئىدى . ھەممەيلىن خېمىرنى قولدىن - قولغا ئۆتكۈزۈپ كۆرۈشتى . خېمىرنىڭ بىر تەرىپىگە يوغانراق ئاچقۇچنىڭ ، يەنە بىر تەرىپىگە كىچىكرەك ئاچقۇچنىڭ ئىزى چۈشۈرۈلگەن ئىدى . ئاچقۇچ خېلى چوڭقۇر ياتۇرۇلغاچقا ، ئىزلارمۇ روشەن ھەم ئېنىق ئىدى .

— چوڭى ھەيدەر خوجا قامالغان توققۇزىنچى نومۇرلۇق يالغۇز كامېرنىڭ ئاچقۇچى ، — دېدى ۋاڭ دەيدەي چۈشەندۈرۈپ ، — كىچىكى ئۇنىڭ پۈتىدىكى ئىشكەلنىڭ ئاچقۇچى ئىكەن .

— ياخشى ... — دېدى باتۇق خېمىرنى قۇتىغا ئاۋايلاپ سېلىۋېتىپ ، — ئاچقۇچنى ئەتىلا ياستىمىز ، ھەرىكەتنى قاچان باشلىساق بولار ؟

— ئەتە يېرىم كېچىدە ، — دېدى ۋاڭ دەيدەي ئاۋازىنى پەسلىتىپ ، — شۇ چاغدا ئۇ ئارقا ھويلىنىڭ قاراۋۇلخانىسىدا كۆزەتتە تۇرىدىكەن ، سىلەر سۇڭگۈچىنىڭ تۆمۈر شادىسىنى ئىكەكلەپ ، شۇ يەردىن كىرىسىلەر ...

— رەھمەت ساڭا دەيدەي ! — باتۇق ئۇنى قۇچاقلاپ كۆتۈرۈۋالدى ، — بۇ ياخشىلىقىڭنى ئۆلسەكمۇ ئۇنتۇمايمىز ، ئاغىينە !

باشقىلارمۇ ئۇنىڭغا ئۈستى - ئۈستىلەپ رەھمەت ئېيتتى ، ھەم مەيلەن كىچىك بىر جوزغا ئولشىپ ئولتۇرۇپ ، توخۇ گۆشى ، چىلانغان تۇرۇپ ، سامساقلار بىلەن بىر نەچچە رومكىدىن ھاراق ئىچىشتى . ۋاڭ دەيدەي شىر كەيپ بولۇپ قايتتى . باتۇق ئۇنى خېلى يەرگىچە ئۈزىتىپ باردى . قايتار ۋاقتىدا نازاكەت خېنىمنىڭ ئۆيىگە كەلدى . ھەيۋەتلىك تونۇش دەرۋازا يەنىلا قۇلۇپلاقلق ئىدى . ئۇنى ئاز دېگەندەك ، بۇگۈن قۇلۇپمۇ ، دەرۋازىمۇ ئۇيغۇرچە ھەم خەنزۇچە خەتلەر يېزىلغان چاپراس قەغەزىلەر بىلەن پېچەتلەكلىك تۇراتتى . باتۇقنىڭ كۆڭلىگە شەك چۈشتى ، كالىسىغا ھەر خىل قورقۇنچلۇق خىياللار كەلدى ، نازاكەت خېنىمنىڭ بېشىغا ئېغىر كۈن چۈشكەنلىكىنى ھېس قىلدى . ئۇنىڭ يۈزى رىكى تېخىمۇ سىقىلدى ، كۆزلىرى مۇڭلاندى ، ئۇ قاينۇرغان ، روھسىزلانغان ھالدا ئالا - تاغىل دەسسەپ ئارقىغا قايتتى ، يول بويى ئازابلىق خىياللار بىلەن تولغاندى ، ئۇنىسىز يىغلىدى . بۇ تۇيۇقسىز يوقىتىش ئۇنىڭ قارام ۋە بېجىرىم يۈرىكىنى خۇددى قۇرت يېگەن ئالمىدەك ھۆتمە - تۆشۈك قىلىپ ، ھالسىزلىتىۋەتكەن ئىدى ...

ئۇ ساراينغا ئۆگسۈلى يوق ، خامۇش قايتىپ كەلدى . مامۇت قۇر - غۇي ئۇنى ساقلاپ تېخىچە تۇخلىمىغان ئىدى .

— نېمە بولدۇڭ ، يېڭىشەھەرنى ئۇتتۇرۇپ ، كۈنئىشەھەرنى چوتتا بەرگەندەك سولشىپ قاپسەنغۇ ؟ ! — دېدى مامۇت قۇرغۇي چاقچاق قىلىپ ، — تېزراق يات ، ئەتە ۋەزىپە ئېغىر !

باتۇق دەسلەپ ئۈنچىقىمدى ، ئۇلۇغ - كىچىك تىنىپ ، پۇشۇلداپ ئولتۇردى ، كېيىن مامۇت قۇرغۇينىڭ قىستىشى بىلەن ھەممە گەپنى ئېيتتى ، ئاخىرىدا :

— ئۇنىڭغا چوقۇم بىر ئىش بولدى ، تېگى - تەكتىنى ئۇ - قۇپ ئىز - دېرىكىنى قىلمىسام بولمايدۇ ! — دېدى .

— ئۈنچىسىۋالا ئەنسىرەپ كەتمە ! — دېدى مامۇت قۇرغۇي ئۇنىڭ كۆڭلىنى ياساپ ، — ھەر قانچە ئىش بولسا ، ساقچىدا تۇتۇپ تۇرغاندۇ .

سېلىم شوپاڭنىڭ ئاشكارىلىنىپ قېلىشىنى ئۇنىڭدىن كۆرۈشى مۇمكىن .
ئۇنىڭ ئۈستىگە ، ھاپىز جۇيچاڭ ئۇنى سەندىن قىزغانمايدۇ ، دەمسەن .
مېنىڭچە ئۇنى مەلۇم ۋاقىت يوشۇرۇپ قويغان گەپ !

— نېمە بولسا بولسۇن ، ئۇنىڭ بېشىغا كۈن چۈشتى ! — دېدى
باتۇق قايغۇرۇپ ، — مەن ئۇنىڭغا ياردەم قىلىشىم كېرەك !

مامۇت قۇرغۇي ئۇنىڭ بىلىكىدىن تارتىپ ئۆزىگە قاراتتى :
— باتۇق ، سەن نېمە ئويدا ، بىز نېمە كويدا ! — دېدى ئۇ جىد-
دسى ۋە كەسكىن تەلەپپۇز بىلەن ، — تەشكىل تاپشۇرغان ۋەزىپىنى
ئۇنتۇپ قالما ! مەن ئەمدى سېنىڭ بۇنداق ئىختىيارى ھەرىكەت قىلىشىڭغا
يول قويايلىمەن !

باتۇق دەسلەپ ئۆردەپ ، كېيىن پەسلىدى ، ئۆزىنىڭ تەشكىل
ئالدىدىكى ۋەزىپىسىنى ، ۋەدىسىنى ئويلاپ سەگىگەندەك بولدى . شۇنداق
تىمۇ ، كالىنىغا كىرىۋالغان شۇم خىياللار بىلەن كېچىچە كىرىپك
قالمىدى ، ئۇيان ئۆرۈلۈپ - بۇيان ئۆرۈلۈپ ، ئوتقا چۈشكەن قىلدەك
ئازابلىق تولغانىدى . كۆز ئالدىدا ، ھېلىقى دەرۋازىدىكى يوغان قۇلۇپ
بىلەن پېچەت قەغىزى گويا بىر دەم نازاكەت خېنىمغا ، بىردەم ھاپىز جۇي-
جاڭغا ئايلىنىپ پىرقىرايتتى ، يۈرىكىنىڭ يوغان بىر پارچىسى گويا ئەنجان
كوچىسىدىكى ئاشۇ يېقىملىق ، تونۇش ئۆيىدە قالغاندەك تۇيولاتتى .

3

قايقاراڭغۇ كېچە ...

ئاسماندا نە يۇلتۇز ، نە ئاي يوق . زېمىن بىلەن ئۇيۇق تۇتىشىپ
كەتكەن ، ئەتراپ تىمتاس ، تەبىئەت ئېغىر ئۇيغۇدا ...
ئۈچ ئادەم ئەنە شۇ قويۇق قاراڭغۇلۇق ئىچىدىن سۇغۇرۇلۇپ چى-
قىپ ، بىرىنچى تۈرمىنىڭ ئارقا ھويلىسىدا پەيدا بولدى . تۈرمە سۈرلۈك
ھەم ئۆلۈكتەك جىمجىت ئىدى ...

باتۇقنىڭ شىۋىرلىغان ئاۋازى ئاڭلاندى :

— ماسۇتىكا ، ئىككىڭلار مۇشۇ يەردە كۈتۈپ تۇرۇڭلار ، كامبىرغا مەن باراي .

ماسۇت قۇرغۇي ئۇنىڭ قۇلىقىغا ئاغزىنى يېقىپ دېگۈدەك پىچىرلىدى :

— ئېسىڭدۇمۇ ، ئوڭ قولىنى بېسىپ تام ياقىلاپ ماڭسەن ...

— ئېسىمدە ، ھەممىسى ئېسىمدە ! — ئۇ تام ياقىلاپ كەتتى .

ئارقا ھويلا بىلەن ئالدى ھويلىنى گۈندىپايلىرىنىڭ ئىشخانا ۋە ياي-تاقخانىسى ئايرىپ تۇراتتى . ئۇ شەپە چىقارماي ئالدى ھويلىغا ئۆتتى ، ئانچە چوڭ بولمىغان بىر سەينانى كېسىپ ماڭدى ، ئۇنىڭدىن كېيىن ، ۋاڭ دەيدەينىڭ سىزىپ بەرگەن سخېمىسى بويىچە ، ئازماي ، تەمتىرىمەي كا-مبىرلارنى تاپتى . توققۇزىنچى نومۇرلۇق كامبىر سولدىن سانغاندا ئون بىرىنچى ئۆي ئىدى . باتۇق ئالدى بىلەن سول تەرەپتىكى بىرىنچى ئۆينى مۇقىملاشتۇرۇپ ، ئاندىن بىر - بىرلەپ ساناپ ماڭدى : بىر ... ئىككى ... بەش ... يەتتە ... توققۇز ...

مەنزىلگە يېقىنلاشقانسېرى ، ئۇنىڭ يۈرىكى جىددىيلىشىپ گۈپۈل-دەشكە باشلىدى ، نەپەس ئېلىشىمۇ تېزلەشتى . ئەمما ، ئۇنىڭ كاللىسى ناھايىتى سەگەك ئىدى . مانا ، ئون بىر ... ئۇ چىپپىدە توختىدى ، سەل ... پەل دېمىنى ئالدى ، جىددىيلىكتىن تارتىشقان نېرۋىلىرى بوشاشتى ، يۈ-رىكىمۇ ئىزغا چۈشتى . ئۇ يانچۇقىدىن ئاچقۇچنى ئېلىپ ، قۇلۇپقا ئاۋايلاپ سالدى ، تىرىقىشىغان تىۋىش بىلەن تەڭ كامبىرنىڭ ئىچىدىن زەئىپ بىر ئاۋاز ئاڭلاندى :

— كىم ... كىمەن ؟ ...

باتۇق ئاغزىنى ئىشىكنىڭ يۈچۈقىغا يېقىپ تۇرۇپ پىچىرلىدى :

— مەن ... ھەيدەر خوجا ... مەن باتۇق ...

— باتۇق ! ؟ ... — كامبىرنىڭ ئىچىدىكى ئاۋاز پەسلەپ كەتتى .

باتۇق قۇلۇپنى تەستىرەك ئاچتى . قىيا ئېچىلغان ئىشىكتىن سىغى-

دېلىپ كىردى . كامېرنىڭ ئېچىدىن كۆڭۈل ئېلىشقۇدەك قاڭسىق قان
ھىدى بىلەن يەنە ئاللىقانداق ئارىلاشما سېسىق پۇراقلار گۈپۈلدەپ ئۇرۇپ
تۇراتتى . باتۇق تىمىسقىلاپ سىپاپ يۈرۈپ ھەيدەر خوجىنىڭ ياتقان
يېرىنى تاپتى .

— ھەيدەر خوجا ...

— باتۇق ...

ئۇلار غۇلاچ كېرىپ قۇچاقلاشتى . ھەر ئىككىلىسىنىڭ كۆزىدىن
ئىسسىق ياشلار ئاقتى .

— بەكمۇ كېچىكىپ قالدۇق ، ھەيدەر ئاكا ... — دېدى باتۇق
خۇرسىنغان ، ئۆكۈنگەن ھالدا ، — كۆپ ئازاب چەكتىڭىز ...

— ھېچقىسى يوق ، باتۇق ... — ھەيدەر خوجا ئۇنىڭ قولىنى
چىڭ قىستى ، — ھەققانىيەت ئۈچۈن بولغان كۈرەشتە ھامان بىر
قىسىملارنىڭ قېنى تۆكۈلىدۇ ، بىر قىسىملار ئازاب چېكىدۇ ... ئۇنىڭ ھې
سابىغا كۆپچىلىك ئەر كىنىلىككە ، ھۆرلۈككە ئېرىشىدۇ ...

باتۇق ئۇنىڭ ئورۇق ، قاتمال قولىنىڭ تىترىمۇ ئاتقانلىقىنى ،
ئاۋازىنىڭمۇ زەئىپ ، مىسكىنلىكىنى كۆرۈپ ئىچى سىيرىلدى ، يۈرىكى
پۇچۇلاندى . ئۇ ئىچ - ئىچىدىن ئۆرلەپ چىقىۋاتقان بىر خىل
ئەيسىكارلارچە تۇيغۇ ھەم دوستانە مۇھەببەت بىلەن ئۇنى يەنە بىر قېتىم
قاتتىق قۇچاقتى .

— ئەمدى ماڭايلى ھەيدەر ئاكا ، — دېدى باتۇق ئۇنى قۇچاقتىغان
يېتى ئورنىدىن تۇرغۇزۇپ ، — ئارقا ھويلىدا ئىككى سەپدىشىمىز كۈتۈپ
تۇرۇۋاتىدۇ ...

ھەيدەر خوجىنىڭ پۈتەيدىكى ئىشكەل ئېلىندى ، باتۇق ئۇنى ھوي
لىغا يۆلەپ ئېلىپ چىقتى .

— ئەمدى ئۆزۈم ماڭاي ... — دېدى ھەيدەر خوجا . باتۇق ئۇنى
ئىختىيارغا قويدى ، لېكىن ئۇ ئىككى قەدەم مېڭىپلا يىقىلىپ چۈشتى . ئۇ
قاتتىق ئاجىزلاپ ، زەئىپلىشىپ كەتكەن ئىدى . ئۇنىڭ ئۈستىگە ، سول

پۇتى ئېغىر ئاقسايىتى .

باتۇق ئۇنى يۆلەپ تۇرغۇزۇپ ھاپاش قىلدى ، تام ياقىلاپ ئېلىپ ماڭدى . باتۇق خۇشال ئىدى ، يۈرىكى ھاياجاندا تېپىچە كلەيىتى . ئۇ ھەيدەر خوجىنى قۇتۇلدۇرۇپ چىقىپ ، ئۆز بۇرچىنى ئادا قىلغانلىقى ، ئۇنى نىڭ قەلبىدىكى داغىنى ئۆز ئەجرى بىلەن يۇغانلىقى ئۈچۈن ئۆزىنى بەختلىك ھېسابلايتتى .

ئۇلار ئالدى ھويلا بىلەن ئارقا ھويلىنىڭ پاسىلىغا كەلگەندە ، كۈن تۈلمىگەن پالاكەت يۈز بەردى : كېچىدە تەرەتكە چىققان بىر گۈندىپاي ئۇلارغا دوقۇرۇپ قېلىپ ، قورققىنىدىن ئالا - تاغىل ۋارقىرىۋەتتى . باتۇق ئۇنى شۇ ھامان تۇتۇۋېلىپ ، ئاغزىغا شەپكىسىنى قاپلاپ ، جىنازىدەك ئاۋاق تېنىنى يوغان بىر تاشنىڭ ئاستىغا باسۇرۇپ قويغان بولسىمۇ ، كېچىككەن ئىدى . تۈرمىنىڭ بۇلۇڭ - بۇلۇڭلىرىدىكى قاراۋۇلخانىدىن ۋال - ۋۇل قىلىپ چىراغلار ياندۇرۇلدى ، ۋىزىلداپ ئوقلار ئۇچۇپ ئۆتتى . ئېتىشىش باشلاندى ، مامۇت قۇرغۇي چىراغ نۇرىدىن نىشانغا ئېلىپ ، بىر نەچچىنى قىر قىرىتىپ يەر چىشلەتتى . پۇرسەتتىن پايدىلانغان باتۇق ھەيدەر خوجىنى ھاپاش قىلىپ ئارقا ھويلىغا يۈگۈردى . ئۇ يېرىم يولغا كەلگەندە ، سول تەرەپتىكى ئېگىز قاراۋۇلخانىدىن پىلىموت سايراپ قالدى ، ھەيدەر خوجىنىڭ دۈمبىسىگە ئارقا - ئارقىدىن ئوق تەگدى . ئۇ قاتتىق بىر ئىگراپ جىمىپ كەتتى ، پۇت - قوللىرى بوشاشتى . باتۇق يۈگۈرۈپ كېتىۋېتىپ ئۇنى چاقىردى ، سىلكىشىلدى ، لېكىن ئۇ ئاللىقاچان تىنىقىدىن قالغان ئىدى . باتۇقنىڭ كۆزىگە قاراڭغۇلۇق تىنقىلدى ، يۈرىكى لەرزىگە كەلدى . ئۇ ھەيدەر خوجىنىڭ جەستىنى يەرگە ياتقۇزۇپ قويۇپ ، تاپان - چىسىنى قولغا ئالدى . ئۇنىڭ پۈتۈن ۋۇجۇدى قىساس ئوتى بىلەن يانغان ئىدى . ئۇ ئالدى ھويلىغا ئېتىلىپ كېتىۋاتقاندا مامۇت قۇرغۇي كاپىپىدە تۇتۇۋالدى . باتۇق يۇلقۇندى ، تېپىچە كىلدى ...

— باتۇق ئۆزۈڭنى باس ، قاراملىق قىلما !! — دېدى مامۇت قۇرغۇي ئۇنى تارتقۇشلاپ ، — بولمىسا ، ھەممە ئىشنى بۇزىسەن ،

ئۇلارنىڭ ئوت كۈچىنى كۆرمىدىڭمۇ ؟

قارشى تەرەپتىن ئۈزمەي ئوق ياغدۇرۇۋاتاتتى . چىراغلار بارغانسېرى كۆپەيدى ، دۈكۈرلىگەن ئاياغ تەۋىشى ، ۋارقىرىغان ئاۋازلار ئالدى ھويلىنى قاپلاپ كەتتى . مامۇت قۇرغۇي ئېتىپ تۇرۇپ باتۇقنى ئارقىغا تارتتى . تۇدى راجى ئۇنىڭ يېنىدا قورقۇپ ، ئالاقزادە بولۇپ تۇرسىمۇ ، ھەر ھالدا تاپانچىسىدىن ئوق ئۈزۈپ ، ماسلىشىپ كېلىۋاتاتتى . باتۇق ئا-خىر ئەسەبىيەتكەن ھالدا كۈچ كۆرسىتىپ ، مامۇت قۇرغۇينىڭ قولىدىن بوشىنىپ چىقتى - دە ، « ھەيدەر خوجا » دەپ ۋارقىرىغىنىچە ئۇنىڭ جەستىگە ئۆزىنى ئېتىپ ، ھۆڭرەپ يىغلىۋەتتى ...

ئالدى ھويلىدىكى ئاۋازلار يېقىنلاپ قالدى . ئېتىشىش كۈچەيدى . مامۇت قۇرغۇي ئەپلەپ تۇرۇپ ئالدى ھويلىغا ئارقا - ئارقىدىن ئىككى قول بومبىسى تاشلىدى . ئوت كۈچى پەسەيدى ، قىيا - چىيا ئەۋجىگە چىقتى ، باتۇق خېلى پۇخادىن چىققاندەك بولدى . مامۇت قۇرغۇي دەرھال چېكىنىشكە بۇيرۇق چۈشۈردى ، باتۇقنىڭ قولىدىن تارتتى ، باتۇقمۇ ئورنىدىن تۇردى .

— بولىدۇ ، چېكىنەيلى ! — دېدى ئۇ ئىناكەتمەنلىك بىلەن ، — ئەمما ھەيدەر خوجىنىڭ جەستىنى ئۇ ئىپلاسلىرىنىڭ قولىدا قالدۇرمايمەن ! ئۇ جەسەتنى ئىككى قوللاپ كۆتۈردى ، مامۇت قۇرغۇي بىلەن تۇدى راجى تاپانچىلىرىدىن دەمۇ دەم ئوق ئېتىپ ، ئۇنى قوغداپ ماڭدى . ئۇلار ئارقا ھويلىدىن چىقىپلا چەكلىنىپ قاراڭغۇلۇق ئىچىگە سىڭىپ كەتتى ...

XXI باب تۇنجى جەڭ

يېتىپ ئۆلگۈچە ، ئېتىپ ئۆل .
— ئۇيغۇر خەلق ماقالى

1

باھار كەلدى ...

تۇنجى باھار يامغۇرىمۇ ياغدى . قىشلىق ئۇيقۇسىدىن ئەمدىلا
ئويغانغان ئوتلارغا سۇ يۈگۈردى ، تەبىئەت بەئەينى يۇيۇپ تارانغان قىز-
دەك چىراي ئاچتى ...

بالىلار يوللارغا چىقىپ ، يېرىم - يالىڭاچ بەدەنلىرىنى يامغۇرغا
تۇتۇپ ھۇزۇرلانماقتا ...

دالىدىلاردا لىكىلداپ يۈرگەن قۇشقاچلار تۈكلەرنى ھۈرپەيتىپ ،
بەس - بەس بىلەن ۋىچىرلىماقتا ...

ئىسە باھار ! ... سەن نېمانچە گۈزەل ۋە كۆركەم . جىمكى ھاياتلىق
سەن بىلەن يېڭى تۇرمۇش زوقىنى سۈرىدۇ . خۇددى قايسى بىر شائىر :

قۇرۇپ قاقشال بولسۇمۇ جاڭگال ،

باھار ئاپتېپىدا كۆكلەيدۇ دەرھال !

دېگەندەك ، ھەممە يەر سەن بىلەن كۆكرىپ ياشىرىدۇ ، يۇمران ئوت -
چۆپلەرمۇ سېنىڭ قۇدرىتىڭ بىلەن تاشلار ئارىسىدىن ئۆسۈپ چىقىپ ،

يېڭى ھاياتنى باشلايدۇ ...

ئۇزاق ، سۆرەلمە قىشنى قىقاس - چۇقان ، كۈلكە چاقچاقلار بىلەن بىلىندۈرمەي ئۆتكۈزۈۋاتقان خىلۋەت توغراقلىق باھار كىرىشى بىلەن راسا جانلىنىپ كەتتى . كېيىك - جەرەنلەر ئويناقلاپ ، چىرايلىق كۆزلىرىنى مۆلدۈرلىتىپ بوزلاشقا باشلىدى ؛ بۆدۈنە - كەكىلكلەر قىردىن - قىرغا يورغىلاپ ، چوقۇشۇپ ، سايىرىشىپ ، خۇماردىن چىققۇچە سايىراشتى ؛ كاداڭ توغراقلىرىنىڭ كاۋىكىنى ماكان تۇتقان سوپىسىپ - ياڭلارمۇ قىش بويى بىرنەچچە تال جىگدە ئۇرۇقىنى ئوزۇق قىلغان سەۋرلىك تۇرمۇشنى ئاخىرلاشتۇرۇپ ، پايانسىز توغراقلىق ئۈستىدە قانات يېپىپ ئەگىشكە باشلىدى ...

قىشنىچە توغراقلىق بىلەن نەپەسلىنىپ ، ئۇ يەرنىڭ ئىپتىدائىي ، مۇقەددەس تۇپرىقىغا خۇددى كاداڭ توغراقلىرىدەك چوڭقۇر ھەم كەڭ يىلتىز تارتقان ئادەملەر باھار پەيزىنى تېخىمۇ تەشەنالىق بىلەن سۈرمەكتە ئىدى . ئۇلارنىڭ بەزىلىرى ئەشمە قۇملار ئۈستىدە ئېغىناپ ئايتاپقا قاقلىناتتى ، بەزىلىرى بىر - بىرىنىڭ چېچىنى چۈشۈرۈپ ، ساقاللىرىنى قىراتتى ؛ بەزىلىرى بولسا ، كۈن نۇرىدا راھەتلىنىپ ئولتۇرۇپ پاراڭغا چۈشكەن ئىدى .

— مانا باھارمۇ كەلدى ، كۆزنى يۇمۇپ - ئاچقۇچە بىر نەچچە ئاي ئۆتۈپ كېتىپتۇ ، — دېدى پاكار بويلۇق قارنۇاي يىگىت ، — ئەمدى مىدىرلىغاچ تۇرساق بولاتتى ، بۇ يەرنىڭ توپىسى ئەجەبمۇ ئېغىر ئىكەن . پاكار بويلۇق بۇ قارنۇاي ئۆتكەن يىلنىڭ ئاخىرىدا « شورباغ » دىن ئون نەچچە ياشنى ئەگەشتۈرۈپ كېلىپ ، توغراقلىقتىكى سەپكە قوشۇلغان يىگىتلەرنىڭ بېشى ئىدى .

— توپىسى ئېغىر بولمىسا ، ساڭا ئوخشاشلارنى ئاللىقاچان ئۇچۇرۇپ كېتەتتى ، — دېدى ئۇنىڭ ئۇدۇلىدا ئولتۇرغان پۇت - قوللىرى دىقماق گۈپچەك بىر يىگىت ، — ھەسرەت چەكمە ، سېنى بۇ يەرگە بىرسى ئىسرىق سېلىپ چىللىمغاندىن كېيىن ، « شېھىت مازار » نىڭ ھېسابى

يوق ئاپئاق زاغرىلىرىنى يەپ يېتىۋەرمەسەن ! ...

گۈپچە كىمۇ ئۆتكەن يىلنىڭ ئاخىرىدا يېتىمچىلەردىن ئون نەچچىنى ئەگەشتۈرۈپ شەھەردىن چىققان ئاقساقاللارنىڭ بىرسى ئىدى .

قارىغاندا ، ئىككىسىنىڭ ئوتتۇرىسىدا ئازراق دەز كەتكەن ئىشلار باردەك قىلاتتى . گۈپچە كىمنىڭ گېپى قارىۋايغا سەل تىك كەلدى ، ئۇ قا-
پاقلىرىنى ئۇششۇتۇپ ، كىندىكىدىن چىقىرىپ بىر نەرسە دېمەكچى بولۇپ تۇراتتى ، يېنىدىكى بىرسى چاققانلىق بىلەن گەپنى باشقا ياققا ئەپقاچتى :
— ئاغىيىنىلەر ، ئاڭلىدىڭلارمۇ ؟ ئەمدى جەڭ قىلىدىغان ئوخشاپ مىز ، جەڭچىلەرنى ئۈچ ئەترەت قىلىپ ئايرىپتۇ .

بۇنىڭ گېپى بەزىلەر ئۈچۈن ھەر ھالدا يېڭىلىق ئىدى .
بولۇپمۇ « جەڭ » توغرىسىدىكى خەۋەر ھەممىنىڭ دىققىتىنى تارتتى . بەزىلىرى قىزىقىپ سورىدى ، بەزىلىرى دەككە - دۈككەگە چۈشتى :

— جەڭنى نەدە قىلىدىكەنمىز ؟

— قاچان باشلىنىدىكەن ؟

— كىمىلەر بارغۇدەك ؟

— ...

مازلىرى ساڭگىلاپ قالغان پاختىلىق چاپاننى قۇمغا يېپىپ قويۇپ ، كىرلەشكەن ماتا كۆڭلىكى بىلەنلا ئولتۇرغان سالپاڭ قۇلاق بىرسى بىزارلىق بىلەن مۇنداق دېدى :

— نېمىنداق كۆپ سوئاللار بۇ ؟ ! ئۇرۇش بولسا بولۇۋەرسۇن ، ئۆلسەك شېھىت ، قالساق غازى دەپ كېتىۋېرىمىز . ئەجەل دېگەنچۈ ئاغىيىنىلەر ، خۇددى قارىغۇ تۆگىگە ئوخشايدۇ ، ئۇ تەپكەندە ، شاپىلىقى كىمگە تەگسە شۇ ئۆلۈۋېرىدۇ ، ئۇنىڭدىن قانچە قورقساڭ ، شۇنچە تېز ئۆلسەن ! ...

سالپاڭ قۇلاقنىڭ سۆزى گۈپچە كىمنىڭ ئاغزىغا لوقما سېلىپ بەردى :
— نېمىدەۋاتىسەن ، ئىچىمىزدە جەڭ بولماي تۇرۇپ ئىشتىنىغا چىد-

قىرىۋەتكەن قورقۇنچاقلار بار تېخى!

بۇ گەپ باشقىلارغا دەز كەتتى بولغاى، بىر نەچچىسى تەڭلا
ھۆرىيەيدى:

— كىمنى دەۋاتىسەن؟ ئۆلۈمدىن قورققان بولساق، بۇ يەرگە
كەلمەيتۇق، جۇما!

— سىلەرنى دېگىنىم يوق، — گۈپچەك قارىۋايىنى ئىشارە قىلىپ
كۆزىنى قىسىپ قويدى، — قاراڭلار، ئۇنىڭ يۈرىكى جەڭنىڭ گېپىنى
ئاڭلاپ گۈپۈلدەۋاتقاندۇ! ...

قارىۋاي دەسلەپ پوكاندەك ئېسىلدى، كېيىن بىر تاتىرىپ، بىر
ئۆڭۈپ ئولتۇرۇپ قالدى. دېمىسىمۇ ئۇنىڭ گۈپچەككە چۈلۈۈر تۇتقۇزۇپ
قويغان يېرى بار ئىدى: توغراقلىقتىكىلەر قىش بويى ئۈچ قېتىم
گومىنداڭنىڭ جەنۇبتىن شىمالغا ئاشلىق يۆتكىگەن ماشىنىلىرىنىڭ ئال-
دىنى توستى. غەنىمەت ئالغان نۇرغۇن ئاشلىقلارنى ئاچ - زېرىنلىقتا
قالغان خەلققە تارقىتىپ بەردى. ئۇلارنىڭ ھەرىكىتى تېز، شەپسىز،
خۇددى دەريادىكى بېلىقنىڭ سۇدا ئىزى قالمىغاندەك ئىزسىز ئىدى.
بىرىنچى قېتىملىق ماشىنا توسۇشقا چىققاندا، گۈپچەك بىلەن قارىۋاي بىر
گۇرۇپپىدا ئىدى. گۈپچەك لۈكچەك مەجەز، قارام بولغاچقا، ھېچنېمىدىن
قورقمايتتى. قارىۋاي بولسا، تېخى تۈنۈگۈنلا كەتمەننى تاشلاپ، ئېتىزدىن
چىققاچقا، گومىنداڭنىڭ مۇنتىزىم قوراللانغان ئەسكەرلىرى ئالدىدا ھو-
دۇقۇپ، تەمتىرەپ قالدى. قورالنىمۇ ئەپلەپ ئىشلىتەلمىدى، جىددى
پەيتتە، ئېرىقنىڭ ئىچىدە تۇگۈلۈپ يېتىۋالدى. ئۇنىڭ كاساپىتىدىن
گۈپچەكنىڭ گۇرۇپپىسى شۇ قېتىمقى كەچلىك ھەرىكەتتە ئاشكارىلىنىپ،
قولغا چۈشۈپ كەتكىلى تاس قالدى. لېكىن ئۇلار بىر سەپدىشىنى قۇربان
بېرىش ھېسابىغا گۇرۇپپىنىڭ مەغلۇبىيىتىنى تۈگەتتى. گۈپچەك شۇ ئىش-
تىن كېيىن قارىۋايىنى ئۆچ كۆرۈپ كەتكەن ئىدى ...

— ھەي ئاغىيە، تازىمۇ پىت ئۈچەي نېمىكەنەن! شۇنچىلىك
ئىشنى ئىت يىلىدىن ئېشەك يىلىغچە سۆرەپ يۈرگىنىڭ نېمىسى؟ —

دېدى قارنۋاينىڭ يۇرتلۇقلىرىدىن بىرسى ئارىغا چۈشۈپ ، — سەن ئۇنى
بوش چاغلىما ، ئۇ شورباغنىڭ 12 بۈكۈبۈڭلۈك قوناقلىرىنى يەپ چوڭ
بولغان ئوغۇل بالا جۇما !

بۇنىڭ سۆزى شەھەرلىك يەنە بىر يىگىتكە دەز كەتتى بولغاي ،
چېچىلىپ زەردە قىلدى :

— ھوي شادا پاجاق ، سەنمۇ قاراپ گەپ قىل ، جۇما ، ئۇ شورباغ-
نىڭ 12 بۈكۈبۈڭلۈك قوناقلىرىنى يەپ چوڭ بولغان بولسا ، بىزمۇ
قەشقەرنىڭ كىنىدىكىدىن چىقىپ ، ياغ بىلەن يەجەن يەپ چوڭ بولغان
ئوغۇل بالىنىڭ خۇۋەينىلىرى !

شورباغلىق تاز چىراي بىرسى ئۇنىڭ گېپىنى مەسخىرە قىلدى :

— ۋايىيەي ! ... ئۇنچە پوئاتما ! شەھەردە ئوغۇل بالىنىڭ
خۇۋەينىسى نېمە ئىش قىلىدۇ ؟ ! ھەممىسى خېنىم مىجەز مېيانلار ...

— ئاغزىڭنى چايقۇۋېتىپ گەپ قىل ، ھەي ، كەيمە تاز !

— سەنمۇ ئۆزۈڭگە بېقىپ سۆزلە ، سىيگەك پۈپۈچەك ! ...

— سەن ؟ ! ...

— سەن ! ؟ ...

تېخى بايسلا بىر ئائىلە كىشىلىرىدەك ، گىرەلىشىپ ئولتۇرغان
سەپداشلار بىردەمدىلا « شەھەرلىك » ھەم « سەھرائىق » بولۇپ ئىككى
سەپكە ئايرىلدى . شۇ تۇرقدا ئۇلار بەئەينى بازلىشىپ ، يەيلىرىنى ھۇر-
پەيتىپ ، روگۈلدىشىپ تۇرغان سوقۇشقا چۈجە - خورازلارغا
ئوخشايتتى ...

گۈپچەك ئوتتۇرىغا سەكرەپ چۈشتى . كۆڭلىكىنىڭ ياقىسىنى
يىرتىپ ، مەيدىسىگە مۇشتىلىدى :

— قېنى ، گېپىڭ بولسا ، مەيەرگە چىقىش ! قايسىڭ كېلىسەن ،
سەھرائىق نوچىلار ! 12 بۈكۈبۈڭلۈك قوناقنىڭ كۈچىنى كۆرۈپ باقاي .
كېلە ، ماڭا چۈشسەڭ ، نوچاڭ چۈش ! ... — ئۇ گەۋدىسىنى سەل
پۈكۈپ ، قوللىرىنى ئېيىق شاپىلىقىدەك سوزۇپ ، خىرىس قىلىشقا باش-

لىدى . قارشى تەرەپتىن ھېلىقى « تاز » چۈشمەكچى بولۇۋېدى ، شادا پاچاق ئۇنى توسۇپ ئۆزى ئالدىغا چىقتى .

— ھېساب - ھە ؟ ! — دېدى ئۇ گاڭگۈڭلۈك بىلەن ، — تۇم . شۇقلىرىڭ يېرىلىپ كەتسە ، ئاتا - ئاناڭغا يىغلىمىغايسەن ئەمەسە !

بۇ گەپ گۈپچەككە بەك ھار كەلدى . ئۇ چىشلىرىنى غۇچۇرلىتىپ ، مۇشتىنى تۈگدى ، بىرلا سوققا بىلەن « ۋاك » دېگۈزۈش نىيىتىدە شۇنداق چاققانلىق بىلەن شادا پاچاققا تاشلىنىپ كالا ئوردى . بۇنداق ئېھتىمالنى مۆلچەرلىگەن شادا پاچاق ئۆزىنى شارىتىدە چەتكە ئېلىدۇ ، خۇددى جامباشچىلارنىڭ قۇم خالتىسىدەك ئوقچۇپ كەلگەن كالا ئۇنىڭ ئوڭ مۇرىسىگە تېگىپ پىرقىرىتۋەتتى . شادا پاچاق بىر پىرقىراپ كېلىپ ، ئۇزۇن پۇتلىرى بىلەن گۈپچەكنىڭ ئىككىنى نىشانلاپ پەشۋا ئوردى ، پەشۋا جايغا تەگدى ، گۈپچەكنىڭ تۇمشۇقى چىمىدە ئېچىشىپ قىزىرىپ چىقتى ، « سەھرالىق » لار چاۋاك چېلىپ سەكرىشىپ كەتتى ، « شەھەرلىك » لەرنىڭ قوشۇمىسى تۇرۇلۇپ ، چىرايلىرى پۇرۇشتى . گۈپچەك ئۇرۇش - سوقۇشقا خېلى پىشقان ، تەجرىبىلىك ئىدى . ئۇ ئەمدى ئارقىغا بىر نەچچە قەدەم چېكىنىپ ، شادا پاقىنى بىر ئاز بازلىدى . كېيىن ئۇنىڭ كۆزىنى غەلەت قىلىپ ، ياندىن كېلىپلا غۇلاچلاپ مۇشت ئاتتى . شادا پاقىنىڭ سول مەڭزىگە تەگكەن تەلۋە مۇشت كۆزىدىن ئوت چىقىرىۋەتتى . ئەمدى « شەھەرلىك » لەر توۋلىشىپ ، ئاللا - چۇقان كۆ- تۇردى .

« كۈچ كۆرسىتىش » تېخىمۇ ئەۋجىگە چىقتى ، ھەر بىر سوققا ئۇلارنى تېخىمۇ غالجىرلاشتۇرۇۋاتاتتى . لېكىن ئۇلار دېگەندەك پۇخادىن چىقالمىدى ، نەق مەيدانغا كېلىپ قالغان قۇتلۇق ئەپەندى بىلەن ئەخمەت سەردار ئۇلارنى توسۇپ قالدى . ئەخمەت سەردار ئىككىسىنىڭ گەجگىسىدىن كۈچ بىلەن قاماللاپ تۇتۇپ قاتتىق ئەيىبلىدى :

— نومۇس قىلىشساڭچۇ ! سەنلەرنىڭ قەيىرىڭ تەربىيە كۆرگەن قوراللىق ئادەمگە ئوخشايدۇ ؟ كۈچۈڭ تېشىپ تۇرغان بولسا ، دۈشمەنلەر

رىنگە ئىشلەت ! قېنى ئەمدى كۆرىمىزغۇ ! ...

قۇتلۇق ئەپەندى ئۇلارنىڭ ئۇرۇشۇپ قېلىشتىكى سەۋەبلىرىنى
بىردەمدىلا بىلىۋالدى :

— يىگىتلەر ، — دەدى ئۇ بېسىق ئاۋازدا ، — سۆز تەگەپ ، سۆز
تالىشىپ مۇشۇنداق قىلغان بارمۇ ؟ مەن ئەزەلدىن كۆپ سۆزدىن پايدا
كۆرمىدىم ، تەنە - تەئەددى گەپلەردىنمۇ لەززەت تاپمىدىم . ئېسىڭلاردا
بولسۇن ، ئادەم ئىككى نەرسە بىلەن قېرىمايدۇ : بىرى ياخشى خۇلق ، يەنە
بىرى ياخشى سۆز ! قاراڭلار ، ماۋۇ تۇرۇشۇڭلارنى ! شەھەرلىكلەر بىر
ياققا ، سەھراقلار بىر ياققا ئايرىلىپ ئاپسىلەر . مۇشۇ قىلىقىڭلار كىمنى
خۇشال قىلىدۇ ؟! بىلىپ قويۇڭلار ، بۇ ، كاكك لۇيچاڭ بىلەن ھاپىز جۇي-
جاڭنى خۇشال قىلىدۇ ! ئۇلار سىلەرنىڭ مۇشۇنداق پارچىلىنىپ ،
سوقۇشۇشۇڭلارنى ، ئوڭ قولۇڭلار بىلەن سول قولۇڭلارنى ئۇرۇ-
شۇڭلارنى ، بىر - بىرىڭلارنى قىرىشىڭلارنى ئۈمىد قىلىدۇ ! ئۇلارنىڭ
بىزگە ئەزەلدىن ئىشلىتىپ كەلگەن « ئۆز يېغى بىلەن ئۆز گۆشىنى قو-
رۇش » دېگەن ھىيلىسىنى شۇ ئەمەسمۇ ؟! بىز بۇنىڭ دەردىنى ، زىيىنىنى
ئاز تارتىمىدۇق ! بىزنىڭ ھەيۋەت بىلەن نەرە تارتىپ چىققان ياراملىق
ئەجدادلىرىمىز مانا شۇ ھىيلىنىڭ قۇربانى بولۇپ كەتتى . ئەمدى بىزمۇ
قىلتاققا چۈشۈپ ، ئۇنىڭ بىچارە قۇربانى بولۇپ كېتىمىزمۇ ؟! ... ئۇكىلار ،
قانلىق ساۋاق يېتەرلىك بولدى ! ئەمدى ئۆزىمىزنى ئۆزىمىز چىشلەپ ،
غاچاپ ، ئۇرۇپ - سوقۇپ گۇمران قىلمايلى ! بىزگە ئىنتىپاقلىق ، ئۆم-
لۈك ، بىسرلىك كېرەك . شۇ چاغدىلا ، بىزنىڭ خەلقىمىز ، مىللىتىمىز
گۈللىنەلەيدۇ ، روناق تاپالايدۇ ! ...

يىگىتلەر گىدەيگەن باشلىرىنى ئەگدى . بەزىلەرنىڭ يۈزى
قىزاردى ، بەزىلەر تىرىقىنى تاتىلاپ پۇشۇلداپ كەتتى ...

ئەخمەت سەردارنىڭ ئاچچىقى بىر ئاز ياندى . ئۇ ھەربىي
كوماندىرلارغا خاس تەلەپچانلىق بىلەن بىردە گۈپچە ككە ، بىردە شاداipa-
چاققا قاراپ مۇنداق دېدى :

— بۇيرۇق : ئەنە ئىككىڭ ناھىيە بازىرىغا بېرىپ ، ناھىيىلىك
 ساقچىنىڭ ئومۇمىي ئەھۋالىنى ئىگىلەپ كېلىسەن !
 — خوپ ! — دېدى گۈپچەك ئىككى پۈتۈنى جۈپلەپ ، — بۇي-
 رۇقىڭىزغا تەييارمەن ، كوماندىر !
 شادا پاجاقمۇ شۇ يوسۇندا جاۋاب قايتۇرۇپ ، ھۆرمەت بىلدۈردى .

2

ئۇلار تاڭ قاراڭغۇسىدا يولغا چىقتى . ئۈستىگە جىگدە شېخى
 ئارتىلىغان سۈر ئېشەك ئىككىسىنىڭ ئوتتۇرىسىدا پاسىل بولۇپ كېتىۋا-
 تاتتى ...

نۇرغۇن يول ئارقىدا قالدى ، لېكىن ئۇلار تېخىچە گەپلەشمىدى ،
 ھەتتا ئېگەك كۆتۈرۈپ قارايمۇ قويمىدى . ئۇلاردا تۇنۇگۈنكى ئۆچلۈك ۋە
 ئاداۋەت تېخى تۈگمىگەن ئىدى . ھەر ئىككىسى ئەخمەت سەردارغا خاپا
 ئىدى . گۈپچەك ئىچ - ئىچىدىن قايناپ ماڭاتتى :

« ئادەمنى ئارامخۇدا سوقۇشقىلى قويماي ، نەدىن پەيدا بولدى ھې-
 لىقى كوماندىر ! ؟ ھەي ... 12 بۈكۈبۈڭلۈك ئوغۇل بالىغا ئۆزۈمنى تازا بىر
 تېتىتىپ قويايمىدىم - دە ! ... شەھەرلىكنىڭ مۇشت كالىسىنى سەھرىلىق
 تومپايلا كۆرۈپ قويسۇن ! بىزنى ئوغۇل بالىنىڭ خۇۋەينىسى ئەمەس ،
 دەپ كىم دەيدۇ ؟ ! ئۇنداقلارنىڭ 32 چىشىنى تۆكۈۋەتمىسەم ھېساب ئە-
 مەس ... كاساپەت ، پەشۋانى ئەجەب ئوبدان ئانىدىدىكىنا ! ... ماۋۇ
 كوماندىرنىڭ ئىشىنى قارا ، بىر - بىرى بىلەن قان چاچرىتىپ سوقۇشقان
 ئىككى رەقىبىنى مۇشۇنداق جىددىي ئىشقا بىللە چىقارغىنى نېمىسى ؟ ! ...
 ۋاي دەردىم ، تېخى ئۇ سەھرىلىقنىڭ ماي تارتىپ مېڭىپ كېتىشلىرىنى
 قانداق قىلاي ! ... »

شادا پاجاقمۇ ئىچ - ئىچىدىن كۆپۈپ كېلىۋاتاتتى :
 « بۇ شەھەرلىك ئاققانچىلارنىڭ نوحىلىسىنى ئېلىپ قويمىسا ، ئا-

دەمنى ھەمىشە بوزەك ئېتىۋالدىمۇ! ھەي... جان بېرىگە پەشۋا تېگىدىغان چاغدا باشلىقلار كېلىپ قالدى - دە! بولمىسا، 12 بۈكۈبۈگۈلۈك قوناقنىڭ كۈچىنى كۆرۈپ قالاتتى... بۇ گۈپچە كۈمۈ خېلى چىڭ قاغدىمۇ ئىكەن، ئۇنىڭ كاللىسىدىن خۇدا ساقلىسۇن!... توۋا، شۇمۇ ئىش بولدىمۇ؟! توغراقلىقتىكى 150 ئادەمنىڭ ئىچىدىن بۇ ئىشقا لايىق ئىككىسى چىقىمىغاندەك، ئۈسۈگەك ئىككى قوچقارنى بىر - بىرىگە چېتىپ قويغىنى نېمىسى؟!... ۋاي قانداق قىلاي، تېخى ئۇ شەھەرلىك خام كاللىنىڭ ھال تارتىپ مېڭىشلىرىنى!...»

تاڭ ئاتتى، ئەتىگەنلىكى سوغۇق شامال ئويمانلارغا توشۇپ قالغان ئەگىز سۈيىنىڭ ئۈستىنى لەرزەن جىمىرىلتاتتى.

ئۇلار ئىككى تەرىپى سۇۋادانلىق ھارۋا يولىغا چىقتى، ئۇلارنىڭ ئالدى تەرىپىدىن كۆتۈرۈلگەن ئوتلۇق شاردەك قىپقىزىل قۇياش دەسلەپ سۇۋادان تېرەكلەرنىڭ ئۈچىدىكى پوتلا چىقىرىشقا باشلىغان يۇمران نۆ-تىلارنى ئىللىق لەۋلىرى بىلەن سۆيدى، نۇر پەنجىسى بىلەن باغاشلىدى، كېيىن ئاستا - ئاستا كېڭىيىپ يوللارغا زەر بولۇپ چېچىلدى...

سەھەر شامىلى، باھار ئاپتېپى ئۇلارنى بىردەملىككە ئۆز ئىلكىگە ئالدى، ئۇلار خىيالىدىن توختاپ، باشلىرىنى كۆتۈردى، شامال ئۇلارنىڭ ئۈستۈشلىرىنى يەڭگىل لەپىلدەتتۈرگەن، ئاپتاپ ئۇلارنىڭ يۈز - كۆزلىرىنى چاقىنىتىپ ئوينىدى. ئۇلار شۇ تاپتا، تەبىئەتتىكى جىمى جانلىقلارغا ئوخشاش باھارنىڭ ئارام بەخش ھۇزۇرىنى سۈزۈۋاتاتتى... تېرەكلىك يولدىن ئۆتۈپ، يانتاقلىق تاقىر سايغا چىققاندا، ئۇلار - نىڭ يەنە تەرى بۇزۇلدى، خىياللىرى كۆپىيىپ، بىر - بىرىگە پات - پات ھومىيىپ قاراپ قويدىغان بولدى، كېيىن بۇنىڭغىمۇ قانائەت قىلماي، ئۆزىچە غۇدىراشقا باشلىدى:

— قولۇمنى تۇتۇۋالمىغان بولسا كۆرەتتىڭ تېخى!

— ئالدىمنى توسۇۋالمىغان بولسا، جاجاڭنى يەيتىڭ تېخى!

— تەلىپىڭ ئوڭدىن كەلدى!

— سېنى خۇدا ساقلىدى !

— نېمە ، مېنىما ؟ !

— ھە سېنى !

ئىككىسى تەڭلا ھۈرپەيدى ، ئەلپازىدىن بىر - بىرىگە يول بېرىد
دىغاندەك ئەمەس ئىدى . گۈپچەك تەرسالىق بىلەن يولنى توستى :

— ئۇنداق بولسا ، توختا ! كىمنى خۇدا ساقلىغانلىقىنى كۆرۈپ
باقايلى ، ئاجرىتىدىغان باشلىقمۇ يوق !

شادا پاجاق ئېشەكنىڭ بېشىنى يانغا بۇراپ ، سۆڭىچىگە بىرنى
تەپتى :

— توختىساق توختىدۇق !

ئىككىسى بىر - بىرىنى بازلىدى ، سۈر ئېشەك قۇيرۇقىنى
شپاڭشىتىپ ئوتلاشقا باشلىدى . جىمجىت ساي ئىككى ئوچىنىڭ « ھە -
ھۇ » سى بىلەن جانلاندى . ئۈزۈلمەي تېڭىۋاتقان مۇشت بىلەن پەشۋالار -
نىڭ شاقۇر - شوقۇر ئاۋازى كۈن نۇرىغا قاقلىنىش ئۈچۈن ئەمدىلا
ئۈۋىلىرىدىن چىققان سالما ، پاتىمچۇقلارنىمۇ ئۈر كۈتۈۋەتتى ...

ئۇلار چارچىدى ، ھالىدىن كەتتى ، شۇنچە ئېلىشىپمۇ بىر - بىر
رىنى يېڭەلمىدى . بىر مۇشتقا بىر پەشۋا ، بىر پەشۋاغا بىر مۇشت ھامان
تەييار ئىدى . بەل تۇتۇشىمۇ بىردەم بىرسى ئاستىدا ، بىردەم بىرسى
ئۈستىدە پومداقلىشىپ يۈردى . ئاغزى - بۇرنى قاندى ، يۈز - كۆزلىرى
كۆكەردى ، ئىشىدى . چاپانلىرى يىرتىلىپ ، قۇرۇق يانتاقلار سانجىلىپ ،
بەئەينى « جۈلدۈر كېپەن » بولۇپ كەتكەن ئىدى .

بىر چاغدا ، ئۇلار خۇددى بىرسى كوماندا بەرگەندەك ، تەڭلا بەل
قويۇشۇپ ، بىر - بىرىدىن بەش قەدەم نېرىدا دەم ئېلىپ ئولتۇردى ، ھا -
سراش ، ھۆمدەشتىن پۈتۈن بەدەنلىرى سىلكىنەتتى . گۈپچەك تەسلىكتە
تامাকা ئورنىدى ، تۇتاشتۇرۇپ بىرلا شوربۇپىدى ، قېقىلىپ كۆزىدىن ياش
چىقىپ كەتتى ، ئاچچىقىدا تاماكنى يەرگە ئېتىپ ، دەسسەپ مېجۋەتتى ...
ئۇلار بىر ئاز دەم ئېلىۋالغاندىن كېيىن ، يەنە ئېلىشماقچى ، تاكى

بىرىنى بىرى يەگۈچە مۇشتلاشماقچى ئىدى . دەل شۇ چاغدا ، گويا ئاسماندىن ۋەھىي چۈشكەندەك ، ھەر ئىككىسىنىڭ كاللىسىدا ئۆزلىرىگە تاپشۇرۇلغان ۋەزىپىنىڭ جىددىيلىكى توغرىسىدا پىكىر تۇغۇلۇپ قالدى . قۇتلۇق ئەپەندىنىڭ سۆزلىرىمۇ بىردىنلا قۇلاق تۇۋىدە قايتا جاراڭلىغاندەك بولدى . ھەر ئىككىسى غايىۋانە ئوڭايسىزلاندى ، سەگەكلەشتى ، ئەندىكى تى ، كۆز ئالدىدىكى ئىشلار توغرىسىدا ئوبدان مەسلىھەتلىشىپ ، دەرھال يولغا چىقىشىنىڭ زۆرۈرلۈكىنى ھېس قىلدى . لېكىن ھەر ئىككىسىنىڭ غۇرۇرى ، ئەركەك قېنى بۇ توغرىدا ئالدىن ئېغىز ئېچىشقا يول قويمىتتى ، ئاغزىلىرىنى ئۆمەللەيتتى - يۇ ، تىلىنىڭ ئۇچىغا كېلىپ قالغان گەپلىرىنى يەنە يۇتۇۋېتەتتى ، بىر - بىرىگە يەرنىڭ ئاستىدىن قاراپ ، ئۇن - تىنسىز ئولتۇرۇشاتتى . بىر چاغدا گۈپچەك تۇيۇقسىزلا سوراپ قالدى :

— ناھىيە بازىرىغا قانچىلىك يول قالدى ؟

شادا پاقچامۇ تېزلا جاۋاب بەردى :

— پەممىچە ، تۆت پوتەي يول قالدى . مۇشۇ سايدىن ئۆتسە كلا

بازارنىڭ قارىسىنى ئالىمىز ...

— ئاز قايتۇ ...

— ھەئە ، ئاز قالدى ...

ئارىغا يەنە سۈكۈت چۈشتى . گۈپچەك تاماكا ئوراپ چەكتى ، بىر پەس پۇشۇلداپ ئولتۇردى ، كېيىن لىككىدە ئورنىدىن تۇرۇپ ، شادا پاقچاققا قاراپ كۈلۈپ كەتتى :

— بولدى ، ئىش پۈتتى ئاغىيە ! ئەمدى گىرىم قىلىمساڭمۇ بو-

لىدۇ ، ساقچىغا مۇشۇ پېتىچە كىرىۋەر ، ھېچكىم سەندىن گۇمانلانمايدۇ ، سېنى مەن قوغدايمەن ...

شادا پاقچاق دەسلەپ نېمە بولغانلىقىنى ئاڭقىرالماي ھاڭۋېقىپ قالدى ، كېيىن ئۆزىنىڭ ساڭگۇل - سۇڭگۇل ئۈستۈشلىرىغا ، ئىشىشىپ ، كۆكرىپ قالغان يۈز - كۆزلىرىگە سەپسىلىپ ، گەپنىڭ ئورامىنى پەملىدى . دە ، ئىتتىك ئورنىدىن تۇرۇپ دەپدى :

— بولىدۇ، دېگىنىڭدەك بولسۇن ئاغىيەنە! ئەمىسە، تېزراق ماڭايلى ...

ئۇلار كېيىنكى يولنى كۆڭۈللۈك ماڭدى. ئوچلۇك، ئاداۋەت ئىككىلىسىنىڭ دىلىدىن گويا كۈن نۇرىنى كۆرۈپلا پارلىنىپ كەتكەن شەبنەمدەك كۆتۈرۈلۈپ كەتتى. ئۇلار ناھىيە بازىرىغا يېرىم چاقىرىم يول قالغاندا توختىدى. خالىي، خىلۋەت بىر يەرنى تېپىپ، ئېشەكنىڭ ئۈستىدىكى شاخلارنى چۈشۈردى. شاخلارنىڭ ئارىسىدىن كىگىزگە ئورالغان ئۇزۇن بىر يۆگەكنى سۇغۇرۇۋالدى.

— قەيەرگە كۆمسەك بولار؟ — دېدى گۈپچەك ئەتراپقا ئەلەڭلەپ قاراپ.

— ئاۋۇ ئېرىقنىڭ ئىچىگە كۆمەيلى، — دېدى شاداچاق سول تەرەپتىكى قۇمساڭغۇ ئېرىقنى كۆرسىتىپ.

— بولىدۇ، ئەمىسە شۇ يەرگە كۆمدۇق، ئېسىڭدە بولسۇن — ھە! ئۇلار ئېرىقنى كولىدى، يۆگەكنى ئاۋايلاپ كۆمدى، ئۈستىنى بىلىندۈرمەي سىپاشتۇرۇپ قويدى. ئاندىن شاخلارنى ئېشەككە ئارتىپ، يەنە يولغا چىقتى.

— ئەمدى سەن تېز ماڭ، — دېدى گۈپچەك ئۆزىنى چەتكە ئېلىپ، — ھازىردىن باشلاپ ئىككىمىز ئايرىلدۇق. مەن سېنى ئازنا مەسچىتنىڭ ئالدىدا ساقلايمەن.

ئۇلار بىر — بىرىدىن يىراقلاشتى. سۈر ئېشەك يېغىرىغا تەگكەن تاياقنىڭ ئاچچىقىدىن سوڭۇلداپ چېپىپ كەتتى. شاداچاق شۇ ماڭغىنىچە ئۇدۇل بېرىپ، ناھىيىلىك ساقچى ئىدارىسىنىڭ ئالدىدا توختىدى. ساقچى باشلىقى بىلەن ناھايىتى تەسلىكتە كۆرۈشۈپ «مۇھىم خەۋەر» نى يەتكۈزدى:

— باشلىق ... ناھايىتى جىددىي ئىش باشلىق! مەن بىر ئوتۇنچى، يولدا كېلىۋېتىپ، ئۈچ ئادەمنىڭ كىگىزگە ئورالغان بىر نەرسىنى ئېرىقنىڭ ئىچىگە كۆمگەنلىكىنى كۆرۈپ قالدىم. ئۇلار مېنى ئۇرۇپ مۇشۇ ھالغا

كەلتۈرۈپ قويۇپ قېچىپ كەتتى . كېيىن ھوشۇمغا كېلىپ قارىسام ، ئۈچ مىلتىق ئىكەن . قورقۇپ كەتتىم ، يەنە شۇ پېتى كۆمۈپ قويۇپ ، ئۇدۇل بۇ يەرگە كېلىشىم ، باشلىق ...

چىشلىرىغا سەپسىن كۈمۈش قاپلانغان ساقچى باشلىقى ھودۇقۇپ سورىدى :

— گېپىڭ راستما ؟

شادا پاجاق قولىنى كۆكسىگە ئالدى :

— خۇدا ھەققى ھەممىسى راست باشلىق ، بولمىسا تەكشۈرۈپ باقسىلا ...

— ئۇلارنى تونۇمسەن ؟ !

— بوي - تۇرقىنى پەملىيەلەيمەن ، لېكىن چىراي - شەكلى ...
شادا پاجاق لېۋىنى چىشلەپ خىيالەن تۇرۇپ قالدى ، ساقچى باشلىقى قولىنى شىلتىپ غۇدۇڭشىدى :

— ھەي ! ... شۇ سەھرانىڭ گالۋاڭ دېگەننىڭ ...

— ھە راست ، ئىككىسى كۆزىگە غەلىتە ئەينەك تاقىۋاپتۇ ، يەنە بىرسى بۇرۇتلۇق ...

— بولدى - بولدى ! — ساقچى باشلىقى قولىنى سىلكىدى ، سەن ھازىر ساقچىلارنى مىلتىق كۆمۈلگەن يەرگە باشلاپ بار ، تېز بول ...

شادا پاجاق ئىككى ساقچىنى ھېلىقى يەرگە تېنىمەي - تەمتىرد مەي باشلاپ كەلدى . ئۇلار ئېرىقنى كولاپ يۈگەكنى چىقاردى ، ئېچىپ چۆچۈپ كېتىشتى . بىر جېكس ، ئىككى ئىنگىلىز مىلتىقى ئوقلاقلق تۇراتتى .

خەۋەرنىڭ راستلىقى شادا پاجاقنى ئىشەنچىگە ئېرىشتۈردى ، شۇنىڭ بىلەن بىللە ، ساقچى باشلىقىنى چۆچۈتۈپمۇ قويدى .

— قىزىل پاجاقلار ئاخىر بۇ يەرگىمۇ كەپتۇ - دە ! — دېدى ئۇ رەڭگى ئۆڭگەن ھالدا پۇشۇلداپ ، — ھېلىمۇ ياخشى ئاز - تولا تەييارلىق قىلغانكەنمىز ... بۇ خەۋەرنى دەرھال جۇيىجاڭغا يەتكۈزمىسەم

بولمىغۇدەك !

شادا پاچاق خۇپسەنلىك بىلەن سورىدى :

— جانابلىرى ، سىلدىنمۇ چوڭ باشلىق بارمۇ ؟

— بار ، بولمامدىغان ، — دېدى ئۇ ئىشخانىدىن چىقىشقا تەمىشلىد

ۋېتىپ ، — ۋىلايەتتىن ھاپىز جۇبجاڭ خىزمەت تەكشۈرۈپ كەلگەن

دېگىنە ، بىر ھېسابتا ئۇ كىشىنىڭ بولغىنىمۇ ياخشى بولدى ، بىزگە ئەقىل

كۆرسىتىدۇ ، — ئۇ ئىشخانىدىن ئىتتىك چىقىپ كېتىۋېتىپ يەنە

توختىدى ، — سەن مۇشۇ يەردە قورسىقىڭنى توپغۇزۇپ ، دەم ئېلىپ

تۇر ، يەنە ئىشىڭ چىقىپ قالامدۇ تېخى ...

— مەن ئەمدى كەتمەيمەن باشلىق . ئۇلار بۇ يەرگە

كىرگەنلىكىمنى بىلىپ قالسا ئۇرۇپ ئۆلتۈرۈۋېتىدۇ ...

— دۇرۇس ، بۇ تەرىپىمۇ بار . سەن بىزگە ياخشى خىزمەت

قىلدىڭ ...

شادا پاچاق ساقچى ئىدارىسىنىڭ ئىچىدە قونۇپ قالدى ، ئەتىسى

پۈتۈن كۈن مېھمان بولدى . كەچقۇرۇن ئەل جىمىققاندا ، ئاستا سۇغۇرۇ-

لۇپ چىقىپ كەتتى . ئازنا مەسچىتنىڭ ئالدىدا گۈپچەك بىلەن

ئۇچرىشىپ ، ھايالشمىلا توغراقلىققا قاراپ يول ئالدى .

ئۇلار تاڭ قاراڭغۇسىدا توغراقلىققا كەلدى . ئىككى كۆزەتچىدىن

باشقا ھەممەيلەن شېرىن ئۇيقۇدا ئىدى . گۈپچەك بىلەن شادا پاچاق شتابقا

كىرىپ ، دوكلات قىلدى :

— ساقچى ئىدارىسىدە 80 دىن ئارتۇق قوراللىق كۈچ ، ئىككى

پىلىموت ، 28 ئات بار ئىكەن . چوڭ ھويلىنىڭ ئوتتۇرىسىدا يۇڭ تايلىرى

بىلەن ئۈچ بۇرجەك ئىستىھكام قۇرۇپتۇ . ناھىيىلىك تۈرمە ئاشۇ ھويلىنىڭ

ئىچىدە ئىكەن ، 50 دىن ئارتۇق مەھبۇس سولنىپتۇ . ساقچى ئىدارىسىنىڭ

ئارقا تەرىپىدىن — ئاختىخانغا يېقىن جايدىن ھۇجۇم قىلساق ئوڭۇشلۇق

بولدىكەن . چېكىنىشكە توغرا كەلسە ، ساقچى ئىدارىسىنىڭ سول تەرىپى

دىكى كىچىك يول بىلەن بازار ئىچىگە تارقاقلىشىپ كەتكىلى

بولدىكەن ...

شادا پاچاق سۆزدىن توختاپ ، يەنە ئاللىنىمىلەرنى ئەسلىمە كچى بولغاندەك ، بېشىنى بۇراپ ، كۆزىنى قىستى . ئەخمەت سەردار كوچىلاپ سورىدى :

— يەنىچۇ ؟

— يەنە ... ھە راست ، ساقچى ئىدارە ئاشپىزىنىڭ ئېيتىشىچە ، نا- ھىيلىك ئاشلىق ئىدارىسىدە بىر پەي ئەسكەر بار ئىكەن ... يەنە بازاردىن 15 چاقىرىم يىراقلىقتىكى لەنگەر دېگەن يەردە 33 - مۇستەقىل تۇەن تۇ- رىدىكەن .

— يەنىچۇ ؟ — بۇ قېتىم مامۇت قۇرغۇي قىزىقىپ سورىدى .

شادا پاچاق ئەسلەشكە تىرىشتى . ئۇ گەرچە « سەھرالىق تومپاي » بولسىمۇ ، ھوش كاللىسى جايدا ، قىش بويى مامۇت قۇرغۇي بىلەن ئەخ- مەت سەردار ئۆگەتكەن ھەربىي تەلىم - تەربىيىنى دەستىگە ئېلىۋالغان چېچەن يىگىت ئىدى .

— توغرا ، يامۇلدىمۇ چېرىكلەر بار ئىكەن ، — دېدى گۈپچەك قوشۇمچە قىلىپ ، — ئەمما سانىنى بىلەلمىدۇق ...

— يەنىچۇ ؟ — باتۇق شۇ تاپتا ، خۇددى سوئال سورىمىسا ئەيىب بولىدىغاندەك ، ئۇلارنىڭ يېنىغىراق سىلجىپ سورىدى .

— يەنە ... — شادا پاچاق سەل - پەل ئويلىنىۋېلىپ ، ئالمان - تالمان جاۋاب بەردى ، — توغرا ، توغرا ، ساقچى ئىدارىسىدە چوڭ باشلىقتىن يەنە بىرسى بار ئىكەن ، ۋىلايەتتىن كەپتۇ ...

— كۆردۈڭمۇ ؟ — باتۇق ئالدىراپ سورىدى .

— كۆردۈم . ئالتۇن چىشى بار ، ئاق سېرىق ...

— ھاپىز ؟!

— ھە ، دەل شۇ . ھاپىز جۇيچاڭ دەيدىكەن .

— ياخشى ! ... — باتۇق ئورنىدىن تۇردى ، — بۇ قېتىم كونا رە-

قىبلەر خالتا كوچىدا ئۇچرىشىدىكەنمىز - دە !

سوئال - جاۋاب ئاخىرلاشتى . ئەخمەت سەردار ئىككى «كەپسىز» گە تاپشۇرغان نازۇك ۋەزىپىنىڭ كۆڭۈلدىكىدەك ئورۇنلانغانلىقىدىن رازى بولۇپ ، ئاپىرىن ئىيىتى ، ئۇلارمۇ ئىككى كۈنلۈك سەپىرىدىن ھاردۇق چىققاندا بىر - بىرىگە ئىشتىياق بىلەن قارىشىپ ، مېيىقىدا كۈلۈپ قويۇشتى .

تۆت سەردار شۇ يەردىلا بېشىنى جەم قىلىپ ، تۇنجى جەڭنىڭ تەپسىلىي پىلانىنى تۈزۈشكە كىرىشتى ...

3

ئۇلار شۇ تاپتا ، خۇددى « تۈگمەندە تۇغۇلغان چاشقان گۈلدۈر - مامىدىن قورقماپتۇ » دېگەندەك ، قورقۇشتىن ، يۈرەكزادىلىكتىن تامام خالىي ئىدى ...

يېرىم كېچىدە باشلانغان جەڭ تاڭ ئاتقۇچە داۋام قىلدى . بەزىدە كۈچىيىپ ، بەزىدە پەسەيسىمۇ ، ئوق ئاۋازى ئۈزۈلۈپ قالمىدى . ھۇجۇم بىلەن مۇداپىئە قاتتىق تىرىكىشىش باسقۇچىغا يەتكەن ئىدى ...

سۈبھى كۆتۈرۈلۈپ تاڭ ئاتتى . تاڭنىڭ يورۇشى باتۇقنى جىددىيەلەشتۈرۈپ قويدى . پىلان بويىچە ، كۈن چىقىشتىن بۇرۇن ساقچى ئىدارىسىنى ئىشغال قىلىپ بولۇشى كېرەك ئىدى . لېكىن ئۇلار زادىلا سىلجىيالمىدى ، ئۆگزىدىكى پوتەيگە ئورنىتىلغان پىلموت تىنماي ئوت ئېچىپ ، ئۇلارنى باش كۆتۈرگۈزمەي قويدى . يىراقتىن غەلبە خۇشاللىقىغا ئوخشاش بىر خىل شادىيانە ئالا - چۇقان ئاڭلىنىشقا باشلىدى . باتۇق ئۇنىڭ ئاشلىق ئىدارىسى تەرەپتىن كېلىۋاتقانلىقىنى پەملەپ ، تېخىمۇ جىددىيلەشتى . شۇ ئارىلىقتا خەۋەرچىمۇ يەر بېغىرلاپ كېلىپ قالدى .

— ناھىيىلىك ئاشلىق ئىدارىسى ئىشغال قىلىندى ! — دېدى ئۇ ھەم خۇشال ، ھەم ھولۇققان ھالدا ، — ئەمما دۈشمەنلەر قاچىدىغان چاغدا ئاشلىق بىلەن ياغقا ئوت قويۇۋەتتى ...

— ئاپلا! ... — باتۇق مۇشتلىرىنى تۈگۈپ تىت — تىت بولدى. —
ئاشلىق بىلەن ياغ خەلقنىڭ جېنى ئەمەسمۇ؟

— جەڭچىلەر پۈتۈن كۈچى بىلەن ئوت ئۆچۈرۈشكە كىرىشىپ
كەتتى، پۇقرالارمۇ كېلىۋاتىدۇ ... — دېدى خەۋەرچى باتۇقنى بىر ئاز
تىنىچلاندۇرۇپ، — شىتابتىن سىزگە بۇيرۇق ئېلىپ كەلدىم: ۋەزىپىنى
تېزدىن ئورۇنلاپ يامۇلغا ...

خەۋەرچىنىڭ سۆزى ئاغزىدا قالدى، ئۇلاردىن تۆت قەدەم نېرىدا
ياتقان گۈپچەك تۇيۇقسىز چىرقىراپ، ھەممەيلەننى چۆچۈتۈۋەتتى. ئۇنىڭ
قولغا ئوق تەگكەن ئىدى. ئۇ ئاغرىققا چىدالمىدى، بىر دەم تىپىرلىدى،
ۋايسىدى، كېيىن قانداقتۇر بىر تەلۋە كۈچ بىلەن «ھۇررا!» دەپ
ۋارقىراپ، دۈشمەن تەرەپكە ئۆزىنى ئاتتى. ئۇ جان ئاچچىقىدا گويا ئوق
يىلاندىك ئېتىلىپ، بىر دەم دومىلاپ، بىر دەم تولغىنىپ، كۆزنى
يۇمۇپ — ئاچقۇچە ئېگىز تامنىڭ يېنىغا بېرىۋالدى. ئۇنىڭ «ھۇررا» سى
بىلەن يەنە ئىككى يىگىتمۇ ئارقىدىن قوزغالغان ئىدى، لېكىن ئۇلار بىر
نەچچە قەدەم ماڭمايلا دۈم چۈشۈپ، باش كۆتۈرەلمىدى.
باتۇق لېۋىنى قاتتىق چىشلىدى، زىدىلەنگەن لېۋىدىن قىپقىزىل
قان سرغىپ چىقتى. ئۇ گۈپچەكنىڭ باشباشتا، قاراملىقىدىن
ئاچچىقلىنىپ ئۆزىنى تۇتالماي قالغان ئىدى ...

قىزىق، شۇ چاغدا ئاجايىپ كۈتۈلمىگەن بىر ئىش بولدى. گۈپ-
چەككە ئامەت يۈزلىنىپ، نۇسرەت ياغدى: دۈشمەنلەر تام تۈۋىگە
كېلىۋاتقان گۈپچەكتىن قاتتىق خەۋىپسىرەپ، ئۇنى ئۇجۇقتۇرۇۋەتمەكچى
بولسىمۇ، زادىلا ئوققا تۇتالمىدى. ئەمدى ئۇلار تام تۈۋىنى نىشانلاپ
گرانات تاشلىدى. بىرىنچى گرانات گۈپچەكتىن بىر نەچچە قەدەم نېرىدا
پارتلىدى، گۈپچەك يەرگە چاپلىشىپ يېتىپ ئۆزىنى قۇتۇلدۇرۇپ قالدى.
ئىككىنچى گرانات چۈشىدىغان چاغدا، ئۇ ناھايىتى قاراملىق بىلەن باتۇر-
لۇق كۆرسەتتى، چاپىنىنى داستىخان قىلىپ يېپىپ، باش ئۈستىدىن
چۈشۈۋاتقان گراناتنى ئەپچىللىك بىلەن تۇتۇۋالدى ۋە شۇ ھامان ئۈستىگە

قايىنۇرۇپ ئېتىۋەتتى .

گرانات ئويلىمىغان يەردىن تامنىڭ ئارقىسىدىكى ئاقتانغا چۈشۈپ دەھشەتلىك پارتلىدى . دەسلەپ ئاتلارنىڭ كىشىگەن ، دۈكۈرلىگەن ، چىرقىرىدىغان ئاۋازلىرى ئاڭلاندى ، كېيىن بېدە - سا مانلارغا لوقراپ ئوت كەتتى . ئوت يالقۇنى تېز ئۇلغايىدى ، ھەش - پەش دېگۈچە ئۆگزىدىكى پوتەينى يالماشقا باشلىدى . دۈشمەنلەر تىپىرلاپ قالدى ، پىلىموتنىڭ ئۇنى ئۆچتى ، قىيا - چىيا باشلاندى . باتۇق ئورنىدىن تۇرۇپ كوماندا بەردى ، يىگىتلەر « ھۇررا » بىلەن بىر - بىرنىڭ يەلكىسىگە دەسسەپ تامغا ياماشتى ...

ساقچى ئىدارىسىنىڭ ئىچىدىكى ئېلىشىش ئۇزۇنغا بارمىدى ، بىرلا ھۇجۇمدا دۈشمەنلەر بەل قويۇۋەتتى . ئۇنىڭ ئۈستىگە ، ئازاد قىلىنغان مەھبۇسلار ئوبدان ماسلاشتى .

دۈشمەنلەرنىڭ ئۆلگىنى ئۆلۈپ ، قاچقىنى قېچىپ تۈگىدى . باتۇق شۇنچە ئىزدەپمۇ ھاپىز خوجىنى تاپالمىدى . ئۇ جەڭ ئەمدىلا باشلانغاندا تىكىۋەتكەن ئىدى . باتۇق بۇ قېتىممۇ لېۋىنى چىشلەپ ئارماندا قالدى ... چۈشتىن كېيىن يامۇل ئىشغال قىلىنىپ بولدى . پۈتۈن ناھىيە خۇشاللىققا چۆمدى ، خەلق كوچىلارغا چىقىپ ، بايرام تەنتەنسى قىلدى . ئۇلار تۇنجى قېتىم ئازادلىق ۋە ئەركىنلىكنىڭ تەمىنى تېتىپ ، ئۆز يۇرتىنىڭ ساپ ھاۋاسىنى قېنىپ سۈمۈردى ، ئۆز زېمىنىدا بەخىرامان ئازادە دەسسدى ...

كەچكە يېقىن رازۋېدكا گۇرۇپپىسى جىددىي خەۋەر يەتكۈزدى . ئۇنىڭدا ، 33 - مۇستەقىل تۈەننىڭ ئۇرۇشقا ھازىرلىنىپ ناھىيىگە بېسىپ كەلمەكچى بولغانلىقى ئېيتىلغان ئىدى .

شىتاب رەھبەرلىكى جىددىي يىغىن ئاچتى ، ۋەزىيەتنى مۆلچەرلەدى ، دۈشمەن بىلەن ئاخىرغىچە ئېلىشىشقا بەل باغلىدى . خەلقنى چۆچۈتۈپ قويۇشقا بولمايتتى ، شۇڭا دۈشمەننىڭ ھۇجۇمىنى ئالدىغا بېرىپ كۈتۈۋېلىش قارارىغا كەلدى - دە ، كونا - يېڭى جەڭچىلەرنى

يامۇلىنىڭ ئوتتۇرىسىدىكى چوڭ مەيدانغا توپلىدى ، قۇتلۇق ئەپەندى قارا كۆرەڭ ئاتىنىڭ ئۈستىدە ئولتۇرۇپ ، ھارغىن ، لېكىن مەغرۇر ئاۋازدا جەڭچىلەرنى سەپەرۋەر قىلدى :

— سەپداشلار ! جەڭ تېخى تۈگىگىنى يوق ، بىز جەڭنىڭ ئەمدىلا بىرىنچى قەدىمىنى باستۇق . ئالدىمىزدا تېخى ناھايىتى ئېغىر ، مۇشكۈل ئۇزۇن سەپەر ، مۇدەھىش جەڭلەر بار ! قاراڭلار ، بىزنى مۇشۇ يەردە قىرىپ تۈگىتىش ئۈچۈن ، بىر تۈەن قەبىھە دۈشمەن قارا بوراندەك ھۆر كىرەپ كېلىۋاتىدۇ ! مەن بىلىۋاتىمەن ، بىز ناھايىتى ھاردۇق ، چارچىدۇق ، ئۈي-قۇسىرىدۇق . بۇ ۋاقىت ھەممىمىزگە بەكمۇ ئېغىر كېلىۋاتىدۇ . بىر ئاز دەم ئالغۇمىز ، قوراللىرىمىزنى بېشىمىزغا قويۇپ ، كۆزىمىزنى كىچىككىنە يۈ-مۇۋالغۇمىز ، بىر چىنىدىن ئىسسىق تاماق يەپ ، قورساقلىرىمىزنى ئانچە - مۇنچە توقلىۋالغۇمىز كېلىۋاتىدۇ . لېكىن « كۈرەش » تەشكىلاتىمىز سەلەرگە شۇنى مۇراجىئەت قىلىدۇكى ، شۇ سائەت ، شۇ مىنۇتتا يولغا داۋاملاشتۇرۇشۇڭلار ، دۈشمەننىڭ ئالدىنى توسۇپ ، ئەپلىك پەيتنى قولغا كەلتۈرۈپ ، ئۇلارنىڭ راسا ئەدىبىنى بېرىشىڭلار كېرەك . سەپداشلار ، بۇ جەڭدە بەلكىم ھەممىمىز قان بولۇپ ئاقارىمىز ... ئەمما ، بىزنىڭ ئۆلۈمىمىز ھايات نامىغا — ئۇنىڭ ھېيت - بايرىمى بولغان ، دەھشەتلىك زۇلۇم دەستىدىن ياشاشقا ئىلاجىمىز قالغان قېرىنداشلىرىمىزنىڭ ئازادلىق نامىغا مەنسۇپ ! ياق ، بۇ ئۆلۈم ئەمەس ، بىزگە خەلق ، ئەمگە كىچى ئاتا - ئانىمىز ، بالا - چاقا ، قوۋم - قېرىنداشلىرىمىز تەلمۈرۈپ تۇرىدۇ . بىزگە ھەقىقەت ، ئەركىنلىك ، غالبىيەت ، ئازادلىق قوماندانلىق قىلىپ ، ھەر قايسىمىزنىڭ جېڭىنى ، ئەجرىنى ئايرىم - ئايرىم خاتىرىلەپ مېڭىۋاتىدۇ . بىزنىڭ يۈرىكىمىز مۇشۇ جەڭلەر بىلەن ئازادلىققا ئېرىشىپ ھايات قالغانلارنىڭ يۈرىكى بىلەن بىللە مەڭگۈ سوقۇپ تۇرىدۇ ! ...

قۇتلۇق ئەپەندى سۆزىنى تۈگەتتى ، مەيدان جانلاندى ، جەڭچىلەردە نە روھسىزلىق كۆرۈنمەيتتى . ئۇلار شۇتاپتا گويىا بەيگىگە چۈشۈپ ، تۇۋىقى راسا قىزىغان دۈلدۈللارغا ئوخشاش كۈچ - قۇۋۋەتكە

تولغان ئىدى ...

يۈرۈش بۇيرۇقى بېرىلدى . قاتار - قاتار سەپ بولغان كونا -
يېڭى جەڭچىلەر گىرەلىشىپ ، ھەيۋەتلىك بىر قوشۇن بولۇپ ، تىپچەكلەپ
تۇرغان قارا كۆرەڭ ئاتنىڭ ئارقىدىن توپا توزىتىقنىچە يامۇلدىن چىقىپ
كەتتى ...



XXII باب سانسىز قەبرىلەر

توشقانداك يۈز يىل ياشغۇچە ،
يولۋاستەك بىر يىل ياشا !
— ئۇيغۇر خەلق ماقالى

1

كاڭ لۇيچاڭ ئۆزىنى قويارغا يەر تاپالماي قالدى . بىر ناھىيىنىڭ ئىشغال قىلىنىپ ، 33 - مۇستەقىل تۈەننىڭ بىتچىت قىلىنغانلىقى توغرىسىدىكى پارتلاتقۇچ خەۋەر ئۇنى ئەسەبىيلەشتۈرۈپ قويغان ئىدى . بۇنى ئاز دەپ يەرلىك مەمۇرىيلارمۇ ھە دېسە ئۇنىڭ ئالدىغا كېلىپ دادلاپ ، مەدەت تىلەپ بېشىنى قاپاق قىلىۋەتتى . ئۇنىڭ راستتىنلا كەيىي ئۇچقان ئىدى . شۇڭا ، بۈگۈن كەچتە باتالىئوندىن يۇقىرى دەرىجىلىك ئوفتسىر-لەرنىڭ پەۋقۇلئاددە يىغىنىنى ئېچىپ ، ئۆزىچە كايىپ كەتتى :

— بىلىشمەن ، كېسىلىمىز بۇرۇن تېرىمىزنىڭ ئۈستىدە ئىدى ، ئەمدى بولسا ، يۈرىكىمىزگە كۆچتى ! يۈرەككە !...

يىغىندىكىلەر بىر - بىرىگە ئەنسىز قاراشتى ، كۆز ئۇرۇشتۇرۇپ ، باش لىڭشىتتى ، جوزا - بەندىڭلەرمۇ يەڭگىل غىرىسلاپ كەتتى .

كاڭ لۇيچاڭ سۆزىنى داۋام قىلدى :

— دۆلەت ئارمىيىسى ھېچقاچان يېڭىلگەن ئەمەس ، بىزگە نومۇس ! بىز ئەمدى ھاڭۋېقىپ تۇرۇۋەرمەي ، كېسەلنىڭ دورىسىنى ئىز-

دشمنز كېرەك !

زالدا بىر پەس ئېغىر جىملىق ھۆكۈم سۈردى . ئوفتسېرلەر قىمىر قىلماي قېتىپ ئولتۇراتتى . ئۆي شۇنداق تىمىتاس ئىدىكى ، كاكك لۇگجاڭ - نىڭ ئىستىكاندىكى قايناق سۈنى ھۆمۈدەپ تۇرۇپ سۈمۈرۈشى ، سەرەڭگە چېقىپ تاماكا تۇتاشتۇرۇشمۇ بۇلۇڭ - بۇلۇڭلارغىچە ئېنىق ئاڭلىنىپ تۇراتتى . ئۇ تاماكىسىنى ئارقا - ئارقىدىن قاتتىق شورىدى ، قىڭغىر بويىنىنى تېخىمۇ قىيىپاتىپ ، ئاغزى - بۇرنىدىن قاپساق چىقىۋاتقان ئىسلارنى يۇقىرىغا پۈۈلگەچ ، ئۇدۇلدا ئولتۇرغان تۈەن باشلىقلىرىغا سوئال نەزىرىدە قاراپ قويدى .

سەزگۈر جاڭ تۇەنجاڭ دەرھال سۆز ئالدى :

— لۇيچاڭ جانابلىرى ناھايىتى توغرا ئېيتتى ، كېسەل ھازىر يۈر - كىمىزگە قادىلىۋاتىدۇ . ئەگەر جىددىي تەدبىر قوللىنىپ داۋالىمىساق ، ئۆزىمىز خەۋپتە قالىمىز ! يېقىندا بولۇپ ئۆتكەن ئىشلار بۇ يەردە ئولتۇرغان كوماندىرلارنىڭ ھەممىسىگە ئايان : قىشتىن بېرى ، بىر قىسىم نام - نىد شانسىز قىزىلپاچاقلار ھەربىي ماشىنىلارنى توسۇپ ، ئاشلىق يۆتكەشكە كاشلا قىلدى ، دۆلەت ئارمىيىسىنىڭ قورال - ياراغلىرىنى بۇلاپ ، ساقچى ئورۇنلىرىغا ھۇجۇم قىلدى . پۇقرالارغا يامان غەرەزلىك تەشۋىقات يۈر - گۈزۈپ ، ھۆكۈمەتكە ئاشلىق تاپشۇرۇشنى ، سەيسە - ھاشاغا چىقىشنى رەت قىلدى . ئۇلار ئەمدى دۆلەت ئارمىيىسىگە ئوچۇقتىن - ئوچۇق ھۇجۇم قىلىپ ، جايلاردا تۇرۇشلۇق قىسىملارنى يوقىتىشقا ، جەنۇبىي شىنجاڭ بىلەن شىمالىي شىنجاڭنىڭ قاتنىشىنى ئۈزۈپ تاشلاپ ، بىزنى ئۆلۈم جاھالىتىگە كەلتۈرۈپ قويۇشقا ئۇرۇنۇۋاتىدۇ . مانا بۇ ھايات - مامات كۈرىشى ! قىلچە بىپەرۋالىق قىلىشقا بولمايدۇ . بىز ئەمدى ئۇلارغا ئەجەللىك قايتۇرما زەربە بېرىپ ، ئۈزۈل - كېسىل بېسىقتۇرۇشمىز كېرەك !

جاڭ تۇەنجاڭنىڭ سۆزى ئالقىشقا ئېرىشتى . بىر نەچچە يىلەن قوللاپ قۇۋۋەتلەشتى ، بەزىلەر ئوڭ ياندىن ، بەزىلەر سول ياندىن شەرھ -

لەپ تېخىمۇ كۈچەيتتى . ھەممىسى بىردەك « قىزىلپاچاقلارنى ئۈزۈل - كېسىل يوقىتىش » ئىرادىلىرىنى بىلدۈردى . شۇنىڭدىن كېيىن كاڭ لۈيە جاڭ ئورنىدىن تۇرۇپ ، جاڭ تۇەنجاڭنىڭ ئالدىغا كەلدى .

— بۇ قېتىمقى جازا يۈرۈشىنى سىزگە تاپشۇرمەن ! — دېدى ئۇ كۆزلىرىنى ئۈچ بۇرجەك قىسىپ ، — « جاڭ زىخۇي » سالاھىيىتى بىلەن بۇ جەڭگە ئۆزىڭىز قوماندانلىق قىلىسىز ...

— تەييارمەن ، لۈيىجاڭ جانابلىرى ! — جاڭ تۇەنجاڭ تىك تۇرۇپ چاس بەردى ۋە كۆرەڭلىك بىلەن داۋام قىلدى ، — لۈيىجاڭ جانابلىرى ، خاتىرجەم بولۇڭ ! كەمىنىڭىز ھەر قانداق قىيىن ئۆتكەللىرىنى بېسىپ ئۆتەلەيدۇ . سۇن ۋۇكۇڭمۇ مۇقەددەس كالامنى قولغا كەلتۈرۈش يولىدا 81 توساق ، 81 ئۆتكەلدىن ئۆتۈپ ئاندىن غەربكە بارغان ئىكەن . سۇن ۋۇ - كۇڭ كالامنى قولغا كەلتۈرۈش يولىدا شۇنچە توساق ، ئۆتكەللىرىدىن ئۆتكەن يەردە ، بىز ئۇنىڭدىنمۇ ئاشۇرۇپ ، 82 توساق 82 ئۆتكەل بولسىمۇ كۆكرەك كېرىپ ئۆتۈپ كېتەلەيمىز ! — ئاندىن ئۇ ئۇدۇل تامدىكى جياڭ جېشىنىڭ قىلىچ ئېسىپ چۈشكەن جاھازلىق رەسىمىنىڭ ئالدىغا كەلدى ، ئىككى پۈتىنى جۈپلەپ قولىنى كۆتۈردى ۋە تەنتەنلىك ئاۋازدا : « قىزىل - پاچاقلارنى ئۈزۈل - كېسىل يوقاتماي شەھەر دەرۋازىسىدىن كىرمەيمەن ! » دەپ قەسەم بەردى . كاڭ لۈيىجاڭ ئۇنىڭ ئارقىسىدىن كېلىپ ، دولىسىغا يەڭگىل شاپىلاقلىدى :

— يارايىسىز ، جاڭ تۇەنجاڭ ! سىزدەك باتۇرلىرىم بولغانلىقى ئۇ - چۈنلا پەخىرلىكمەن ...

2

ئەخمەت سەردار ناھىيە بازىرىدىن چىقىپلا ، جەڭچىلىرىنى قەبرىستانلىققا مۆكتۈردى ، ئۆزى ئىمىن گېرمان بىلەن يوغان بىر گۈم - بەزىنىڭ ئىچىگە 33 - مۇستەقىل تۇەندىن غەنىمەت ئالغان ماكسىم

پىلىموتنى ئورنىتىپ ، دۈشمەننىڭ يولىنى توسۇپ ياتتى . ئۇزۇنغا قالماي دۈشمەنلەر ھەم ھارغىن ، ھەم كۆرەڭلىك بىلەن قوراللىرىنى ئۆشنىسىگە تاشلاپ ، بەخىرامان كېلىشكە باشلىدى . ئارىلىق بارغانسېرى يېقىنلاشتى ، ئىمىن گېرمان پىلىموتنى توغرىلىدى ، ئەخمەت سەردار سەۋرلىك ھەم تۇيغۇنلۇق بىلەن تېخىمۇ قولاي پەيتنى كۈتۈپ تۇراتتى . گۈمبەز بىلەن دۈشمەن ئارىلىقى 100 — 150 مېتىردەك قالغاندىلا ، ئەخمەت سەردار ئېتىشقا بۇيرۇق بەردى . ئىمىن گېرمان پىلىموتنى شۇنداق لەۋەن سايراتتىكى ، تىمتاس قەبرىستانلىق بىلەن خىرە - شىرە كېچە ئاسمىنى ھەيۋەتلىك جازاڭلاپ كەتتى . مىڭ تالدىن ئوق تىزىلغان لېنىتلار قولىدىن - قولغا ئۈلگۈرمەي قالدى . پىلىموتنىڭ ئاغزىدىن خۇددى ئوت ئەجدىھاسىدەك يالقۇنلار چاچراپ ، زۈلمەتلىك تۈن قوينىنى يورۇتۇپ تۇراتتى . پىلىموتنىڭ رېتىمىغا تەڭكەش قىلغاندەك ، مىللىتىق ، تاپانچىلار - دىنىمۇ يۇلتۇزدەك ئوق ئېتىلدى ، قول بومبىلىرىمۇ ئارقا - ئارقىدىن پار تىلاشقا باشلىدى . تۇيۇقسىز بېرىلگەن بۇ دەھشەتلىك زەربە دۈشمەننى ئالاقزادە قىلىۋەتتى . ھەش - پەش ، دېگۈچە دۈشمەننىڭ ئۆلۈكى يول ئۈستىدە قارا قاغىدەك يېتىپ كەتتى . ئۇلار قىيا - چىيا بىلەن قالايمىقان قېچىشقا باشلىدى . ئىمىن گېرمان ئېتىشتىن توختىدى ، كۆزىنى ئۇۋۇلاپ ، بارماقلىرىدىن قاس چىقاردى . ئەخمەت سەردار ئۇنىڭغا مەسلىكى كەلگەندەك ، زوقلىنىپ قاراپ سورىدى :

— ھېرىپ قالدىڭمۇ ، ئىمىن ئاكا ؟

— قېرىلىق دېگىنە ، ئۇكام . ياشلىق كۈچ - قۇدرىتىمىز ئەجنە - بىيلەرنىڭ شەھىرىدە قالغان ، — دېدى ئىمىن گېرمان خۇرسىنىپ ، — لېكىن بۈگۈن پۇخادىن چىقتىم ... توپۇم بولغان كۈننىڭ ھۇزۇر - كەيپىمۇ بۇنداق لەززەتلىك بولمىغان ئىدى !..

— ياش بولساڭ قانچە ئاتاتىڭ ، ئىمىن ئاكا ، ھېلىمۇ 4000 تال ئوقنى توختىماي ئېتىپسەن . قارىغىنا ، پىلىموتنىڭ چىخولى قايناپ كېتىپتۇ ...



ئۇلارنىڭ سۆزى ئۇزۇلدى . تۇيۇقسىز دۈشمەننىڭ زەمبىرەكلىرى گۈلدۈرلەشكە باشلىدى . ئارقا - ئارقىدىن ئېتىلغان زەمبىرەك ئوقى ئۇلار تۇرغان گۈمبەزنىڭ يېنىدىكى ئىككى گۈمبەزنى كۈكۈم - ئالغان قىلىدۇ ۋەتتى . دەھشەتلىك پارتلاشتىن ھاسىل بولغان ھاۋا دولقۇنى چاڭ - توزانلارنى ئېلىپ ئاسمانغا كۆتۈرۈلدى ، ئىس - تۈنەك ئارىلاشقان ئىسسىق ئېقىم مۇدەھش بىر ئورۇنغا كۆتۈرۈلدى ...

دۈشمەن يەنە ئىلگىرىلەپ كەلدى . بۇ چاغدا سۈبھى كۆتۈرۈلۈپ تاڭ سۈزۈلۈپ قالغان ئىدى . ئىمىن گېرمان بۇ قېتىم ئوقنى ئايپ ، خۇددى سانغاندەك ، تىنىپ - تىنىپ ئېتىشقا باشلىدى . بىر تال ئوقمۇ زاپا كەتمىدى ، بېشىنى كۆتۈرگەن دۈشمەن يەر چىشلەيتتى . ئەپسۇسكى ، ئۇنىڭ جاسارىتى ئۇزاققا بارمىدى . قايسىبىر مەرگەننىڭ يولات ئوقى بىر لىمونتنىڭ قالغىنىنى تېشىپ ئۆتۈپ ئىمىن گېرماننى يىقىتتى . ئوق ئۇنىڭ ئاغزىدىن كىرىپ ، ئارقا مېڭىسىنى بۆسۈپ چىقىپ كەتكەن ئىدى . ئۇنىڭ ئاق كۆپۈك ئارىلاش قان ئېقىپ تۇرغان ئاغزى سەل مىدىرلىغاندەك بولدى - يۇ ، جىمىپ كەتتى ...

ئەخمەت سەردارنىڭ يۈرىكى تارتىشىپ كەتتى . ئۇ كۆز ئالدىدا خۇددى ئاقار بۇلتۇزدەك غايىب بولۇش ئالدىدا تۇرغان بۇ پېشقەدەم سەپ دېشىنىڭ ئاخىرقى بىر ئېغىز سۆزىنى بولسىمۇ ئاڭلىيالمىغانلىقى ئۈچۈن ، قاتتىق ھەسرەتلەندى . ئۇنىڭ قارىقى تارتىشىپ كەتكەن كۆزلىرىگە قاراپ كېيىكتەك بوزلىدى ، قانغا مەلەنگەن بېشىنى تىزغا ئېلىپ ، مەجنۇنلارچە ۋارقىرىدى . لېكىن ئۇنىڭ ئۆمۈر بويى ھايات خۇۋلۇقىنى كۆرمەي ، ھەسرەتتە ئۆتكەن ناتىۋان يۈرىكى ھەرىكەتتىن توختاپ قالغان ئىدى . ئەخمەت سەردار ئىمىن گېرماننىڭ جەستىنى بىر چەتكە ياتقۇزۇپ ، قول ياغلىقى بىلەن يۈزىنى ياپتى - دە ، كۆز چاننىقىغا توشقان جۇدالىق يېشىنى سۈرتۈۋېتىپ ئالدىغا قارىدى ، دۈشمەنلەر قارا قاغىدەك يوپۇرۇلۇپ كېلىۋاتاتتى ، ئۇ بىردىنلا غەزىپىنى بېسىپ ئويلىنىپ قالدى ، بىر ئىش

ئېسىگە كەلگەندەك ئەتراپىغا قارىدى . ئۆزىدىن ئون قەدەم نېرىدىكى بىر پۇچۇق قەبىرىنىڭ دالدىسىدا تۇدى راجى شۈمشىپ ياتاتتى . ئۇنى قول ئىشارىتى بىلەن چاقىردى ، تۇدى راجى قەبىرىلەر ئارىسى بىلەن ئۆمىلەپ كەلدى . ئۇنىڭ كىيىملىرى توپا - چاڭ ، يۈز - كۆزلىرى ئىس - تۈ - تەك ئىدى . ئۇ توڭلىغانلىقتىنمۇ ياكى قورققانلىقتىنمۇ ئېيتاۋۇر ، كۆزلىرى چەكچىيىپ ، سېرىق تۈكلىرى دېرىيىپ كەتكەن ئىدى . ئۇ ئىمىن گېر - ماننىڭ جەستىنى كۆرۈپ تېخىمۇ شۈركىنىپ كەتتى . ئەخمەت سەردار ئۇنىڭ نېرى - بېرىسىغا قارمايلا ۋەزىپە تاپشۇردى :

— سەن قەبرىستانلىقنىڭ ئارقىسىدىكى چىغىر يول بىلەن قايتىپ قۇتلۇق ئەپەندىگە ئېيتتىن : دۈشمەن ئىككى تۈەندىن كۆپ ئىكەن . بولۇپمۇ ئۇنىڭ زەمبىرە كىچى قىسمىنىڭ ئوت كۈچى ياماندەك تۇرىدۇ . مۇشۇنىڭغا قاراپ ھۇجۇم ۋە مۇداپىئەنى ئويلاشسۇن . مېنىڭچە ، ئابىرونى تارقاقراق ئالغان ياخشى ، ئۇقتۇڭمۇ ؟

— ئۇقتۇم !— تۇدى راجى بىردىنلا جانلاندى .

— ئەمەس ، تېز ماڭ !

— خوپ !

تۇدى راجى يىلان باغرى يوللار بىلەن دەسلەپ ئۆمىلەپ ، كېيىن يۈگۈرۈپ چىقىپ كەتتى . ئەخمەت سەردار ئەمدى پۈتۈن غەزەپ - نەپىستىنى كۆزى بىلەن قولغا يىغىپ ، پىلىموتنى ئېتىشقا باشلىدى . ئۇ - نىڭ ۋۇجۇدى قىساس ئوتى بىلەن يانغان ئىدى . ئوت كۈچى گەرچە شۇنداق شىددەتلىك بولسىمۇ ، دۈشمەنلەر ئۆزىنى ئوڭشۇۋالغاچقا ، قاتتىق ھۇجۇم بىلەن بېسىپ كېلىۋاتاتتى . ئەخمەت سەردار چېكىنىشكە بۇيرۇق بەردى . يىگىتلەر مۇداپىئە بىلەن چېكىنىپ قەبرىستانلىقنىڭ يۇقىرى تەرىپىدىكى ئادەمسىز بىر ھويلىغا قاپسىلىپ قالدى . دۈشمەنلەر قىستاپ كېلىپ مۇھاسىرىگە ئالدى . ئېتىشىش ئەۋجىگە چىقتى . ئىككىلى تەرەپتىن نۇرغۇن ئادەم ئۆلدى . دۈشمەنلەر مۇھاسىرە چەمبىرىكىنى بارغانسېرى تارايىتتى ، ئەھۋال خەتەرلىك ئىدى . ئەخمەت سەردار تەخسىلىك پىلىموت

بىلەن دۈشمەننىڭ ئالدىنى توراپ مۇھاسىرىدىن خېلى چوڭ يۈچۈك ئاچتى .

— دەرھال چېكىنىڭلار! — دېدى ئۇ جەڭچىلىرىگە بۇيرۇق بېرىپ ، — مەن قوغدايمەن ، چېكىنىڭلار !

گۈبچەك سەپداشلىرىنى باشلاپ ، ئەخمەت سەردارنىڭ ھىمايىسىدە يۈچۈققا ئۆزىنى ئېتىپ ، ئاستا - ئاستا چېكىندى . لېكىن يىراققا بارمايلا بىر توپ ئاتلىق قىسىمنىڭ ھۇجۇمىغا ئۇچرىدى . غالجىرلاشقان دۈشمەن ئات بىلەن قوغلاپ يۈرۈپ چەيلەپ ، قىلىچ بىلەن چېپىپ ، چېكىنگەنلەر - نىڭ بىرىنىمۇ قويماي قىيما - چىيما قىلىۋەتتى ...

دەل شۇ چاغدا ، ئەخمەت سەردارغا ئوق تەگدى . ئوق ئۇنىڭ قورسىقىنى بۆسۈگەن ئىدى . ئۇنىڭ ئېگىز ، زور بەستى پۈكلىنىپ قالدى . قولىدىكى پىلىموتنىڭمۇ بېشى تۆۋەن چۈشۈپ كەتتى .

دۈشمەنلەر پاراسلاپ ئوق ياغدۇرۇپ ، يەنە قىستاپ كەلدى . ئەخمەت سەردار چىڭقىلىپ بېشىنى كۆتۈردى ، تاتارغان چىرايى بىردىنلا قارىداپ كەتتى . ئۇ بىر - ئىككى قەدەم دەلدۈگۈنۈپ گەۋدىسىنى رۇسلىۋېدى ، قان ئىچىدە چىلىقىشىپ قالغان ئۇچەيلىرى پولىتىيىپ چىقتى . ئۇ بەرداشلىق بەردى ، لېۋىنى قاتتىق چىشلەپ پىلىموتنىڭ ئاغزىنى توغرىلىدى . دۈشمەنلەر ۋارقىراپ ، كۆرەڭلەپ بېسىپ كېلىۋاتاتتى . ئۇ قان تولغان كۆزلىرىنى ئۇدۇلغا تىكىپ ، جان ئاچچىقىدا تەپكىنى باستى . يېقىنلاپ قالغان دۈشمەنلەر بىرلا سىيرىشتا ئارقا - ئارقىدىن دوملاشقا باشلىدى . شۇ ئان دەھشەتلىك پارتلاش يۈز بەردى ، ئەخمەت سەردار قو - يۇق ئىس - تۈتەك ئىچىدە غايىب بولدى ...

3

مامۇت قۇرغۇي بىلەن باتۇق خۇددى چۆلىدىكى ئېزىتقۇلاردەك ، بىردەم يىراقتىن ، بىردەم يېقىندىن ئوت ئېچىپ يۈرۈپ ، دۈشمەنلەرنى

ئارقىسىغا سېلىۋالدى. ئۇلار گاھ ئېتىشىپ، گاھ قوغلىشىپ ئاخىر ئۇپۇق قىزىرىشقا باشلىغاندا، تاغ تەرەپتىن جەنۇبقا قاراپ سوزۇلغان ئېگىز قىر-قىرنىڭ ئۈستىگە ياماشتى.

جاڭ زىخۇي ئىنگىلىزچە ئېگەر توقۇلغان ئاق ئارغىماقنىڭ ئۈستىدە گىدىيىپ ئولتۇرۇپ، ئەتراپنى دۇرپۇن بىلەن كۆزەتتى. ئۇچما چوققىلىق تاغ ۋە ئۇنىڭ يىراققا سوزۇلغان كەڭ باغرى ھەم تىمىتاس، ھەم سۇرلۇك ئىدى. جاڭ زىخۇي كۆز ئالدىدا چوخچىيىپ تۇرغان قورام تاشلارغا قاراپ سەل ئەندىكىتى. دېمىسىمۇ، بىر زامانلاردا تاغدىن غۇلاپ چۈشۈپ، مۇشۇ قىرغا ئۈستىدە مۇقەددەسلىشىپ قالغان بۇ تاشلار گۇيا ھازىرلا پارتلايدىغاندەك سىرلىق كۆرۈنەتتى. جاڭ زىخۇي كۈمۈش دەستىلىك قامچىسىنى كۆتۈرۈپ، كۆرەڭ ئاۋازدا بۇيرۇق بەردى:

— زەمبىرەك ئېتىلسۇن! ھەممە يەر ...

ئۇنىڭ گېپىنىڭ يېرىمى ئاغزىدا قالدى. ئاق ئارغىماقتىن 200 چامدا نېرىدىكى يوغان بىر كۆكتاشنىڭ ئارقىسىغا يوشۇرۇنغان مامۇت قۇرغۇي خېلىدىن بېرى بەتلەپ تۇرغان مىلتىقنىڭ تەپكىسىنى بېسىۋەتتى. جاڭ زىخۇي «گۈم» قىلغان ئاۋاز بىلەن تەڭ ئاتتىن غۇلاپ چۈشتى. ئوق ئۇنىڭ سول كۆكسىدىن كىرىپ، دۈمبىسىنى بۆسۈپ چىققان ئىدى. دۈشمەنلەر بىردەملىككە ئۆرە - تۆپە بولدى، قىيا - چىيا كۆتۈرۈلدى. مامۇت قۇرغۇي يىگىتلىرىگە ئېتىش بۇيرۇقى بەردى. گۈم-بەزدەك چوخچىيىپ تۇرغان قورام تاشلار كەينىدىن ئوق يامغۇرى تۆكۈلدى. دۈشمەنلەر پىتراپ كەتتى، بەزىلەر قاچتى، بەزىلەر يەرگە چاپلىشىپ قىمىرلىماي يېتىۋالدى. لېكىن بۇ ھالەت ئۇزۇنغا بارمىدى، دۈشمەننىڭ مۇئاۋىن قوماندانى تېزلىكتە ئۆزىنى ئوڭشۋالدى. زەمبىرەكچىلەر قىسمى ئىشقا چۈشتى. گۈمبۈرلىگەن ئاۋازلار ياڭرىدى، تاغۇ تاشلاردىن ئەكس سادا يېنىپ، پۈتۈن زېمىن لەززىگە كەلدى. ئۈزۈلمەي چۈشۈۋاتقان زەمبىرەك ئوقلىرى قورام تاشلارنى ئاسمانغا كۆتۈرۈپ،

كۈكۈم - تالغان قىلىۋەتتى . بەزى يىگىتلەر چېكىنىشكىمۇ ئۈلگۈرەلمەي قالدى . مامۇت قۇرغۇيدىن ئون نەچچە قەدەم نېرىدىكى قورام تاشنىڭ دالدىسىغا يوشۇرۇنغان شاداچاق قىپقىزىل قان ئىچىدە سۇنايلىنىپ يال تاتتى . سىنارىت پارچىلىرى ئۇنىڭ بەدىنىنى ھۆتمە - تۆشۈك قىلىۋەتكەن ئىدى ...

غالجرلاشقان دۈشمەن زەمبىرەكنى توختاتمىدى . قان - يىرىڭ ، ئىس - تۈتەكتىن يەر - جاھان سەسكەنگەندەك بولۇپ قالدى .

مامۇت قۇرغۇي چېكىنىپ كېتىۋېتىپ سەپداشلىرىغا قارىدى . 40 نەچچە ئادەمدىن ئون نەچچىسىلا قالغان ئىدى . ئۇ باتۇققا دەيدى :

— بولمىدى ، ساق قالغانلار جاننى قۇتۇلدۇرۇش كېرەك ! سەن دەرھال قۇتلۇق ئەپەندىگە ئېيت ، ئەمدى ئۇلارنىڭ بۆكتۈرمىسى كارغا كەلمەيدۇ ، چېكىنسۇن . بولمىسا ، پۈتۈن كۈچىمىزنى بەھۈدە يوقىتىۋېتىمىز !

باتۇق سەل ئىككىلىنىپ تۇرۇپ قالدى :

— سىزچۇ مامۇتكا ، قانداق قىلىسىز ؟

— مەن بىلەن چاتنىڭ بولمىسۇن! — دەيدى مامۇت قۇرغۇي ، —

تېز ماڭ ، مەن تاغ ئىچىدىن يول تاپمەن !

باتۇق قىرقىدىن ئۆزىنى تاشلىدى ، بىر نەچچە دۇمىلاپ سايغا

چۈشتى . ئۇنىڭ ساقچى ئىدارىسىدىن غەنىمەت ئالغان ئۇزۇن پاچاق ، ئاق قاشقىلىق چىپار ئارغىمىقى سايدىكى جىلغىدا قوشاغداپ قويۇلغان ئىدى .

ئۇ بىرلا ئوخچۇپ ئاتقا مىنىدى ، تىپچە كەلەپ تۇرغان شاش ئارغىماق قويۇنىدەك چېپىپ كەتتى . ئۇ جىلغىنىڭ تۈگەنجىسىدىكى تۈزلەڭلىككە

چىققاندا ، زەمبىرەكنىڭ ھىمايىسى بىلەن يامراپ كېلىۋاتقان دۈشمەنلەر كۆرۈپ قالدى . ئوت كۈچى ئەمدى ئۇنىڭغا مەركەزلەشتى . پىلىموتتىن

خۇددى قوماچ قورىغاندەك ئوق يېغىپ كەتتى ، باتۇق ئاتنىڭ بوينىغا گىرە سېلىپ ، بىردەم ئوڭغا ، بىردەم سولغا يېتىۋالدى . قالايىمقان ئېتىلىۋاتقان

ئوقلارنىڭ بەزىسى ئۇنىڭ ئەتراپىدىن جىزىلداپ ئۆتەتتى ، بەزىسى يېنىدا
دىلا توپا تۈزۈتىپ يەرگە كىرىپ كېتىۋاتاتتى ... جەڭگە ئۆگىتىلگەن
چىپار ئارغىماق خۇددى يىلاندەك تولغىنىپ ، دۇلدۇلدەك سۈرئەت بىلەن
باتۇقنى ئېلىپ كەتتى ...



XXIII باب جادۇ ئالدىدا

سېرىق كۆرۈنگەننىڭ ھەممىسى ئالتۇن ئەمەس !

— ئۇيغۇر خەلق ماقالى

1

باھار ناز بىلەن كېلىپ ، ئەر كىلەپ كەتتى . ئۇنىڭدىن تەبىئەتكە ياپيېشىللىق بىلەن گۈپۈلدەپ تۇرغان سېھىرلىگۈچى پۇراقلار قالدى . قۇ- ياش كۈنىدىن - كۈنگە تىكلەشپ يېلىنجايتتى . قاراغۇلاشقان باغلار ، ئەكچىگەن ئېتىزلار گۈللىدى ، ياشنىدى . قۇياش ئۆزىنىڭ ئوتلۇق تەپتى بىلەن ئىنسانلارغا ئاتا قىلغان شېرىن ، رەڭدار نېمەتلىرىنى تېزراق تەييارلاشقا ئالدىرايتتى ...

شەھەر خەلقى بەزىكەتلىك يازنىڭ ئەنە شۇ دەسلەپكى نېمەتلىرىگە ئاخىر ئېغىز تەگكۈزدى . جىنەستىلەر پىشىپ تۈگىدى ، ئۈجمە بىلەن شاتۇتلار تۆكمە بولدى . قىپقىزىل گىلاس ، ئاچچىق - چۈچۈك كۆكسۇلتانلار ھېيتگاھنىڭ قىش بويى چۆلدەرەپ قالغان قۇرغاق بازارلىرىنى بىردىنلا رەڭلەندۈرۈۋەتتى . ئاچماقلىق گىلاسلىرىنى قۇلىقىغا قىستۇرۇپ ، كۆكسۇلتانلارنى شۇمۇپ ، تامشىپ كېتىۋاتقان قىزلارنى كۆرگەن ئادەمنىڭ مەسلىكى كېلەتتى . 20 كۈندىن بېرى ئۆيىدە يوشۇرۇنۇپ ياتقان تۇدى راجى مانا بۈگۈن بازارغا چىقتى . ئۇنىڭغا ھەممە نەرسە — تەبىئەت مۇ ، ئادەملەر مۇ ئالەمچە ئۆزگىرىپ كەتكەندەك تۇيۇلدى .

كەچىككەنە تار قاراڭغۇ ئۆيدە ئۆتكەن 20 كۈن ئۇنىڭغا 20 يىلدەك ئۇزاق بىلىنىپ كەتكەن ئىدى . يالغۇزلۇق ، چۈشكۈنلۈك ئۇنى قاتتىق ئازابلىدى . ئۇنىڭغا كېچە - كۈندۈز پەرقسىز ئىدى . ئۇ ئۆزىنى ھامان چېكى يوق قاپ-قاراڭغۇ بىر زۇلمەت ئىچىدە ياشاۋاتقان دەك سېزەتتى . دەسلەپكى كۈنلەردە ئۇنى ھەدەپسە قارا بېسىپ زادىلا ياتالمىدى ، كۆزىنى يۇمسلا كۆرىدىغىنى قان - يىرىك ، ئىس - تۈتەك ، ئۇر - تەپ ، قىيا - چىيا ئىدى ، ئۇ تۈن بويى ئۆلۈم بىلەن ئېلىشىپ ، ئەتىسى چالا ئۆلۈكتەك روھسىز قوپاتتى . ئۇنىڭ ئاغزى - بۇرىنى قوقاق بېسىپ تونۇغۇسىز بولۇپ كەتتى . قېرى ئاتا - ئانىسى ئۇنىڭغا سىرداش بولالمىدى . ئۇ ، تام بىلەن سۆزلەشتى ، يۇلتۇزلارغا پىچىرلىدى . زىددىيەتلىك خىياللار ئۇنىڭ يۈرىكىنى سىقىپ ، ئەسەبلىرىنى كاردىن چىقىرىشقا تاس قالدى . شۇڭا ، ئۇ بۈگۈن خەۋپ - خەتەرنىمۇ ئۇنتۇپ ، ئۆيىدىن چۇراپلا چىقىپ كەتكەن ئىدى .

قايىناق بازار بىردەم بولسىمۇ ئۇنىڭ بەھرىنى ئاچتى . ئۇ ئۇزاقتىن بېرى سېغىنغان ، لېكىن يېيىش نېسىپ بولمىغان ئامراق نەرسىلىرىگە بىر - بىرلەپ ئېغىز تەگدى . دەسلەپ شەھەر بويىچە داڭدار شاپ بۇرۇتلۇق ئەمەتخان لەڭپۇڭچىنىڭ كۆك سايىۋەنلىك غالىتىكى ئاستىغا چۆكتى . ئىگىرى چىلانغان ئاچچىقسۇ بىلەن قىچا ، سامساقنىڭ ئۆتكۈر ھىدى شۇھامان ئۇنىڭ شۆلگەي بەزلىرىنى غىدىقلاپ ، ئىشتىھاسنى قوزغىدى . ئۇ ياغ لازا بىلەن قىپقىزىل پارقىرىتىپ ئەتكەن بىر قاچا لەڭپۇڭنى ئىككى سۈمۈرۈپلا يەپ بولدى ، لەڭپۇڭنىڭ ئۆزىگە خاس بىر خىل چۈچۈمەل تەمى ئۇنىڭ ئاغزىدا قالدى . ئۇنىڭدىن كېيىن ، خېرىدار چا-قىرىمىنىمۇ ، كېچە - كۈندۈز چۆپقەتسىز قالمايدىغان سېمىز ، دوغىلاق سىدىق ئاخۇننىڭ ماروژنىسىدىن بىر ئىستىكان يېدى . خۇرۇچى تەڭ-شەلگەن تاتلىق ، سوغۇق ماروژنى ئۇنىڭ چىشىدىن تارتىپ ئۇچەيلىرىگەچە توڭلىتىپ ، بىر خىل راھەت بەخش ئەتتى ... ئۇنىڭ تېخى كۆزى توپىمىدى ، بازارنى بىر قۇر ئايلىنىپ كېلىپ ، خېرىدارلىق بىر

دوغچىنىڭ ئالدىدا توختىدى . بۇمۇ شەھەر بويىچە نامدار گاڭگۇڭ بىر
دوغچى ئىدى . ئۇ ھەمىشە پۇتىغا ھالقا كەش ، بېشىغا تەپچىمە شاپاق دوپپا
كىيىپ ، ئاپئاق ئۇزۇن كۆڭلىكىنىڭ بىر پېشىنى بەلۇغىغا قىستۇرۇپ يۈ-
رەتتى . تۇدى راجى يوغان سايۋەننىڭ دالدىسىغا ئۆتتى ، كرىستالدىك
سۈپسۈزۈك مۇز ، قاتار تىزىلغان شېشىلەردىكى سارغۇچ قىيام ۋە يۇمىلاق
ئىدىشتىكى سۈزمە - قېتىقلار ئۇنىڭ زوقىنى تارتتى . ئۇ ئۇزۇن بەندىگە
پۇتىنى ئالماپ ئولتۇرۇپ ، بىر قاچا ساراڭ دوغ ئىچتى ، ئۇششاق مۇزلارنى
بەزىدە شۇمۇپ ، بەزىدە چايناپ ئولتۇرۇپ دوغچىنىڭ ھەرىكىتىگە مەھلىيا
بولۇپ قالدى . قارىماققا ، دوغچىنىڭ قولىدىكى تۆمۈر ۋاشاق مۇزغا
تاس - تاس تەگكەندە ، گويا سۈزۈك قاشتېشىغا چىرايلىق نەقىشلەرنى
ئويۇۋاتقاندىك كۆرۈنەتتى . دوغچىنىڭ كېيىنىكى ھەرىكىتىمۇ كىشىنى
جەلپ قىلاتتى : ئۇ ئۇزۇن ساپلىق قوشۇق بىلەن ساپال تاۋاقتىكى
خۇرۇچلارنى شۇنداق چاققان ھەم رېتىملىق ئارىلاشتۇراتتىكى ، مۇز ، قې-
تىق ، قىياملار خۇددى دەريادىكى بۇرغۇنلاردەك تىك كۆتۈرۈلۈپ يەنە ئۆز
يولى بىلەن تاۋاقتا چايقىلىپ چۈشەتتى ...

تۇدى راجى دوغچىغا بەنت بولۇپ ئولتۇرۇپ ، يېنىغا كەلگەن
كىشىنى دەماللىققا تونۇيالمىدى . ئۇ ئەس - ھوشىنى يىغىپ ، بۇ ئا-
دەمنى تونۇپ ، ئۆزىنى چەتكە ئالغۇچە ئۇ ئاللىقاچان كېتىپ قالغان ئىدى .
تۇدى راجى ئۇلۇغ - كىچىك تىندى ، ھېلىقى ئادەم بىلەن يۈزمۇ يۈز
ئۇچرىشىپ قالمىغانلىقى ئۈچۈن خۇداغا شۇكۇر ئېيتتى . ئەمدى ئۇ بازار
ئايلىنىشتىن قورقتى ، ھېلىلا بىر پېشكەللىك چىقىپ قالىدىغاندەك ،
كۆڭلىگە ۋەھىمە چۈشتى . ئۇ دوغچىنىڭ ئالدىدىن تېزلا قايتتى ، ئارقا
يول ، قاراڭغۇ كوچىلار بىلەن ئايلىنىپ يۈرۈپ ئۆيىگە كېلىۋالدى .
شۇنداقتىمۇ ، كۆڭلى يەنە تىنچىمىدى .

ئۇ دەسلەپ بازارغا چىققىنىغا كايىدى ، كېيىن ئاستا - ئاستا
كۆڭلىنى توختىتىپ ، قانداق قىلاتتىم ، بېشىغا كەلگەننى كۆرەرمەن ، بۇ
دۇنيانىڭ ئىشلىرىنى خىيال بىلەن تۈگەتكىلى بولامدۇ ؟ دەپ ئۆزىنى بەز-

لدى ...

تۇدى راجى ئەنسىرىگەن ئىش ئۇزاققا قالماي يۈز بەردى . ئۇ بىر تال تاماكا چېكىپ ، ئازراق ئۇخلىۋېلىش ئۈچۈن ئەمدىلا سوزۇلۇپ يېتىدۇ . ئىشىك قېقىلدى . قېرى ئانا دىگگۈسلاپ بېرىپ ئىشىكنى ئاچتى ، بوسۇغىدا قاسم كاناي تۇراتتى .

— تۇدى راجى بىلەن كۆرۈشەتتىم ، ئانا ، — دېدى ئۇ سپايە ئاۋازدا .

موماي ھودۇقۇپ قالدى :

— ئۇ ... ئۇ يوق ...

قاسم كاناي ئىشىكنىڭ يەنە بىر قاننىنى ئاستا ئىتتىرىپ ، بوسۇغىدىن ئاتلىغاچ دېدى :

— ئانا ، ئۇ ئۆيدە بار . بىز تېخى بايلا تۇراخۇننىڭ دوغىنى بىللە ئىچكەن ، مېنى ئۆيدە ساقلىماقچى ئىدى ...

موماي ھېچنېمە دېيەلمىدى ، قاسم كاناي بەھۇزۇر ھويلىغا كىرىۋالدى . ئۇنىڭ گەپلىرىنى دېرىزە تۈۋىدە تۇرۇپ ئاڭلىغان تۇدى راجى بايا ئۆزىنىڭ بىخۇدلۇق قىلغانلىقىنى ھېس قىلدى . ئەمدى ئۇنىڭ بىلەن ئاشكارا يۈزلەشمەكتىن باشقا ئامال يوق ئىدى .

تۇدى راجى ھويلىغا چىققۇچە قاسم كاناي ئۆيگە كىرىپ بولدى . — سالام قەدىردان دوستۇم ! — دېدى ئۇ يىراقتىنلا قولىنى سوزۇپ ، — ئۇزاق بولدى كۆرۈشەلمىدۇق ، ئاڭلىسام ، دوزاخنىڭ ئىشىكىدىن قايتىپ كەپسەن . تەلىپىڭ بار ئىكەن ، بولمىسا ، توپ - زەم - بىرەكلەرنىڭ ئوقىدىن ئامان قېلىش ئۇچرىغانلا كىشىگە نېسىپ بولمايدۇ ! بۇ دۇنيادىكى رىزىقنىڭ تېخى تۈگىمەپتۇ ، ئاغىيە ...

قاسم كاناي ئاغزى بېسىلماي سۆزلەپ كەتتى ، تۇدى راجى نېمىدېيىشىنى ، نېمە قىلىشىنى بىلمەي گاڭگىراپ تۇرۇپ قالدى . ئۇلار ئۆز ۋاقتىدا بىللە مۇئەللىمچىلىك قىلغان كونا دوستلاردىن ئىدى ، كېيىنكى كۈنلەردە ئىككىسى ئىككى يولغا مېڭىپ ئىدىيە جەھەتتىن كېلىشتۈرگىلى

بولمايدىغان رەقبەلەرگە ئايلىنىپ كەتتى . ئەجەبا ، بۈگۈن قاسم كاناي ئۇنى تۇنجى قېتىم ھېچقاچان ئاغزىغا ئېلىپ باقمىغان دوستانە سۆزلەر بىلەن ئاتاپ ، يېقىنچىلىق قىلىپ كېتىۋاتىدۇ ، ئۇنىڭغا نېمىدېگۈلۈك؟! تۇرمۇش مۇشۇنداق غەلىتە تىلىسماتمۇ ياكى ئادەملەر ئۇنى ئالداپ ، بۇلغاپ ، ئاشۇنداق چۈشەنگىلى بولمايدىغان قىلئەتتىمۇ؟

تۇدى راجى تېخىمۇ گاڭگىراپ قالدى ، قاسم كاناي ئاللىقاچان ئۇنىڭ قولىنى قىسىپ ، يەلكىسىگە قېقىپ ، دەيدىغىنىنى دەپ بولغان ئىدى . ئەمدى ئۇلار خېلى ۋاقىتقىچە سۈكۈتتە ئولتۇردى . ئارقا - ئارقىدىن چېكىشتى ، چاي ئىچتى . كېيىن قاسم كاناي قىسقا - قىسقا سوئاللار بىلەن تۇدى راجىنىڭ ئاغزىنى تاتىلاپ باقتى ، تۇدى راجى بولسا كالىپۇ - كىنى چىڭ يىمىرىپ ئولتۇرۇۋالدى . ئاخىر يەنە قاسم كاناي ئېغىز ئاچتى :

— تۇدى ئاداش ، كۈنلاردا : « ۋاقتى ئۆتكەندە قىلىچىڭنى يوققا چاپ ! » دېگەن گەپ بار ، — دېدى ئۇ مۇددىئاسىنى بىردىنلا ئاشكارىلاپ ، — مەن ساڭا كۆيۈنمەن ، ئىشىنىمەن ! نۇرغۇن ئىشلارنى كۆردۈم ، سېنىڭمۇ قۇتلۇققا ئەگىشىپ بارمىغان جاڭگال ، ئاشمىغان تاغ ، كېچىكىڭ قالمىدى ، لېكىن سەن نېمە تاپتىڭ؟! ھېچنېمە ! ئەكسىچە ، ئەزىز جېنىڭنى سەپ بەرگىلى تاس قالدىڭ ! كۆڭلۈمدىكى گەپنى ئېيتسام ، ساڭا ئىچىم ئاغرىيدۇ ، دوستۇم ! ئېيتىپ باقە ، ماركسىزم — لېنىنىزم دېگەن زادى نېمە ؟ ماركس قاچان تۇغۇلغان ، لېنىنچۇ ؟ سەن بۇنى بىلمەيسەن ؟ بىلمەيسەن — دە ! لېكىن مەن ساڭا بۇنى بىر كۈن سۆزلەپ بېرەلەيمەن . ئەمما ، بۇ نەرسىلەر باش — ئايىغى يوق ، ئېزىتقۇدەك بىرنېمە ! ئۇ كىشىلەرنى چۆلدىكى ئالۋاستى چىرىغىدەك ئاز - دۇرۇپ يۈرىدۇ ، خالاس ! سەن بۇ ئەقىدەڭدىن قايت ، ئاداش . پىرقە ئارمىيىسىنىڭ دۇنيادا تەڭدىشى يوق ، ئامېرىكا ئۇنىڭ ئارقا تىرىكى !..

قاسم كاناي سۆزدىن توختىدى . ئەگىمە يۆلەنچۈكلۈك ئورۇندۇقتا

قاڭتىپ ئولتۇرۇپ، ئاغزى - بۇرنىدىن ھالقا - ھالقا بولۇپ چىقىۋاتقان ئىسنىڭ ئارىسىدىن تۇدى راجىغا زەن سېلىپ قارىدى. شۇتاپنا، ئۇنىڭ چىرايىدا غەلىتە، ئۆز گىرىشچان ھالەتلەر يۈز بېرىۋاتاتتى. ئۇ، تۇرۇپ ئون ئايدىن بېرى بېشىدىن ئۆتكەن تەقدىر - قىسمەتلەرنى - ئاچ - زېرىن، يېلىڭ - يوپۇڭلۇقنى، ھەر ۋاقىت جانغا قادىلىپ تۇرغان كۆ- گۈلسىز جەڭلەرنى، كۆز ئالدىدا قىيما - چىيما بولۇپ، چىلىق - چىلىق قان ئىچىدە نادامەت بىلەن جان ئۆزگەن سەپداشلىرىنى ئويلاپ شۈركىنەتتى، سەسكىنەتتى؛ تۇرۇپ تەرەپ - تەرەپتىن « كۈرەش » تەشكىلاتىنىڭ ئەتراپىغا يىغىلغان، نىيەت - ئىقبالى، سۆز - ھەرىكىتى بىرلا مەقسەتكە مۇجەسسەملەشكەن ئاددىي ئادەملەرنى - ئاچ - زېرىن، يېلىڭ - يوپۇڭلۇقنى پىسەنت قىلماي، ھەر ۋاقىت ئۆلۈم خەۋىدە تۇرۇپمۇ ۋاپاسىز تۇرمۇشنى چاقچاق، ئويۇن - كۈلكە بىلەن جانلاندى- رۇپ، كۈلدۈرۈپ مەنىلىك ئۆتكۈزۈۋاتقان ئاق كۆڭۈل، شەخسىيەتسىز دوست - يارەنلىرىنى ئەسلەپ روھلىناتتى، ھاياجانلىناتتى ...

قاسىم كاناي ئۇنىڭ چىرايىدىكى ئۆز گىرىشلەردىن ھېچنېمىنى بى- لەلمىدى، لېكىن ئۇ بىرلا نەرسىگە - ئۆز سۆزىنىڭ ئۇنىڭغا تەسىر قىلىۋاتقانلىقىغا ئىشىنەتتى. ئۇنىڭ نەزىرىدە، سۈكۈت رىزالىقنىڭ بەلگىسى ئىدى. ئۇ يەنىمۇ ئىچكىرىلەپ، سۆزىنى داۋام قىلدى :

— تۇدى راجى، مەن ساڭا خىزمەتداشلىق ھۆرمىتى ئۈچۈن كۆ- يۈنۈپ بۇ يەرگە كەلدىم. ئوبدانراق ئويلىنىپ باق! بىزدە تەدبىر كۆپ، قىلىمىز دېگەننى قىلالايمىز. جاجاڭ ناھايىتى كەلسە بىر پاي ئوق. سېنىڭ ھەممە ئىشىڭ بىزگە جاھاننەمادەك ئايان. ئاتنىڭ چۈلۈۋىرىنى يارىنىڭ لې- ۋىدىن تېزراق تارتقىنىڭ ياخشى !

قاسىم كاناي ئورنىدىن تۇردى. تۇدى راجى قاتۇرۇلغان مۇمىيادەك قىمىر قىلماي ئولتۇراتتى، پەقەت ئۇنىڭ ئاندا - ساندا كىرىپك قېقىشى بىلەن پات - پات خۇرسىنىپ قويۇشىدىنلا ئىچكى دۇنياسىنىڭ قالايمى- قانلىشىپ كېتىۋاتقانلىقىنى بىلگىلى بولاتتى. قاسىم كاناي قولىنى يېرىم

كۆتۈرۈپ ، « ھازىرچە خوش » دەپلا چىقىپ كەتتى . تۇدى راجى ئىككى قولى بىلەن بېشىنى چاڭگاللاپ ، « ھە ... ھىم ... » دېگىنىچە پۇشۇلداپ ئولتۇرۇپ قالدى ...

2

ئىككى كۈن تىمىتاس ئۆتۈپ كەتتى . تۇدى راجى ئىشىكتىن بېشىنى چىقارمىدى ، ئۇنىڭ جىسمى ئۆيىدە بولغان بىلەن روھى دۇنيانى كېزىپ يۈرەتتى ، ئۇنىڭ خىياللىرىنىڭ باش - ئايىغى يوق ئىدى . ئۇ - چىنچى كۈنى كەچكىچە ئۇ يەنە خىيال سۈردى ، خىياللىرى بىردەم ئۇنى قاناتلاندۇرۇپ ، يەتتە قات ئاسماننىڭ ئۈستىگە چىقىرىپ ، جەننەتنىڭ كەيپىنى سۈرگۈزەتتى ؛ بىردەم يۈزىگە قارا سۈركەپ ، مىڭ پاتمان ئۈمىد بىلەن ئۇرۇپ - چەيلەپ دوزاخ ئازابىنى كۆرسىتەتتى . ئۇ ، خىيالدىن خىيال تۇغدۇرۇپ ئېزىلىپ ياتقاندا ، قاسم كاناي ئىككى ساقچى بىلەن كەلدى .

— دوستۇم ، ساڭا ئامەت كەلدى ! — دېدى ئۇ قوللىرىنى خۇشال سوزۇپ ، — بۈگۈن سېنى جانابى كاڭ لۇيچاڭ بىلەن ھاپىز جۇيچاڭ قوبۇل قىلماقچى . ماشىنا ئېلىپ كەلدۇق ، تۇر ، تېزراق بارىلى !

تۇدى راجى ئورنىدىن قىمىر قىلماي ، غودۇڭشۇپ سورىدى :

— ئۇلار مېنى قوبۇل قىلغۇدەك نېمە ئىش بوپتۇ ؟

قاسم كاناي يالغان ھىجىيىپ ، ئۇنى ئۇچۇردى :

— سەن تېخى ئۆزۈڭنىڭ قەدرىنى بىلمەيۋاتامسەن ؟ شەيتىننىڭ

سېنى كىچىك كۆرسەتمىسۇن ، سەن ئۇلارنىڭ نەزىرىگە چۈشتۈڭ ! تېز

بول ، ئۇلارنى ساقلىتىپ قويمايلى ...

تۇدى راجى زۇۋان سۈرمىدى . تاماكا ئوراپ ، يۈرىكىنىڭ بېغىشىغا

تەگكۈدەك كۈچ بىلەن ئارقا - ئارقىدىن شورىدى ، كېيىن لىككىدە ئور -

نىدىن تۇرۇپ ، قاسم كانايىنىڭ ئالدىغا چۈشۈپ ماڭدى .

كچىك ماشىنا ئارقا يوللار بىلەن ئايلىنىپ ، يېرىم سائەتتىن كېيىن بېرىگادا شتابغا يېتىپ كەلدى .

كاڭ لۇيجاڭنىڭ ئىشخانىسىنى گازۋاي چىراغ ئاپئاق يورۇتۇپ تۇراتتى . تۇدى راجى بوسوغىدىن ئاتلاپلا تۇرۇپ قالدى . ئۇنى بىردەملىككە سۈر باستى ، كۆزلىرى چەكچىيىپ ، بۇرندىن سوغۇق تەر تەپچىرەپ چىقتى .

ئىشخانىدا تولۇق ھەربىي فورما بىلەن گىدىيىپ ئولتۇرغان ئوفىتسېرلەردىن باشقا ، سېرىق پۆپۈكلۈك تاپانچا ئاسقان ھاپىز جۇيجاڭمۇ ئۇدۇلدىكى ساپادا پۇتمنى ئالماپ ، سۈرلۈك قىياپەتتە ئولتۇراتتى .

تۇدى راجى ھەممە يەرگە سەپسالدى : ئىشكىنىڭ تۇۋىگە قان داغلىرى قېتىپ قالغان ئىشكەل بىلەن كويىزا تاشلاپ قويۇلغان ئىدى ، ئۇ- نىڭ يېنىدا يوغان ۋە پارقىراق بىر جادۇ تۇراتتى . تۇدى راجى ھەممىنى مۆلچەرلىدى ، بۇگۈن ئۇنىڭ بېشىغا ھاياتتىكى ئەڭ ئېغىر ۋە ھەل قىلغۇچ دەققىلەر كەلگەن ئىدى .

ئىشخانىدا بىر پەس ئېغىر جىملىق ھۆكۈم سۈردى . ھەر ئىككى تەرەپ بىر - بىرىگە قاراش ، بايقاش ، ئويلاش بىلەن بەنت ئىدى . بىر- ئازدىن كېيىن ئىشخانىنىڭ ئوڭ تەرىپىدىكى كىچىك ئىشىك ئېچىلدى ، ھەممەيىلەن تاراققىدە ئورنىدىن تۇردى . ئىچكىرى ئۆيدىن كاڭ لۇيجاڭ بويىنىنى قىڭغىر تۇتۇپ چىقىپ كەلدى ، ئۇنىڭ بىر مۇرىسى پەس ، يەنە بىرسى ئېگىز ئىدى . تۇدى راجى ئۇنىڭ قىياپىتىگە قاراپ ، بىر چاغلاردا « شېھىت مازار » دا ئۇچراشقان ھېلىقى شاۋبەي ئىسىملىك ئەسكەر يىگىت- نىڭ ئېيتىپ بەرگەن ھېكايىسىنى ئېسىگە ئالدى . يىگىت ئوقنى جايىغا تەگكۈزۈلمىگەچكە ، بۇ مەغرۇر ، بەدرەڭ گېنېرالنىڭ كۆرۈمىسىز بەستى تېخىمۇ خۇنۇكلىشىپ ، جىگدە كۆتكىدەك قىڭغىر - قىيىق بولۇپ قالغان ئىدى .

« ھەتتىگىنەي !... — دەپ ئەپسۇسلاندى تۇدى راجى ، — ئەگەر بىزنىڭ مامۇت قۇرغۇي ئاتقان بولسا ، ئۇنىڭ بۇ بەت - بەشىرە جىسمى

ئاللىقاچان چىرىپ ، توپىغا ئايلىنىپ كەتكەن بولاتتى ! ئۇ چاغدا ، بۈگۈن مېنى قوبۇل قىلىش تۈگۈل ئاۋۇ سېرىق جويۇتقىمۇ يانتاياق بولالمايتتى - دە !... »

تۇدى راجىنىڭ خىيالى كاڭ لۇيجاڭنىڭ سىلىق ، ئەمما مەنىلىك سۆزلىرى بىلەن بۆلۈندى :

— يىگىت ، ياش ئىكەنسىز ، ياش ئادەم ئۆزىنىڭ غېمىنى يېمىسە بولامدۇ ؟ بىز سىزنىڭ غېمىڭىزنى يەپ ، بۇ يەرگە چاقىرىپ كەلدۇق ، ئۈمىدىمىزنى يەردە قويمىڭ ! — ئۇ ھاپىز جۇيجاڭغا قاراپ بېشىنى لىڭ-شىتتى ، ھاپىز جۇيجاڭ تاققىدە ئۆزىدىن تۇردى .

— تۇدى راجى ، جىنايتىڭنى بىلەمسەن ؟ — دېدى ئۇ ئالدىغا ئىككى قەدەم تاشلاپ ، — سەن « كۈرەش » تەشكىلاتىنى قۇرغۇچىلار-نىڭ بىرى . سەنلەر ئادەم توپلاپ ئۇلۇغ پىرقىمىزگە ، تەڭدىشى يوق دۆلەت ئارمىيىمىزگە قارشى چىقىنىڭ . پۇقرالارنى قايمۇقتۇردۇڭ ، تەتۈر تەشۋىق تارقىتىڭ ! مۇشۇ جىنايەتلەر سېنى جادۇ بىلەن توغراشقا يېتىپ ئاشىدۇ . بۇ ھەقتە يۇقىرىدىن يوليورۇق بار ، ئىشەنمىسەڭ مانا كۆرۈپ باق ، مەن ساڭا تەرجىمە قىلىپ بېرەي ... — ھاپىز خوجا كاڭ لۇيجاڭنىڭ ئالدىدىن بىر ۋاراق قەغەزنى ئالدى ، « جىددىي تېلېگرامما » دېيىلگەن بۇ قەغەزگە مۇنداق يېزىلغان ئىدى : « قەشقەردىكى ئىسيانچى ياشلارنى قەتئىي باستۇرۇڭلار ، باشلىقلىرىنىڭ كاللىسى ئېلىنىپ ، سازايى قىلىنسۇن ! — گېنېرال سۇڭ ... »

— يىگىت ، مانا ئۆز كۆزىڭىز بىلەنمۇ كۆردىڭىز ، بىزدە ئەمدى باستۇرۇشتىن باشقا چارە يوق ، — دېدى كاڭ لۇيجاڭ جىددىي تەلەپپۇزدا ، — ئۆتكەندە ئادەمگەرچىلىك قىلىپ ، سىلەرنىڭ توغرا يولغا قايتىشىڭلارنى كۈتكەن ئىدۇق . لېكىن سىلەر ئۆزۈڭلەرنى بىلىمىدىڭلار ، تېخىمۇ تەلۋىلىشىپ ، دۆلەت ئارمىيىسىگە ھۇجۇم قىلىدىڭلار ، جاڭ زىخۇي دەك قابىل ئادەملىرىمىزنى ئەيمەنمەي يەپ كەتتىڭلار ، سىز ئۇلارنىڭ باشلامچىسى . سەۋرىڭىمۇ چېكى بولىدۇ ، ئەمدى تەشكىلاتىڭىز ئاسمانغا

چىقىسا تاپىنىدىن ، يەرگە كىرسە كوكۇلىسىدىن تارتىپ ، بىرنى قويماي يوقىتىمىز ! ئېسىڭىزدە بولسۇن ، ئۆي سۇپۇرۇلگەندە تاملاردىكى ئۆمۈچۈك قالمايدۇ ، ئۆمۈچۈك تۈگۈل ، ئۇنىڭ تارتقان تورلىرى ، ھەتتا تۇتقان ئۇۋىلىرى قالمايدۇ !

— شۇنداق جانابلىرى ، — دېدى ھاپىز خوجا كاڭ لۇيچاڭ تە-
رەپكە ئېگىلىپ ، — دۆلەت ئارمىيىمىزگە ھېلىغۇ ئۇنىڭغا ئوخشاش ئالتە توك - توك قىزىل پاچاق ئىسيانچىلار ئىكەن ، ئۆزىنى « سەككىزىنچى ئارمىيە » دەپ ئاتىۋالغان نەچچە يۈز مىڭ مايماق - سايماقلارمۇ تەڭ كېلەلگىنى يوق ! — ئۇ تۇدى راجىغا بۇرۇلۇپ داۋام قىلدى ، — سېنىڭ ياشلىقىڭنى ، ئىستىقبالىڭنى ئويلاپ ، قۇتۇلدۇرۇپ قالماقچى بولدۇق . ئەگەر سەن ياشاشنى خالىساڭ ، خىزمەت كۆرسىتىپ جىنايىتىڭنى يۇيۇ-
شۇڭ كېرەك ، بۇنىڭغا نېمىدەيسەن !؟

تۇدى راجى ئۇنىدىمىدى ، لېۋىنى چىشلەپ ، چىشلىرىنى غۇچۇرلاتتى . بەدەن ئېغىرلىقىنى بىردەم ئوڭ پۇتىغا ، بىردەم سول پۇتىغا يۆتكەپ جىمىدە تۇرۇۋالدى . ھاپىز جۇيچاڭ بىر ئاز كۈتۈپ بېقىپ ،
تت - تىت بولدى .

— سوئالىمغا توغرىدىن - توغرا جاۋاب بېرىشنى خالىمىساڭ بوپتۇ ، — دېدى ئۇ ئاخىر تاقەتسىزلىنىپ ، — ئۇنداق بولسا ، قۇتلۇق بىلەن باتۇق ھازىر نەدە !؟ بۇنىڭغىمۇ بىر نېمىدەرسەن ؟
تۇدى راجى ئاستا بېشىنى كۆتۈردى ، بۇ سوئالدىن ئاسانراق قۇ-
تۇلۇش ئۈچۈن ، قارىسىغىلا مۇنداق دېدى :

— ئۇلار ئۆلۈپ كەتتى ...

— يالغان ! — ھاپىز خوجا غەزەپ بىلەن ۋارقىردى ، — ئۇلار ئۆلمىدى ، بەلكى قېچىپ كەتتى ، سەن ئۇلارنىڭ نەگە يوشۇرۇنغانلىقىنى چوقۇم بىلسەن !

— بىلىمەيمەن ، — دېدى تۇدى راجى زەئىپ ئاۋازدا ، — مەن

ئۆزۈمنىڭ جېنىنى ئېلىپ ، ئاران قېچىپ كەلگەن تۇرسام ، ئۇلارنىڭ نەگە يوشۇرۇنغانلىقىنى نەدىن بىلەي !...

ھاپىز جۇبجاڭ بىر ئاز تۇرۇۋالدى ، ئۇنىڭ جاۋابى يوللۇق ئىدى . ئەمدى ئۇ تەلەپپۇزىنى بىر ئاز سىلغايىتىپ سوراشنى داۋاملاشتۇردى :

— « كۈرەش » تەشكىلاتىڭلارنىڭ قوراللىق قوشۇنىدا قانچىلىك ئادەم ، قانچىلىك قورال بار ئىدى ؟

بۇ سوئال تۇدى راجىغا تىك كەلدى ، ئۇيان - بۇيان تولغاندى ، بېشىنى تۆۋەن سېلىپ جىم تۇرۇۋالدى .

— گەپ قىل !

ئۇ زۇۋان سۈرمىدى .

— گەپ قىل دەيمەن ! ھېلى بولمىسا ...

ئۇ لېۋىنى چىڭ يىمىرىپ چىشلۋالدى .

— گەپ قىلمامسەن !؟ — دېدى ھاپىز خوجا كۆزىنى

چەكچەيتىپ ، — ماقۇل ، سېنىڭ قاتتىقلىقىڭنىمۇ بىر كۆرۈپ باقاي . سۆڭەكلىرىڭ پولاتتىن ئەمەستۇ ؟

ئۇ قولىنى كۆتۈرۈپ ، ئىشارە قىلدى . ئوچۇق ئىشىكتىن بەستى

يوغان ، تەتۈر ئۇستىخانلىق ئىككى چېرىك گۈلدۈرلەپ كىرىپ كەلدى .

ئۇلارنىڭ بېشى يالاڭۋاش ، كۆڭلىكىنىڭ يەڭلىرى شىمايلانغان ئىدى ،

قىزىللىق تولغان كۆزلىرىدىن قاپلاننىڭكىدەك ۋەھشىيلىك چىقىپ

تۇراتتى . ئۇلار تۇدى راجىنى خۇددى بىر چۈجىنىڭ بويىنى تۇتقاندەك

تۇتۇپ ، جادۇنىڭ يېنىغا سۆرەپ كەلدى . سىرتقى كىيىملىرىنى تارت-

قۇشلاپ ، يىرتىپ سالدۇردى ، قولىنى ئارقىغا قايرىپ يەرگە باستى ،

يەلكىسىدىن دىستىلەپ تۇرۇپ ، بويىنى جادۇغا توغرىلىدى ، يەنە بىرسى

جادۇنىڭ تىغىنى كۆتۈردى . يوغان ، سۈرلۈك تىغ ۋاللىداپ كەتتى ،

ئۇنىڭ كۆزىگە لىققىدە ياش كەلدى ، ئىچ - ئىچىدىن كۆتۈرۈلگەن بىر

خىل ھەسرەتلىك نىدا بوغۇزىغا قاپلىشىپ تىنالمىي قالدى . ئۇ ، مانا

بۈگۈن تۇنجى قېتىم ھاياتىنىڭ قىممىتى بىلەن جاننىڭ تاتلىقلىقىنى ھېس قىلغان ئىدى. ئۇ ياشاشنى خالايتتى، لېكىن قانداق ياشاش كېرەك؟ ئۇ بىر چاغلاردا، مەرھۇم رىشت ھەمزى يازغان:

سېتىلمىدىن ئىت ياخشى،

ئىشتاندىكى پىت ياخشى!

دېگەن شېئىرنى ئوقۇپ، ھۇزۇرلانغان، قايىل بولغان ئەمەسمىدى؟ ئەپسۇس، بۈگۈن جادۇنىڭ ئۆتكۈر، پارقراق تىغى ئۇنى تەمتىرىتىپ قويدى، دېمىنى سىقتى. ئۆلۈم زەھىرىنى چېچىپ تۇرغان ئاشۇ رەھىمسىز تىغقا قاراپ ئۇنىز يېلىنىشقا باشلىدى. ئۇ، بۇ دۇنياغا كېلىپلا كېتىش ئۈچۈن تۇغۇلغان ئەمەستىغۇ؟! ئۇ تېخى قىز - يىگىتلىك مۇھەببىتىنىڭ لەززىتىنى كۆرگىنى يوق. ئۇمۇ پۈتكۈل دۇنيادىكى ئادەملەرگە ئوخشاش مۇھەببەت باغلىشى، ئۆيلىنىشى، پەرزەنت كۆرۈشى، نەسىل قالدۇرۇشى كېرەك ئەمەسمۇ؟!

ھەي تۇدى راجى سېنىڭ تەقدىرنىڭ نېمانداق كاجدۇ؟ سەن زادى قانداق قىلىشنىڭ كېرەك؟ ھېچنېمىنى ئويلىماي، ھېچنېمىگە ئىنتىلمەي، كۆزۈڭنى يۇمۇپلا بېشىڭنى جادۇغا تۇتۇپ بېرەمسەن؟! ياكى ۋىجدانىڭنى سېتىپ، دۈشمەنلىرىڭ ئالدىدا تېز پۈكەمسەن!...

ئاھ، رەھىمسىز تۇرمۇش! سەن نېمانچە كۆپ، چىڭىش سوئاللار بىلەن ئادەملەرنى قىينايدىغانسەن!...

ھاپىز جۇيچاڭ قولىنى كۆتۈرۈپ، جادۇنى بېسىشقا بۇيرۇق بەردى. جادۇنىڭ سوغۇق، مۇدەھىش تىغى غىرىسلاپ تۆۋەنلەشكە باشلىدى. تۇدى راجى بىردىنلا تىپىرلاپ چىرقىراپ كەتتى. ئۇنىڭ كالۋالاشقان تىلىغا كەلگەن بىرىنچى سۆز «ياشايمەن!» دېگەندىن ئىبارەت بولدى. ھاپىز جۇيچاڭ ئىتتىك قولىنى كۆتۈردى، جادۇنىڭ تىغى تۇدى راجىنىڭ بويىنىغا تۆتلىك قالغاندا چېپىيدە توختىدى. ئىككى جاللات تۇدى راجىنى يۆلەشتۈردى، بۇ چاغدا ئۇنىڭ كۆزلىرى ئالىيىپ،

3

تۇدى راجى ياشاشنى ئەۋزەل كۆردى . ئۇنىڭ ئەڭ مەخپىي تۈر-
مۇش پەلسەپىسى : دۇنيانىڭ خوپلىقى — كىيەك ، يېمەك ، كۈلمەك ،
ئوينىماق ئىدى ، ھاپىز خوجا ئۇنىڭ يۈرىكىنىڭ ئەنە شۇ يېرىدىن يوچۇق
ئاچتى . ئۇنى سېپىل ئۈستىدە ئۆزى بىلەن بىللە سەپلە قىلدۇردى ،
داڭلىق سەتەڭلەرنىڭ ئۆيىگە ئاپىرىپ كۆڭلىنى ئاچتى ، يېدى ، ئىچتى ،
ئوينىدى ، كۈلدى ، ئاخىرىدا ، نام - ئاتاق ، ئەمەل - مەنەسىمۇ ۋەدە
قىلىدى . شۇنداق قىلىپ ، تۇدى راجى بىر نەچچە كۈن ئىچىدىلا خۇددى
ئۇچۇپ كېتىۋېتىپ تۇيۇقسىز ئۆمۈچۈك تورغا يۆگىشىپ قالغان ناتىۋان
چىۋىنىدەك ، ھاپىز خوجىنىڭ چاڭگىلىغا ئۇيمايلا چۈشۈپ كەتتى ...
ئارىدىن ھەپتە ئۆتكەندە ، ئۇ ۋەزىپىگە بۇيرۇلدى .

— بۇرۇنقى سالاھىيىتىڭ بىلەن « شېھىت مازار » غا بېرىپ ، ئۈچ
كۈن ئىچىدە پۈتكۈل ئەھۋالنى ئىگىلەپ كەل ! — دېدى ھاپىز خوجا
بۇيرۇق تەلەپپۇزدا ، — سەن ئۇلارنىڭ ئادەم ۋە قورال كۈچىنى ئۇقۇپ
كەلگەندىن كېيىن ، بىر كېچىدىلا قول سالىمىز !

تۇدى راجى پىتىراپ كەتكەن جەڭچىلەر سىياقىدا « شېھىت مازار »
غا كەلدى ، ئۇ يەردە ھېچكىم يوق ئىدى . توغراقلىقنى ئارىلىدى ، ئۇ يەرمۇ
جىمجىت ئىدى . ئۇ بۇ يەردە ئۇزاق تۇرالمىدى ، ئۆز - ئۆزىدىن
خۇدۇكسىرىدى ، ئەيمەندى . ئۆزىنىڭ تالاي قەدەم ئىزلىرى چۈشۈپ ،
قان - تەرى بىلەن ئىسسىق ھىدى سىڭىپ كەتكەن بۇ قەدىمىي توغراقلىق
شۇ تاپتا ئۇنىڭغا شۇنداق يات ھەم سۈرلۈك كۆرۈنۈپ كەتتى ، گويا
شاخلىرىدا چىرايلىق قۇشلار سايرىشىپ تۇرغان ئاشۇ تونۇش ، سىرداش
توغراقلارمۇ ھېلى ئورنىدىن قوزغىلىپ ، ئۇنى تۇتۇۋالدىغاندەك
ۋەھىيىلىك بىلىندى ...

ئۇ توغراقلىقتىن تېزلا ئايرىلدى . ھېچ يەردە ھاياتلىق ئۇدۇل
شەھەرگە قايتتى .

— ئۇلار زادى نەگە كەتتى — ھە ؟!

ھاپىز جۇيچاڭ تۇدى راجىنىڭ دوكلاتىنى ئاڭلىغاندىن كېيىن
ئەجەبلىنىپ ، ئۆز — ئۆزىگە سۆزلەپ ، ئىشخانىدا ئۇياقتىن — بۇياققا مې-
گىشقا باشلىدى .

— ياق ، جەزمەن بار ، ئاسماننىڭ ئاستىدا بار! — دېدى ئۇ تۇدى
راجىنىڭ ئۇدۇلىغا كەلگەندە چىيىدە توختاپ ، — قۇتلۇق بىلەن باتۇقنى
چوقۇم تۇتۇشىمىز كېرەك ! سەن ئوبدانراق ئويلاپ باققىنا ، ئۇلار زادى
نەگە بېرىشى مۇمكىن ؟ ھەر قانداق لالما ئىتمۇ ئاخىر يەنە يالاق يالغان
ئۆيىنى تاپىدىغۇ !

تۇدى راجى جىددىي ئويلىدى ، نېمىلەرنىدۇر ئەسلىدى . ئاخىرىدا
تەكلىپ تەرىقىسىدە مۇنداق دېدى :

— مەن شورباغقا بېرىپ باقسام قانداق ؟ ئالمادىس ، ئۆيگە قايتقان
يارىدار يىگىتلەردىن بىرەرسى ئۇچراپ قالسا ئەجەب ئەمەس ...
بۇ پىكىر ھاپىز جۇيچاڭغا خوپ كەلدى ، دەرھال رازىلىق بېرىپ ،
تۇدى راجىغا ئىشەنچلىك ئادىمىدىن بىرنى قوشتى . ئۇلار شۇ كۈنلا شور-
باغقا يۈرۈپ كەتتى ...

ئۈچ كۈندىن كېيىن ئۇلار خۇش خەۋەر ئېلىپ قايتىپ كەلدى .

— يىپ ئۇچى تاپتۇق ، — دېدى تۇدى راجى ھولۇققان ۋە
ئەندىكىكەن ھالدا ، — مامۇت قۇرغۇي يارىلىنىپ قايتىپ كەپتىكەن ، قارا
تال يېزىسىدىكى زەيدىن كارۋاننىڭ ئۆيىدە داۋالنىپ يېتىپتۇ . قالغان 30
نەچچىدەك ئادەمنى قۇتلۇق ئەپەندى بىلەن باتۇق بىر تەرەپلەرگە ئەك-
تىپتىمىش ...

— نەگە ئەكەپتېتۇ ؟! — ئالدىراپ سورىدى ھاپىز خوجا .

— بىلەلمىدۇق ... — دېدى تۇدى راجىنىڭ ھەمراھى ، — ئۇلارمۇ
بىلمەيدىكەن .

ھاپىز خوجىنىڭ قوشۇمىسى تۇرۇلدى :

— يوشۇرۇپتۇ - دە ، خوتۇن تالاقلا !

— لېكىن مۇھىم بىر خەۋەرنى بىلىۋالدۇق ، — دەپ سۆز قاتتى

تۇدى راجى ، — كېلەر پەيشەنبە زەيدىن كارۋاننىڭ كەنجى قىزىنىڭ تويى بولىدىكەن ، تويغا قۇتلۇق ئەپەندى بىلەن باتۇقنى كېلىدۇ دېيىشىۋاتىدۇ .

— بۇ گەپ راستمىدۇ ؟ — ھاپىز خوجا ھەم خۇشاللىق ، ھەم

دەرگۇماندا ئۆز - ئۆزىگە سۆزلىدى .

— مېنىڭچە ، ئۇ ئىككىسى جەزمەن كېلىدۇ ! — دېدى تۇدى

راجى ئۇنىڭ كۆڭلىنى تىنجىتىپ ، — ئۇلار زەيدىن كارۋان بىلەن يېقىن

ئۆلپەت .

ھاپىز خوجىنىڭ چىرايى بىردىنلا ئېچىلىپ كەتتى :

— بولدى ، ئاشۇ ئىككىسىنى قولغا چۈشۈرسە كىلا كۇپايە .

بىلەمسىلەر ، يىلاننىڭ يىلانلىقى ئۇنىڭ نەشتىرىدە ! نەشتىرىنى ئۈزۈپ

تاشلىساڭ ، يىلان دېگەن بىر غېرىچ كۈلىدە كىلا نەرسە ! ئەمىسە ، سىلەر

تەييارلىق قىلىڭلار ، پەيشەنبىگە تۆت كۈن قالدى . ئۇلارنى شۇنداق پەم

بىلەن تۇتايلىكى ، ئۆزلىرىمۇ ھەيران قالسۇن ! ...



XXIV باب ئۇلار تاڭنى كۆرەلمىدى

ياخشى بىلەن دوست بولساڭ ئېچىلار چېچەكلىرىڭ ،
يامان بىلەن دوست بولساڭ يېرىلار يۈرەكلىرىڭ .
— ئۇيغۇر خەلق ماقالى

I

شورباغنىڭ « قاراتال » يېزىسىدا توي قىزىپ كەتتى .
زەيدىن كارۋاننىڭ تاملىرىغا كالا تېزىكى چاپلانغان ئاددىيغىنا
تال -- بېدىشلىك ھويلىسىدا چېلىنىۋاتقان نەغمە - ناۋا قاتمۇ قات تاملار -
دىن ، باغلاردىن ھالقىپ ، تېرىكچىلىك غېمىدە مىسكىنلىشىپ كەتكەن يېزا
قوينىنى بىردەم بولسىمۇ ھايات شاۋقۇنى بىلەن جانلاندۇرۇۋەتتى . يېزا
ياشلىرى ناخشا توۋلاپ ، ئۇسسۇل ئويناپ ھويلىنى بېشىغا كىيدى . كە-
يىملىرى جۇل - جۇل ، يۈز - كۆزلىرى قاسماق ئۇششاق بالىلار خۇددى
قارا قاغىدەك ، دەرەخلەرگە ، تاملارغا چىقىۋېلىپ قىقاس - چۇقان قىل-
شاتتى . چاچلىرىنى جىگدە يېلىمى بىلەن پاتلاپ ، چېكىسىگە گۈلەسمەن ،
سېرىق سەبدەلەرنى قىستۇرۇۋالغان تارتىنچاق يېزا قىزلىرى ئىشكىنىڭ ،
تامنىڭ دالدىلىرىغا تىقىلىشىپ ، ئاپتاپتا قىزىرىپ ، چاۋۇرۇپ كەتكەن
يۈزلىرىنى ياغلىقى بىلەن يېرىم - ياتا يۆگەپ ، ئاللىقانداق بىر خىل
تەشئالىق ۋە ھېرىسمەنلىك بىلەن يىگىتلەرنىڭ قوپال ، لېكىن شوخ ئۇس-
سۇللىرىنى كۆرەتتى ، ياشلىق ناخشىلىرىنى تىڭشايتتى ...

سازچىلار بىردەم توختىدى . مېھمانلارغا تارتىلىۋاتقان تاماق ئۇلارنىڭمۇ ئالدىغا كەلدى . ئۇلار سەۋزە ، چامغۇرلارغا ئارىلاشتۇرۇلغان قوتاز گۆشىنى مەززە قىلىپ يەپ ، ئۈستىخانلىرىنى پاك - پاكىز غاجلىدى ، ماي يۇقى قوللىرىنى شۇمۇپ يالدى . كانايلىرى بىر ئاز ياغلاشقاندىن كېيىن ، داپ ، غېجە كلىرىنى قولغا ئالدى . بۇ قېتىم ئۇلار ناخشىنى « ئوشاق » مۇقامىنىڭ مەشرىپىدىن باشلىدى :

ۋا ئۆلۈم باغرىمنى قويدۇڭ يۈز تۈمەن مىڭ داغ ئىلە ،
سۇ بولۇپ ئاقتى يۈرەكلەر قەترە - قەترە ياغ ئىلە .
باغۇ مۈلكۈڭگە ئىشەنمە ، ھەر نە قىلساڭ ئادىمى ،
ناگىھان يەتسە ئەجەل ، قالغاي بۇ مۈلكۈڭ باغ ئىلە .
ناگىھان تەن باغغا يەتسە زىمىستانى ئەجەل ،
جان دەرەخلەردەك ساچىلغاي ھەر تەرەپ ياپراق ئىلە .
دۇنيا مالىنى ئېلىبان ، توپىغان چەشمى ھېرىس ،
تۇيغۇسى تولغاندا كۆزى ، گۆر ئارا تۇپراق ئىلە .

.....

ئارقىدىن رىتىملىرى ۋەزىمىن ، شوخراق بىر پەدىگە ئالمىشىپ ،
مۇھەببەت بېيىتلىرى ئوقۇلدى :

تارىغىنا ئېرىق چاپتىم ئاتلاپ ئۆتكۈدەك ،
سۈزۈككىنە سۇ كەپتۇ ساقلاپ ئىچكۈدەك .
سۈزۈككىنە سۇ ئىچىدە ئالا - چېپار تاش ،
مېنى مۇنچە كۆيدۈرگەن زالىم قاراقاش .
خەت پۈتۈپ نامە ئەۋەتتىم زەينۇن تاۋارغا ،
زالىم قارىقاش چىقىمىدى ئۆيىدىن تالاغا .
ئالما تۇۋىگە ئالما كۆمدۈم ئالما يارىم بولغايىمۇ دەپ ،
چىن كۆڭلۈمنى سىلىگە بەردىم مېھرىبان بولغايىمۇ دەپ .

ئاخىرىدا ، غېجە كىچى بىلەن داپچى خۇددى لەپەرگە چىققان

ئارتىسلاردەك قىزىقچىلىق قىلىپ ، ياشلار تۈگۈل قېرىلارنىمۇ ياڭاقلىرى
خالىتىلاشقۇچە كۈلدۈرۈۋەتتى . داپچى دەپىنى ئۈزۈك - ئۈزۈك
تاراڭلىتىپ ئىككى مىسرا ئوقۇسا ، غېجە كىچى ئۇلاپلا ئىككى مىسرا قوشۇپ ،
غېجەكىنى ئاۋازغا ماسلاشتۇرۇپ غىتتا كىشىنى قوياتتى :

داپچى :

دەستىكى يوق دورغىدىن ،

شىپاڭ قۇيرۇق يورغىدىن ،

غېجە كىچى :

سامانلىقنىڭ چاشقىنىدىن ،

قېرى خوتۇننىڭ قاچقىنىدىن ،

داپچى :

ئاختارمىنىڭ چالىمىسىدىن ،

خوتۇن خەقنىڭ لالىمىسىدىن ،

غېجە كىچى :

ئېگىز يارنىڭ توشمىسىدىن ،

مەزلۇم خەقنىڭ ئوسمىسىدىن ،

داپچى :

كالا گۆشىنىڭ تېزىدىن ،

مەزلۇم خەقنىڭ تېزىدىن ،

غېجە كىچى :

ئاچچىق ئۆرۈكنىڭ ئاچىسىدىن ،

مەزلۇم خەقنىڭ گاچىسىدىن ،

داپچى :

ئاغىر ئاتنىڭ توغرىسىدىن ،

مەزلۇم خەقنىڭ ئوغرىسىدىن ،

غېجە كىچى :

يېتىم خەقنىڭ خالىتىسىدىن ،

مەزلۇم خەقنىڭ كالتىسىدىن ،
داپچى :
يازغى يۇڭنىڭ كىگىزىدىن ،
خوتۇن خەقنىڭ ئېگىزىدىن ،
ئىككىسى بىرلىشىپ :
پاناھ بېرىڭ خۇدايىم !

... ..

ئۇششاق بالىلار قىقاس كۆتۈرۈپ ، چاۋاك چېلىپ كەتتى . قىزلار
كۈلۈپ ، تېلىقىپ ، چۇرقىرىشىپ تەرەپ - تەرەپكە قاچتى ...
قاراتاللىقلار بۈگۈن مۇشۇ ئاددىي ، غۇربەت توي داستىخىنىغا
ئولىشىپ ، بىردەم بولسىمۇ كۈلدى ، ئوينىدى ، تۇرمۇشنىڭ ئەتىكى كۆ-
گۈلىسىز ، مۇدەھىش غەملىرىنى دەماللىققا ئۇنتۇدى . ئۇلارنىڭ بىر كۈنىنىڭ
مۇشۇنداق ئۆتمىكى ھەقىقەتەنمۇ تەس ، بەسى مۇشكۈل ئىدى ...
كەچ كىرىشكە باشلىدى . تۈن پەردىسى ئاستا - ئاستا يېپىلدى ،
ئاخىرقى شەپەق ئۇپۇق يۈزىگە گويا قان دەرياسىدەك قىزغۇچ ، ئايلىنىپ
ئىزلارنى قالدۇرۇپ سىڭىپ كەتتى ... قىز كۆچۈرۈش تەييارلىقى
باشلاندى . بېشىدىن تېقىمىغىچە قېلىن رومالغا ئورالغان 16 ياشلىق قىز
يەڭگىسى بىلەن ئاداشلىرىنىڭ ھەمراھلىقىدا ئىككى ئات قوشۇلغان يار -
يار ھارۋىغا ئولتۇرغۇزۇلدى ، سازچىلار باشقا بىر ھارۋىغا جايلىشىپ بىر
توپ ياشلار بىلەن « ھاي - ھاي يۆلەن » ناخشىسىنى توۋلاپ يۈرۈپ
كەتتى .

زەيدىن كارۋانىنىڭ ئايۋىنى بوشاپ قالدى . ئەتىگەندىن بېرى
ئىچكىرى ئۆيدە ئۆزلىرىنى چەتكە ئېلىپ ئولتۇرغان قۇتلۇق ئەپەندى ، ما-
مۇت قۇرغۇبىلار ئايۋانغا چىقىپ ، يېزىنىڭ پېشقەدەم ، ئاقساقاللىرى بىلەن
سۆھبەت قۇردى . ئاددىيلا سەرەمجانلاشقان ئايۋاننىڭ ئوتتۇرىسىدىكى
تۈۋرۈككە قارا چىراغ ئېسىلغان ئىدى . ئۇ بەزى لوقۇراپ ، بەزى تۈتەپ ،

ئەتراپىنى سۇس يورۇتۇپ تۇراتتى .

— ئاڭلىساق ، مامۇت شەيخىم قىلىنىڭ ئۈستىدە قاپتۇ ، دەپ گەپ باشلىدى بىر قېرى دېھقان ، — خۇداغا شۈكۈر ، ئاللانى ياد ئەتكەن ئادەمنى ئاللا ئۆزى ساقلايدىكەن ...

— ئىنشائاللا قارىكا ، — دېدى مامۇت قۇرغۇي ئورنىدىن سەل - پەل قوزغىلىپ ، — ئاللا ئۆزى پاختا ئىچىدە ئوت ساقلاشقا قادىر ، پېقىرىنىمۇ ئۆزلىرى دېگەندەك ، ئاللا ئىگەم يامغۇردەك ئوق ئىچىدىن ئامان ساقلاپ قالدى ...

داستىخاننىڭ بىر چېتىدە ئولتۇرغان قىرقىم ساقال ، چار كۆز بىرسى سورىدى :

— شەيخىم ، ئۆزلىرى نېمە بولۇپ ئۇ تەرەپلەرگە بېرىپ قاللىكىن ؟

بۇ سوئال شۈبھىلىك ئىدى . مامۇت قۇرغۇي جاۋاب بەرگۈچە ، زەيدىن كارۋان چاققانلىق بىلەن ئوتتۇرىغا چۈشتى :

— نېمە بولۇپ باراتتى ھاشىماي ، تەقۋادارلىق شۇ كويغا سالغان - دە! مامۇت شەيخىم پات - پات « چاچقۇم مازىرى » دىكى ئىسلام شەيخىنى يوقلاپ ، زىيارەت قىلىپ تۇرىدۇ ، ئۆتكەندە شۇياققا كېتىۋېتىپ ، پالاكەتكە يولۇققان گەپ !

زەيدىن كارۋاننىڭ گەپنى مۇنداق قاملاشتۇرۇپ بايلىشى مامۇت قۇرغۇيىنى ھەيران قالدۇردى . ئۇ ئالمان - تالمان « خوش ... شۇنداق ... » دېگىنىچە بېشىنى لىڭشىتىپ تەستىقلىدى . زەيدىن كارۋان يەنە نېمىلەرنىدۇر دېمەكچى بولۇپ ئاغزىنى ئۆمەللىۋېدى ، بىردىنلا ئايۋاننىڭ ئىشىكى ئېچىلىپ ، بوسۇغىدا تۇدى راجى پەيدا بولدى . ئۇنىڭ ئارقىسىدا سالىپا - سۇلپا كىيىملەرنى كىيىۋالغان ، يېتىمچى سىياقىدا تۆت ئادەم تۇراتتى . قۇتلۇق ئەپەندى بىلەن مامۇت قۇرغۇي خۇشلۇقتىن ئۆزلىرىنى باسالماي قالدى .

— خۇداغا شۈكۈر ، ھايات ئىكەنسەن ! ... — دېدى قۇتلۇق ئە .

پەندى غۇلچىنى كېرىپ ، — بىز تېخى ئوق تېگىپ كەتكەن چېغى ، دەپ ئەنسىرەپتۇق . كەل ئاغىيەنە بەرى كەل ...

تۇدى راجىنىڭ يۈرىكى چىمىدە قىلىپ قالدى ، پۇت - قولى سېزىلەرلىك تىتىردى ، چىرايى دەسلەپ بۇزۇلۇپ ، كېيىن ئاقىرىپ كەتتى . ئۇنىڭ كۆزىگە ھېلىقى جادۇنىڭ پارقراق ، رەھىمسىز ، سوغ تىغى كۆرۈنگەندەك ، كىمدۇر بىرسىنىڭ « ياشاي مەن دېسەڭ ھوشۇڭنى تاپ ! » دېگەن مۇدەھىش ئاۋازى ئاڭلانغاندەك بولدى .

— مەنمۇ ئاران قۇتۇلدۇم ... — دېدى ئۇ قەستەنگە گەپ يورغىلىتىپ ، — يېنىڭ يارىلانغان ئىدىم ، ئۆيدە يېتىپ ساقىيىپ چىقىد شىم . ئۆتكەندە بىر قېتىم كېلىپ ، سىلەرنىڭ دېرىكىڭلارنى ئالالماي كەتتىم . بۇلار ... — ئۇ تۇمشۇقى بىلەن يېنىدىكىلەرنى ئىشارە قىلدى ، — بىزنىڭ سەپكە قوشۇلغىلى چىققان يېتىمچىلەر ...

قۇتلۇق ئەپەندى داستىخاندىكىلەرگە سىرلىق قاراپ قويۇپ قول ئىشارىتى قىلدى :

— كېلىڭلار ، سىلەرمۇ داستىخانغا كېلىڭلار ... قالغان گەپنى كېيىن سۆزلىشەيلى .

تۇدى راجى ئۇدۇل قۇتلۇق ئەپەندىگە قاراپ كەلدى . قۇتلۇق ئەپەندى ئايۋاننىڭ ئوتتۇرىسىدىكى تۇۋرۇككە يۆلىنىپ ئولتۇراتتى .

— ئىز - دېرىكىڭىزنى ئالالماي بەكمۇ تىت - تىت بولدۇم ، — دېدى تۇدى راجى قۇتلۇق ئەپەندىنىڭ ئىككى قولىنى چىڭ سىقىپ تۇرۇپ ، — خۇداغا شۇكۇر ، ئاخىر كۆرۈشتۇق . باتۇق كۆرۈنمەيدىغۇ ؟ — ئۇ سەپداشلىرى بىلەن يارلىقتا قېپقالدى ، — دېدى قۇتلۇق ئەپەندى پەس ئاۋازدا ۋە مامۇت قۇرغۇيىنى بېشى بىلەن ئىشارە قىلىپ داۋام قىلدى ، — مەن ماۋۇ شەيخىمنى يوقلىغاچ ئۆزۈم كەلدىم ...

ئۇلار بەخىرامان سۆزلىشىۋاتقاندا كۈتۈلمىگەن ئىش يۈز بەردى : تۇدى راجى ئۇنىڭ بىلەن گەپلەشكەن بولۇپ قولىنى چىڭ تۇتۇپ تۇردى ، بايىقى « يېتىمچىلەر » دىن ئىككىسى ئارقىدىن كېلىپ ، قۇتلۇق

ئەپەندىنىڭ بويىغا ئارغامچا سالدى - دە ، تۈۋرۈككە باغلىۋالدى . قالغان ئىككى « يېتىمچى » قوينىدىكى تاپانچىلىرىنى چىقىرىپ ، ئۆيدىكىلەرنى قىسىر قىلغۇزمىدى . شۇ ئەسنادا ، ھويلا بىلەن ئايۋاننىڭ ئىشىكى زەنجىر- لەندى . قۇتلۇق ئەپەندى ھەر قانچە قىلىپمۇ يېنىدىكى تاپانچىسىنى ئېلىشقا ئۈلگۈرەلمىدى ، قىل ئارغامچا ئۇنىڭ كېكىردىكىدىن بوغۇپ ، بىردەمدىلا خار قىرىتىپ قويدى .

— تۇفى ، ئىپلاس سېتىلما !

مامۇت قۇرغۇينىڭ بوڭ ، ياڭراق ئاۋازى ئۇنى كۆتۈرۈۋەتتى . ئۇ تۇدى راجىغا ئېتىلماقچى بولۇپ ئورنىدىن تۇرۇشقا تەمىشلىۋېدى ، ھېلىقى « يېتىمچىلەر » ئۇنىڭ يەلكىسىدىن بېسىپ ، يارىلانغان پۇتغا قاتتىق دەسسەۋەتتى . مامۇت قۇرغۇي تولغىنىپ ، ئىگراپ سالدى ...

— تاغاردىن ئىككىنى ئەچىق ! — دېدى « يېتىمچىلەر » دىن بىرى زەيدىن كارۋانغا بۇيرۇق قىلىپ . زەيدىن كارۋان بېشىنى ئىچىگە تىقىپ ، گۆشىيىپ تۇرىۋەردى .

— نېمانداق ئېشەك ھەيدەيدىغان تايماقتەك غادىيىپ تۇرد- سەن !؟ — دېدى ھېلىقى « يېتىمچى » قوپال ۋارقىراپ ، — ماڭ ، تاغار ئەچىق ، بولمىسا سەنمۇ كۆرگۈلۈكۈڭنى كۆرسەن ...

— ئۆيىدە بوش تاغار يوق ، — زەيدىن كارۋان تۇمشۇقىنى ئۇچ- لىدى ، — لازىم بولسا ، سىرتتىن تېپىپ كېلەي ...

— سىرتتىن ؟ — « يېتىمچى » ئاغزىنى پۇرۇشتۇردى ، — سەن تېخى سىرتقا چىقماقچىما ؟ بۇ سېنىڭ ئۇخلاپ چۈشۈك ، ماڭ ! تاغار بول- مىسا ، خوتۇنۇڭنىڭ ئىشتان - كۆڭلىكى بولسىمۇ بولىدۇ !

زەيدىن كارۋان مست قىلماي تۇرىۋەردى . « يېتىمچىلەر » نىڭ جۇدۇنى تۇتتى . پاكار ، سېمىزىرەك بىرسى ئۇزۇن چاپىنىنىڭ ئىچىگە يوشۇرغان گراناتتىن بىرنى سۇغۇرۇپ ئېلىپ ، پوپوزا قىلدى :

— تاغار بېرەمسەن - يوق ؟ ! بەرمىسەڭ ، ھەممىڭنى كۆكۈم - تالقان قىلىۋېتىمەن ! — ئۇ گراناتنى ئېگىز كۆتۈردى . ئىش كۆرمىگەن

قېرىلار دۇرۇت ئوقۇپ، نالە قىلىپ كەتتى .

— زەيدىن ئاكا ... بولار ئىش بولدى ... بۇ سېتىلما، مۇناپىقلارغا تاغار بېرىڭ، — دېدى قۇتلۇق ئەپەندى تەمكىن ئاۋازدا، — يۇرتداشلار، ئاقساقاللار ... قورقۇپ كەتمسۇن ...

زەيدىن كارۋاننىڭ كۆز چاننىقى ياشقا تولدى . ئۇ لېۋىنى چىشلەپ تەسلىكتە ئارقىغا بۇردى . ئۇزاق ئۆتمەي ئىچكىرى ئۆيدىن ئىككى كونا تاغارنى ئەچىقىپ، تىترەپ تۇرغان قوللىرى بىلەن « يېتىمچىلەر » نىڭ ئالدىغا تاشلىدى . ھەش - پەش دېگۈچە قۇتلۇق ئەپەندى بىلەن مامۇت قۇرغۇينىڭ پۇت - قولى باغلىنىپ، ئاغزىغا لاتا تىقىلدى، تاغارلار بېشىغا كىيگۈزۈلۈپ سىرتقا ئېلىپ مېڭىلدى . زەيدىن كارۋان كۆزىنى يۇمۇپ، يۈزىنى چەتكە ئۆرۈۋالدى . ئۇنىڭ يۈرىكى پۇچۇلىنىپ، ۋۇجۇدىغا بىر خىل ھەسرەت - نادامەت تىترىكى ئولاشقان ئىدى ...

ئۇلار قوزغالدى . ئالتە - يەتتە ئات تىزگىن سىيرىپ، تۇياق ئۇرۇپ، گۈگۈم قاراڭغۇلۇقىدا توپا تۈزىتىپ چىقىپ كەتتى ...

2

ئۇ ئىككىسى تولمۇ غەلىتە كەيپىيات ئىچىدە ئۇچراشتى .

ھاپىز خوجىنىڭ كۆزلىرىدە تەمەننا كۈلكىسى جىلۋىلىنىپ تۇراتتى . ئۇ، بۈگۈن ھېيت - بايرامدىلا كىيىدىغان ئەتىۋارلىق ساقچى فورمىسىنى كىيىپ، ئوقدان ئۈستىگە سېرىق پۆيۈكلۈك تاپانچىسىنى ئېسىۋالغان ئىدى . ئۇ سىياسىي مەھبۇسلار تۇرمىسىنىڭ قاراڭغۇ، سۈرلۈك ئىشخانىسىدا قولىنى ئارقىغا تۇتۇپ، ئويلىتىن - بۇياققا ماڭاتتى . بەزىدە، بېشىنى قاڭغۇتۇرۇلغان خېچىردەك گېدەيتىپ، ئىشىك تۈۋىدە تۇرغان رەقىبىگە كۆزلىرىنى تۇمارچە قىسىپ قاراپ قوياتتى ...

قول - پۇتلىرىدىن تارتىپ بويۇنلىرىغىچە زەنجىرلەنگەن مەھبۇس - قۇتلۇق ئەپەندى بولسا، دېرىزىدىن سىرتقا قاراپ،

كۆزلىرىنى خىيالەن نەلەرگىدۇر تىكەتتى . ساقاللىرى ئۆسۈپ گىجەك-
لەشكەن ، چاناقلىرى ئولتۇرۇشۇپ ، كۆزلىرى پىلدىرلاپ قالغان ئىدى .
تاتىراغۇ يۈزىدە قامچىنىڭمۇ ياكى داغنىڭمۇ ئېيتاۋۇر جان قاقشاتقۇچى بىر
نەرسىنىڭ قىزغۇچ قارامتۇل ئىزلىرى كۆزگە تاشلىناتتى . ھازىر ئۇنىڭ
خىيالىدا ھاپىز جۇيجاڭمۇ ، تۇرمىسۇ يوق ئىدى . شىكەستىلەنگەن
بەدىنىنىڭ ئاچچىق ئاغرىقلىرىنىمۇ سەزمەيتتى . ئۇنىڭ ئۇچقۇر خىياللىرى ،
كۆڭۈل خاھىشى يەنىلا ئاشۇ توغراقلىقلاردا ، شورباغدا ، ئۆلۈمگە تىك
قاراپ ماڭغان سەپداشلىرى ئارىسىدا كېزىپ يۈرەتتى . قەلب ئېكرانىدا
باتۇقنى كۆرۈپ ، ئۇنىڭ بىلەن يارىلىق ئاستىدىكى ھېلىقى قىرچىن تاللىق
ئۆستەڭ بويىدا ئولتۇرۇپ سىردىشىۋاتاتتى ...

ھاپىز خوجىنىڭ سىپايە ، لېكىن زەھەر خەندە ئاۋازى ئۇنىڭ
ئۇچقۇر خىياللىرىنى بۆلدى :

— خاتالاشمىسام ، بىز خېلى كونا تونۇشلاردىنغۇ دەيمەن ، قۇت
لۇق ئەپەندى ، جاۋاب بېرىڭە ، باتۇق نەدە ، قالدۇق قوشۇنلىرىڭىز چۇ ؟
مۇبادا ، ئېنىق ئېيتىپ بەرسىڭىز ...

— بىلىمەيمەن ! — قۇتلۇق ئەپەندى ئۇنىڭ گېپىنى بۆلۈۋەتتى .
ھاپىز خوجا ئاڭلىماسقا سېلىپ سۆزىنى داۋام قىلدى :

— قۇتلۇق ئەپەندى ، جاھىللىق ئادەمگە ياخشى ئاقىۋەت
كەلتۈرمەيدۇ ! بۇ پەقەت تەلۋىلەرنىڭ ئىشى . سىز نۇرغۇن ئىشلارنى
كۆردىڭىز ، كۈچ ئېلىشىپمۇ باقتىڭىز . ئەمدى تەقدىرگە تەن بەرمەي
بولماس . « ھوشۇڭنىڭ بار چېغىدا كۆتۈڭنى ياپ ! » دېگەن گەپ بار .
سىز خېلى ھوش - كاللىسى جايىدا ئادەم ، ئەقىل بىلەن ئىش قىلىڭ !
سىز ماڭا ھازىر « كۈرەش » تەشكىلاتىڭىزنىڭ قالدى ئەزالىرى بىلەن با-
تۇقنىڭ نەدىلىكىنى ئېيتىپ بەرسىڭىزلا بولدى ، بۇنىڭدىن كېيىنكى
ھاياتىڭىزنىڭ خالىغانچە راھەتتە ئۆتۈشىگە مەن كېپىل !

— شۇنداقمۇ ؟ — قۇتلۇق ئەپەندى دىمىغىدا كۈلدى ، — سەن
قولغا چۈشكەنلەرنىڭ ھەممىسىنى سېتىۋالغىلى بولىدۇ ، دەپ ئويلايمەن !

ئۇنداق ئاسان ئىش يوق ھاپىز جۇپجاڭ! « بۇرىدىن قورققان قوي باق-
ماس » دېگەن گەپ بار. مەن ساڭا ئېيتسام، باتۇق ھازىر ھەرىكەتتە! ئۇ
سېنى تاپماي قويمايدۇ، سەن ئۇنى ئىزدەپ ئاۋارە بولما!
ھاپىز خوجىنىڭ جۇدۇنى تۇتتى، شۇنداقتىمۇ ئۆزىنى بېسىپ،
ئاچچىق ئارىلاش تەنە قىلدى:

— سەن تېخى « شېھت مازار »، « توغراقلىق »، « شورباغ »
دېگەنلەرنى ئېسىڭدىن چىقارماپسەن — دە؟ ئەپسۇس، بەكمۇ ئەپسۇس...
قۇتلۇق ئەپەندى بېشىنى شارىتىدە بۇراپ ئۇنىڭغا يۈزلەندى:
— شۇنداق، ئۇ يەرلەر ئۆلسەممۇ ئېسىمدىن چىقمايدۇ. ھەر قانداق
ئىجدانلىق ئەر كىشى ئەلۋەتتە ئۆز خەلقىنىڭ كۈرىشىنى ئېسىدىن چىقىد-
رىشىنى خالىمايدۇ — دە!
ھاپىز خوجا قاقاقلاپ كۈلدى.

— تېخى مۇنداق دېگىن ئەپەندى! سەن يەنە كۈرەش قىلماقچى
ئىكەنسىن — دە!؟ — بىردىنلا ئۇنىڭ تەرى تۇرۇلدى، چىشلىرى غۇ-
چۇرلاپ كەتتى، — قۇتلۇق، كالاڭنى سىلكىۋەت، سەن ھازىر ئۇ
دۇنياغا كېتىۋاتقان ئادەم!

— قولۇڭدىن كەلگىنىنى قىل! — قۇتلۇق ئەپەندىمۇ ئاچچىق
كۈلدى، — ئۆلۈم ماڭا ھېچقانچە قورقۇنچلۇق ئەمەس! شۇنى بىلىپ
قويكى، بىز ھەققانىيەت ئۈچۈن قوزغالغان، ھەققانىيەت ئۈچۈن جان بې-
رىمىز. بىز خەلقىمىزنىڭ ئىنسانىي ھوقۇقى ۋە ئەر كىن ھاياتى ئۈچۈن قان
ئايىمىغان، ھېلىمۇ خەلقىمىزنىڭ ئىنسانىي ھوقۇقى ۋە ئەر كىنلىكى ئۈچۈن
جان ئايىمايمىز!

— ئاغزىڭنى يۇم! — ھاپىز خوجا ئەسەبىيلەرچە ۋارقىرىدى،
خۇددى چوغ دەسسۈۋالغاندەك تىپىرلاپ، تايىناڭلاپ، جەھلى بىلەن
چالۋاقتىدى، — سېنى ھازىرلا ئېتىپ تاشلايمەن! سەن « كۈرەش »
تەشكىلاتىنىڭ كانتىۋېشى، ئۇلۇغ پىرقىمىزگە، ئۇلۇغ ئارمىيىمىزگە مۇشت

كۆتۈرگەن باش جىنايەتچى !

— توغرا ، سەنلەر مېنىڭ دەردىمدە بوغاز بولۇپ كەتتىڭ ! —
دېدى قۇتلۇق ئەپەندى ئۇنىڭ يېغىرىغا تېخىمۇ تېگىپ ، — مەن يەنە ئېيى-
تىپ قويايىكى ، قولۇڭدىن كەلگىنىنى قىل ! ئۆلۈم مېنى قورقۇتالمايدۇ ،
مەن خېلى بۇرۇنلا ئىنقىلابىي كىشىلىك قارىشىمنى بەلگىلەپ بولغان ، ھا-
ياتىمنى مىللەتنىڭ ئازادلىقىغا بېغىشلاپ قويغان . ئىنقىلابچى دېگەن نام
مەن ئۈچۈن خۇشاللىق ۋە شەرەپ !

ھاپىز خوجا ئەسەبىيلەشتى . ئەسلىدە ئۇ بۈگۈن ئۆزىچە ياسى-
نىپ - تارىنىپ ، قۇتلۇق ئەپەندىگە كۈچ كۆرسەتمەكچى ، ئۆز قۇلقى
بىلەن ئۇنىڭ نالە - پەريادىنى ، پۇشايىمان - ئۆكۈنۈشىنى ، يېلىنىپ -
يالىۋۇرۇشىنى ئاڭلاپ كېرىلمەكچى ، ھۇزۇرلانماقچى ، شۇنىڭ بىلەن بىر
نەچچە ئايدىن بېرى چەككەن دەرد - ئازابىنى ، كۆڭۈل غەشلىكىنى
بىراقلا ئۇنتۇپ ، راسا بىر پۇخادىن چىنماقچى بولغان ئىدى . نەدىكىنى !
كاساپەت بەئەينى ئۇششۇك ھەرىنىڭ ئۆزى ئىكەن ، تەگكەن يېرىدىن زە-
ھەر تامىدۇ ! ئۇنىڭ ئاغزىغا خۇدا تەڭ كەلمىسە ، بەندە بەۋا كېلىدىغاندەك
ئەمەس ! ئەڭ ياخشىسى ، تېزدىن ... تېزدىن ...

ھاپىز خوجا ئۆزىنى خۇش قىلىمەن دەپ ، ئەكسىچە خاپا قى-
لىۋالدى . يۈرىكىنىڭ بىر يەرلىرى تارتىشىپ ، ئېچىشىپ ، بىئارام بولدى .
سەۋر تاقىتىمۇ تۈگىدى .

— ساقچى ، بۇنى كۆرۈمدىن يوقات ! — دېدى ئۇ ئاخىر ئىشىككە
قاراپ زەردە بىلەن .

ئىككى ساقچى قۇتلۇق ئەپەندىگە چىلبۆرىدەك يېپىشتى . قۇتلۇق
ئەپەندى ئۇلارنى ئىتتىرىۋېتىپ دېدى :

— ھاپىز ، سەن ئالدىراپ خۇشال بولۇپ كەتتە ! ئەل قىساسى
مىنەلھەق ! ئۆتكەندە بىر كىتاب ئوقۇۋېدىم ، ئۇنىڭدا ساڭا ئوخشاشلار
تەرىپىدىن ئوتقا تاشلىنىپ ، كۆيدۈرۈش جازاسى بېرىلگەن بىرىنىڭ

ئۆلۈم ئالدىدا جاللاتلارغا قاراپ مۇنداق دېگەنلىكىنى يېزىپتۇ: «جانابلار، سىلەر مېنى ئۆلتۈرمەكچى بولۇۋاتىسىلەر، چۈنكى سىلەر ئۆزۈڭلەرمۇ ئۆلۈم خەتەرلىكىدە تۇرۇۋاتىسىلەر!» قالتىسىمكەن، ھاپىز، سەن نېمانداق تاتمىرىپ كېتىسەن؟ ھە، بىر نەرسىنى سەزدىڭغۇ دەيمەن. توغرا، «مۇزنىڭ ئۆمرى باھارغىچە» دېگەن گەپ بار. «كۈرەش» تەشكىلاتىمىز ھەر بىر كەنتتىن توختىمايدۇ، جاھالەتلىك دۇنيا ئۇزاققا بارمايدۇ!

قۇتلۇق ئەپەندى زەنجىر - كىمىشەنلەرنى شاراقلىتىپ پۇتىنى سۆرەپ ئىشىككە ماڭدى. ئۇنىڭ روھىي ھالىتىدىكى تەمكىنلىك، ئېغىر - بېسىقلىق، گەپ - سۆزلىرىدىكى ئۆتكۈرلۈك ھاپىز خوجىنى ھەم ھەيران قالدۇردى، ھەم تەمتىرەتتى. ئۇ ھەر قانچە ئويلايمۇ تەگتىگە يېتەلمىدى. بۇلار گويىا سىرلىق بىر تېپىشماقتەك، ئۇنىڭ ئىچىنى سىقىپ، كۆڭلىنى بۇرۇقتۇرما قىلىۋەتتى. ئىشخانغا تۈرمە باشلىقى كىرگەندىمۇ ئۇ ئاشۇ سىرلىق خىياللارغا چىرمىشىپ، خۇدرەيدەك ھاڭۋېقىپ تۇراتتى.

— جۇيىچاڭ جانابلىرى، بۇ توپىلاڭچى بەكمۇ ھەددىدىن ئېشىپ كەتتى! — دېدى تۈرمە باشلىقى قۇتلۇق ئەپەندىدىن دادلاپ، — زادىلا جىم ياتمايدۇ، جىنايەتچىلەرنى ئاشلىق ئېلان قىلىشقا، غوۋغا كۆتۈرۈشكە قۇترىتىپ، زادىلا ئارامىمىزنى قويمىدى!

ھاپىز خوجا ئېسىگە كەلدى. يېنىدا كاسىلداپ تۇرغان تۈرمە باشلىقىنىڭ نېمىدەۋاتقانلىقىنى دەسلەپ ئانچە ئاڭقىرىلمىدى، كېيىن گەپ يەنە قۇتلۇق ئەپەندى ئۈستىدە كېتىۋاتقانلىقىنى پەملەپ، تۈرمە باشلىقىنى تىنچلاندۇردى:

— «سېمىز قوينىڭ ئۆمرى قىسقا» دېگەن گەپنى ئاڭلىمىغانمۇ؟ ئۇ ئەزەلدىن كېيىنكى بويىغا ئېسىلغان بىر سىياسىي قاچقۇن! يېقىندىن بېرى، يۇقىرىدىن بەزى كۆڭۈلسىز خەۋەرلەر كېلىۋاتىدۇ، ئۇنى تېزدىن... تېزدىن ئۇجۇقتۇرۇۋېتىش كېرەك! بېرى كەل، بىز ئەمدى ئۇنى قانداق جايلاشنى مەسلىھەتلىشەيلى...

ئىككىسىنىڭ بېشى بىر يەرگە كەلدى ، تىنىقلار ئارىلىشىپ كەتتى .
بىرى ، ئاق سېرىق ، يۇمىلاق ؛ يەنە بىرى ، قارامتۇل ، چاسا يۈزلەردە
شۇملۇق ئالامەتلىرى پەيدا بولدى . ئىشخانىدا سىرلىق پىچىرلاشلار
باشلاندى ...



XXV باب بۇ بابنىڭ مەزمۇنى ئىچىدىكى

گەپتە...

ئالتۇن بېشىڭ ئامان بولسا ،
ئالتۇن قاچىدا سۇ ئىچەرسەن !

— ئۇيغۇر خەلق ماقالى

1

ئىسسىق يېلىنجاپ تۇراتتى . ئېرىقلاردا شىلدىرلاپ ئېقىۋاتقان ئەشمە سۇلار قاغجىراپ كەتكەن بۇغدايلىققا ۋىشىلداپ يامراشقا باشلىدى ... باتۇق ئېرىق بويىدىكى ھەممە يېرى بوغما - بوغما ئۆسمە بىلەن قاپلانغان كاداڭ سېدىگە يۆلىنىپ خيالغا كەتتى . قۇتلۇق ئەپەندى بىلەن مامۇت قۇرغۇيىنىڭ قولغا ئېلىنغانلىقى ئۇنى دورا يېگەن بېلىقتەك قىلىپ قويغان ئىدى ...

كەچ كىرىشكە باشلىدى . كەچكى قۇياش ئەسكى كىگىزدەك پارچە - پارچە بۇلۇتلار ئارىسىدا خۇددى تۇتقۇن قىلىنغان مەھبۇسنىڭ كۆزىدەك غەمكىن كۆرۈنەتتى . باتۇق پېتىۋاتقان قۇياشقا قاراپ خۇرسىدىنىپ قويدى . شۇ ئەسنادا ئۇنىڭ يېنىغا بەختى سېرىق كەلدى . ئۇنىڭ سارغۇچ ، يىرىك ساقاللىرى كىرىپە تېكىنىدەك دىردىيىپ كەتكەن ئىدى .

باتۇق بەختى سېرىقنى كۆرۈپلا قايناپ كەتتى :

— ئۇلار بىزنى مۇشۇنداق بىر - بىرلەپ يەپ تۈگەتمەكچىمۇ ؟
يەپ تۈگىتىش ئاسان ئەمەس ھاپىز خوجا ، چىشىڭ قاماپ قالىدۇ ! قاراپ
تۇر ، سەن بۆرە بولساڭ ، تىز قاپلان ! سەن بىزنى مەغلۇب بولدى ، دەپ
ئويلاپ قالما ، ياق ، ياق ! ئۇنداق ئوڭاي ئىش يوق ، جېنىدىن تويغان ئا-
دەم ئاسان مەغلۇب بولمايدۇ ! بىرى يىقىلسا ، ئىككىسى ئىزىنى بېسىپ
تۇرىدۇ . قانداق دەيدىم ، بەختىكا ؟

— توغرا ئېيتتىڭ ! — دېدى بەختى سېرىق ئۇنىڭ مەردانە سۆز-

لىرىگە قايىل بولۇپ ، — يىغلاشنى بىلگەن ئادەم كۈلۈشنىمۇ بىلىدۇ !

باتۇق بىردەم شۇك بولدى . قاشلىرىنى يىمىرىپ ، قىپقىزىل شەپەق
بىلەن رەڭلەنگەن يىزاق ئۇپۇققا كۆز تىكىپ ، چەكسىز ئاسمان ئۇنى ئۆز
ئىلكىگە ئالدى ، ئۇنىڭ يۈرىكى يەنە تىپچە كلىدى :

« ئەجەبا ، ئالەم شۇنچە كەڭ ، شۇنچە كەرەملىك تۇرۇپ ، نېمە
ئۈچۈن ئۇنىڭ باغرىغا ياخشى ئادەملەر سىغمايدۇ ؟ ! نېمە ئۈچۈن يامان
ئادەملەر ئۇنى ئىپلاس قەدەملىرى بىلەن بۇلغاپ ، خالىغانچە ئاياغ ئاستى
قىلىپ يۈرىدۇ ؟ ! ئەي خۇدا ، ئەگەر سەندە راستتىنلا قۇدرەت بولىدىغان
بولسا ، ئۆزۈڭ ياراتقان ئالەمدىكى بۇ ناھەقچىلىكنى تەڭشىگىن ! ياخشى
ئادەملىرىڭنىڭ بېشىنى سىيلاپ ، يامان ئادەملىرىڭنىڭ جاجىسىنى
بەرگىن . سەن بەرپا قىلغان بۇ زېمىن ئۇلارنىڭ ناپاك جىسمىنى كۆتۈر-
گۈسىز بولۇپ كەتتى ! ... »

باتۇق بىردىنلا ئۇپۇقتىن كۆزىنى ئۈزۈپ ، بەختى سېرىققا

يۈزلەندى :

— بەختىكا ، ئەتىلا شەھەرگە كىرسەك ، دەيمەن . مانا بۈگۈن
ئۇلارنى تۇتۇپ كەتكەنگە بەش كۈن بويۇ . ھاپىز خوجىنىڭ قولىدىن
ھەر بالا كېلىدۇ . ئۇلارنى تېزراق قۇتۇلدۇرۇشنىڭ ئامالىنى قىلساق
قانداق ؟

— بولىدۇ ، مەنمۇ شۇنى ئويلاپ يۈرىمەن ، — دېدى بەختى سېرىق ، — مېنىڭچە ، ئاۋۋال چەبەدەس يىگىتتىن بىر — ئىككىسى كىرىپ ، ئەھۋال ئۇقۇپ چىقسۇن . شۇنىڭغا قاراپ ھەرىكەت پىلاننى تۈزەيلى ! ئەتىسى تاڭ سۈزۈلگەندە سودىگەر قىياپىتىدە ياسانغان ئۈچ ئاتلىق يولغا چىقتى . ئالدىدا كېتىۋاتقنى باتۇق ئىدى . ئۇ ئاتقا توختىماي قامچا ئۇراتتى ، ئاق قاشقىلىق چىپار ئارغىماق قۇلاقلىرىنى شىڭىتايىتىپ ، تۇياق ئۇرۇپ ، بۆرە يۈرۈشىدە كېتىۋاتسىمۇ ، باتۇقنىڭ نەزىرىدە ، گويىا بىر ئىزدىدا تۇرغاندەك بىلىنەتتى .

ئۇلار شۇنچە جىددەللەپ يۈرۈپ ، قاراڭغۇ چۈشكەندە شەھەرگە كىردى . بىر كېچىنى تىللا سارىيىنىڭ مۆتىۋەرلەر چۈشىدىغان ئازادە ھۇجرىسىدا ئۆتكۈزدى . ئەتىسى ئەتىگەندە باتۇق ۋاڭ دەيدەينى ئىزدەپ ئالتە بۇرجەكلىك تۈرمىگە باردى . بۇ قېتىم ئۇنىڭ بىلەن تېزلا ئۇچراشتى . ئۇ باتۇقنىڭ تەلىپىنى ئاڭلاپ :

— بولىدۇ ، سەل تۇرۇپ سىياسىي مەھبۇسلار تۈرمىسىگە بېرىپ ئەھۋالنى ئۇقۇپ باقاي ، — دېدى ئىككىلەنمەيلا ، — چىداپتۇر ، چۈشتىن كېيىن ئېنىق خەۋىرىنى بېرىمەن .

— ئۇ يەردە يېقىن تونۇشلىرىڭ بارمۇ ؟

— خاتىرجەم بول ، ھەممىمىز بىر گۇندىپاي — دە .

— ماقۇل ئەمەس ، — دېدى باتۇق مەنۇنلۇق بىلەن ، — سېنىڭ

خەۋىرىڭگە قاراپ ھەرىكەت قىلماقچى . نەدە ئۇچرىشىمىز ؟

— راست ، نەدە ئۇچراشماق بولار ؟

ھەر ئىككىلىسى بىر — بىرىگە قاراپ تۇرۇپ قالدى . ئۇلارنىڭ بۇ-

رۇنىقى ئىشەنچلىك ، قولاي ئالاقە پونكىتى ئاللىقاچان پېچەتلىنىپ ، ئۇنىڭ خوجايىنى ۋاڭ دالى — ۋاھاپ چوقۇر قولغا ئېلىنغان ئىدى .

ئۇلار ئۇيان ئويلىنىپ ، بۇيان ئويلىنىپ ، ئاخىر تۈمەن بويىدىكى

تاللىقتا ئۇچراشماق بولۇپ خوشلاشتى .

باتۇق يېرىم كۈنى ئاران ئۆتكۈزدى . تۈمەن بويىدىكى تاللىققا خېلى بۇرۇنلا چىقىپ ، سالقىن ، ياپېشىل دەريا بويىنى ، ئۆر كەشلەپ ، كۈۋەجەپ ئېقىۋاتقان بوزامتۇل دەريا سۈيىنى سەيلە قىلدى . گۈزەل ، بەگۈش ، باغرى كەڭ تەبىئەت ئۇنىڭ نەچچە كۈندىن بېرى مەيۈسلۈك ، غەمكىنلىك ۋە تىت - تىتلىق بىلەن چىگىلىپ قالغان كۆڭلىنى بىردەم بولسىمۇ يېشىپ ، بەھرىنى ئاچتى ...

ۋاڭ دەيدەي ھايالشىمايلا كەلدى . بىراق ئۇنىڭ ئۆڭسۈلى يوق ئىدى . خېلى ۋاقىتقىچە ئۈندىمىدى ، پۇشۇلداپ ئولتۇرۇۋالدى ، كېيىن باتۇقنىڭ قىستىشى بىلەن ئاخىر ئېغىز ئاچتى :

— تۇنۇگۈن يېرىم كېچىدە ئىككىلىسنى تىرىك كۆمۈۋېتىپتۇ ...
— ھە ، راستما ! — باتۇق ئۆز قۇلىقىغا ئىشەنمەي قالدى . ۋاڭ دەيدەينىڭ قولىنى قاتتىق سىلكىپ تۇرۇپ ۋارقىرىدى ، — دەيدەي ، راست دەۋاتامسەن ! ؟

— راست باتۇق ، — ۋاڭ دەيدەي زەئىپ ئاۋازدا تەكرارلىدى ، — يالغان ئېيتىمىدىم باتۇق ، دوستلىرىم مېنى ئالدىمايدۇ ، قۇتلۇق ئەپەندى خۇيمۇ بەلەن يىگىت ئىدى ، زادىلا چىدىيالىمىدىم ... بولدى ، بۇ جاللاتلار-دىن جاق تويدۇم ، گۈندىپايلىقنى تاشلاپ كېتىمەن ...
ۋاڭ دەيدەينىڭ كېيىنكى گەپلىرى باتۇقنىڭ قۇلىقىغا كىرمىدى . ئۇنىڭ يۈرىكى ئاغزىغا قاپلىشىپ ، بېشىدىن كىرگەن مۇزدەك سوغۇق بىر ئېقىم پۈتۈن ۋۇجۇدىنى تىرتىتىپ ، تاپىنىدىن چىقىپ كەتكەن ئىدى . بىردەملىككە ئۇنىڭ ئەس - ھوشى يوقالدى ، زېمىن گويا تەتۈر پىرقىراپ چايقىلىۋاتقاندەك ، بېشى قېيىپ ، كۆڭلى ئاينىدى ...

2

باتۇقنى ئىچ ئاغرىقى ئۇرۇپ كەتتى . ئۇيقۇسى قاچتى ، ئىشتىھاسى تۇتۇلدى ، ئىككى كۈن ئىچىدىلا خۇددى يەل قويۇۋەتكەن شار دەك شىپ

پىندە تارتىلىپ ، ئىككى قوۋزى خالتىلىشىپ قالدى . چاقىلىرى چۆككەن كۆزلىرى بولسا قىزىرىپ ، ئەسەبىيلىشىپ ، بىر خىل سوغۇق نۇر بىلەن چاقناپ تۇراتتى ...

ئۇ بۈگۈن ئۆزىمۇ تۇيىمىغان ھالدا ، ئەنجان كوچىسىنىڭ دوقمۇشىغا كېلىپ قالدى . كوچىنىڭ تار ، ئۇزۇن يولىغا بىر ھازا تەكىلدى ، تەلمۈرۈپ قارىدى . كۆز ئالدىدىن نۇرغۇن رەڭمۇرەڭ سۈرەتلەر ، مەنزىرىلەر ، خاتىرىلەر ئۆتتى . بۇ خاتىرىلەر ئۇنى قولمۇ قول يېتىلەپ ، ھاياتنىڭ ئاجايىپ سىرلىق ، لەززەتلىك ، ئىسسىق قوينىغا باشلاپ باردى ، ئۇنى ئەر كىلىتىپ سۆيدى ، باغاشلىدى . لېكىن ئۇنىڭ ھۇزۇرى ئۇزاققا بارمىدى ، يەنە ئاشۇ سۈرەتلەر ، مەنزىرىلەر ، خاتىرىلەردىن تۇيۇقسىز مۇدەھىش بوران كۆتۈرۈلۈپ ، ھەممە نەرسىنى ئاستىن - ئۈستۈن قىلىۋەتتى ، ئۇنى ھاياتنىڭ سىرلىق ، لەززەتلىك ، ئىسسىق قوينىدىن يۇلۇپ ئېلىپ ، ئاللىقاچان بىر چۆل - جەزىرىگە سىلكىپ تاشلىۋەتتى ...

باتۇق دىڭگىدە چۆچۈپ ، خىيالىدىن ئۆزىنى يىغدى . قەددىنى رۇسلاپ ، تالاي - تالاي قەدەم ئىزلىرى قالغان ، سۆيگۈ - مۇھەببىتىنىڭ بىردىنبىر شاھىدى بولغان بۇ تونۇش كوچىغا ئېھتىرام بىلەن قەدەم تاشلاپ ، يىراقتىن كۆرۈنۈپ تۇرغان ئاشۇ سەلتەنەتلىك ئۆيگە قاراپ ئاستا سىلجىدى ...

ئۇنىڭ كۆزىگە رام بولۇپ قالغان سېرىق تۇچ قۇببىلىك ، قۇيما ھالقا بېكىتىلگەن قوش قاناتلىق دەرۋازا ئېتىكىلىك ئىدى . باتۇق ئىشىكىنىڭ بىر يېنىغا يۆلىنىپ ، غېرىبىسىنىپ تۇرۇپ قالدى . بىر چاغدا ئىشىك غىچىرلاپ ئېچىلدى ، باتۇق لىككىدە بېشىنى كۆتۈرۈپ ، ئاجايىپ بىر ئۇمىد ۋە ئىشتىياق بىلەن ئىشىككە قارىدى ، بوسۇغىدا سەككىز ياشلار چامىسىدىكى بىر ئوغۇل بالا تۇراتتى . ئۇ باتۇقنى كۆرۈپلا ھويلىغا قاراپ ۋارقىرىدى :

— دادا ، ... دادا ، دىۋانە كەپتۇ ! ...

— بىر توغرام نان ئەچىقىپ بەر ، ئوغلۇم ! ...

« دىۋانە ؟ ! » — باتۇق ھارسىنغان ھالدا ئۆز — ئۆزىگە پىچىرلىدى . بالىنىڭ سۆزى دەسلەپ ئۇنىڭغا ھاقارەتتەك تۇيۇلدى ، كېيىن ئاستا — ئاستا گويىا بىر ئىسسىق ئېقىمدەك ، كۆڭلىنىڭ ئەڭ چوڭقۇر قاتلاملىرىغىچە تارىدى . توغرا ، بىر چاغلاردا ئۇ نازاكەت خېنىمنىڭ مۇشۇ قەسىرى ئالدىدىكى بىر ناتىۋان دىۋانە ئىدىغۇ ! مەشۇقنىڭ قەلب رىشتىسى ئۇنى ھەمىشە مۇشۇ كوچىغا ، مۇشۇ ئىشىككە تارتقان ، باغلىغان ئەمەس — مۇ؟! ئۇ ، بۇ يەردىن نېمىلەرنى كۈتكەن ئىدى — ھە ؟ ئۇ ، مۇشۇ قەسىرنىڭ بوسۇغىسىغا باش قويۇپ جان بېرىشكە رازى ئىدى . ئۇ ، شۇ چاغدىكى سۆيگۈ دىۋانىلىكىدىن لەززەت ئالغان ، دىۋانىلىك ئۇنىڭغا بەخت ، پاراغەت ئېلىپ كەلگەن ئىدى . لېكىن بۇ بەخت ، پاراغەت ئۇنىڭغا ئۇزاق نېسىپ بولمىدى . ئەمدىلىكتە شۇ بەخت ، پاراغەتنى بەخش ئەتكەن كىشىنىڭ ئۆزى تۈگۈل ، روھىمۇ يوق . ئاھ ! ...

باتۇقنىڭ كۆزلىرى نەملەندى ، لىپىلداپ تۇرغان لەۋلىرى زەئىپ پىچىرلىدى :

ياق ، ياق ، نازاكەت ! سېنىڭ روھىڭ ئۆلمىدى ، ئۇ مەڭگۈ مەن بىلەن بىللە ! ...

— ھەي دىۋانە ، مانا نان ! — بالىنىڭ چۈچۈك ، لېكىن قوپال ئاۋازى باتۇقنى سەگىتتى . ئۇ كىرىپىكلىرى ئارىسىدا لىغىرلاپ تۇرغان ياشنى ئىچىگە سىڭىرىپ بالىغا قارىدى . بالا ئالقاندەك بىر پارچە جىرىس ناننى سوغۇق نەزەر بىلەن تەڭلەپ تۇراتتى . باتۇق بالىغا بىر پەس قاراپ تۇردى ، كېيىن ئارقىسىغا شاققىدە بۇرۇلۇپ ، لوڭلۇداپ مېڭىپ كەتتى . بالا دەسلەپ ئەجەپسىندى ، كېيىن ئاغزىنى پۇرۇپ غۇدۇڭشىدى :

— ساراڭ دىۋانە ، ناننى ياراتماي ، ئۆيىنى ئالامتىكى ؟ ...

باتۇق گويىا مەست ئادەمدەك دۈڭجۈپ — دۈڭجۈپ مېڭىپ ، كوچىنىڭ دوقمۇشىغا چىققاندا ، ئىختىيارسىز توختىدى ، ئارقىغا بۇرۇلۇپ ،

يەنە شۇ تار ، ئىچكىرى كوچىغا ئاخىرقى قېتىم ئۇزاق تىكىلدى ، كىيىن ھاپىز خوجىنىڭ ئۆيى تەرەپكە قاراپ شىددەت بىلەن يۈرۈپ كەتتى .

3

ھاپىز جۇيىجاڭ قاتمۇ قات ، ئارقىمۇ ئارقا ئېچىلغان يىغىنلاردىن زېرىكىپ ، ھارغىن قىياپەتتە ئۆيگە كەلدى . مېھمانخانىسىغا كىرىپ سىرتقى كىيىملىرىنى يەشكەچ ئۆز - ئۆزىگە سۆزلەپ كەتتى :

« ھەر كۈنى بىتىم ، بىتىم ! ... نېمىدېگەن تۈگىمەس بىتىمنىڭ گېپى بۇ ؟ ياخشىمۇ 11 ماددا بولغىنى ، ئەگەر ئۇنىڭدىن كۆپرەك بولغان بولسا ، ئىت يىلىدىن ئېشەك يىلىغىچە بىتىمنى سۆزلەيدىكەنمىز - دە ! خۇداغا شۈكۈر ، ھەر نېمە بولسا ، سۇ كەلگۈچە توغاننى توسۇپ ، ئىشلىدىمىزنى غىمىسىدە پۈتتۈرۈۋالغانكەنمىز ... »

ئۇ ، خۇرۇم قاپلىق تاپانچىسىنى بۇلۇڭدىكى سىم كارىۋاتنىڭ پۇتىغا ئاستى ، ئاندىن يەڭلىرىگە شىپال قويغان قارا موۋۇت چاپىنىنى قو-يۇش ئۈچۈن تام ئىشكاپنىڭ ئىشىكىنى ئاچتى ، ئاچتى - يۇ ، دىڭگىدە چۆچۈپ كەتتى . كۆزىگە ئادەم سۈرىتىدىكى ئاللىقانداق بىر نەرسە كۆ-رۈنگەندەك بولدى ، بېشىنى بىر - ئىككى قېتىم سىلكىدى ، كۆزىنى يوغان ئېچىپ يەنە قارىدى . راست ، كۆزى ئۇنى ئالدىمىغان ئىدى ، ئۇنىڭ بۇرنىنىڭ ئاستىدىلا بىر ئادەم ئۆرە تۇراتتى . يەنە كېلىپ ، ئۇ ئۇزاقتىن بېرى ئىزدەپ ، تۇتماقچى بولۇپ يۈرگەن تونۇش ئادەم تۇراتتى . ئۇ ئەمدى راستتىنلا قورقتى . تىلى كالۋالىشىپ ، كۆزلىرى چەكچەيدى . بو-غىزىغا بىر نەرسە قاپلاشقانداك دېمى سىقىلىپ ، تۇرغان ئورنىدا مومپادەك قېتىپ قالدى ...

باتۇق ئىشكاپنىڭ ئىچىدىن بىر قولىدا تاپانچا ، بىر قولىدا خەنجەر تۇتقان يېتى قاققلاپ چىقتى .

— « لەۋزىدە تۇرمىغان يىگىت ئەمەس » دېگەن گەپ بار ! —

دېدى كىنايە بىلەن ، — بىر چاغدا مەن ساڭا مۇشۇ ئۆيدە ، ئاشۇ كا-
رۋاتنىڭ يېنىدا تۇرۇپ : « يەنە كۆرۈشمىز ! » دېگەن ئىدىم . لەۋزىمگە
بىنائەن بۇگۈن سېنى يوقلاپ كەلدىم . بىلىپ قوي ، بۇ ئاخىرقى قېتىم
ئۇچرىشىشىمىز بولىدۇ ، بۇنىڭدىن كېيىن سېنى زادىلا ئاۋارە قىلمايمەن !
ھاپىز خوجا ئارقىغا داچىدى ، قولىدىكى چاپان چۈشۈپ كەتتى .
— سەن ... سەن ... — ئۇ گاچىلىشىپ قالدى ، كېيىن ئۆزىنى
سەل - پەل بېسىپ ، — باتۇق ، سەن تەلۋىلىك قىلما ! ھازىر ۋەزىيەت
ئۆتكەنكىگە ئوخشاشمايدۇ . 11 بىتىم ئېلان قىلىندى . ئەگەر سەن قاراملىق
بىلەن بىرەر ئىش چىقىرىدىغان بولساڭ ، بىتىمنى بۇزۇپ ، تىنچسىزلىق
پەيدا قىلغان بولسەن ! ئۇ چاغدا ، بۇنىڭ ئاقىۋىتىنى تەسەۋۋۇر قىلغىلى
بولمايدۇ ! — دېدى .

باتۇق قاققلاپ كۈلدى . ئۇنىڭ كۈلكىسىگە ئاچچىق مەسخىرە
يوشۇرۇنغان ئىدى .

— بىتىمنىڭ ئېلان قىلىنغانلىقىنى ئاڭلىدىم ، — دېدى ئۇ بىزدىنلا
چىرايىنى جىددىي ئۆزگەرتىپ ، — بۇنىڭغا خەلق تەنتەنە قىلىۋاتىدۇ .
مەنمۇ خۇشال ، سەنمۇ خۇشال بولۇۋاتىسەن ! لېكىن سېنىڭ خۇشاللىقىڭ
خەلقىڭكىگە ئوخشاشمايدۇ . سەن بىزنىڭ قورال تاشلايدىغانلىقىمىزغا
خۇشال بولۇۋاتىسەن . لېكىن بىلىپ قوي ھاپىز جۇجىڭ ، سەن قورال
تاشلىمىغۇچە مەن تاشلىمايمەن ! بىزنىڭ قوللىمىزدىكى قورال ھېسابسىز
قان - ياشلار ھېسابىغا كەلگەن . بايا سەن مېنى « تىنچسىزلىق پەيدا قىل-
غان بولسەن » دېدىڭ ، توغرا ، مەن بۇرۇنمۇ تىنچسىزلىق پەيدا قىلغان ،
ھازىرمۇ قىلىمەن ، چۈنكى بىز خەلقنى مەڭگۈ تىنچلاندۇرۇش ئۈچۈن
تىنچسىزلىق پەيدا قىلدۇق ، تىنچسىزلىق ئىچىدىن خەلقىمىزگە تىنچلىق
ئىزدىدۇق . بىزگە ھاياتلىق كېرەك ، لېكىن بىز ھاياتلىقنى ئۆلۈمدىن ئىز-
دەۋاتىمىز ! ...

ھاپىز خوجا باتۇقنىڭ ئاغزىغا قاراپلا قالدى . ئۇنىڭ گەپلىرىنىڭ

ئورامى ، سالمىقى ھاپىز خوجىنى ھەيران قالدۇردى . باتۇق بۇنىڭدىن بىر يىل بۇرۇنقى قوپال ، ساددا ، قارا قورساق سەھرا بالىسىغا ئوخشاشماي قالغان ئىدى ...

— سەن بۈگۈن زادى نېمە قىلماقچى ؟ ! — ھاپىز خوجا ئەندى .
كېپ سورىدى .

— قىساس ئالماقچى ! — دېدى باتۇق چورتلا كېسىپ ، — سەن « ئادەم ئۆلتۈرگەن ئادەم قولىدا ئۆلەر » دېگەن ھېكمەتلىك گەپنى ئاڭلىمىغانمۇ ؟

ھاپىز خوجىنىڭ تېنى شۇركىنىپ كەتتى . ئۇ تىترەك باسقان قوللىرىنى پۇلاڭلىتىپ ۋارقىردى :

— ياق ، ياق ... ئۇنداق قىلساڭ ، 11 بىتىمگە ئاشكارا قارشى چىققان بولسەن ... مەن بايانات ئېلان قىلىمەن ! ...

— قارشى چىققان بولامدەن ! ؟ — باتۇق مېيىقىدا كۈلدى ، — 11 بىتىمنىڭ روھىغا قايسىمىز قارشى چىقۇۋاتىمىز ؟ ئېيتىپ باقە ، 11 بىتىمنىڭ خەۋىرى كەلگەن ئاخشىمى سەن نېمە ئىشلارنى قىلدىڭ ؟

— ھېچ ... ھېچ ئىش قىلمىدىم ، باتۇق ... — ھاپىز خوجىنىڭ ئاۋازى پەسلەپ ، چىرايى تاتىرىپ كەتتى .

— ھاپىز ، سەن ئۆزۈڭنىڭ شۇملۇقلىرىنى ھېچكىم بىلمەيدۇ ، دەپ ئويلىما ! — باتۇق ئۇنى تام تۈۋىگە قىستاپ كەلدى ، — ئېيتە ، ئالئە بۇرچەكلىك تۈرمىدىكى مەھبۇسلار قېنى ؟ قۇتلۇق ئەپەندى بىلەن مامۇت قۇرغۇي قېنى ؟ ھاجى ئورۇس بىلەن نازاكەت خېنىم قېنى ؟

ھاپىز خوجىنىڭ چىرايى چويۇندەك كۆكرىپ كەتتى . توشقان كالىپۇكلىرى لىپىلداپ ، يۈزىنىڭ بولجۇڭ گۆشلىرى ئېگىز - پەس تارتىشتى . باتۇقنىڭمۇ كۆزىگە قىزىللىق تولۇپ ، قانلىرى تومۇرىدا شۇ-ۋۇلداپ ئاقتى .

— سەن قۇتلۇق ئەپەندى بىلەن مامۇت قۇرغۇيىنى بىتىم ئېلان

قىلىنىغاندىن كېيىن تىرىك كۆمۈۋەتتىڭ ! سېنىڭ ئىككى قولۇڭ بىگۇ -
ناھلارنىڭ ھېسابسىز قېنى بىلەن بويالدى . بۈگۈن سېنى مەن ئەمەس ،
شۇلارنىڭ ئەرۋاھى ئۇردى ! ...

ھاپىز خوجىنىڭ جېنى سەكرىدى . ئۇ ئۆلۈم ئالدىدىكى غالجىرلىق
بىلەن باتۇقنىڭ تاپانچىسىغا ئېسىلدى ۋە تىزى بىلەن ئۇنىڭ جان يېرىگە
تەپمە كىچى بولۇپ تەمشلىۋېدى ، باتۇق چەبدەسلىك بىلەن قوش بىسلىق
خەنجەرنى يۈرەككە نىشانلاپ ، ئارقا - ئارقىدىن ئىككى قېتىم ئۇرۇۋەتتى .
ھاپىز خوجا سىلكىنىپ - سىلكىنىپ خارتىلىدى ، ئارقىدىن تىن تارتماي
يەرگە يىقىلدى . بۇلدۇقلاپ چىقىۋاتقان قان ئۇنىڭ ھالەتكە يېپەك
كۆڭلىكىنى بويلاپ ، گەجخا قىلىنغان ئاپئاق تاملارغىچە چاچراپ كەتتى .
باتۇق قولىدىكى خەنجەرنى پىرقىرتىپ ئېتىۋەتتى ، قان سىرغىپ تۇرغان
خەنجەر ئۇچۇپ بېرىپ ، مېھرابنىڭ ئۈستىگە سانجىلدى . ئۇ پۇخادىن
چىقتى ، كۆكسىنى تولدۇرۇپ نەپەس ئالدى ، شىرە ئۈستىدىكى ئاق
داستىخانغا قولىنى سۈرتتى ، قان يۇقى كىيىملىرىنى ئالماشتۇردى ، ھاپىز
خوجىنىڭ ئېسىل تاپانچىسىنى ئوقىدى بىلەن قوشۇپ چاپىنىنىڭ ئىچىگە
تىقتى ، ئاندىن غالىبانە قەدەم بىلەن ئۆيدىن چىقىپ كەتتى .

4

بىر چاغلاردا ئۆز ئىختىيارى بىلەن توغراقلىققا كېلىپ جەملىنىپ ،
كۈندىن - كۈنگە زورايدىغان ، كۈچلەنگەن قوشۇن نۇرغۇن قىسمەتلەرنى
بېشىدىن ئۆتكۈزۈپ ، بەزىدە يېڭىپ ، بەزىدە يېڭىلىپ ، بۈگۈنكى كۈنگە
كەلگەندە ، يەنە ئاز قالدى . يېقىندىن بېرىكى ۋەزىيەت تۈپەيلىدىن بەزىلەر
قوراللىرىنى تاپشۇرۇپ ، تەرەپ - تەرەپلەرگە تارقاپ كەتتى . لېكىن ئۇلار
مەنزىلىگە يەتمەي ، يول ئۈستىدىلا يوشۇرۇن زەربىگە ئۇچرىدى ، بەزىلەر
ئوققا تۇتۇلدى ، بەزىلەر تۇتقۇن قىلىندى . ئاخىر توققۇز ئادەم قالدى .
بۇنىڭ ئىچىدە باتۇق بىلەن بەختى سېرىقمۇ بار ئىدى . ئۇلار مەيۈسلەن

مىدى ، چۈشكۈنلەشمىدى ، بەلكى قوراللىرىنى چىڭ تۇتۇپ ، يەتتە
سەپىدىشىنى ئەگەشتۈرۈپ ، كەڭ ۋە ساخاۋەتلىك قەدىمىي توغراقلىقنىڭ
تېخىمۇ ئىچكىرىسىگە ئات سېلىپ كىرىپ كەتتى ! ...

1986 - يىلى ئاۋغۇست - دېكابىر ،

ئۈرۈمچى — قەشقەر

ئۇنتۇلغان كىشىلەر

(رومان)

ئاپتورى : ئەخەت تۇردى

مۇھەررىرى : سىيىت زۇنۇن

جاۋابكار مۇھەررىرى : ئابلىمىت ئوسمان

جاۋابكار كوررېكتورى : ئارزۇگۈل سىدىق

قەشقەر ئۇيغۇر نەشرىياتى نەشىر قىلدى

شىنجاڭ شىنخۇا كىتابخانىسى تارقىتىدۇ

قەشقەر ئۇيغۇر نەشرىياتى باسما زاۋۇتىدا بېسىلدى

فورماتى : 1168 × 787م، 32 / 1

باسما تاۋىقى : 13.5 قىستۇرما ۋارىقى : 3

1998 - يىل 10 - ئاي 2 - نەشرى

1998 - يىل 10 - ئاي 1 - بېسىلىشى

تىراژى : 5080 — 1

ISBN7 — 5373 — 0637 — 0

¥350.00 باھاسی :

ISBN 7-5373-0637-0



9 787537 306379 >